

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_182760

UNIVERSAL
LIBRARY

OSMANIA UNIVERSITY LIBRARY


Call No. ^{H801} 5135a Accession No. ^H 1896

Author

Title Sanskrit ka Panchara
Sahritya

This book should be returned on or before the date
last marked below.

साहित्य-पारिजात



ग्रंथकारों के अनन्य स्नेह-भाजन
स्व० पंडित राजकिशोर मिश्र की पवित्र स्मृति में
साहित्य-पारिजात का यह भाग समर्पित है ।

विषयानुक्रम

विषय	पृष्ठ	विषय	पृष्ठ
भूमिका	२५	अर्थ के भेद	४८
वंदना	३७	वाचक शब्द	४८
काव्य का लक्षण (मम्मट)	४१	वाचक के भेद का चक्र	४८
” ” ” (साहित्य- परिचय)	४१	सङ्केत-ग्रहण-प्रकार	४९
” ” ” (साहित्य- दर्पण)	४१	संकेत-ग्रहण पर (केवल) व्यक्तिवादी	४९
” ” ” (पंडितराज)	४१	” ” ” जाति-विशिष्ट भ्यक्तिवादी	५०
” ” ” (‘रत्नाकर’)	४१	” ” ” अपोहवादी	५०
” ” ” (कुलपति मिश्र)	४२	” ” ” केवल जाति- वादी	५०
” ” ” (अंबिका- प्रसाद व्यास)	४२	” ” ” पाँचवाँ मत	५०
” ” ” (मिश्रबंधु)	४२	वाचक के भेद तथा उदाहरण (पद्य में)	५०
काव्य का लक्षण (ग्रंथकार)	४२	जाति का लक्षण	५१
काव्य के लक्षणों पर सूक्ष्मतः विचार	४२	यदृच्छा का लक्षण	५१
(काव्य का) वर्गीकरण	४५	गुण का लक्षण	५१
काव्य-शरीर देखो ‘दोहा’	४५	क्रिया का लक्षण	५२
पदार्थ-निर्णय	४८	इस पर वैयाकरण तथा मीमांसकों के मतभेद देखो ‘सूचना’	५२
शब्द के भेद	४८	लक्षण	५२
तीन शक्तियाँ	४८	लाक्षणिक शब्द का लक्षण	५२
		लक्षणा के चार हेतु देखो ‘नोट’	५३

विषय	पृष्ठ
लक्षणा-भेद-प्रदर्शक चक्र	१३
रूढ़ि लक्षणा (लक्षणा)	५३
प्रयोजनवती लक्षणा (,,)	५४
,, ,, में प्रयोजन व्यंग्य से, देखो शीर्षक 'विशेष'	१४
रूढ़ि या प्रयोजन में से यदि एक भी कारण न हो, तो वहाँ लक्षणा नहीं, देखो शीर्षक 'विशेष'	५४
(१) शुद्धा प्रयोजनवती (लक्षणा)	१४
१—शुद्धा प्रयोजनवती लक्षणा लक्षणा	११
२—शुद्धा प्रयोजनवती उपादान लक्षणा	५६
३—शुद्धा प्रयोजनवती सातोपा लक्षणा	५७
४—शुद्धा प्रयोजनवती साध्यवसाना लक्षणा	५७
(२) गौणी प्रयोजनवती लक्षणा	५८
शुद्धा प्रयोजनवती लक्षणा के १२ कारण तथा उनके उदाहरण देखो 'पाद नोट'	१८
१—गौणी प्रयोजनवती सारोपा लक्षणा	१६

विषय	पृष्ठ
विषय और विषयी का लक्षण	६१
२—गौणी प्रयोजनवती साध्यवसाना लक्षणा	६१
रूढ़ि व्यंग्य-रहित तथा प्रयोजनवती व्यंग्य-रहित, परंतु प्रयोजन व्यंग्य से देखो शीर्षक 'विशेष'	६२
इनमें गूढ़ भेद (लक्षणा)	६२
लक्षणा के भेदांतरों का चक्र (साहित्यदर्पणकारके मत से)	६५
इनमें अगूढ़भेद (,,)	६६
लक्षणा के अन्य प्रकार से भेदांतर न मानने का कारण पाद नोट	६६
व्यञ्जना (लक्षणा)	६१
व्यञ्जना-भेद-प्रदर्शक चक्र	६७
आर्था के १० भेदों में तीन- तीन भेदांतर (देखो पृष्ठ की ऊपर की दो लाइनें)	६८
(१) अभिधामूलक शाब्दी व्यञ्जना (लक्षणा)	८६
अनेकार्थवाची शब्दों का एकार्थ नियतकारक १५ कारणों के नाम	६८
ये कारण अभिधामूला के भेद नहीं, देखो शीर्षक 'विशेष'	६८

विषय	पृष्ठ	विषय	पृष्ठ
इन कारणों की संख्या तथा उदाहरण पथ में	६८	१०—प्रकरण	७२
इस पर टीका	६६	११—देश	७२
इन पंद्रहों कारणों का विवरण गद्य में	६६	१२—व्यक्ति	७३
१—संयोग	६६	१३—काल	७३
संयोग तथा साहचर्य में भेद	७०	१४—स्वर	७३
२—विप्रयोग	७०	१५—आदि शब्द से क्या प्रयोजन	७३
३—साहचर्य	७०	अभिधामूला व्यंजना कहाँ होती है, देखो शार्धक 'सूचना'	७४
४—विरोधिता	७०	ये १५ कारण अभिधामूला शाब्दी व्यंजना के भेद न होकर एकार्थ नियत के कारणमात्र देखो 'सूचना' शार्धक के नीचे	७५
विरोधिता में शत्रुता का उदाहरण	७०	अभिधामूला शाब्दी व्यंजना का उदाहरण	७४
विरोध में एक ही स्थान में न रह सकने की विरोधिता का उदाहरण	७०	(२) लक्षणामूला शाब्दी व्यञ्जना	७६
५—अर्थ	७१	(१) आर्थी व्यञ्जना	७७
६—लिंग	७१	१—वक्तृवैशिष्टे आर्थी व्यञ्जना	७७
लिंग अर्थ और संयोग में भेद	७१	२—बोद्धव्यवैशिष्टे आर्थी व्यञ्जना	७८
७—अन्य शब्द सन्निधि	७१	३—काकुवैशिष्टे आर्थी व्यञ्जना	७८
लिंग और अन्य शब्द सन्निधि का भेद	७१	काकुवैशिष्टे आर्थिक व्यंजना और काकु-आक्षिप्त का भेद	७६
८—सामर्थ्य	७२		
सामर्थ्य लिंग और अर्थ में भेद	७२		
९—औचित्य	७२		
अर्थ, सामर्थ्य तथा औचित्य का भेद	७२		

विषय	पृष्ठ	विषय	पृष्ठ
४—वाक्यवैशिष्ट्ये अर्थी व्यञ्जना	८०	तात्पर्याख्यावृत्ति (१) तात्पर्याख्यावृत्ति पर	८६
५—वाच्यवैशिष्ट्ये अर्थी व्यञ्जना	८१	अन्विताभिधानवादी मत (२) तात्पर्याख्यावृत्ति पर	८६
६—अन्य सन्निधिवैशिष्ट्ये अर्थी व्यञ्जना	८२	अभिहितान्वयवादी मत वाक्य	९०
७—प्रस्ताववैशिष्ट्ये अर्थी व्यञ्जना	८३	आकांक्षा योग्यता	९० ९१
८—देशवैशिष्ट्ये अर्थी व्यञ्जना	८३	सन्निधि व्यंजना की मान्यता	९१
९—कालवैशिष्ट्ये अर्थी व्यञ्जना	८३	(अमान्यता पर शास्त्रार्थ) व्यंजना पर अभिहिता-	९१
१०—चेष्टा वैशिष्ट्ये अर्थी व्यञ्जना	८३	न्ययवादी का मत व्यंजना पर अन्विताभिधान-	९१
इन १० भेदों में तीन-तीन अन्य भेद होने के कारण	८४	वादी मत अलंकार का ग्रंथकारों	९२
वाच्यसम्भवा अर्थी व्यञ्जना	८४	का लक्षण अलंकार के मुख्य भेद	९७ ९७
लक्ष्यसम्भवा अर्थी व्यञ्जना	८७	अर्थालंकार का लक्षण	
व्यङ्ग्यसम्भवा अर्थी व्यञ्जना	८६	(ग्रंथकारों का) शब्दालंकार का लक्षण	९८ ९८
व्यंग्य-प्रकाशन में कभी शब्द को अर्थ की और कभी अर्थ को शब्द की सहायता होने पर मुख्यता किसकी हो ?	८७	(ग्रंथकारों का) मिश्रालंकार का लक्षण शब्द तथा अर्थालंकारों पर सूक्ष्मतः विचार	९८ ९८ ९८

विषय	पृष्ठ	विषय	पृष्ठ
अर्थालंकार	६६	समस्तवस्तु विषयोपमा	१४०
उपमान (लक्षण)	६६	एकदेश विवर्त्युपमा	१४०
उपमेय (लक्षण)	६६	परंपरितोपमा	१४०
वाचक (लक्षण)	६६	(२) लुप्तोपमा	१०६
साधारण धर्म (लक्षण)	६६	१—धर्मलुप्ता	१०६
उपमान और उपमेय के पर्यायवाची	१००	२—उपमान लुप्ता	१०६
उपमा (१)	१००	असम अलंकार	१०७
निजमते उपमा-भेद-प्रदर्शक चक्र	१००	असम और उपमा का विषय-पृथक्करण देखो शीर्षक 'सूचना'	१०७
अन्यमते उपमा-भेद-प्रदर्शक चक्र	१०१	असम अनंगीकार का कारण देखो 'सूचना'	१०७
(१) पूर्णोपमा	१०१	उपमान लुप्ता का अन्य प्रकार का उदाहरण	१०७
पूर्णोपमा के अन्य दो भेद	१०४	३—वाचक लुप्ता	१०८
श्रौती उपमा	१०४	४—वाचक धर्म लुप्ता	१०८
श्रौती उपमा के वाचक शब्द	१०४	वाचक लुप्ता तथा रूपक में भेद	१०८
आर्थी उपमा	१०५	५—धर्मोपमान लुप्ता	१०८
आर्थी उपमा वाचक शब्द	१०५	६—वाचकोपमेय लुप्ता	१०६
श्रौती और आर्थी पृथक् भेद नहीं (देखो आर्थी के उदाहरण तथा टीका के बाद)	१०५	७—वाचकोपमान लुप्ता	१०६
वस्तु प्रतिवस्तु भावापन्न धर्मोपमा	२१३	पृथक् शब्द द्वारा न कहना लुप्त होना कहा जाता है (देखो वाचकोपमान लुप्ता के उदाहरण की टीका) ।	१०६
वैधर्म्योपमा	२१३	८—वाचक धर्मोपमान लुप्ता	१०६
बिंब प्रतिबिंबोपमा	२१५		
निरवयवोपमा	१४०		
सावयवोपमा	१४०		

विषय	पृष्ठ	विषय	पृष्ठ
(३) मालोपमा	११०	पंचम प्रतीप	१२२
१—एक धर्म मालोपमा	११०	पाँचो प्रतीप स्मरणार्थ	
२—भिन्न धर्म मालोपमा	११०	पद्य में लक्षण देखो	१२५
(४) रसनोपमा	१११	<u>रूपकालङ्कार (१)</u>	१२६
(५) वाच्योपमा	११२	रूपक के भेदों का चक्र	१२६
(६) लक्ष्योपमा	११२	(१) अभेद रूपक	१२६
(७) व्यंग्योपमा	११२	१—समाभेद रूपक	१२६
<u>अनन्वय (२)</u>	११३	२—अधिकाभेद रूपक	१२६
<u>उपमेयोपमालङ्कार (३)</u>	११४	३—न्यूनभेद रूपक	१२६
<u>प्रतीपालङ्कार (४)</u>	११५	(२) तद्रूप रूपक	१३०
प्रतीप का सम्मिलित लक्षण		१—सम तद्रूप रूपक	१३०
(ग्रंथकारों का)	११५	२—अधिक तद्रूप रूपक	१३२
प्रथम प्रतीप	११५	३—न्यून तद्रूप रूपक	१३२
प्रतीपालंकार के ग्रहण का		वर्णन-शली से समाभेद	
कारण देखो शीर्षक 'विशेष'	११६	तथा सम तद्रूप रूपक	
द्वितीय प्रतीप	११६	के भेदों का चक्र	१३३
द्वितीय प्रतीप में उपमेय का		(१) सावयव रूपक	१३३
वास्तविक अपकर्ष न होना		१—समस्त वस्तु विषय रूपक	१३३
चाहिए (देखो उदाहरणों		परंपरित तथा सावयव रूपक	
की टीकाएँ)	११६	का पृथक्करण	१३४
द्वितीय प्रतीप में 'उपमान		२—एकदेशविवर्ति रूपक	१३६
उत्कृष्ट-गुणयुक्त होता		(२) निरवयव रूपक	१३६
है ।' के नियम का निर्वाह		१—शुद्ध निरवयव रूपक	१३७
देखो शीर्षक 'विशेष'	११७	२—मालारूप निरवयव रूपक	१३७
तृतीय प्रतीप	११८	(३) परंपरित रूपक	१३७
चतुर्थ प्रतीप	११८		
प्रतीप और व्यतिरेक में भेद	१२१		

विषय	पृष्ठ	विषय	पृष्ठ
(१) शिल्प परंपरित रूपक	१३७	प्रथम उल्लेख	१४४
१—शुद्ध शिल्प परंपरित रूपक	१३७	द्वितीय उल्लेख	१४५
२—मालारूप शिल्प परंपरित रूपक	१३८	मालारूपक, भ्रान्तिमान् तथा उल्लेख का विषय-विभाजन	१४७
अशिल्प परंपरित रूपक	१३८	<u>स्मृतिमान् (८)</u>	१४७
१—शुद्ध अशिल्प परंपरित रूपक	१३८	वैधर्म्य में स्मृति (अलंकार नहीं)	१५६
१—अशिल्प मालारूप परंपरित रूपक	१३६	<u>भ्रान्तिमान् (९)</u>	१४६
मावयव रूपक तथा परंपरित में भेद	१४०	अनाहार्य भ्रम भ्रान्तिमान् अलंकार नहीं, देखो शीर्षक 'विशेष'	१५०
ये मावयव, निरवयव आदि केवल उदाहरणांतर-मात्र देखो शीर्षक 'विशेष'	१४०	<u>सन्देहवान् (१०)</u>	१५१
रूपक और हेतु में पृथक्ता देखो 'हेतु की पृथक् अलंकारता'	४२१	संदेहवान् और द्वितीय समुच्चय का भेद	१५३
<u>परिणामालङ्कार (६)</u>	१४०	<u>अपह्नुति (११)</u>	१५४
परिणाम की रूपक से पृथक्ता रूपक और परिणाम में मतभेद	१४२	अपह्नुति का सम्मिलित लक्षण	१५४
परिणाम को रूपक ही मान लेने में आपत्ति (परिणाम में ही अंत में देखो)	१४३	(१) शुद्धापह्नुति	१५४
<u>उल्लेखालङ्कार (७)</u>	१४४	(२) हेत्वपह्नुति	१५६
		(३) पर्यस्तापह्नुति	१५७
		पर्यस्तापह्नुति और परिसंख्या का भेद-प्रदर्शन	३२५
		पर्यस्तापह्नुति रूपक क्यों नहीं ?	१५८
		(४) भ्रान्तापह्नुति (ग्रंथकारों का लक्षण)	१६०
		भ्रान्तापह्नुति का अर्थों का	

विषय	पृष्ठ	विषय	पृष्ठ
लक्षणा देखो शीर्षक 'विशेष'	१६०	१—सिद्धविषया हेतूप्रेक्षा	१७४
केवल भ्रम के निवारण में भ्रांतापह्नुति नहीं (देखो दास के छंद की टीका)	१६१	सिद्धविषया हेतुरूपा गम्योत्प्रेक्षा	१७४
भ्रांतापह्नुति और व्याजोक्ति (देखो व्याजोक्ति और अपह्नुति का विषय- विभाजन)	३६७	२—असिद्धविषया हेतूप्रेक्षा लक्षण	१७५
(५) छेकापह्नुति	१६२	असिद्धविषया हेतूप्रेक्षा उदाहरण	१७५
छेकापह्नुति और व्याजोक्ति में भेद	३६७	असिद्धविषया हेतुरूपा गम्योत्प्रेक्षा	१७६
(६) कैतवापह्नुति	१६४	(३) फलोत्प्रेक्षा	१७६
उत्प्रेक्षा (१२)	१६६	१—सिद्धविषया फलोत्प्रेक्षा	१७६
उत्प्रेक्षा-भेद-प्रदर्शक चक्र	१६७	गम्या सिद्धविषया फलोत्प्रेक्षा	१७६
(१) वस्तुत्प्रेक्षा	१६७	२—असिद्धविषया फलोत्प्रेक्षा	१८०
१—उक्तविषया वस्तुत्प्रेक्षा	१६७	उत्प्रेक्षा में केवल तीन भेद मानना चाहिए । देखो शीर्षक 'विशेष'	१८०
२—अनुक्तविषया वस्तुत्प्रेक्षा	१७०	प्रतीयमाना असिद्धविषया फलोत्प्रेक्षा	१८१
वस्तुमूलक गम्योत्प्रेक्षा	१७१	सी, मे, इव का उपमा तथा उत्प्रेक्षावाचकत्व	१८१
किस स्थान पर वस्तुमूलक गम्योत्प्रेक्षा और कहाँ संबंधातिशयोक्ति (वस्तुमूलक गम्योत्प्रेक्षा शीर्षक में) ?	१७१	इस पर उद्योतकार का मत	१८२
गम्योत्प्रेक्षा के सर्वभेद मान्य या अमान्य ?	१७३	अतिशयोक्ति (१३)	१८३
(२) हेतूप्रेक्षा	१७४	(१) रूपकातिशयोक्ति	१८४

विषय	पृष्ठ	विषय	पृष्ठ
(२) सापह्णवातिशयोक्ति	१८६	पदार्थावृत्ति दीपक	२०६
„ „ अमान्य है	१८६	प्रतिवस्तूपमा और आवृत्ति	
(३) भेदकातिशयोक्ति	१८७	दीपक में भेद	२१०
भेदकातिशयोक्तिवाचीशब्द	१८७	तुल्ययोगिता और आवृत्ति	
(४) संबन्धातिशयोक्ति	१८८	दीपक में भेद	२१०
संबन्धातिशयोक्ति में		दीपक से (आवृत्ति दीपक	
अयोग्य का योग्य कथन	१८८	की) पृथक्ता	२१२
संबन्धातिशयोक्ति में योग्य		<u>प्रतिवस्तूपमा (१७)</u>	२१२
का अयोग्य कथन	१९२	वैधर्म्य से प्रतिवस्तूपमा	२१३
(५) अक्रमातिशयोक्ति	१९३	प्रतिवस्तूपमा की लुप्तोपमा	
(६) चंचलातिशयोक्ति	१९५	तथा वस्तु-प्रतिवस्तु भावा-	
(७) अत्यन्तातिशयोक्ति	१९८	पक्ष धर्मोपमा से पृथक्	
<u>तुल्ययोगिता (१४)</u>	१९९	अलंकारता	२१३
प्रथम तुल्ययोगिता	१९९	प्रतिवस्तूपमा और दृष्टांत में	
तुल्ययोगिता में सादृश्य है		भेद	२१४
या नहीं ?	२००	<u>दृष्टान्त (१८)</u>	२१४
„ की दीपक से पृथक्ता	२०१	विशेष वाक्य	२१४
„ पर रम-गंगाधर	२०१	सामान्य वाक्य	२१४
द्वितीय तुल्ययोगिता	२०२	दृष्टांत तथा अर्थान्तरन्यास	
तृतीय तुल्ययोगिता	२०३	का भेद	२१४
„ „ में दीपक		वैधर्म्य से दृष्टांत का उदाहरण	२१६
से पृथक् अलंकारता	२०४	दृष्टांत के संभव भेद	२१६
<u>दीपक (१५)</u>	२०४	<u>निदर्शना (१९)</u>	२१७
<u>आवृत्ति दीपक (१६)</u>	२०६	वाक्यार्थ और पदार्थ	२१७
शब्दावृत्ति दीपक	२०७	निदर्शना (लक्षण)	२१७
अर्थावृत्ति दीपक	२०८	वाक्यार्थ निदर्शना	
		(उदाहरण)	२१७

विषय	पृष्ठ	विषय	पृष्ठ
पदार्थ निदर्शना (उदाहरण)	२१८	<u>सहोक्ति</u> (२१)	२२७
रूपक तथा निदर्शना का		सहोक्ति के लक्षण में मत-	
विषय-विभाजन	२१६	भेद	२२८
रूपक तथा निदर्शना पर		सहोक्ति और अतिशयोक्ति	
पंडितराज का मत	२२०	में भेद	२२७
पंडितराज के मत की		तुल्ययोगिता दीपक और	
समालोचना	२२१	सहोक्ति में भेद	२२६
निदर्शना और ललित में भेद	२२१	<u>विनोक्ति</u> (२२)	२२६
पंतिराजवाले श्लोक में निदर्शना		<u>समासोक्ति</u> (२३)	२३१
(देखो ऊपरवाले शीर्षक में)	२२१	लिंग की साम्यता	२३१
दृष्टांत और निदर्शना में भेद	२२२	कार्यसाम्येन समासोक्ति	२३१
कार्येण सदसदर्थ निदर्शना		समासोक्ति से रूपक तथा	
(लक्षण)	२२२	श्लेष की पृथक्ता	२३२
सदर्थ निदर्शना (उदाहरण)	२२३	श्लेष विशेषणा समा-	
असदर्थ निदर्शना (उदाहरण)	२२३	सोक्ति	२३६
सदमदर्थ निदर्शना में संभव		साधारण विशेषण समा-	
तथा पदार्थ और वाच्यार्थ		सोक्ति	२३३
निदर्शना में असंभव संबंध		समासोक्ति में रूपक तथा	
देखो शीर्षक 'विशेष'	२२३	श्लेष की पृथक्ता	२३४
<u>व्यतिरेक</u> (२०)	२२४	<u>परिकर</u> (२४)	२३६
(१) अधिक व्यतिरेक	२३५	परिकर का हेतु अलंकार से	
(२) समव्यतिरेक	२३५	पृथक्करण	२३६
(३) न्यून व्यतिरेक	२३६	परिकर में मम्मट तथा	
न्यून व्यतिरेक का भेद		पंडितराज का मतभेद	२३७
मानना चाहिए या नहीं ?	२३६	काव्यलिंग से परिकर	
		की पृथक्ता	३४३

विषय	पृष्ठ	विषय	पृष्ठ
<u>परिकराङ्कुर</u> (२५)	२३८	श्लेष की प्रधानता तथा अप्र-	
<u>श्लेष</u> (२६)	२३६	धानता पर उद्धृत का मत	२४८
(१) शाब्द श्लेष	२३६	श्लेष की प्रधानता तथा अप्रधा-	
१—अनेक प्रकृत शब्द		नता पर मम्मटादि का मत	२४८
श्लेष	२३६	श्लेष की प्रधानता तथा	
२—अनेक अप्रकृत शब्द		अप्रधानता पर तृतीय मत	२४८
श्लेष	२४०	श्लेष अन्य अलंकारों के साथ	
३—प्रकृताप्रकृत शब्द		कई प्रकार से आता है	२१०
श्लेष	२४०	अलंकारों की प्रधानता	
(२) आर्थ श्लेष	२४२	अप्रधानता (ऊपरवाले	
श्लेष तथा ध्वनि का		शीर्षक में)	२५०
पृथक्करण	२४३	<u>अप्रस्तुत प्रशंसा</u> (२७)	२५३
समासोक्ति और श्लेष में भेद	२४४	(१) सारूप्य निबंधना	२५३
श्लेष के विषय में मतभेद		वैधर्म्य से सारूप्य निबंधना	२५६
(शब्द या अर्थालंकार		(२) कार्य-निबंधना	२५६
होने का)	२४४	(३) कारण निबंधना	२५७
श्लेष के विषय में सर्वस्व-		(४) सामान्य निबंधना	२५७
कार का मत	२४५	(५) विशेष निबंधना	२५८
श्लेष के विषय में मम्मटादि		अप्रस्तुत प्रशंसा, निदर्शना	
का मत	२४५	तथा लक्षित का विषय-	
श्लेष के विषय में मुरारिदान		पृथक्करण	३५४
का मत	२४६	<u>प्रस्तुताङ्कुर</u> (२८)	२५८
श्लेष के विषय में इस ग्रंथ		प्रस्तुताङ्कुर का अप्रस्तुत	
के प्रणेताओं का मत	२४७	प्रशंसा में अतर्भाव नहीं	२५६
श्लेष की प्रधानता तथा		<u>पर्यायोक्त</u> (२६)	२६३
अप्रधानता (पर विचार)	२४८	सगिम्बित लक्षण	२६३

विषय	पृष्ठ	विषय	पृष्ठ
प्रथम पर्यायोक्त	२६४	तृतीय विभावना	२७८
द्वितीय पर्यायोक्त	२६६	चतुर्थ विभावना	२८०
द्वितीय पर्यायोक्त अलंकार नहीं, ध्वनि है	२६७	पंचम विभावना	२८१
पर्यायोक्त का अप्रस्तुत प्रशंसा से भेद	२६७	षष्ठ विभावना	२८२
पर्यायोक्त से ध्वनि का पृथक्करण	२६७	विभावना और विरोध का विषय-विभाजन	२८२
<u>व्याजस्तुति (३०)</u>	२६८	दो पद्यां में समस्त विभावनाओं के लक्षण और उदाहरण	२८३
स्तुति से निंदा	२६६	<u>विशेषोक्ति (३४)</u>	२८३
निंदा से स्तुति	२७०	विशेषोक्ति में अलंकारता	२८५
व्याजस्तुति के वास्तव में दो ही भेद हैं	२७०	विशेषोक्ति अतद्गुण का विषय- विभाजन (देखो विशेषोक्ति विषय-विभाजन)	३७६
अप्य दीक्षित के दो अन्य भेद भी अप्रस्तुत प्रशंसा में हैं	२७१	<u>असम्भव (३५)</u>	२८५
व्याजस्तुति तथा लेश का विषय-पृथक्करण	३७०	विरोध और असंभव में पृथक् अलंकारता	२८६
<u>आक्षेप (३१)</u>	२७२	<u>असङ्गति (३६)</u>	२८६
प्रथम आक्षेप	२७२	प्रथम असंगति	२८७
निषेधाभास	२७३	विभावना और असंगति में भेद	२८७
तीसरा भेद	२७३	विरोध-असंगति-भेद-प्रदर्शन	२८६
<u>विरोधाभास (३२)</u>	२७३	द्वितीय असंगति	२९०
विरोध तथा विकल्प में भेद	३२५	तृतीय असंगति	२९१
<u>विभावना (३३)</u>	२७५	तृतीय भेद असंगति नहीं	२९१
प्रथम विभावना	२७५	द्वितीय भेद असंगति में मतभेद	२९१
द्वितीय विभावना	२७६		

विषय	पृष्ठ	विषय	पृष्ठ
<u>विषम (३७)</u>	२६२	<u>अधिक (४०)</u>	३०३
प्रथम विषम	२६२	प्रथम अधिक	३०३
द्वितीय विषम	२६४	द्वितीय अधिक	३०६
क्रिया से क्रिया की		अधिक के लक्षण में	
विरूपता	२६४	परिवर्तन	३०४
गुण से गुण की		अधिक और विषम म	
विरूपता	२६४	पृथक्ता	३०५
पंचम विभावना और विषम		<u>अल्प (४१)</u>	३०५
का विषय-पृथक्करण	२६५	अधिक और अल्प का अन्य	
विरोध असंगति तथा द्वितीय		में अंतर्भाव	३०५
विषम में भेद	२६५	<u>अन्योन्य (४२)</u>	३०५
विषम तथा अतद्गुण (देखो)		<u>विशेष (४३)</u>	३०७
विशेषोक्ति...(विषय-विभाजन)	३७६	प्रथम विशेष	३०७
तृतीय विषम	२६५	द्वितीय विशेष	३०८
<u>सम (३८)</u>	२६८	द्वितीय विशेष का पर्याय	
प्रथम सम	२६८	से भेद	३१०
द्वितीय सम	३००	तृतीय विशेष	३६०
तृतीय सम	३००	<u>व्याघात (४४)</u>	३१०
तृतीय सम में चमत्कार	३०१	प्रथम व्याघात	३१०
तृतीय सम तथा प्रहर्षण		तृतीय विषम विशेषोक्ति	
में भेद-प्रदर्शन	३०१	तथा व्याघात में भेद	३१२
तृतीय सम केवल वाच्यार्थ		द्वितीय व्याघात	३१२
में होता है देखो शीर्षक		द्वितीय विषम से इसकी	
'विशेष'	३०१	पृथक्ता	३१३
<u>विचित्र (३९)</u>	३०२	<u>कारणमाला (४५)</u>	३१३
विषम और विचित्र की पृथक्ता	३०३	<u>एकावल्यलङ्कार (४६)</u>	३१४

विषय	पृष्ठ	विषय	पृष्ठ
<u>मालादीपक (४७)</u>	३१५	विरोध तथा विकल्प में भेद	३२५
दीपक और एकावली के संकर में मालादीपक में विभिन्नता	३१६	<u>समुच्चयालङ्कार (५४)</u>	३२७
<u>सारालङ्कार (४८)</u>	३१६	समुच्चय का सामान्य लक्षण (देखो समुच्चय)	३२७
<u>यथासङ्ख्यालङ्कार (४९)</u>	३१६	प्रथम समुच्चय	३२७
पर्याय (५०)	३१७	गुरो का उदाहरण	३२८
प्रथम पर्यायालंकार	३१७	क्रियाओं का उदाहरण	३२९
द्वितीय पर्याय	३१९	कारक दीपक और प्रथम समुच्चय में भेद	३३१
पर्याय, विशेष और परिवृत्ति का भेद-प्रदर्शन	३२०	द्वितीय समुच्चय	३२९
समुच्चय प्रथम तथा पर्याय में भेद	३३१	समुच्चय और संदेहवान् का भेद-प्रदर्शन	३३०
<u>परिवृत्त्यलङ्कार (५१)</u>	३२१	समाधि और द्वितीय समुच्चय का पृथक्करण	३३१
परिवृत्ति में मतभेद	३२१	प्रथम समुच्चय तथा पर्याय में भेद	३३१
पर्याय, विशेष और परिवृत्ति का भेद-प्रदर्शन	३२०	<u>कारक दीपक (५५)</u>	३३२
परिवृत्ति के भेदों के विषय में मतभेद (देखो परिवृत्ति के लक्षण में)	३२१	व्याकरण में कारक के प्रकार (लक्षण के नीचे)	३३२
<u>परिसङ्ख्यालङ्कार (५२)</u>	३२४	कारक दीपक और प्रथम समुच्चय में भेद	३३१
पर्यस्तापह्नुति और परिसंख्या का भेद-प्रदर्शन	३२५	<u>समाधि (५६)</u>	३३५
<u>विकल्प (५३)</u>	३१५	समाध्यलंकार और समुच्चय में भेद	३३५
		समाधि और प्रदर्शन में भेद	३३५
		<u>प्रयत्नीकालङ्कार (५७)</u>	३३६

विषय	पृष्ठ	विषय	पृष्ठ
प्रत्यनीक की पृथक्		विकस्वर की मान्यता-अमान्यता में मतभेद	३४८
अलंकारता	३३६	पृथक् अलंकार मानना चाहिए	३४६
काव्यार्थापत्ति (५८)	३३७	प्रौढोक्ति (६२)	३४६
काव्यार्थापत्ति पर सर्वस्व-कार का मत	३३८	प्रौढोक्ति की पृथक् अलंकारता मान्य अथवा अमान्य	३५१
काव्यलिङ्ग (५६)	३३८	सम्भावन (६३)	३५१
काव्यलिङ्ग का परिकर से भेद	३४३	संभावन की पृथक् अलंकारता	३५२
काव्यलिङ्ग से अनुमान का भेद	४५१	मिथ्याध्यवसित (६४)	३५२
काव्यलिङ्ग में मतभेद	३४३	मिथ्याध्यवसित में पृथक् चमत्कार होने में मतभेद	३५३
अर्थान्तरन्यास, दृष्टांत, परिकर तथा काव्यलिङ्ग में भेद	३४५	ललित (६५)	३५३
अर्थान्तरन्यास (६०)	३४३	अप्रस्तुत प्रशंसा, समासोक्ति, निदर्शना तथा ललित का विषय-पृथक्करण	३५४
विशेष (वाक्य)	३४४	प्रस्तुतांकुर और ललित का विषय-त्रिभाजन	३५४
सामान्य (वाक्य)	३४४	प्रहर्षण (६६)	३५५
अर्थान्तरन्यास, दृष्टांत, परिकर तथा काव्यलिङ्ग में भेद	३४५	प्रथम प्रहर्षण	३५६
उदाहरण (६० अ)	३४५	समाधि और प्रहर्षण में भेद	३५५
उदाहरण के वाचक	३४५	द्वितीय प्रहर्षण	३५६
उदाहरण अलंकार की मान्यता-अमान्यता में मतभेद	३४६	तृतीय प्रहर्षण	३५७
साहित्य-दर्पण द्वारा स्वीकृत अर्थान्तरन्यास का भेद काव्यलिङ्ग है	३४६	विषादन (६७)	३५७
विकस्वर (६१)	३४८		

विषय	पृष्ठ	विषय	पृष्ठ
(विषादन में) पृथक् अलं- कारता नहीं	३१८	रत्नावली (७३)	३७१
<u>उल्लास</u> (३८)	३५८	रत्नावली में अन्य अलंकार का चमत्कार-मात्र	३७३
उल्लास के कई प्रकार के उदाहरणोंतर हैं	३५८	<u>तद्गुण</u> (७४)	३७३
(१) दोषेण गुणः	३५८	उल्लास और तद्गुण का भेद (देखो विशेषोक्ति....	
(२) गुणेन दोषः	३६०	तद्गुण का विषय-विभाजन	३७६
(३) गुणेन गुणः	३६१	<u>पूर्वरूप</u> (७५)	३७६
(४) दोषेण दोषः	३६२	प्रथम पूर्वरूप	३७६
(उल्लास की पृथक् अलं- कारता मान्य या अमान्य	३६४	प्रथम पूर्वरूप में पृथक् अलंकारता होने न होने में मतभेद	३७७
<u>अवज्ञा</u> (६६)	३६४	द्वितीय पूर्वरूप	३७८
अवज्ञा में पृथक् अलंकारता नहीं	३६४	द्वितीय पूर्वरूप में पृथक् अलंकारता होने में मतभेद	३७८
<u>अनुज्ञा</u> (७०)	३६६	<u>अतद्गुण</u> (७६)	३७८
अनुज्ञा का पृथक् चमत्कार	३६८	विशेषोक्ति विषय अतद्गुण उल्लास, अवज्ञा तथा तद्गुण का विषय-विभाजन	३७६
<u>तिरस्कार</u>	३६८	<u>अनुगुण</u> (७७)	३८०
<u>लेश</u> (७१)	३६६	अनुगुण में पृथक् अलं- कारता नहीं	३८१
दोष में गुण	३६६	<u>मीलित</u> (७८)	३८२
गुण में दोष	३७०	सामान्य और मीलित में भेद	३८४
व्याजस्तुति तथा लेश का विषय-पृथक्करण	३७०	<u>सामान्य</u> (७९)	३८३
लेश में पृथक् अलंकारता है या नहीं	३७०		
<u>मुद्रा</u> (७२)	३७०		
मुद्रा में चमत्कार-हीनता	३७१		

विषय	पृष्ठ	विषय	पृष्ठ
सामान्य और मीलित में भेद	३८४	परिसंख्या तथा द्वितीय	
<u>उन्मीलित</u> (८०)	३८४	उत्तर की पृथक्ता	३६१
उन्मीलित में पृथक् चमत्कार	३८५	द्वितीय उत्तर में मतभेद	३६१
<u>विशेषक</u> (८१)	३८६	उत्तर अलंकार के तीन भेद	
विशेषक में पृथक् चमत्कार		मानना चाहिए, देखो	
है या नहीं	३८६	'तृतीय उत्तर'	३६१
<u>गूढ़ोत्तर</u> (८२)	३८६	सब मिनाकर चार भेद ही	
मम्मट के द्वितीय उत्तर से		गए, देखो 'सूचना'	३६१
पार्थक्य	३८७	गूढ़ोत्तर का इस ग्रन्थ-	
<u>चित्रोत्तर</u> (८३)	३८७	कर्त्ताओं का लक्षण	३६२
प्रथम चित्रोत्तर	३८७	<u>सूक्ष्म</u> (८३)	३६३
द्वितीय चित्रोत्तर	३८८	सूक्ष्म केवल व्यंग्य का	
<u>उत्तर</u> (८३ अ.) (मम्मट		विषय है	३६४
द्वारा स्वीकृत)	३८८	<u>पिहित</u> (८५)	३६४
प्रथम उत्तर (लक्षण)	३८८	पिहित व्यंग्य का विषय है	
द्वितीय उत्तर (लक्षण)	३८८	'देखो विशेष'	३६५
प्रथम उत्तर (उदाहरण)	३८९	<u>रुद्रट का पिहित</u>	३६५
(प्रथम) उत्तर अनुमान		(दोनो मतों के) पिहित में	
तथा काव्यलिंग में भेद	३८९	पृथक् अलंकारता नहीं	३६६
प्रथम उत्तर में चमत्काराभाव	३९०	<u>व्याजोक्ति</u> (८६)	३६६
द्वितीय उत्तर (उदाहरण)	३९०	व्याजोक्ति और अपह्नुति	
परिसंख्या और द्वितीय		का विषय-विभाजन	३६७
उत्तर की पृथक्ता (पर		<u>गूढ़ोक्ति</u> (८७)	३६७
काव्य-प्रकाश के एक टीका-		गूढ़ोक्ति अलंकार नहीं	३६८
कार का मत) देखो		<u>विवृतोक्ति</u> (८८)	३६८
'विशेष'	३९१		

विषय	पृष्ठ	विषय	पृष्ठ
विवृतोक्ति में वाच्यार्थ को चमत्कृत करने का उप- करण नहीं	३६६	प्रथम उदात्त	४०६
<u>युक्ति</u> (८६)	३६६	द्वितीय उदात्त	४१२
युक्ति में वाच्यार्थ को चमत्कृत करने की शक्तिहीनता	४००	<u>अत्युक्ति</u> (६६)	४१३
<u>लोकोक्ति</u> (६०)	४००	अत्युक्ति तथा उदात्त में अत्यंत विशेषण देने का कारण	४१६
<u>छेकोक्ति</u> (६१)	४०२	अतिशयोक्ति, अत्युक्ति तथा उदात्त का अर्थार्थम्य	४१७
छेकोक्ति में वाच्यार्थ चम- त्कारी उपकरण की हीनता	४०३	<u>निरुक्ति</u> (६७)	४१७
<u>वक्रोक्ति</u> (६२)	४०३	निरुक्ति में उदात्त अलंकारता नहीं	४१८
काकु वक्रोक्ति	४०४	<u>प्रतिषेध</u> (६८)	४१८
श्लेष वक्रोक्ति	४०५	प्रतिषेध पृथक् अलंकार नहीं	४१९
वक्रोक्ति शब्दालंकार तथा अर्थालंकार दो प्रकार की	४०५	<u>विधि</u> (६९)	४२०
वक्रोक्ति को हम केवल अर्थालंकार मानते हैं		विधि में अलंकारता नहीं	४२०
देखो 'सूचना'	४०६	<u>हेतु</u> (१००)	४२०
<u>स्वभावोक्ति</u> (६३)	४०६	प्रथम हेतु	४२०
स्वभावोक्ति का उपकरण वाच्यार्थ को चमत्कृत नहीं करता	४०७	द्वितीय हेतु	४२१
<u>भाविक</u> (६४)	४०८	परिकर का हेतु अलंकार से पृथक्करण	४२६
भाविक में वाच्यार्थ का चमत्कार ह	४०९	हेतु की पृथक् अलंकारता	४२१
<u>उदात्त</u> (६५)	४०९	रसवदाद्यलङ्कार	४२४
		<u>भूमिका</u>	४२५
		रस तथा भाव का सूक्ष्मतः वर्णन	४२५

विषय	पृष्ठ	विषय	पृष्ठ
रस ही हैं (देखो पृष्ठ के अंत तक)	४२८	<u>समाहित (भावशान्ति)</u> (१०४)	४३६
रसवरायनंकार (लक्षण)	४२६	<u>भावोदय (१०५)</u>	४४०
कहीं पर गुणीभूत व्यंग्य होने पर भी उसे प्रधान रस ही मानते हैं देखो 'विशेष'	४२६	<u>भाव-सन्धि (१०६)</u>	४४१
<u>रसवत् (१०१)</u>	४३०	विरोधी भाव का लक्षण देखो 'विशेष'	४४१
भाव	४३३	भाव सधि और भाव-सबलता में भेद (देखो भाव-सबलता के विषय में मतभेद)	४४२
<u>प्रेयस् या प्रेय' (१०२)</u>	४३३	<u>भाव-सबलता (१०७)</u>	४४२
<u>ऊर्जस्वि (१०३)</u>	४३६	भाव-सबलता के विषय में मतभेद	४४२
प्रथम (ऊर्जस्वि) रसा-भास	४३६	भाव-सबलता और भाव-सधि में भेद (देखो ऊपर के शीर्षक में)	४४२
स्थायी भाव अनौचित्य तथा औचित्य से प्रवृत्ति देखो 'विशेष'	४३६	रसबदादि में अलंकारता है या नहीं ?	४४३
शृंगारभास	४३५	प्रथम मत इनको अलंकार न माननेवालों का	४४५
करुण रसाभास	४३६	द्वितीय मत (देखो रस-वदादि को भाक्त अलंकार मानना चाहिए)	४४६
शांति रसाभास	४३६	तीसरा मत	४४६
रौद्र और वीर रसाभास	४३६	द्वितीय और तृतीय मतों का सिंहावलोकन	४४७
अद्भुत रसाभास	४३७	चौथा मत	४४७
हास्य रसाभास	४३७		
भयानक रसाभास	४३७		
बीभत्स रसाभास	४३७		
रसाभास का अर्थ देखो 'विशेष'	४३७		
<u>द्वितीय (ऊर्जस्वि) भावा-भास</u>	४३८		

विषय	पृष्ठ	विषय	पृष्ठ
रसवदाद्यलंकार नहीं	४४७	अनुपलब्धि की चमत्कार-	
<u>प्रमाणालङ्कार</u>	४४६	हीनता	४६२
प्राक्कथन (देखो ऊपर के शीर्षक के नीचे)	४४६	<u>सम्भव (११४)</u>	४६२
<u>अनुमान (१०८)</u>	४५०	सम्भव में अन्य अतकारों का ही चमत्कार है	४६२
काव्यलिंग का लक्षण	४५०	<u>ऐतिह्य प्रमाण (११५)</u>	४६३
काव्यलिंग से अनुमान का भेद	४५१	ऐतिह्य काव्यलिंग में है	४६४
उत्प्रेक्षा तथा अनुमान वाचक शब्दों के अर्थ में भेद	४५३	आठो प्रमाण स्मरण रखने के लिये दूल्ह के दो छंद	४६४
अनुमान का काव्यलिंग में अतर्भाव	४५७	<u>शब्दालङ्कार</u>	४६८
<u>उपमान प्रमाण (१०६)</u>	४५७	<u>अनुप्रास (११६)</u>	४६८
उपमान प्रमाण का अतर्भाव	४५८	अनुप्रास के भेदों का चक्र	४६८
<u>प्रत्यक्ष प्रमाण (११०)</u>	४५८	(१) वर्णानुप्रास	४६६
प्रत्यक्ष (प्रमाण) में अलंकारता का आभाव नहीं	४५८	१—छेकानुप्रास	४६९
शब्द प्रमाण (१११)	४५८	शब्द के मध्यवाली वर्ण- मैत्री अलंकार नहीं	४७१
आन्मत्तुष्टि शब्द प्रमाण कैवे देखो 'विशेष'	४५६	२—वृत्तानुप्रास	४७१
शब्द प्रमाण का काव्यलिंग के अतर्गत	४६१	२ अ—उपनागरिका वृत्ति	४७२
<u>अर्थापत्ति प्रमाण</u> (११२)	४६१	२ आ—पहवा या गौणी	४७२
अर्थापत्ति अनुमान में है	४६१	२—कोमला यत् पांचाली	४७४
<u>अनुपलब्धि (११३)</u>	४६२	३ इ—श्रुत्यानुप्रास	४७४
		४—छन्दःस्थ पादान्त्या- नुप्रास	४७६
		(१) लाटानुप्रास	४७८

विषय	पृष्ठ	विषय	पृष्ठ
१—पदों की आवृत्ति	४७६	वक्रोक्ति (१२१) शब्द-	
२—पद की आवृत्ति	४७६	<u>वक्रोक्ति</u>	४८५
लाटानुप्रास में केवल दो		चित्र (१२२)	४८६
भेद	४८६	मिश्रालंकार	४८७
यमक (११७)	४८०	संस्ृष्टि (१२३)	४८७
साहित्य-दर्पण के पदावृत्ति		(१) शब्दालंकार-संस्ृष्टि	४८७
आदि भेद उदाहरणांतर-		(२) अर्थालंकार-संस्ृष्टि	४८८
मात्र हैं	४८२	संस्ृष्टि में एक ही भाव को	
लाटानुप्रास और यमक में		पुष्ट करने का संबंध (है)	४८८
भेद	४८२	(३) शब्दार्थालंकार -	
वीप्सा (११८)	४८२	संस्ृष्टि	४८८
लाटानुप्रास, यमक और वीप्सा		प्राक्कथन	४९१
पृथक् अलंकार नहीं	४८३	अलंकारों की बाधकता	४९१
<u>पुनरुक्तवदाभास</u>	४८४	अलंकारों की साधकता	४९१
(११६)		वही साधक, वही बाधक	४९२
(१) शब्दगत पुनरुक्तवदा-		अलंकारों की मुख्यता और	
भास	४८४	अमुख्यता का निर्णय	४९२
(२) वचनगत पुनरुक्त-		स्वतंत्र रूप से न आ सकने-	
वदाभास	४८४	वाले अलंकारों के लिये	
१—शब्दगत अभंग पुनरुक्त-		नियम	४९३
वदाभास (देखो भूषण		<u>सङ्कर</u> (१२४)	४९३
के छंद की टीका)	४८५	(१) अंगी-अंग-भाव	
पुनरुक्त वदाभास में अलं-		संकर	४९४
कारता नहीं	४८५	(२) समप्रधान संकर	४९७
<u>शब्द श्लेष</u> (१२०)	४८५	(३) संदेह संकर	४९८

विषय	पृष्ठ	विषय	पृष्ठ
(४) एकवचानुप्रवेश संकर	१००	वाच्यार्थ को भूषित करनेवाला भी अलं- कार है देखो अलंकार-	
संसृष्टि और संकर में पृथक् अलंकारता नहीं	५०१	विमर्श	१०३-१०५
अलंकार-विमर्श	१०३	ग्रंथ-समाप्ति की वंदना	१०६

साहित्य-पारजात



पं० प्रतापनारायण मिश्र

डॉ० रायबहादुर पं० शुक्दवावहारी मिश्र

भूमिका

हिंदी-साहित्य में दशांग कविता का वर्णन हमारे आचार्यों ने कुछ पूर्णता के साथ किया है। दशांग कविता का कथन तो प्रायः होता है, किंतु वे दसों अंग क्या हैं, सो बहुत प्रकट नहीं। हमने 'मिश्रबंधु-विनोद' की भूमिका में दसों अंगों का सूक्ष्म कथन किया है। कौन अंग प्रधान माने जायँ और कौन उपांग, इसमें मतभेद संभव है, किंतु कोई झगड़ा नहीं; क्योंकि मुख्यता विशुद्ध विवरण की है, न कि मुख्यांगता या उपांगता की। इच्छा तो हमारी दशांग 'साहित्य लिखने की थी, किंतु उनमें से पिंगल का विषय काफी बढ़ा है, और उस पर कई अच्छे ग्रंथ भी प्रस्तुत हैं, इसलिये उसके फिर से लिखने की आवश्यकता नहीं समझ पड़ती। अतएव अपने 'साहित्य-पारिजात' में शेष नवों अंगों का विवरण करना हम योग्य समझते हैं। इन अंगों में अलंकार का विषय सबसे बढ़ा है, जो पहले भाग में दिया गया है। इसके अतिरिक्त पदार्थ-निर्णय का भी वर्णन इसी भाग में हुआ है। इसी से मिलता हुआ ध्वनिभेद भी है, किंतु विना रसादि का वर्णन जनाए उसका समझाना कठिन है, इसलिये उनका कथन होकर दूसरे भाग में, यथास्थान, ध्वनिभेद का भी वर्णन होगा। 'साहित्य-पारिजात' आवण-शुद्धा पंचमी, सं० १९१७ (= अगस्त, १९४०) को आरंभ होकर पौष में समाप्त हुआ। ज्येष्ठ लेखक की शारीरिक अस्वस्थता के कारण २२ अक्टोबर से १६ नवंबर तक यह कार्य स्थगित रहा। अब तक मिश्रबंधु (रावराजा डॉक्टर श्यामविहारी मिश्र एम्० ए०, डी०

लिट० तथा रायबहादुर पंडित शुकदेवविहारी मिश्र) के नाम से हमारे लोगों के ग्रंथ बना करते थे, और अब भी बनते जाते हैं, किंतु इन दिनों ज्येष्ठ बंधु स्वर्गवासा पंडित गणेशविहारी मिश्र के सुपुत्र पंडित प्रतापनारायण मिश्र भी साहित्यिक विषय पर ध्यान देने लगे हैं। अतएव हम दोनो (रायबहादुर शुकदेवविहारी मिश्र तथा पंडित प्रतापनारायण मिश्र) ने मिलकर पहले दूल्ह-कृत 'कवि-कुल-कंठा-भरण' की टीका रचा, जो गंगा-पुस्तकमाला से प्रकाशित हो चुकी है। आजकल यह विचार उठा कि हिंदी-साहित्य के अंगों पर भी एक ग्रंथ बनाया जाय।

यह विषय संस्कृत-साहित्य में प्राचीन काल से चला आता है, जिसका थोड़ा-सा विवरण आगे दिया जायगा। उन्नी के आधार पर हिंदी-कवियों ने भी ग्रंथ रचे, किंतु अपने यहाँ हिंदी में पद्यात्मक ग्रंथों की ही प्रथा थी, जिससे विविध अंगों के वर्णन सूक्ष्मता-पूर्वक तो अच्छे हुए, किंतु तत्संबंधी कारण माला के साथ विस्तृत विवरणों की कमी रही, जो गुरु-मुख द्वारा पूर्ण की जाती थी। अब जिज्ञासुओं की संख्या बहुत बढ़ रही है, तथा कार्याधिक्य से गुरुगण समुचित समय भी नहीं पाते। इससे ऐसे ग्रंथों की माँग जिज्ञासुओं में बढ़ रही है, जिनमें उनके लिये गुरु-मुख की आवश्यकता न रह जाय। ऐसे ही विचारों से प्रस्तुत ग्रंथ की रचना की गई है। प्राचीन समय में संस्कृत के आचार्यों ने तो एक दूसरे के मतों का खंडन-मंडन करके काव्यांगों के शुद्धाति-शुद्ध रूप निकालने तथा नवविचारोत्पादन में काफ़ी बुद्धि-वैभव दिखलाया, किंतु हमारे हिंदी के आचार्यों ने इस ओर तादृश ध्यान नहीं दिया, वरन् प्राचीन संस्कृत-आचार्यों में से मम्मट, विश्वनाथ, जयदेव, पंडितराज आदि कुछ ही चुन लिए, और अपने विवरण उन्हीं के निर्णयों पर प्रथम आधारित कर दिए। जैसा ऊपर कहा जा चुका

है, विविध कारणों से अब गुरु-मुख की आशा छोड़कर ग्रंथ बनाने की आवश्यकता पड़ गई है।

बहुतेरे ग्रंथकार प्राचीनों के मत तो दे देते हैं, किन्तु अपनी सम्मति नहीं के बराबर लिखते हैं। हमने इसी प्रणाली पर अनुगमन न करके यत्र-तत्र, यथास्थान, अपने भी निर्णय अथवा नए विचार लिखने का साहस किया है। कहा जा सकता है, क्या हम अपने को प्राचीन आचार्यों के समकक्ष समझने का दावा करते हैं, जो ऐसा साहस उचित समझा गया? उत्तर यही है कि हमारे स्वमत प्रकाशन से ऐसा निष्कर्ष नहीं निकल सकता। हमने प्राचीन आचार्यों के सद्ग्रंथों का अध्ययन शिष्य-भाव से किया है, न कि समकक्षता के दुस्साहस-पूर्ण दंभ से। यदि वे परोपकारी आचार्यगण इस विषय पर इतना प्रयत्न न कर गए होते, तो हम लोग आज जितना सोच सकते हैं, उसका दशमांश विचार भी इन भारी विषयों पर न कर सकते। यह उन्हीं की कृपा का फल है कि वर्तमान समय के कवियों को इस विषय का इतना ज्ञान हो सका है। फिर भी कोई कारण नहीं कि ये उत्कृष्ट विषय यहीं रुक जायें, और इनका विकास भविष्य के लिये भूत काल ही के परिश्रम पर सोमित रहे। यदि संस्कृत के आचार्य ऐसा ही संकुचित विचार करते, तो हमारा साहित्य-शास्त्र जितनी उन्नति कर चुका है, उसकी चौथाई भी न कर सकता। हमने जो नवीन विचार लिखे हैं, उनमें दस में से यदि नौ अशुद्ध और एक ही शुद्ध निकले, तो भी दशमांश रूप में तो अपने साहित्य-शास्त्र का उचित विकास इस प्रयत्न से होगा ही। अतएव नवविचारोत्पादन में प्राचीनों का अपमान समझना भूल है। यहाँ तो उन्हीं के सहारे वर्तमान समय की बुद्धि का विकास-मात्र करने का सफल अथवा असफल प्रयत्न है। प्राचीन आचार्यों की महत्ता का मान शतमुख से स्वीकृत है।

उदाहरणों के विषय में भी कुछ बातें कह देना ठीक होगा । हिंदी में रीति-ग्रंथ लिखनेवाले अपने ही छंदों के उदाहरण देते आए हैं, केवल एक ही आध लेखक ने इतरो के कुछ उदाहरण दिए हैं । इस प्रथा पर अनुगमन करने से उदाहरणों की उत्तमता प्रायः हर स्थान पर बहुत श्रेष्ठ नहीं मिलती । संस्कृत के आचार्यों ने सैकड़ों कवियों की रचनाएँ उदाहरण में रक्खी हैं । हमने इन दोनो शैलियों के बीच का मार्ग लिया है । अपने छंद तो सबको अच्छे लगते हैं, किंतु हमने यथासाध्य अपने भी बुरे छंद उदाहरणों के लिये नहीं चुने । जो चुने गए हैं, उनमें भी बहुतेरे हमारे छंद संभवतः इतरो को पसंद न हों । ऐसी दशा में ममता-वश चुनाव माना जा सकता है । हमारे स्वजन स्वर्गवासी पंडित भैरवप्रसाद वाजपेयी (विशाल कवि) के बहुत-से छंद हैं । उनमें से भी कुछ रक्खे गए हैं । ज्येष्ठ लेखक के पितामह के ज्येष्ठ बंधु के पौत्र पंडित नंदकिशोर मिश्र (लेखराज कवि) का शुभ नाम 'शिवसिंह-सरोज' डाक्टर सर जॉर्ज ग्रियर्सन आदि के ग्रंथों में लिखित है । उनके भी कुछ छंद चुने गए हैं । वर्तमान कवियों के छंद चुनने में कोई क्रम नहीं । जिस किसी ने अपने छंद भेज दिए, वे अच्छे समझे जाने पर चुन लिए गए । शेष कवियों के छंद छोटने का प्रयत्न नहीं किया गया । ग्रंथ की मुख्यता शुद्ध उदाहरण देने में है, न कि बहुतेरे वर्तमान या प्राचीन कवियों की रचनाएँ छाँटने में । अतएव जिन महाशयों के छंद उदाहरण में नहीं आए, उन्हें यह न सोचना चाहिए कि उनके छंद नहीं छाँटे गए । यहाँ प्रयोजन उदाहरण-मात्र से है, न कि विविध कवियों के छंदों से ।

जहाँ अच्छे उदाहरण सुगमता-पूर्वक नहीं मिले, वहाँ दोहों आदि से काव्यांगों के रूप-मात्र समझा दिए गए हैं । प्रति छंद के पीछे कवि का नाम लिख दिया गया है । जहाँ नाम न लिखा हो, वहाँ

हमारा छंद न समझकर यह जानना चाहिए कि वह स्मरण-शक्ति से लिखा गया है, और कवि का नाम याद नहीं। जहाँ सुगमता-पूर्वक अच्छे उदाहरण मिल गए, वहाँ उनकी संख्या बढ़ भी गई है। कहीं-कहीं ग्रंथ संप्रह-सा जान पड़ता है। कई उदाहरण होने से जिज्ञासुओं को विविध प्रकार से उसी काव्यांग का सन्निवेश देखकर समझने में सुविधा होगी, ऐसा समझा गया है। ग्रंथ जिज्ञासुओं के लिये लिखा जाने से जहाँ छंद कठिन समझ पड़े, वहाँ अर्थ भी लिख दिए गए हैं, या कठिन स्थानों पर नोट दे दिए गए हैं। आशा है, प्रिय बालकों को लिखित काव्यांग समझने में अड़चन न पड़ेगी।

कवियों ने अपने छंद केवल काव्यांगों के उदाहरणार्थ न बनाकर विविध कारणों से बनाए थे। ऐसी दशा में उदाहरणों में उन छंदों के लिखने में कभी-कभी एकाध शब्द काव्यांग के प्रतिकूल पड़ गया था, और हमने उसे बदलकर लिख दिया। ऐसी दशाओं में शब्द-परिवर्तन केवल काव्यांगों के विचार से हुआ है, न कि रचनाओं में दंश देने के लिये।

यह ग्रंथ लिखने के लिये हमने प्राचीन तथा नवीन संस्कृत और हिंदी-साहित्यिक ग्रंथ यथासाध्य पढ़े हैं। कुछ मित्रों का विचार है कि हमें अलंकार का विषय ऐतिहासिक प्रणाली पर लिखना चाहिए था, अर्थात् अलंकार अथच अन्योन्य विविध काव्यांग समय के साथ जिस प्रकार विकसित हुए हैं, उसका भी कथन करना योग्य था। इस प्रकार का विवरण एक बंगाली महाशय ने दिया भी है, किंतु वह ग्रंथ अभी तक हमारे देखने में नहीं आया। काणे महाशय की साहित्य दर्पणवाली टीका को भूमिका इसी ढंग की है। उसमें ऐतिहासिक विवरण मौजूद है। यह ग्रंथ विश्वनाथ-कृत 'साहित्य-दर्पण'

के तीन परिच्छेदों की टीका है। इसमें संस्कृत के प्राचीन आचार्यों के समय तथा अन्य बातों का सकारण निर्णय है। हम संस्कृतवाले आचार्यों के समय इसी के आधार पर देंगे, और समर्थक कारणों का विवरण न करेंगे, क्योंकि वह कारण महाशय की पुस्तक में प्रस्तुत ही है। अब उसी का विषय उठाया जाता है।

भारत में काव्यांगों का सक्रम कथन पहलेपहल भरत मुनि ने किया। कुछ लोग इन्हें पाणिनि का समकालीन समझते हैं, किंतु अब सं० ३५० के निकट इनका समय माना जाता है। आपका ग्रंथ नाट्यशास्त्र पर है, जिसमें नाटकीय विषयों के अतिरिक्त उपमा, रूपक, यमक तथा दीपक नामक चार अलंकारों का भी विवरण है। धर्म कीर्ति और भट्टे भी परम प्राचीन आलंकारिक आचार्य हैं। भरत के पूर्व भी कुछ आचार्यों का होना अनुमान किया जाता है, किंतु न तो उनके नाम प्रसिद्ध हैं, न ग्रंथ। अतएव भरत ही पहले आचार्य रह जाते हैं। भरतादि के पीछे भामह ने काव्यालंकार-ग्रंथ रचा (सं० ५५० से ६१० के निकट), तथा दंडी ने काव्यादर्श (छठी शताब्दी में)। उद्भट ने (सं० ८५० के निकट) अलंकार-सार-संग्रह रचा, जिसका कवि-समाज पर बहुत बड़ा प्रभाव पड़ा। रुद्रट (सं० ८५० के निकट) का काव्यालंकार-ग्रंथ प्रसिद्ध है, जिस पर नमि साधु की टिप्पणी है। श्रीआनंद वर्धनाचार्य (सं० १३० के निकट) ने ध्वन्यालोक रचा। ध्वनि के विषय पर यह महाशय व्याकरणाचार्य पाणिनि के समान पूज्य समझे जाते हैं। राजशेखर (सं० १०६२ के निकट) -कृत काव्य-मीमांसा तथा धारेश्वर भोजराज (सं० १०६२-११११) -कृत सरस्वती कंठाभरण भी प्रसिद्ध ग्रंथ हैं। भोजराज ने अपने ग्रंथ में कई सौ कवियों के उदाहरण दिए हैं। यही प्रथा संस्कृत के इतर आचार्यों की भी थी। चैमंड (सं० १२०० के निकट) के औचित्य विचार-चर्चा तथा कवि-

कंठाभरण हैं। प्रसिद्ध आचार्य मम्मट भट्ट (सं० ११०० के निकट)-कृत काव्यप्रकाश परम प्रसिद्ध काव्य-ग्रंथ है, जो अब भी विश्व-विद्यालयों में पाठ्य-पुस्तक है। इस पर प्राचीन टीका-ग्रंथ नागेश भट्ट-कृत उद्योत तथा गोविंद ठक्कुर-कृत प्रदीप हैं। आजकल बालबोधिनी टीका (वर्तमान समय की) बहुत चलती है। प्रसिद्ध विद्वान् डॉक्टर गंगानाथ झा ने काव्यप्रकाश पर एक अँगरेज़ी की भी टीका लिखी। धनीराम ने काव्य-प्रभाकर में काव्य-प्रकाश के नवम सर्ग तक का उल्था किया। हिंदी के कवि प्रायः कहा करते हैं—“मम्मट-मत को सार यह बरनत भाषा भाखि।” हिंदी के आचार्य अलंकार का विषय प्रायः अप्पय्य दीक्षित पर आधारित करते हैं, और शेष काव्यांग मम्मट पर। रुच्यक (११६२-१२१२) का ‘अलंकार-सर्वस्व’ भी श्रेष्ठ ग्रंथ है। केशवदास ने इसे भी अपने अलंकार-विषय का आधार माना है। हेमचंद्र (सं० ११४५-१२२९)-कृत ‘काव्यानुशासन’ भी उत्कृष्ट ग्रंथ है, जिसमें कथन संक्षिप्त रूप में हैं। प्रसिद्ध गीतगोविंदकार जयदेव (सं० १२५७ के लगभग)-कृत ‘चंद्रालोक’ को भी हिंदी के आचार्यों ने कुछ आधार माना है। विद्याधर (१३६४-८४)-कृत ‘एकावली’ पर मल्लिनाथ (पंद्रहवीं शताब्दी)-कृत तरला टीका है। विश्वनाथ (सं० १३१७-१४४१)-कृत ‘साहित्य दर्पण’ परम प्रसिद्ध ग्रंथ है। इस पर रामचरण तर्क-वागीश-कृत अच्छी टीका है। वर्तमान समय में ‘साहित्य-दर्पण’ पर शालग्राम शास्त्री-कृत विमला टीका तथा पी० वी० कारणे-कृत श्रेष्ठ टीकाएँ हैं। अंतिम टीका से हमने भी अपने इस ग्रंथ में सहायता ली है। अप्पय्य दीक्षित (सं० १७वीं शताब्दी) के ‘चित्रमीमांसा’ तथा ‘कुवलयानंद’ प्रसिद्ध ग्रंथ हैं। दोनो में अलंकार का विषय है। ‘कुवलयानंद’ जयदेव-कृत ‘चंद्रालोक’ का परिवर्द्धन है, यहाँ तक कि इस ग्रंथ को अब ‘कुवलयानंद चंद्रालोक’ कहते हैं। दूल्हा कवि

ने कहा ही है—“कुवलयानंद चंद्रालोक के मते ते कहीं लुपता ये आठौ आठौ पहर प्रमानिए ।” तैलंग ब्राह्मण जगन्नाथ पंडितराज त्रिशूली सम्राट् शाहजहाँ के समकालीन थे । इनका ग्रंथ ‘रस-गंगाधर’ अपूर्ण है, किंतु जहाँ तक है, वहाँ तक व्याख्याएँ उसमें बढ़िया हैं ।

संस्कृत के प्राचीन आचार्यों में अलंकार के विषय पर मम्मट, रुय्यक, जयदेव, अप्पय्य, विश्वनाथ, विद्याधर और पंडितराज प्रधान समझ पड़ते हैं । अलंकार रत्नकरकार-शोभाकर के मतों पर भी पंडितराज ने खंडन मंडन किया है । वैद्यनाथ सूरि-कृत ‘अलंकार चंद्रिका’ भी प्राचीन ग्रंथ है । अपना ‘पारिजात’ लिखते समय उपर्युक्त ग्रंथों में से बहुतों को हमने देखा है ।

अब हिंदी के आचार्यों का विषय उठाया जाता है । सबसे पुराने आचार्य (सं० ८०० से पूर्ववाले) पुंड कवि समझे जा सकते थे, किंतु न तो उनका ग्रंथ ही प्राप्त है, न नाम ही किसी प्रामाणिक रीति पर मिलता है । गोप भी आचार्य समझे जाते हैं, किंतु उनका भी ग्रंथ अप्रकाशित है । सबसे पुराने अलंकार-शास्त्री कृपाराम हैं, जिनका ‘हित-तरंगिणी’ ग्रंथ (सं० १५६८ का) है, जो छप भी चुका है, जिसके छंद मनोहर हैं । इनके पीछे प्रसिद्ध कवि केशवदास का नाम आता है, जिन्होंने सं० १६५८ में अलंकारों पर ‘कविप्रिया’ ग्रंथ लिखा । उसकी प्रणाली अब चलती नहीं । अनंतर चिंतामणि त्रिपाठी (सं० १७१६), मतिराम (१७२०), महाराजा यशवंतसिंह (१७२७), कुलपति मिश्र (१७२७), सुखदेव मिश्र (१७२८), भूषण (३०१), श्रीपति (काव्य सरोजकार, १७७७), देव (१७८३), रसिक सुमति (१७८१), दास (१७६१), बंसीधर दलपतिराय (१७६२) सोमनाथ (१७६४), दूलह (१८०२), बैरीसाल (१८२५) रघुनाथ (१८२६), जगतसिंह (१८२७), चंदन (१८३०

ऋषिनाथ (१८३१), गोकुलनाथ (१८३५), रामसिंह (१८४५), पद्माकर (१८५०), ब्रह्मदत्त (१८६७), प्रताप साहि (१८८२), लेखराज (१९००) और मुरारिदान (१९५०) के नाम आते हैं । इन सबके ग्रंथ हमने 'साहित्य-पारिजात' बनाते समय यत्र-तत्र देखे हैं । वर्तमान समय में सेठ कन्हैयालाल पोद्दार, बाबू जगन्नाथप्रसाद (भानु) तथा पंडित रामशंकर शुक्ल (रसाल) ने भी अलंकारों के विषय पर परिश्रम किया है । सुखदेव मिश्र ने अलंकारों पर कोई ग्रंथ नहीं लिखा, केवल पिंगल के ग्रंथ में जहाँ-तहाँ अलंकारों का भी वर्णन कर दिया है । उपर्युक्त आचार्यों के विषय में विस्तार-पूर्वक विचार प्रकट करना अनावश्यक है, क्योंकि हिंदी जाननेवाले इन्हें बहुत करके जानते ही हैं । फिर भी वर्णन-पूर्णता के लिये कुछ लिखा जाता है । चिंतामणि, कुलपति मिश्र और देव ने पूरे अलंकार नहीं दिए । देव ने तो एक-एक छंद में तीन-तीन, चार-चार उदाहरण भरकर अथच केवल ४० अलंकार लिखकर बोझ-सा उतार दिया है । आपने पदार्थ-निर्णय पर कुछ विशेष ध्यान दिया है । इनसे इतना हमारा भी मतैक्य है कि अलंकार-विषय को लोगों ने बढ़ाया आवश्यकता से बहुत अधिक है । कई अलंकारों में एक दूसरे से बहुत कम भेद हैं । और नहीं, जो दस-पंद्रह अलंकार घट ही जाने चाहिए । अंगरेज़ी-फ़ारसी आदि में इनकी संख्या बहुत कम है । प्रताप साहि ने अलंकारों का विषय न कहकर व्यंजना पर विशेष ध्यान दिया है । दास के लक्षण तथा उदाहरण, दोनों में कुछ जगहों पर अशुद्धियाँ हैं, यद्यपि उदाहरणों में से कई छंद बहुत अच्छे हैं । श्रीपति, सोमनाथ, जगतसिंह, रामसिंह, महाराजा यशवंतसिंह, ऋषिनाथ, पद्माकर, बंसीधर, दलपतिराय, रसिक सुमति और चंदन के वर्णन तो पूर्ण हैं, किंतु उदाहरण बहुत बढ़िया नहीं । सोमनाथ और ऋषिनाथ ने अलंकारों को केवल दोहों आदि द्वारा निकाल दिया है । जगतसिंह

रामसिंह, रसिक सुमति और चंदन की ये रचनाएँ कुछ-कुछ शिथिलता लिए हैं। अंतिम दोनो कवियों ने भी अलंकारों में दोहों का ही विशेष प्रयोग किया है। पद्माकर ने भी केवल दोहों आदि में अलंकारों का विषय कहा है, और यद्यपि थे वे सुकवि, तथापि इस विषय पर उत्तमता लाने का प्रयत्न उनके पद्माभरण में बहुत कम है। लेखराज ने लक्षणों पर इतरों की भाँति विशेष श्रम नहीं किया, किंतु उदाहरण बहुत साफ़ दिए हैं। कई छंद श्रेष्ठ भी हैं। इनके सब उदाहरण गंगाजी पर ही हैं।

हिंदी के सभी आचार्यों ने लक्षण कहने में बहुत थोड़े में प्रयोजन-सा दर्शा दिया है, किंतु न तो उनमें वैज्ञानिक शुद्धता लाने का प्रयत्न किया, न खंडन-मंडन में ही संस्कृतवाले आचार्यों के समान बुद्धि-वैभव दिखलाया। उदाहरण अच्छे देने का अवश्य प्रयत्न हुआ है, और इसमें न्यूनाधिक साफल्य भी प्राप्त है। महाराजा यशवंतसिंह ने दोहों में लक्षण और उदाहरण कह दिए हैं। बहुतेरे हिंदीवाले आचार्यों ने संस्कृतवालों के भाव लेने या उनके उल्था कर देने में दोष नहीं माना है।

हमारे उत्कृष्ट आलंकारिकों में दूलह, बैरीसाल, भूषण, मतिराम, रघुनाथ, गोकुलनाथ, ब्रह्मदत्त और मुरारिदान की गणना की जा सकती है। दूलह के लक्षण और उदाहरण हैं बहुत उत्कृष्ट, किंतु थोड़े में लिखे जाने से टीका की आवश्यकता पड़ती है। रचना सवैया, घनाक्षरी आदि में है। बैरीसाल ने दोहों आदि में ही बहुत साफ़ लक्षण और उदाहरण दिए हैं। भूषण ने कुछ ही कम अलंकार लिखे हैं, तथा लक्षणों में विशेष प्रयास नहीं किया। यद्यपि हैं वे शुद्ध, तथापि इनके उदाहरण बहुत श्रेष्ठ हैं। मतिराम की भी यही बात है। ब्रह्मदत्त ने कहा तो थोड़े में है, किंतु इनके लक्षण और उदाहरण हैं बहुत साफ़ और शुद्ध, यद्यपि इतरों की भाँति लक्षणों

में पूर्णता की कमी है। ग्रंथ दोहों आदि में है। रघुनाथ के लक्षण शुद्ध तथा उदाहरण बहुत साफ हैं, यद्यपि साहित्यिक चमत्कार की कुछ कमी रह जाती है। गोकुलनाथ इन्हीं के पुत्र तथा समकक्ष हैं, अथच उनके उदाहरणों में साहित्यिक उत्कर्ष भी कुछ-कुछ प्राप्त है। मुरारिदान हिंदी के पहले आचार्य हैं, जिन्होंने लक्षणों में वैज्ञानिक शुद्धता लाने का सफल प्रयत्न किया है। लक्षण देने में आपने अलंकारों के नामों से ही लक्षणों के रूप निकाले हैं, जिससे कहीं-कहीं इतरों के लक्षणों से कुछ मत भेद पड़ गया है। आपका ग्रंथ बहुत विद्वत्ता-पूर्ण है, फिर भी उदाहरण शिथिल से हो गए हैं। बंसीधर दलपतिराय ने भाषाभूषण के मूल में उदाहरण अपने दिए हैं। इनके उदाहरणों में भी थोड़ा-बहुत चमत्कार है।

वर्तमान ग्रंथों में तीनों लेखकों ने लक्षण आदि गद्य में समझाए तथा उदाहरण पद्य में दिए हैं। तीनों ग्रंथ अच्छे हैं, विशेषतया सेठजी का। आपने संस्कृतवाले आचार्यों के मतों का अच्छा विवरण देकर अलंकारों को भली भाँति समझाने का प्रयत्न किया है; केवल अपनी सम्मति बहुत कम दी है। उदाहरणों के साहित्यिक आरोचन में कुछ मतभेद संभव है। ग्रंथ उत्कृष्ट है। इतर दोनो लेखकों ने भी संस्कृत आचार्यों के विचारों तथा अन्य बातों पर भी थोड़ा-बहुत कथन किया है, जो प्रशंसनीय है। भानु ने दोहों में लक्षण कहे हैं। इनमें खंडन-मंडन कम है।

केशवदास की 'कविप्रिया' है तो उत्कृष्ट ग्रंथ, जिसमें उदाहरण बहुत अच्छे हैं, किंतु पूरे अलंकार नहीं आए, तथा ढंग भी अनोखा है, जो आजकल हिंदी में चलता नहीं। यही दोष मुरारि-दान में भी है। पदार्थ-निर्णय पर सोमनाथ तथा प्रतापसाहि की मुख्यता है। इतर आचार्यों ने भी यह विषय कहा है, जिनका विशेष कथन आवश्यकतानुसार ध्वनि-भेद के वर्णन में आवेगा। अब

यह भूमिका यहीं समाप्त होती है। भाव-भेद में शृंगारिक रचना अधिक मिलती है, जिसका चलन समयानुकूल नहीं, इसलिये यथा-साध्य उसे बचाकर दूसरा खंड लिखा जायगा।

विनीत

लखनऊ }
सं० १९६७ }

शुकदेवविहारी मिश्र
प्रतापनारायण मिश्र

द्वितीय संस्करण की प्रस्तावना

आशा के नितांत विपरीत—साहित्य-पारिजात के द्वितीय संस्करण की आवश्यकता इतनी शीघ्र आ गई कि पिछले कई मास से पुस्तक की माँग हो रही थी, पर एक भी प्रति शेष न थी। अतः यह द्वितीय संस्करण पाठकों की सेवा में प्रस्तुत किया जाता है।

इस संस्करण में वे भूलें तो निकाल ही दी गई हैं, जो मुद्रण की असावधानी से पिछली बार हो गई थीं। माथ ही कुछ स्थलों पर टिप्पणी एवं व्याख्या का विस्तार किया गया है, कुछ उदाहरण विस्तार-भय से निकाल दिए गए हैं, और कुछ सिद्धांतों पर भी विशेष प्रकाश डाला गया है। हमारा विश्वास है कि इस प्रकार सुसंस्कृत हो जाने से यह पारिजात पाठकवृंद के लिए अधिक दर्शनीय और आह्लादप्रद सिद्ध होगा।

विनीत

मिश्र-भवन, }
गोलागंज }
लखनऊ }
१८-१२-४६ }

शुकदेव विहारी मिश्र
प्रताप नारायण मिश्र

वंदना

निषेधनैर्यत्किल साधनीयं
विवर्तमानं परितो जगत्याम् ;
प्रवास्यतां वा समुपास्यतां वा
गुणैर्गर्भिणा परिणीयते तत् ।
(ग्रंथकर्ता)

ब्रह्म की महिमा धन्य है । श्रुति ने उसकी स्थापना के निमित्त निषेध-वाक्यों का प्रयोग किया है—“नेति-नेति—” अर्थात् क्या ही विचित्रता है कि विधि-वाक्यों द्वारा उस महान् विभूति का परिचय हो ही नहीं पाता । अथच वही ब्रह्म जब माया-रूप संसार बंधन को स्वीकार कर लेता है, तब सगुण ईश्वर कहाता है, और त्रिगुणों के उत्कर्षाकर्ष से कुछ व्यक्तियों का उपासनीय एवं कुछ व्यक्तियों का प्रवासनीय (परित्याज्य) बन जाता है । वस्तुतः ये सभी हैं मूलतः उसी ब्रह्म के स्वरूप । इस प्रकार वह ब्रह्म अपने ही अनेक स्वरूपों के द्वारा अपने ही स्वरूप को कहीं उपासनीय और कहीं प्रवासनीय बनाता है । अस्तु, उसकी महिमा अपार है ।

सुबुधि-करन, संसै-हरन श्रीपितु-चरन ललाम ;
जिनके सुमिरन ते बसै सदा सुमति उर-धाम ।
भगति-भाव सों करि प्रथम तिनको सबिधि प्रनाम
करौं लेखनी पुनि चपल ग्रंथ लिखन के काम ।

लसत बाल-विधु भाल, भ्रमर गुंजरत गंडथल ;
 एक-रदन, सुख-सदन, ताप त्रै-रदन, महाबल ।
 ऋद्धि-सिद्धि बस जासु, लखे जेहि दारिद्र भागत ;
 अंग-अंग पर कोटि काम-उपमा लघु लागत ।
 हे गन-नायक, करिवर-वदन, मो तन नेक निहारिए ;
 यहि पारिजात-सागर अगम के प्रभु ! पार उतारिए ।
 सकति अनूप कविता को कमलासन सों
 जनम के पूरव कबूक नहिं पायों मैं ;
 भगति बिसाल कविगन की सुधारि नहिं
 रीति के पठन मैं बिसेख मन लायों मैं ।
 लोक-पटुता की चाल-ढालन की ओर हू
 न ज्ञान-गरिमा को चित चंचल चलायों मैं ;
 राघु मातु सारदा ! कृपा की कोर फेरु, तऊ
 साहस कै अब तौ सरन तकि आयों मैं ॥
 लौकिक पदारथनि ही मैं मन लाय नित
 बार-बार तोहि धरि ध्यान भरमायों मैं ;
 मानि तुलसी को मत, राम को चरित-सर
 बिरचि न अंब ! एक बार अन्हवायों मैं ॥
 छंद रचि बिसद, बखान मनभावन कै
 भूलिहू न तो जस कदापि सरसायों मैं ;
 राखु मातु सारदा ! कृपा की कोर फेरु, तऊ
 साहस कै अब तौ सरन तकि आयों मैं ॥

बालमीकि, व्यास, कालिदास, भवभूति आदि
 लाड़िले सुतन को न तेरे बिसरायों मैं ;
 पंगु-सम तऊ गिरिलंघन को धाय मातु,
 तो सुत बनन हेतु लालसा बढ़ायों मैं ॥
 भ्रातन के धवल सुजस मैं कपूत बनि
 केवल कराल कालिमा को उमगायों मैं ;
 राखु मातु सारदा ! कृपा की कोर फेरु, तऊ
 साहस कै अब तौ सरन तकि आयों मैं ॥
 समरथ सुतन पै राखत पिता है प्रेम,
 मातु पै कपूतन विसेखि अपनावती ,
 देखि प्रौढ़ सुत को सुजस मन मोद भरै,
 कादर को तबहूँ छिनौ न बिसरावती ॥
 मातु भारती को हौँ तौ कादर, कपूत, मति
 याते अंब-चरन-सरन तकि धावती ;
 अरबिंद-नंद सों न सकति अमंद पाई,
 मातु-नख-चंद्र की छटा ही चित भावती ॥
 पोषन-भरन है करत सबही को जब,
 क्यों न तब ईस कबिता को प्रतिपालैगो ?
 बल को बिचार जब करत न पोषन में,
 सिथिल कबिन तब कैसे वह घालैगो ?
 सोचिकै बिसंभर को भाव यह आसप्रद
 कौन कबिता सों मतिमंद कवि हालैगो ?

अनुभव-छीन, रीति-पथ हूँ मैं दीन, तैसे
सक्ति-बिहीन कवि ग्रंथ रचि डालैगो ॥

(मिश्रबंधु-कृत)

ग्रंथ-निर्माण

७ ६ ६ १
 ❁ ऋषि निधि खंड चंद्र संवत् में सावन सौं
 पूस लगि जव-जव अवकास पायो है ;
 लच्छन बिचारिबे त्यों जानिबे मैं तब-तब
 हिंदी-संस्कृतवारे ग्रंथन मँभायो है ।
 परम बिसुद्ध पुनि सुंदर उदाहरन
 खोजि-खोजि ग्रंथ चारुता को सरसायो है ;
 साहित - सु - पारिजात भाग पहिलोई
 सासभाल-परताप मिलि या बिधि बनायो है ।
 (दोनो ग्रंथकर्ताओं-कृत)

साहित्य-पारिजात

साहित्य

साहित्य (काव्य) का शुद्ध लक्षण देने में कई ग्रंथकारों ने प्रयत्न किया है, उनका सारांश यहाँ भी लिखा जाता है—

(१) तददोषौ शब्दार्थौ सगुणावनलंकृती पुनः क्वापि ।

(मम्मट)

काव्य वह है, जिसके शब्द और अर्थ अदोष तथा गुण-संपन्न हों, चाहे उनमें कहीं-कहीं अलंकार न भी हों ।

(२) अद्भुत वाक्यहि ते जहाँ उपजत अद्भुत अर्थ ;

लोकोत्तर रचना रुचिर सो कहि काव्य समर्थ ।

(३) रस-युत, व्यंग्य-प्रधान जहँ सब्द, अर्थ सुचि होय ;

उक्ति, युक्ति, भूषन सहित काव्य कहावै सोय ।

(साहित्य-परिचय)

(४) वाक्यं रसात्मकं काव्यम् ।

(साहित्य-दर्पण)

रसमय वाक्य को काव्य कहते हैं ।

(५) रमणीयार्थप्रतिपादकः शब्दः काव्यम् ।

(पंडितराज)

रमणीय अर्थ का प्रतिपादन करनेवाला शब्द काव्य है ।

(६) होय वाक्य रमणीय जो काव्य कहावै सोय ।

(रत्नाकर)

(७) जग ते अद्भुत सुख-सदन सब्दरु अर्थ कबित्त ;
यह लच्छन मैंने कियो समुक्ति ग्रंथ बहु चित्त ।
(कुलपति मिश्र)

(८) लोकोत्तरानन्ददाता प्रबन्धः काव्यनामभाक् ।
(अंबिकादत्त व्यास)

अलौकिक आनंद देनेवाला प्रबंध काव्य कहलाता है ।

(९) वाक्य अरथ वा एक हू जहाँ होय रमनीय ;
सिरमौरहु ससिभाल-मत काव्य तौन कथनीय ।
(मिश्रबंधु)

लक्षण—अर्थचित्र (अलंकार), व्यंग्य (व्यंग्य दो प्रकार का होता है—प्रधान व्यंग्य और गुणीभूति व्यंग्य) या इनमें से एक के भी होने से वाक्य काव्य होगा ।

(अर्थकार)

इन लक्षणों पर विचार करने के पूर्व इतना समझ रखना चाहिए कि लक्षण लिखने में चुने हुए शब्दों का प्रयोग आवश्यक है, जिनसे न तो कुछ छूट रहे, न विचार वस्तु के बाहर निकल जाय । इन्हीं दोषों को वैज्ञानिक शब्दों में अव्याप्ति तथा अतिव्याप्ति दूषण कहते हैं । अब हम उपर्युक्त प्रत्येक लक्षण पर विचार करते हैं—

(१) मम्मट ने 'काव्य प्रकाश' में यह लक्षण लिखा है । यदि सदोष रचनाओं को साहित्य-कोटि से निकाल डालें, तो काव्य-शरीर बहुत संकुचित हो जायगा । प्रत्येक रचना में या कम-से-कम १०० में से ६५ में कोई-न-कोई दोष दिखलाया ही जा सकता है । जैसे काने, लँगड़े या अन्य रोग-युक्त मनुष्य न्यूनाधिक सदोष होकर भी हैं मनुष्य ही, वही दशा रचनाओं की है । फिर इस लक्षण में शब्दों तथा अर्थ के तो कथन हैं, किंतु वाक्य-पूर्णता के नहीं ।

(२) और (३) ये दोनो लक्षण एक ही ग्रंथ के हैं । जान

पढ़ता है, नं २ में लक्षणकार ने उत्कृष्ट काव्य का वर्णन किया है, क्योंकि वह उसे समर्थ काव्य कहता है, जो कथन मोटे प्रकार से उत्कृष्टता का बोध कराता है। फिर भी अच्छे साहित्य के लिये कोई अद्भुत कथन आवश्यक नहीं। प्रसाद, सुकुमारता, अर्थ-व्यक्ति आदि साहित्य के परमो-ज्वल गुण हैं, जिनमें कोई अद्भुतता साधारणतया नहीं रहती।

(३) इसमें भारी अव्याप्ति दोष लगता है। यहाँ साहित्य के लिये रस, व्यंग्य, शुचि शब्द-अर्थ, उक्ति, युक्ति तथा भूषण, सभी कुछ आवश्यक हैं। इतने सुगुणों में ६६ अच्छे छंदों में भी एक साथ शायद न मिलें। 'जहाँ' शब्द से ठीक ज्ञात नहीं होता कि कहाँ ऐसा होता है।

(४) यह रस को काव्य के लिये आवश्यक मानता है, किंतु अलंकार प्रधान रचना भी कविता-कोटि से बाहर नहीं जाती।

(५) यह लक्षण अनावश्यक बातों को छोड़कर पहलेपहल केवल रमणीयता को काव्य के लिये आवश्यक मानता है। रमणीय उसे कहते हैं, जिसमें स्वार्थ के अतिरिक्त भी चित्त रमण करे अर्थात् लगे या प्रसन्न हो। अतः रमणीय का अर्थ लोकोत्तरानंददायक होगा, जिसमें सभी विज्ञ पुरुषों का चित्त लगे। इस लक्षण में केवल इतनी कमी रह गई है कि यह शब्द को काव्य मानता है, किंतु विना पूरे वाक्य में प्रयुक्त हुए केवल शब्द में रमणीयता लाने की शक्ति नहीं है। फिर पंडितराज केवल अर्थ-रमणीयता में काव्य मानते हैं, किंतु बहुतेरे चित्र-काव्य के कमल-बंधादि ऐसे उदाहरण हैं, जिनमें केवल शब्द-रमणीयता रहती है। अधिकांश कविगण शब्द-रमणीयता को अर्थ-रमणीयता से भिन्न होने पर काव्य नहीं मानते। जो शब्दालंकार अर्थ समझने के पीछे रमणीय हो, वह अर्थालंकार माना जा सकता है, तथा जो केवल सुनने से विना अर्थ विचारे अच्छा लगे, वही शुद्ध शब्दालंकार है।

(६) इसमें वाक्य-रमणीयता काव्य मानी गई है। वाक्य में होते शब्द और अर्थ दोनों हैं, किंतु आचार्यों ने अर्थ का विवरण वाक्यादि

कहकर किया है और शब्द-समूह का वाक्य कहकर। वाक्य वह शब्द-समुदाय है, जिसमें कर्ता और क्रिया हों, तथा जो पूरा अर्थ प्रकट करने में सक्षम हो। कहीं-कहीं केवल क्रिया द्वारा वाक्य लिखा जाता है, किंतु वहाँ भी कर्ता ऊह्य रूप में रहता है। आचार्यों ने शब्द-समुदाय के गुण-दोषों को वाक्य के अंदर कहा है, और अर्थवालों को वाच्यार्थ में। यही उचित भी है।

(७) इसमें वाक्य न कहकर कवि ने केवल शब्द कहा है जो उपयुक्तानुसार अनुपयुक्त है। फिर यह नहीं प्रकट किया कि काव्य के लिये केवल शब्द या केवल अर्थ या शब्दार्थ-रमणीयता आवश्यक है। फिर भी कुलपति मिश्र का लक्षण बहुत-से दोषों से मुक्त है।

(८) इसमें प्रबंध शब्द का प्रयोग हुआ है, जिसका अर्थ महावाक्य होता है। किंतु काव्यता तो वाक्य में भी रहती है। कुछ पूर्व कथित कारणों से भी यह लक्षण अनुपयुक्त है।

(९) इस लक्षण को मिश्रबंधुओं ने और लक्षण देखकर उन्हीं के सहारे से बनाया था, जिसमें केवल वाक्य-शब्द की मुख्यता है, और शब्द रमणीयता, अर्थ-रमणीयता तथा शब्दार्थ-रमणीयता, तीनों में से एक के होने से भी किसी वाक्य को काव्य माना गया है।

ग्रंथकार के लक्षण में जो लोग केवल शब्द-रमणीयता में काव्य न मानते हों, उनके लिये यह लक्षण ठीक समझा जायगा। अर्थचित्र से प्रयोजन अर्थालंकार का है। लक्षणा केवल प्रयोजनवती-मात्र में न होकर रूढ़ि में भी होती है, जो किसी वाक्य को काव्य बनाने में अपर्याप्त है। प्रयोजनवती लक्षणा में व्यंग्य आ ही जाता है। रस या भाव व्यंग्य से रहित नहीं होते।

किंच:—

पूर्व कथित आचार्यों के काव्य-लक्षणों में यद्यपि अन्य अनेक दोष भी दिखलाए जा सकते हैं, तथा उन सब के समाधान भी अनेक हैं;

पर अप्रासंगिक होने के कारण उस प्रपंच से दूर रहना ही श्रेयस्कर है ।

वर्गीकरण — साहित्य तीन प्रकार का होता है—उत्तम, मध्यम और अधर । व्यंग्य-प्रधान उत्तम काव्य समझा गया है । जिसमें व्यंग्य अप्रधान (गौण) हो, वह मध्यम है । अलंकारात्मक (चित्रात्मक) काव्य तीसरी श्रेणी का समझा जाता है ।

व्यंग्य जीव ताको कहत सबद अर्थ है देह ;

गुन गुन, भूषण भूषणै, दूषण दूषण एह ।

उपर्युक्त कथन के अनुसार साहित्य का जीव व्यंग्य है, तथा शब्द और अर्थ से उसका शरीर बनता है । काव्य के गुण उसी शरीर के गुण हैं, भूषण अलंकार तथा दूषण दोष । यहाँ अव्यंग्य काव्य को मृत समझने का शाब्दिक अर्थ आता है, किंतु प्रयोजन व्यंग्य की मुख्यता-मात्र समझे जाने का है । इस खंड में केवल पदार्थ-निर्णय तथा अलंकारों का विषय कहा गया है । पिंगल को छोड़कर शेष काव्यांग द्वितीय खंड में आवेंगे ।

काव्य-निर्माण की शक्ति आचार्यों ने कई प्रकार से मानी है, जिनमें जन्मज प्रतिभा, अनुभव तथा रीति-शिक्षण प्रधान समझे गए हैं । इनमें तीसरा कारण शिक्षणवाला दूसरे कारणभूत अनुभव के अंतर्गत माना जा सकता है ।

उत्तमता के विचार समय के साथ बदलते भी रहे हैं देव कवि का समय सं० १७३० से १८२४ तक है । उन्होंने लिखा है—

अभिधा उत्तम काव्य है, मध्य लक्षणा लीन ;

अधम व्यंजना रस विरस, उबटी कहत नवीन । ❀

❀ दासजी ने लिखा है—

जामें अभिधा सक्ति तजि अर्थ न दूजो कोय ;

यहै काव्य कीन्हे बने ना तो मिश्रित होय ।

संभवतः इन पर महिम भट्ट का प्रभाव पड़ा हो ।

दशम शताब्दी में आनंदवर्धन ने ध्वनि को ही काव्य का प्राण बतलाया । अनंतर ग्यारहवीं शताब्दी में महिम भट्ट-नामक विद्वान् ने व्यक्ति-विवेक नाम से लिखे स्वकीय ग्रंथ में व्यंजना-वृत्ति का खंडन किया । तत्पश्चात् नवीन आचार्यों—मम्मट आदि ने व्यंजना का पुनः महत्त्व स्थापित किया ।

अतएव उस समय से अनति प्राचीन (अधिक प्राचीन नहीं) विचारों में संदेह उठकर व्यंजना-गर्भित काव्य का मान होने लगा । उपयुक्त विचारों से व्यंजना-शून्य सालंकार कविता अधम श्रेणी में आती है । अलंकारों के उदाहरणों में भी व्यंग्य आती है ही, किंतु वहाँ उसकी प्रधानता नहीं होती, क्योंकि अलंकार का विषय वाच्य-प्रधान है । इसे अधम काव्य कहने को जी नहीं चाहता, केवल इतना मानना ही पड़ेगा कि ध्वनि-भेद का चमत्कार अलंकार से ऊँचा है, क्योंकि वह साहित्य का जीव है, तथा अलंकार भूषण-मात्र । तथापि है यह विषय भी चित्ताकर्षक, अथच अधम न कहकर कविगण इसका अवर वर्ग रखते हैं । उत्तमता का यह विषय केवल साहित्यिक अंगों से संबद्ध है न कि प्रत्येक छंद की श्रेणी से । वास्तविक उत्तमता प्रत्येक छंद में सहृदय विद्वानों के चित्तों में रीभा उत्पन्न करनेवाली शक्ति की मात्रा पर निर्भर है । कोई व्यंग्यवाला छंद साधारण हो सकता है, तथा अलंकार-प्रधान उससे बहुत बढ़कर । मात्र भेदवाले साधारण छंदों से उत्कृष्ट आलंकारिक छंद प्रायः बढ़कर होते हैं ।

इतिहासादि की अपेक्षा काव्य में अधिक आनंद का अनुभव होता है । इसका मार्मिक प्रतिपादन आचार्य आनंदवर्धन ने निम्न कारिका में किया है—

दृष्टपूर्वा अपि ह्यर्थाः काव्ये रसपरिग्रहात् ;

सर्वे नवा इवाभान्ति मधुमास इव द्रुमाः ।

जिस प्रकार प्रत्येक वसंत में सभी वृक्ष नए-नए एवं आनंददायक

प्रतीत होते हैं, उसी भाँति रसों के साहचर्य से ही अनेकानेक वृत्तांत आनंददायक हो जाते हैं। जिस प्रकार आयु में वसंत अनेक बार आने पर भी सदैव नवीन ही प्रतीत होता है, और नूतन ही आनंद भी देता है, उसी प्रकार एक ही काव्य अनेक बार पढ़ने पर नया ही देख पड़ता है, एवं प्रत्येक समय विचित्र आनंददायक भी भासित होता है।

पदार्थ-निर्णय

शब्द दो प्रकार के होते हैं—ध्वन्यात्मक और वर्णात्मक । बाजों, जानवरों, चिल्लाने आदि के अर्थ-हीन शब्द ध्वन्यात्मक कहे जाते हैं । वर्णात्मक शब्द भी सार्थक या निरर्थक होते हैं । साहित्य में अधिकतर सार्थक शब्दों से काम पड़ता है, यद्यपि केशवदासादि आचार्यों ने निरर्थक शब्द-पूर्ण एकआध छंद उदाहरण के रूप में कहा है । अस्तु, आगे हम जहाँ कहीं 'शब्द' का प्रयोग करेंगे, वहाँ सार्थक शब्द से ही प्रयोजन होगा ।

शब्द

शब्द तीन प्रकार के होते हैं—वाचक, लाक्षणिक और व्यंजक ।


तीन शक्तियाँ—इनके अर्थ जिन शक्तियों (वृत्तियों) से लगाए जाते हैं, उन्हें क्रमशः अभिधा, लक्षणा और व्यंजना कहते हैं ।

अर्थ के भेद—इनके अर्थ भी वाच्यार्थ, लक्ष्यार्थ और व्यंग्यार्थ क्रमशः कहलाते हैं ।

वाचक शब्द

वाचक शब्द—साक्षात् संकेतित अर्थ को सीधा प्रतिपादन करनेवाला शब्द वाचक है । इसके चार भेद हैं—

वाचक शब्द




❁काव्य-प्रकाशकार ने लिखा है—उपाधि के दो भेद हैं । (१) वस्तु-

संकेत दो प्रकार का होता है—साक्षात् और व्यावहारिक (रूढ़ि) । किसी रूढ़ि संकेत को अलग दिखलाने ही के लिये साक्षात् संकेत का विचार उठा है । अनेकार्थवाची शब्दों में जहाँ संयोगादि के कारण पहले कोई अर्थ नियत हो जाने पर पीछे व्यंजना द्वारा अन्य अर्थ निकाले जाते हैं, वहाँ वे व्यंग्यार्थ भी प्रतिपादित अर्थ ही माने जाते हैं । इसी व्यंग्यार्थ को (तथा लक्ष्यार्थ को भी) हटाने के लिये 'वाचक शब्द' के लक्षण में 'सीधा' शब्द 'प्रतिपादन' का विशेषण रक्खा गया है ।

अब प्रश्न यह उठता है कि वाचक किस प्रकार अर्थ का प्रतिपादन करता है ? जैसे हाथी-शब्द के कहने से हम क्या समझकर जंतु-विशेष का विचार मन में लाते हैं ? इस पर कई मत हैं—

(१) केवल व्यक्तिवादी—कहते हैं कि हस्ती-शब्द से धर्म और (२) यदृच्छा । वस्तुधर्म के फिर दो प्रकार हैं—(१) सिद्ध और (२) साध्य (क्रिया), तथा सिद्ध पुनः दो प्रकार का होता है, १—प्राणप्रद (जाति) और २—विशेषाधानहेतु (गुण) । इसी कारण ऊपर वाचक शब्द के चार भेद कथित हैं । चक्र नीचे देते हैं—



व्यक्ति-विशेष का संकेत है। अब यदि हम यह मानें कि इससे हस्ती-जाति के प्रत्येक व्यक्ति का बोध होता है, तो आनंद्य दोष लगता है, क्योंकि असंख्य हाथी थे, हैं और होंगे, सो ज्ञात ही नहीं कि हाथी-शब्द के कहने से कितने व्यक्तियों का बोध होता है। यदि इस (हाथी) शब्द से एक ही व्यक्ति का बोध मानें, तो किसी दूसरे व्यक्ति का बोध इस शब्द से न होगा, तथा अन्य का बोध मानने पर व्यभिचार-दोष लगेगा।

(२) जाति विशिष्ट व्यक्तिवादियों—का विचार है कि हाथी-शब्द उस जंतु के विविध गुण-युक्त जाति-विशेष के व्यक्ति का बोधक है।

(३) अपोहवादी—कहते हैं कि हस्ती इस कारण से हस्ती है कि वह हाथी से परे कोई उतर जंतु घोड़ा, ऊँट, बिल्ली आदि नहीं है।

(४) केवल जातिवादी—कहते हैं कि हस्ती कहने से इस जाति के सब व्यक्तियों का बोध सामूहिक रूप से होता है। हम सबको तो ला नहीं सकते, सो हाथी के माँगे जाने से उस जाति के एक व्यक्ति को लाते हैं।

(५) पाँचवाँ—मत है कि हस्ती एक उपाधि है, और यह उपाधि एक विशेष प्रकार के गुण रखनेवाले व्यक्तियों को दी जाती है। वे कहते हैं, वाचक में जाति, यदृच्छा, गुण और क्रिया-नामक सब शब्द उपाधि हैं। यही मत अर्वाचीन साहित्यिकों का भी है। इन दोनों को आत्मादिवादी कहते हैं। दास कवि कहते हैं—

जाति, यदृच्छा, गुण, क्रिया नाम जो चारि बिधान ,

सबकी संज्ञा जाति गनि वाचक भनत सुजान ।

जाति-नाम यदुनाथ गनि, कान्ह यदृच्छा धारि ;

गुन सों कहिए कृष्ण अरु क्रिया नाम कंसारि ।

दासजी कान्ह-नाम यदृच्छाभव मानते हैं, किंतु वर्तमान खोजों से

सिद्ध हो चुका है कि भगवान् कारहायन-गोत्री होने से कण्ह कहलाते थे । सैकड़ों नामों के होते हुए इनका यदृच्छा नाम क्या था, इस बात का अब पता ही नहीं है । कुछ विद्वानों का मत है कि हृषीकेश और गुडकेश इनके यदृच्छा नाम हैं । तो भी समझाने के लिये कान्ह-नाम यदृच्छाभव मान लिया गया है । घोड़ा, ऊँट, हाथी आदि जातिवाचक शब्द हैं । मंगलदीन, गयाप्रसाद, महँगू, नोने आदि नाम यदृच्छा के उदाहरण हैं । काला, पीला, नीला, हरा, मोटा, दुबला आदि गुणवाची हैं, तथा पकाना, मारना, सानना आदि क्रियावाची । ये चारों उपाधियाँ जातिवाचक शब्द हैं । ❀

१—जाति—किसी वस्तु में रहनेवाले प्राणप्रद धर्म (व्यवहार में लाने योग्य बनानेवाला धर्म जिसके कारण उस वस्तु का नाम उस शब्द द्वारा ज्ञात होता है,) को जाति कहते हैं ।

जैसे गो 'गौ' इस कारण गाय कहलाती है, क्योंकि उसके गले में चमड़ी लटक करती है, सींग, फटे खुर, दुम आदि धर्म होते हैं । 'गधा' को भी उसमें रहनेवाले प्राणप्रद धर्म (दीर्घ कर्ण, विशेष प्रकार की पुच्छ और विशेष प्रकार से शब्द करनेवाला, तथा विशेष आकृतिवाला) होने के कारण ही गधा कहते हैं ।

२—यदृच्छा—मनुष्य द्वारा इच्छानुसार किसी वस्तु या व्यक्ति को दी जानेवाली उपाधि को कहते हैं ।

यथा रामनाथ, लखनऊ आदि ।

३—गुण—किसी वस्तु की विशेषता बतलानेवाले धर्म के कारण दी जानेवाली उपाधि गुण कहलावेगी ।

❀ "संकेतितश्चतुर्भेदो जात्यादिर्जातिरेव वा"—काव्य-प्रकाश । इस कारिका के आधार पर ही दासजी ने उक्त मीमांसकों का मत माना है ।

जैसे मुटाई, गहराई, श्यामता आदि ।

४—क्रिया—क्रियावाचक तथा उसी से बननेवाले शब्द इसके अंतर्गत हैं । चलना, पकाना आदि ।

किंच—मीमांसकों का मत है कि ये चारों प्रकार के शब्द जाति (उपाधि) हैं । रामनाथ जब बालक था, जब वह वृद्ध या युवा था, तब भी रामनाथ ही था, अतः यह रामनाथ शब्द जाति शब्द है । दूध, पानी, तलवार आदि की सफ़ेदी पृथक्-पृथक् है, अतः यहाँ भी जाति ही को मान कर प्रवृत्ति हुई । इसी प्रकार और भी जान लीजिए । परंतु वैयाकरण और अर्वाचीन साहित्यिक उपयुक्त चारों उपाधियों को जाति शब्द नहीं मानते । इतना ही भेद है ।

जहाँ तक लोक-व्यवहार का संबंध है, वैयाकरणों का चार भेद-वाला मत अधिक उपादेय है । (१) इनका क्या नाम है ? (२) ये क्या करते हैं ? (३) उनका रूप कैसा है ? (४) यह क्या है ? इन चारों प्रश्नों में वक्ता की जिज्ञासा का भिन्न-भिन्न स्वरूप है, जिसका आधार क्रमशः यहच्छा, क्रिया, गुण और जाति है ।

परंतु तर्क के आधार पर देखने से वस्तुतः मीमांसकों का मत बड़ा प्रबल पड़ता है । धनीराम ने लिखा है—

संकेतित शब्दहि कहैं, जाति आदि बिधि चारि ;

कोउ चारिहूँ में कहैं, केवल जाति बिचारि ।

इसमें मीमांसक तथा वैयाकरण दोनो मतों का संग्रह है ।

लक्षणा


लाक्षणिक शब्द—(वाच्यार्थ से अभीष्टार्थ न निकल सकने के कारण) जिस पद का कोई दूसरा अर्थ (१) मुख्यार्थ के बाध (२) तथा (उसी मुख्यार्थ) के योग से (३) रूढ़ि अथवा (४) प्रयोजन से एक के आधार से निकले, उसे लाक्षणिक शब्द कहते हैं ।

कौश्रों से खाने की रक्षा करना ।

यहाँ कहनेवालों का यह अर्थ तो हो नहीं सकता कि क्रम से तो रक्षा की जावे, परंतु कुत्ते से उसको खिला दिया जावे । अतः अभीष्टार्थ की सिद्धि यहाँ वाच्यार्थ से नहीं होती, इस कारण मुख्यार्थ का बाध तथा उसी (मुख्यार्थ) के योग से इसका अर्थ निकलता कि अन्न खा जानेवाले जीवों से इसकी रक्षा करनी और उनमें भी विशेषतः कौश्रों से (क्योंकि वह अत्यंत कुटिल है) ।

किंच — इनमें से पहला और दूसरा कारण हर जगह लक्षणा में अवश्य हाता है, तथा ३ और ४ नंबरवाले कारणों में से एक का होना भी आवश्यक है ।

इसके भेदांतरों का चक्र यहाँ दिया जाता है ।



इन सबके गूढ़ और अगूढ़ दो-दो भेद और हो जायेंगे, अतः चक्रवाली प्रयोजनवती लक्षणा के छत्रों भेदों के गूढ़ और अगूढ़-नामक दो-दो उपभेद भी हैं । इस कारण रुद्धि को लेकर लक्षणा के तेरह भेद हुए ।

रुद्धि लक्षणा — में मुख्यार्थ का बाध होकर उसी (वाच्यार्थ) के योग से जो अनेक अर्थ निकलते हैं, उनमें से प्रसिद्ध होने के कारण

केवल एक का ग्रहण होता है। यथा — पंकज ।

पंकज-शब्द का वाच्यार्थ कीचड़ से उत्पन्न वस्तु है । उसमें कमल, कोकावेली, कसेरू आदि बहुतेरी वस्तुएँ होती हैं, किंतु संसार ने कमल को ग्रहण करके इतर वस्तुओं को छोड़ दिया है । इस छोड़ने के कारण मुख्यार्थ का बाध (अवरोध) माना जाता है । होता कमल भी कीचड़ से ही है, अतएव मुख्यार्थ का योग भी प्रस्तुत है । संसार द्वारा ग्राह्य होने के कारण रूढ़ि है, प्रयोजनवान् नहीं ।

यद्यपि रूढ़ि के भी भेदांतर हो सकते हैं, तथापि लोक-स्वीकृति के कारण वाचक की भाँति इसका भी सीधा अर्थ निकाला जाता है, जिससे कारणों पर ध्यान न तो अर्थ करने में जाता है, न प्रायः आचार्यों ने लिखा ही है । अतएव हम भी भेदांतरों का कथन केवल पांडित्य-प्रदर्शक अथच अनावश्यक मानते हैं ।

प्रयोजनवती लक्षणा—में मुख्यार्थ का बाध एवं योग तो होता है, किंतु अर्थ में विशेष प्रयोजन भी रहता है ।

विशेष—प्रयोजनवती लक्षणा में प्रयोजन लक्षणा से न निकलकर व्यंग्य से निकलता है । निम्नोक्त “तब दारा इति” उदाहरण में व्यंग्य द्वारा ही अत्यंत सूक्ष्म का प्रयोजन निकला है ।

लोक-व्यवहार में मिठाईवाले को ‘भाई मिठाई ! इधर आओ’ कहकर भी संबोधन करते हैं । यहाँ मिठाई-शब्द का प्रयोग रूढ़ि से तो है नहीं, न कोई प्रयोजन ही सिद्ध किया जा सकता है । लोक में इस प्रकार के प्रयोग शुद्ध माने जाने पर भी काव्य में इनका लाना उचित नहीं, क्योंकि कोई आस्वाद नहीं । अतः लक्षणा के लक्षण में रूढ़ि या प्रयोजन में से भी एक कारण का होना आवश्यक माना गया है ।

(१) शुद्धा प्रयोजनवती लक्षणा—जहाँ लक्ष्यार्थ के

योग का कारण सादृश्य से इतर हो, वहाँ मानी गई है। इसके चक्र में ऊपर कहे हुए चार भेद हैं।

१—शुद्धा प्रयोजनवती लक्षणा लक्षणा —के लक्ष्यार्थ में वाच्यार्थ का अन्वय नहीं होता। इसी का दूसरा नाम जहत्स्वार्था (जिसने अपना अर्थ छोड़ दिया है) लक्षणा भी है। यथा—

धन्य अमर छिति-छत्रपति, अमर तिहारो मान ;
साहिजहाँ की गोद में हन्यो सलाबतखान।

(बनवारो)

यहाँ गोद-शब्द का मुख्यार्थ छूटकर उसी के योग से सामीप्य का भाव निकलता है। इसी से लक्षणा लक्षणा प्राप्त होती है। गोद में विशेष रक्षा होने से यहाँ प्रयोजनवती लक्षणा है। सामीप्य और गोद में सादृश्य का संबंध नहीं है। इससे शुद्धा प्रयोजनवती हुई। यहाँ विशेष रक्षा रूप प्रयोजन की प्रतीति व्यंजना से होती है। तथा शाहजहाँ की रक्षा में सलाबतखान का मारा जाना लक्ष्यार्थ लक्षणा शक्ति के द्वारा निकलता है।

केतिक मिरजा की रिस खोटी ; प्रभु के हाथ सबन की चोटी।

(लाल)

हाथ में चोटी होने से केवल आधिपत्य का लक्ष्यार्थ है। कोई किसी की चोटी वास्तव में नहीं पकड़े रहता। यहाँ पूर्ण वश में रखने का प्रयोजन व्यंजना से है। सादृश्य का संबंध न होने से शुद्धा भेद है। वश में होने रूप लक्ष्यार्थ में वाच्यार्थ चोटी को हाथ में रखने का अन्वय न हुआ, जिससे लक्षणा लक्षणा हुई।

तब दारा-दिल दहसति बाढ़ी ; चूमन लगे सबन की दाढ़ी।

(लाल)

दाढ़ी चूमने से केवल सुशामद का लक्ष्यार्थ है, जो मुख्यार्थ के बाध

अथच उसी के योग से निकला । कोई किसी की दाढ़ी नहीं चूमता, यहाँ अन्यंत खुशामद का प्रयोजन व्यंजना से निकलता है । सादृश्य का संबंध न होने से शुद्धा भेद है । खुशामद के लक्ष्यार्थ में वाच्यार्थ दाढ़ी चूमने का अन्वय न हुआ, जिससे यहाँ भी लक्षणा लक्षणा निकली ।

२—शुद्धा प्रयोजनवती उपादान लक्षणा—में लक्ष्यार्थ में वाच्यार्थ का भी अन्वय होता है । इसी को अजहत्स्वार्थ (जिमने अपना अर्थ नहीं छोड़ा है) लक्षणा भी कहते हैं ।

उदाहरण—“कुंत (भाले) आ रहे हैं ।”

भाले स्वयं तो आते नहीं, कोई उन्हें लाता है, जिससे मुख्यार्थ का बाध हुआ, तथा उसी के योग से कुंतधारी मनुष्यों के आने का लक्ष्यार्थ निकला । कुंत और कुंतधरों में समानता का संबंध न होने से शुद्धा लक्षणा हुई । प्रयोजन पुरुषों की दारुणता प्रकट करने से प्रयोजनवती है । लक्ष्यार्थ कुंतधर मनुष्यों में वाच्यार्थ कुंत का भी अन्वय होने से उपादान लक्षणा जानना, जो शुद्धा प्रयोजनवती के अंतर्गत है । अन्यच्च—

चले चंद्र-बान, घन-बान औ' कुहुक-बान,
 चलत कमान, धूम आसमान छूवै रझो ;
 चलीं जमदादैं, बाढिवारी तरवारैं जहाँ,
 लोह आँच जेठ के तरनि मान वै रझो ।
 ऐसे समै फौजैं बिचलाई क्षत्रसालसिंह,
 अरि के चलाए पायँ, वीर-रस चवै रझो ;
 हय चले, हाथी चले, संग छोड़ि साथी चले,
 ऐसी चलाचली में अचल हाड़ा ह्वै रझो ।
 (भूषण)

तथाहि—

नव लोहे लहरात मझाए,
 चारि खून जिन माफ़ कराए ।
 (लाल)

यहाँ लोहे (खड्गादि) स्वतः नहीं लहरा सकते । यथावा—

बिकट मारु समसेरन माची ;

रण मैं कोपि कालिका नाची ।

(लाल)

यहाँ शमशीरों (तलवार) स्वतः मार नहीं कर सकतीं ; अतः उपादान लक्षणा द्वारा तलवारधारी पुरुष अर्था होता है । व्यंग्यार्थ को 'बिकट' शब्द द्वारा कवि ने कह दिया, इस 'बिकट'-शब्द के स्थान पर 'जहाँ' कर देना अच्छा है ।

३—शुद्धा प्रयोजनवती सारोपा लक्षणा—में विषय और विषयी, दोनों का कथन शुद्ध प्रयोजनवान् रूप में होता है ।

उदाहरण —“है माया संसार रे !”

यहाँ संसार स्वयं तो माया है नहीं, वरन् उसकी वस्तुओं में माया का खेल रहता है । अतः मुल्यार्थ का बाध होकर यह प्रयोजन निकला कि संसार माया से भरा है । संसार माया से बहुत व्याप्त है, ऐसा बतलाने का मतलब वक्ता का है, जिससे लक्षणा प्रयोजनवता हुई । सादृश्य का संबंध न होने से शुद्धा भेद है । यहाँ विषय संप्रार है, तथा माया विषयी । इन दोनों के कथन होने से सारोपा लक्षणा का उपभेद है ।

४—शुद्धा प्रयोजनवती माध्यवसाना लक्षणा—में शुद्ध प्रयोजनवान् रूप में केवल विषयी का कथन होता है, (न कि विषय का भी) । यथा—

है माया संसार रे, माया ही बहि जानि ;

मगन होहे जने विषय-सुख, हरि-चरनन चित आनि ।

(कुब्जपति मिश्र)

इसके 'है माया संसार रे' का कथन ऊपर 'सारोपा' में हो चुका है ।

‘इसे माया ही जानो’ में साध्यवसाना भेद शुद्ध लक्षणा का आता है। वास्तव में संसार माया नहीं है। कवि का प्रयोजन ऐसा बतलाने का है कि संसार का खेल माया से इतना भरा हुआ है कि मानो संसार ही माया है। यहाँ विषय संसार का नाम नहीं आया है, केवल विषयी माया का है, जिससे साध्यवसाना उपभेद निकलता है। ‘बहि’-शब्द से इशारा संसार ही की ओर है, किंतु स्वयं संसार-शब्द नहीं है। ऐसे स्थानों पर भी आचार्यों ने विषय का अनस्तित्व मान लिया है। इसी उदाहरण के अन्य भाग पर इसके शुद्ध प्रयोजनवती रूप का प्रदर्शन किया जा चुका है। वही विचार यहाँ भी लागू है।

(२) गौणी प्रयोजनवती लक्षणा—में लक्षणा का कारण सादृश्य होता है। इस कारण इसके दो ही भेद माने गए हैं—सारोपा और साध्यवसाना। जहाँ जहाँ लक्षणा का प्रयोजन समानता हो, वहाँ गौणी भेद माना जाता है। ❀

❀ शुद्ध प्रयोजनवती लक्षणा के लक्षणा में कह आए हैं कि जहाँ सादृश्य से इतर कारणों से लक्षणा हो वहाँ शुद्ध प्रयोजनवती लक्षणा होती है। अतः सादृश्येतर कुछ कारण यहाँ दे देना उचित प्रतीत होता यथा—

(१) कार्य-कारण-भाव-संबंध—

जहाँ एक कार्य हो, दूसरा कारण हो, तथा इसी कार्य-कारण-भाव-संबंध को लेकर लक्षणा की गई हो। यथा—

‘आयुर्घृतम्’—घृत (ही) आयु है। यहाँ वस्तुतः घृत आयु का कारण है।

(२) सामीप्य संबंध—

जहाँ समीपता को आधार मानकर लक्षणा का प्रयोग हो। यथा—‘गंगायां घोषः’ अथवा गंगा-तटवासी को गंगावासी कहना। यहाँ गंगा की अति समीपता है।

१—गौणी प्रयोजनवती सारोपा लक्षणा—में गौणी प्रयोजनवती रूप में विषयी और विषय, दोनो कथित रहते हैं। यथा—

(३) तादर्थ्य-संबंध—

यज्ञ स्थल में इंद्र के लिये बनाई गई स्थूणा (स्तंभ) को 'इंद्र' कह देना। 'इंद्रार्था स्थूणा इंद्रः'। 'तदर्थ' से तादर्थ्य-शब्द बना है।

(४) अवयवावयवी-भाव-संबंध—

यही 'गांगिभाव-सं' ध है। यथा—

'अग्रहस्ते हस्तोऽग्रम्'। पाणि-मात्र को हस्त कहना। हस्त पूरे भुज-दंड को कहते हैं, पर लक्षणा के आधार पर केवल पाणि (पंजे) को हस्त कहा गया है। हस्त अवयवी है, और पाणि अवयव है।

(५) तात्कम्य-संबंध—

जहाँ कर्म विशेष के कारण प्रयोग हो। यथा—

"अतश्चा तच्चा" बड़ई न होते हुए भी केवल बड़ई का कर्म करने के कारण किसी द्विज को बड़ई कह देना।

(६) धार्य-धारक-भाव-संबंध—

धार्य ग्रहण की हुई वस्तु को तथा धारक ग्रहणकर्ता को कहते हैं। यथा—

'कुंताः प्रविशन्ति'। भाले चले आ रहे हैं। यहाँ भाला धारण करने-वालों को ही भाला कह दिया गया। भाला धार्य है, और सिपाही धारक है।

(७) आधाराधेय-भाव-संबंध—

आधार—धारण करनेवाली वस्तु को कहते हैं, तथा आधेय आधार-स्थित को। यथा—महाराष्ट्र-प्रांत के रहनेवाले को

“चंद्रमुख शोभित है ।”

यहाँ विषय मुख तथा विषयी चंद्र, दोनो प्रस्तुत हैं, जिससे सारोपा भेद महाराष्ट्र कहना । यहाँ प्रांत आधार है, और निवासी आधेय हैं ।

(८) आश्रयाश्रयि-भाव-संबंध—

आश्रय—अवलंबन को कहते हैं । उस अवलंबन में अवलंबित को आश्रयी कहना चाहिए । यथा—

“मंचाः क्रोशांति” अर्थात् मचान चिन्नाते हैं । मचान के आश्रयी पुरुष से अभिप्राय है । यहाँ मचान आश्रय और पुरुष आश्रयी है ।

धार्य-धारक-भाव-संबंध में आधार कुंत हैं—वे धारक तिराहा पृथक् भी रह सकते हैं । यहाँ आधेय की लक्षणा है । आधाराधेय-भाव-संबंध में लक्षणा का आधार महाराष्ट्र-प्रांत है—यहाँ आधार की लक्षणा है । आधेय पृथक् हो जाने पर भी अपने आधार की संज्ञा नहीं छोड़ता । आश्रयाश्रयि-भाव में लक्षणा का आधार मचान है । यहाँ यद्यपि आधार की लक्षणा है, पर यहाँ आधार आधेय की संज्ञा का बीज नहीं हो पाता, जैसा आधाराधेय-भाववाली में है । मचान से पृथक् हो जाने पर वह पुरुष मचान नहीं कहा जायगा । परंतु महाराष्ट्रवासी अपने प्रांत से अलग हो जाने पर कहलावेगा महाराष्ट्र ही ! यही तीनों में भेद है ।

(९) विपरीत-भाव-संबंध—

विपरीत का अर्थ है उल्टा । यथा—किसी मूर्ख के लिये यह कहना—“ये तो माहात् बृहस्पति हैं ।” यहाँ अत्यंत विपरीत बात कही गई है ।

(१०) स्वस्वामि भाव संबंध—

यथा—“राजकीयः पुरुषोराजा ।” राजदरबारी को राजा कह देना । यहाँ राजा स्वामी है, और दरबारी उसका स्व (निजी) है ।

है। आह्लाद की समानता के कारण मुख चंद्र कहा गया है, सो गौणी भेद आया। कवि का प्रयोजन अति सुंदर शोभा के कथन का है। अतएव गौणी प्रयोजनवती सारोपा लक्षणा प्राप्त है। रूपक में यही लक्षणा होती है।

विषय—जिम वस्तु की समानता की जाय, उसको कहने हैं। अतः 'मुख' विषय हुआ।

विषयी—जिसमें समानता की जाय, उसको विषयी कहते हैं। जैसे मुखचंद्र, यहां मुख की चंद्र से समानता की गई है, अतः 'चंद्र' विषयी हुआ।

२—गौणी प्रयोजनवती माध्यवसाना लक्षणा—में गौणी प्रयोजनवती रूप में केवल विषयी का कथन रहता है। यथा—

चंद्रमुखी लखु लाल के चाहत नैन-चकोर ;
फूले कमलन सों अर्ला विहँनि चितै वहि ओर ।

(कुलपनि मिश्र)

(११) तात्तद्गीत्य-संबंध—

जहाँ एक-सा शील रखनेवालों से अभिप्राय हो। यथा—“काकं-भ्यो दधिरक्षयताम् ।” अर्थात् कौओं से दही बचाओ। यहाँ वक्ता का अभिप्राय दही के खानेवाले सभी जीवों से है, केवल कौए से नहीं।

(१२) समवाय-संबंध—

इसमें गुण-गुणी-भाव-संबंध होता है। यथा—“श्वेतो धावति ।” सफ़ेद बैल को भागता देखकर कोई कहे कि—“सफ़ेद भागा जाता है ।” यहाँ सफ़ेद रंग गुण है, और बैल गुणी है।

ये या ऐसे ही और अनेक संबंध हैं। जिनसे शुद्ध लक्षणा होती है, परंतु यदि लक्षणा का कारण सादृश्य हो। तो प्रयोजनवती लक्षणा का गौणी नामवाला भेद होगा। जिसका लक्षण आदि ऊपर दिया जा चुका है।

यहाँ पहले चरण में 'नैन-चकोर' से गौणी प्रयोजनवती सारोपा लक्षणा है, और दूसरे चरण में साध्यवसाना। "फूले कमलन" में साध्यवसाना है। कमल देख सकते नहीं, जिससे मुख्यार्थ का बाध होकर बनक्रे-समान नैनों से देखने का प्रयोजन निकला, और केवल विषयी के कथन से साध्यवसाना भेद आया। कमल की उपमा नैनों से गुण के कारण दी गई है, जिससे गौणी भेद मिला। प्रयोजन नैनों में अच्छा आकार तथा गुहता दिखलाने का है, जिससे प्रयोजनवती भेद आया। रूप क्रांतिशयोक्ति में यही लक्षणा होती है।

को भुज-दंड समर-महि ठोकै, उमड़ो प्रलै-सिंधु को रोकै ?

(लाल)

यहाँ "उमड़ो प्रलै-सिंधु" से अत्यंत क्रुद्ध, प्रबल आक्रमणकारी, अनंत सेना का प्रयोजन केवल विषयी के कथन से दिखलाया गया है। लक्षणा का विचार समता से आया है, और गुण के कारण यह लक्षणा कही गई है। अतएव गौणी साध्यवसाना लक्षणा हुई।

विशेष - लक्षणा में रुढ़ि तो व्यंग्य-रहित होती है, तथा प्रयोजन-वती सव्यंग्य, परंतु प्रयोजन लक्षणा से न निकलकर व्यंजना से निकलता है। संसार का विशेष माया-युक्त होना तथा नैनों की उत्कृष्ट सुंदरता आदि प्रयोजनों के जो ऊपर कथन हुए हैं, वे केवल समझाने को लक्षणा में किए गए हैं, किंतु निकलते व्यंग्य ही से हैं। वैज्ञानिक शुद्ध भेद समझाने के लिये आचार्यों ने ये कथन लक्षणा में रखे हैं, यद्यपि आ व्यंजना भी जाती है।

हर प्रयोजनवती लक्षणा के दो-दो भेद और होते हैं, अर्थात् गूढ़ और अगूढ़, जिससे यह लक्षणा बारह प्रकार की हो जाती है।

गूढ़ प्रयोजनवती लक्षणा—वह है, जिसे केवल परिपक्व बुद्धिवाले पुरुष समझ सकते हैं। यथा---

लसै लाल भाल, उर अद्भुत माल, कान्ह
 अनमिख रहै ब्रत नैननि लियो अखै ;
 फूले अंग-अंग, रुचि राजै बहुरंग, मनो
 आवत अनंग संग लीन्हे छुबि सों सखै ।
 अति सरसात गात, रस बरसात, पिय
 मौन गहै साहस अपार सिंधु जो नखै ;
 प्रीति प्रतिपालन को आए हो गोपाल आजु,
 ऐसी कौन बाल जो न लाल मुख तो लखै ।

(कुलपति मिश्र)

मस्तक लाल होने से उसमें महावर का लगा होना प्रकट है । “लसै” का लक्षण लक्षणा से प्रयोजन (विपरीत भाव से) “अति अनुचित” लगना है । “अद्भुत माल” से असली माला का प्रयोजन न होकर गाढ़ा-लिंगन से गुरियों का हृदय पर उपटा (छपा) होना प्रकट होता है । “अनमिख...अखै” से जागरण के कारण नेत्रों में अक्षय-व्रत (महदा-लक्ष्य) प्रकट हुआ । “फूले अंग-अंग” से शोथ का भाव साहित्य-विरोधी न लेकर गात-शैथिल्य (ढीलापन) का आवेग । “बहुरंग” से कज्जल, सिद्धर आदि लगा होना व्यंजित है । “राजै” से विपरीत लक्षणा द्वारा बहुत बुरा लगना प्रकट है । “मनो सखै” कामदेव का सखा वसंत-अनु है । अंग-अंग का फूलना तथा बहुत रंगों का होना ये वसंत के लिये योग्य हैं । “अति सरसात...बरसात” द्वारा विपरीत (लक्षण) लक्षणा से बुरा लगना प्रकट है । “पिय . नखै”—हे प्रियतम ! जो मूर्तिमान् हिम्मत अपार समुद्र “नखै” (लाँघ जाय), वह भी आपका छवि-समुद्र देखकर मौन (चुपका) हो जाय । प्रयोजन रूप देखकर नायिका के साहस छूटने का है । चौथे चरण में भी विपरीत लक्षणा से मुख न देखने की इच्छा प्रकट है । यह उदाहरण गूढ़ लक्षणा का है, क्योंकि साधारण लोग इसे नहीं समझ सकते । अन्यच्च—

लाल, बिलोकि री ! भाल बिसाल बिना गुन माल लखे परबोन ;
 ल्यों बरसै रस अंगनि तें, सरसै सुख रूप न प्रेम नवीनै ।
 साहस-सिंधु अपार गहै सु वहे चित चातुरता परबीनै ;
 नेकु निहारि भद्र भरि लोयनि आयो अनंग सखा मँग लीनै ।

(प्रताप माहि)

अनंग सखा-वसंत, इसके द्वारा गूढ़ व्यंग्य बोधित किया गया है, कि जिस प्रकार वसंत में रंग-विरंगे पुष्प अधिक होते हैं, उसी प्रकार नायक भी अलकक एवं कज्जल के चिह्नों से अत्यंत युक्त है। अतः उसकी सापराधता चोतित होती है। वस्तुतः यह व्यंग्य अपरिपक्व बुद्धिवालों के लिये दुर्ग्राह्य हा है। तथाहि—

आनन मै बिकसी मुसकानि, ल्यों बंक्रता अंखियानि छई ई ;
 बैन खुले मुकले उर-जात जकी, बिथकी गति ठौन ठई है ।
 'दास' प्रभा उड्डले सब अंग, सुरंग-सुबासता फेलि गई है ;
 चंद्रमुखी तन पाइ नवीनो भई तरुनाई अनंद मई है ।

(दास)

बिकसी, छई, खुले, मुकले, ठौन ठई, उड्डले, सुबासता फेलि गई, तन पाइ नवीनो आदि का मुख्यार्थ नहीं बैठता। इनमें गूढ़ लक्षणा है। किसी स्त्री को देखकर यह वचन है।


इसी गूढ़ लक्षणा में जो व्यंग्य होती है, वह जहाँ प्रधान हो, वहाँ लक्षणा मूल व्यंग्य कहलाती है। इसी को अविवक्षित वाच्य ध्वनि कहते हैं। इसके दो भेद हैं—(१) अन्यंत तिरस्कृत वाच्य ध्वनि और (२) अर्थांतर-संक्रमितवाच्य ध्वनि। पहिली में लक्षणा लक्षणा होती है, और दूसरी में उपादान लक्षणा, अतः गूढ़ भेद को भले प्रकार समझ लेना चाहिए।

एक बात और विचारणीय है कि यदि साहित्य-दर्पणवाले भेद माने जायँ, तो इन दोनों में उपादान और लक्षणा दो भेद होते हैं।

यहाँ ध्वनि प्रकरण देखते यह गढ़वड़ आगे पड़ेगी कि मुख्य भेद तो लक्षणावाली ध्वनि में आएगा, और उसके प्रभेद साध्यवसाना और सारोपा लक्षणा अभिधा मूल ध्वनि में। इसीलिये पंडित राज ने वैज्ञानिक होते हुए भी ये (साहित्य-दर्पणकारवाले) भेद नहीं माने। उषी को हिंदी के आचार्यों ने भी स्वीकार किया है। (साहित्य-दर्पणवाले लक्षणा के भेद आगे चक्र में दिए गए हैं, वहीं से देखिये।) ४

ॐ ऊपर के भेद पंडितराज के मतानुसार दिए गए हैं। संस्कृत के कुछ अन्य आचार्यों ने ये भेद कुछ इतर प्रकारों से भी दिखलाए हैं, जिनमें विश्वनाथ-कृत साहित्य-दर्पण के विचार अच्छे समझ पड़ते हैं। वे नीचे एक चक्र में दिखलाए जाते हैं—

लक्षणा (१६ भेद)



साध्यवसाना सारोपा साध्यवसाना सारोपा साध्यवसाना सारोपा साध्यवसाना सारोपा

इनमें निरूढ़ा (रूढ़ि) के भी उपभेद दिखलाए गए हैं, जो दिखलाना हमें ऊपर अंकित कारणों से आवश्यक नहीं समझ पड़ता।

अगूढ़ प्रयोजनवती लक्षणा—उसे कहते हैं, जिसे साधारण बुद्धिवाले लोग भी समझ सकें। यथा—

प्रयोजनवतीवाले इनके उपभेद अब लिए जाते हैं। इनमें उपादान सारोपा का उदाहरण है “कुन्ताः पुरुषाः प्रवेशन्ति” तथा लक्षण सारोपा का है “कल्मषः पुरुषोऽयुद्धयति”। साधारण प्रयोग में इस प्रकार की भाषा प्रचलित नहीं, जिससे केवल वैज्ञानिक शुद्धता के कारण ये भेद दिखलाना अनावश्यक-सा हो जाता है।

रसगंगाधर कार के अनुसार जो भेद हमने ऊपर लिखे हैं, उनमें भी किसी-किसी ने दंश दिया है। यथा—“हे माया संसार रे” का लक्ष्यार्थ हुआ “संसार माया-रूप है।” इस प्रकार अर्थ लगाने से यहाँ लक्ष्यार्थ में वाच्यार्थ का भी अन्वय हो ही जाता है, जिससे उपादान लक्षणा भी हो जायगी, यद्यपि उदाहरण यह सारोपा का है।

इसी प्रकार “गंगावासी” है तो शुद्धा प्रयोजनवती लक्षण लक्षणा का उदाहरण, किंतु प्रयोजन “गंगा-तट-वासी पुरुष” का होने से और उदाहरण में केवल “गंगावासी” के कथन होने से यहाँ केवल विषयी के मिलने से साध्यवसाना का भी रूप निकल आता है।

इसलिये कुछ लोगों का विचार है कि रसगंगाधर के भेद वैज्ञानिक नहीं। बात यह है कि उपादान और लक्षण लक्षणा के उदाहरणों में सारोपा या साध्यवसाना की भी अति व्याप्ति दिखलाई जा सकती है। इसीलिये विश्वनाथ ने सारोपा और साध्यवसाना को उपादान और लक्षण लक्षणाओं के उपभेद कह दिया है। फिर भी ऐसा करने में उन्हें उदाहरण ऐसे लाने पड़े हैं, जो प्रचलित भाषा में न रहने से गुथल मालूम पड़ने लगते हैं। इसी कारण हमने व्यवहार की मुख्यता मानकर पंडितराज का अनुगमन किया है। हिंदी के बड़े

सज्जन मुख मीठे बचन सहजहि कढ़त बनाय ;
लैबो कौन सुगंध को भ्रमरहि देत सिखाय ।

(कुलपति मिश्र)


“मीठे बचन” से सुखद भाषण और “सहजहि” से स्वाभाविकता के भाव प्रकट ही निकलते हैं, जो सभी समझ सकते हैं ।

व्यंजना

व्यंजना—अभिधा और लक्षणा के विरत होने पर जिस शक्ति द्वारा कोई अन्य (विशेष) अर्थ जाना जाय, वह व्यंजना-वृत्ति है ।

इस अर्थ को व्यंग्यार्थ तथा शब्द को व्यंजक शब्द कहते हैं । इसके भी भेद चक्र द्वारा प्रकट किए जाते हैं—

व्यंजना (१२)



आचार्यों ने भी ऐसा ही किया है । इनमें कुलपति, श्रीपति, दास आदि के नाम आते हैं ।

इन दसों के तीन-तीन उपभेद भी होते हैं, अर्थात् वाच्यसंभवा, लक्ष्यसंभवा तथा व्यंग्यसंभवा ।

(१) अभिधामूलक शाब्दी व्यंजना—उस स्थान पर होती है, जहाँ पहले संयोग आदि से अनेकार्थवाची शब्दों का एक अर्थ नियत हो जाने पर भी कोई अन्य अर्थ किसी कारण-वश उन्हीं शब्दों से निकलता है ।

अनेकार्थवाची शब्दों का एक अर्थ नियत करने के लिये साहित्यिकों ने १५ कारण माने हैं—(१) संयोग, (२) विप्रयोग, (३) साहचर्य, (४) विरोधिता, (५) अर्थ, (६) लिंग, (७) अन्य शब्द-सन्निधि, (८) सामर्थ्य, (९) औचित्य, (१०) प्रकरण, (११) देश, (१२) व्यक्ति, (१३) काल, (१४) स्वरादि और (१५) नं० १४ के आदि शब्द से अभिनय या कोई अन्य ज्ञातव्य कारण का बाध होता है ।

विशेष—ये सब अभिधामूला व्यंजना के भेद नहीं, प्रत्युत व्यंग्यार्थ निकलने के पूर्व एकार्थ दृढ़ होने के विविध कारण-मात्र हैं ।

“संख-चक्र-युत हरि”^१ “तजे संख-चक्राहरि आनि”^२;
 राम-लखन द्वापर-वने “माहचरज” ते जानि ।
 रामार्जुन तिन “बैर” ते परसुराम इत मानि ;
 तारन हित सु स्थाणु भजु, इहाँ “अरथ” ते जानि ।
 मकरध्वज कोप्यो कहे इहाँ “लिंग” ते लेखि ;
 कर सां सोहत नाग है, “पदयोगहि” करि पेखि ।
 मधुमत्ता कोकिल कहे “समरथहि” उर आनि ;
 रक्ष सुंदरी कहत ही तहँ “औचित” करि जानि ।

१. यह संयोग का उदाहरण । २. इसमें विप्रयोग का उदाहरण मिलेगा ।
 आनि=लाओ ।

राजत देव सुदेस मैं तत “प्रकरन” कर बेस ;
गगनहि राजत चंद्र है, इहाँ जोर है “देस” ।

(चिंतामणि)

“व्यक्ति” हि सों कहुँ जानिए एकै अरथ निमाट^१ ;
सरसुति को कहिहै कहो बानी बैठो हाट ।

(दास)

राजै दिन सब अग्नि निसि “चित्रभानु” ते लेखि ;

(चिंतामणि)

इते पयोधर बड़ भए, यह “अभिनय” कर पेखि ।

(दास)

स्थाणु नाम ठूठ तथा महादेव का है । पदयोगहि=शब्द-सन्निधि ।
मधुमत्ता=वसंत से उन्मत्त ।

रत्न सुंदरी—यहाँ जब स्त्री से रत्ना करने की प्रार्थना है, तो
औचित्य से उसकी अनुकूलता का तात्पर्य निकलता है ।

यदि चित्रभानु दिन में कहा जाय, तो सूर्य से प्रयोजन निकलेगा, तथा
इसी शब्द को रात में कहने से अग्नि का बोध होगा । संस्कृत-भाषा में
यह कमी भी है कि एक-ही-एक शब्द क अनेक अर्थ होते हैं, जिसे
निश्चित अर्थ का अंदाज़-मात्र बहुधा रहता है, पूर्ण दृढ़ता नहीं ।
इसीलिये विविध प्रकार के उपर्युक्त विचार अर्थों के अंदाज़ लगाने को
लिखे गए हैं । यह विशेषता भाषा-सौंदर्य तथा थोड़े शब्दों में बहुत
अर्थ लाने की शक्ति प्राप्त करने को अंगीकार की गई है ।

अब इन पंद्रहों कारणों के विवरण दिए जाते हैं—

१—संयोग—किसी प्रकार का साथ शब्द द्वारा अमुख्यता से
प्रतिपादन होना संयोग है ।

“शंख-चक्र-युत हरि”

में हरि के अनेकार्थ हैं, जैसे बंदर, सिंह, सर्प, मंझक, जल आदि । इनमें विष्णु का अर्थ संयोग से पुष्ट होता है । यहाँ मुख्यता हरि की है, तथा अमुख्यता शंख-चक्र की, जो “युत” शब्द से प्रतिपादित है ।

संयोग और साहचर्य में भेद—यदि कहें कि शंख-चक्र और हरि आ रहे हैं, तो सबकी मुख्यता हो जाने से संयोग न रहकर साहचर्य का उदाहरण हो जायगा ।

“हरि को खोजन हरि चले, हरि बैठे हरि पास ;
वे हरि हरि में हरि गए, ये ! हरि फिरे निरास ।”

मंझक को खोजने सर्प चला । मंझक जल के पास बंठा था । वह तो जल में कूदकर गायब हो गया, और साँप निराश होकर पलट गया । यह उदाहरण संयोग का नहीं, शब्द-सन्निधि का है ।

२—विप्रयोग — संयोगवाली वस्तुओं का अभाव विप्रयोग है ।

“शंख चक्र तजे हरि” इसका उदाहरण है ।

३—साहचर्य—किसी प्रकार का बराबरवाला प्रसिद्ध साथ साहचर्य है ।

“राम और लक्ष्मण आते हैं ।”

कहने में साहचर्य द्वारा दानो दशरथ-नंदन प्रकट होते हैं । राम से परशुधर, रामणारि तथा बलराम में से किसी का प्रयोजन निकल सकता है, किंतु लक्ष्मण के साथ से रावणारि ही राम सिद्ध हो जाते हैं ।

४—विरोधिता—इसमें प्रसिद्ध शत्रुता या एक ही स्थान में न रह सकने के कारण एक अर्थ का निश्चय होता है ।

“रामार्जुन का युद्ध हो रहा है ।”

ऐसा कहने से सहस्रार्जुन के शत्रु परशुराम का बोध राम शब्द से हुआ । दूसरा उदाहरण है—

“धूप-छाँह ।”

यहाँ एक ही स्थान में न रह सकने के कारण धूप का अर्थ घाम होता है, न कि देवतार्चनवाली धूप ।

५—अर्थ—से प्रयोजन (मतलब) लेना चाहिए । (शब्द द्वारा न कहा हुआ) प्रयोजन समझने के कारण एकार्थ का नियत करना अर्थ द्वारा होता है ।

“तरने के लिये स्थाणु को भजो ।”

स्थाणु हैं तो महादेव तथा ठूठ दोनो, किंतु भजन द्वारा तरने के कारण अर्थ महादेव का लगेगा ।

६—लिंग—शब्द द्वारा कथित केवल किमी स्वाम वस्तु में रहनेवाला जन्मज विह्व लिंग है ।

“मकरध्वज कोप्या ।”

यहाँ लिंग में कामदेव का अर्थ लगता है, क्योंकि दूसरा अर्थ समुद्र जड़ होने में कोप नहीं कर सकता ।

लिंग, अर्थ और संयोग में भेद—नं० ५ (अर्थ) में मतलब सोचना पड़ा, किंतु यहाँ केवल “कोप्या” शब्द से प्रयोजन निकल आया । शंख-चक्र जो संयोग गले विचार हैं, वे जन्मज नहीं, प्रयुक्त लिंग जन्मज है । यह भेद लिंग और संयोग में है ।

७—अन्य शब्दसन्निधि—में ऐसे अनिश्चयवाची शब्द या शब्दों के पास होने से अर्थ बैठता है, जिनका एक ही अर्थ संगत होता है । यथा—

“कर सों सोहत नाग है ।”

इसमें कर का अर्थ नाग-शब्द के कारण हाथ न होकर सूँड होगा । नाग साँप और हाथी, दोनो को कहते हैं । साँप के न तो हाथ होते हैं, न सूँड । इससे कर के कारण नाग का अर्थ यहाँ हाथी होगा ।

लिंग और अन्य शब्दसन्निधि का भेद—लिंग में एक शब्द

का अर्थ पहले ही से निश्चित होता है, किंतु यहाँ दोनो शब्द अनिश्चित होकर एक दूसरे के अर्थ का समर्थन करते हैं ।

८—सामर्थ्य—शब्द द्वारा न कहा हुआ अर्थ योग्यता के विचार से निश्चित सामर्थ्य से होता है । यथा—

“मधुमत्ता कोकिल है ।”

में मधु के अर्थ शहद, चैत्र, वसंत, मद्य आदि कई हैं, किंतु कोकिल को उन्मत्त करने की शक्ति वसंत में होने से यहाँ वसंत ही का अर्थ बैठेगा ।

सामर्थ्य, लिंग और अर्थ में भेद—लिंग में केवल कोप्यो शब्द के कारण अर्थ मिला, किंतु सामर्थ्य में सोच-साचकर निकालना पड़ा । अर्थ नं० ५ में चतुर्थी (संप्रदान) विभक्ति (के लिये) से प्रयोजन निकलता है, तथा सामर्थ्य में तृतीया (करण) (के द्वारा या से) से ।

९—औचित्य—का प्रयोजन है योग्यता (वाजबियत) । यथा—

“रक्ष सुंदरी !”

कहने से वाजिब यही समझ पड़ता है कि यह कामार्त पुरुष का वचन होने से नायिका को सम्मुख करने के अभिप्राय से कहा गया है, न कि किसी शत्रु द्वारा आक्रमण से बचाने को ।

अर्थ, सामर्थ्य तथा औचित्य का भेद—इसमें कोई विभक्ति नहीं, जैसी अर्थ (नं० ५) और सामर्थ्य (नं० ८) में रहती है ।

१०—प्रकरण - का अर्थ है बातचीत का विषय ।

“राजत देव सुदेस मैं ।”

में देव (राजा) अच्छे देश में शोभा पाता है । यहाँ प्रकरण द्वारा यह प्रकट होगा कि देव का अर्थ राजा है, देवता नहीं ।

११—देश—से स्थान विशेष का प्रयोजन ।

“गगनहि राजत चंद्र है ।”

कहने से चंद्र-शब्द के कर्पूर, शशि आदि अर्थों में से शशि ही निश्चित हो जाता है, क्योंकि वही आकाश में शोभित है ।

१२—व्यक्ति—यहाँ किसी शब्द के पुल्लिङ्ग या स्त्रीलिङ्गवाची होने से तात्पर्य है।

“बानी बैठो हाट।”

में बानी-शब्द के अर्थ बनिथा या सरस्वती दोनों हैं, किंतु क्रिया बैठो के पुल्लिङ्ग-सूचक होने से अर्थ वैश्य का ही ठीक बैठेगा, न कि सरस्वती का। हाट शब्द भी बनिए का ही भाव (नं० ७) अन्य शब्दसन्धि द्वारा प्रकट करता है।

१३—काल—से प्रयोजन समय का है।

“राजै चित्रभानु।”

कहने से चित्रभानु को सूर्य मानें या अग्नि, इसमें सहायता नहीं मिलती, किंतु “राजै चित्रभानु दिन” कहने से अर्थ सूर्य का आ जायगा, तथा “निशि” कहने से अग्नि का।

१४—स्वर—से प्रयोजन बोलने के प्रकार का है। इससे एक अर्थ का नियम नहीं होता।

साहित्य-दर्पण में आया है कि किसी का यह आक्षेप है कि भरत मुनि ने अपने नाट्य-शास्त्र में यह लिखा है कि शृंगार और हास्य में स्वरितोदात्तः का तथा करुणादि रसों में अनुदात्त स्वरित का प्रयोग करना चाहिए। इसलिये इसे भी एकार्थ-नियत कारक मानना योग्य है। वही इसका यह उत्तर देते हैं कि अभिधा में एकार्थ नियत करने को स्वर क्रम में नहीं आता, वरन् काकु या उदात्त से केवल व्यंजना में अर्थ बदला जाता है। स्वर अर्थ बदलने के काम आता है, न कि नियत करने के। अतएव इसका वर्णन आर्था व्यंजना म आगे आवेगा।

१५—(नं० १४) में प्रायः स्वरादि लिखा जाता है। वहाँ के

⊛ स्वरित स्वर विशेष को कहते हैं, तथा उदात्त ऊँची आवाज़ को। अनुदात्त नीची आवाज़ है।

आदि शब्द से अभिनय या किसी अन्य प्राप्य कारणों का प्रयोजन निकलता है। हाथ आदि द्वारा इशारे को अभिनय कहते हैं।

“इते पयोधर बड़ भण ।”

में हाथ आदि में इंगित होने के कारण पयोधर का अर्थ ब्राह्मण न होकर स्त्री का अंग विशेष होगा।

सूचना—उपर्युक्त १२ कारणों से अनेकार्थवार्त्ता शब्दों का अर्थ एक नियत हो जाने के पीछे जहाँ किसी विशेष कारण-वश कोई अन्य अर्थ निकले, वहाँ अभिधामूला शाब्दी-व्यंजना होगी।

उपर्युक्त भेद शाब्दी-व्यंजना के नहीं, वरन् एकार्थ नियत करने के मार्ग-मात्र हैं। यह काम अभिधा-शक्ति का है, किन्तु आचार्यों ने इस विषय का कथन अभिधा के पाम न करके दृष्टी म्यान पर किया है। इस बात के समर्थन में भी कारण मिल सकने से हमने भी उनका अनुगमन किया। दाम ने यह वर्णन अभिधा के प्रकरण में किया भी है।

इन कारणों में से अर्थ, सामर्थ्य, औचिन्य और लिंग में एक दूसरे से बहुत कम भेद है। संयोग, विरोध, विप्रयोग और साहचर्य सब एक प्रकार के संबंध ही हैं, जो एक में मिलाए जा सकते हैं। यदि अकेले प्रकरण को मान लें, तो पंद्रहों का प्रयोजन उसी से निकल सकता है। कुलपति मिश्र ने इन सबको न मानकर केवल संयोग, विप्रयोग, विरोध, अर्थ, प्रकरण, अन्य शब्दसन्निधि, लिंग, समय और देश को ही माना है।

अब खास व्यंजना का कथन चतता है।

अभिधामूला शाब्दी-व्यंजना का लक्षण उपर आ चुका है। अब उदाहरण दिया जाता है—

जान्यों हौं तिहारे अनगन है अमोल धन,

मेरो तन जातरूप तातैं निदरत हौ :

‘सेनापति’ पायँ परे, बिनती करहुँ तुम्हें
 देतीं जे न अधरती, तहाँ को ढरत हौं ।
 बाट मैं मिलाय तारे तौल्यो बहुबिधि, तऊ
 दीन्हों है सजीव आप तापर अरत हौं ;
 पीछे डारि अधमन हम दीन्हों दूनो मन,
 तुम पछितात इत पाँव न धरत हौं ।
 (सेनापति)

इस छंद क दो अर्थ हैं—तन जातरूप=थोड़ा सोना । एक अर्थ यह है कि तुम्हारे पास असंख्य अनमोल धन है, सो तुम थोड़े-से सोने के कारण मेरी निंदा करते हो । दूसरा अर्थ यह है कि तुम्हारे पास असंख्य युवतियों का धन है, सो जो मेरा शरीर सोने-सा है, उसकी भी निंदा करते हो । सेनापति कवि कहते हैं कि पैर पड़ने तथा बिनती करने में जो तुम्हें आधी रती भी नहीं देतीं, उनसे प्रसन्न हो । दूसरा अर्थ है कि जो स्त्रियाँ तुम्हें अधर (ओंठ, चुंबन) नहीं देतीं, उनसे प्रपन्न हो । सोने के तारे (सितारे) बाँट से मिलाकर आपने कड़े भाँति से तोला, तो भी मैंने सजीव (तोल में जिंदा, कुछ अधिक) ही दिया, उस पर भी भगइते हों । दूसरा अर्थ है कि मार्ग में आँखे मिलाकर आरने कड़े प्रकार से जाँचा, और मैंने जोव-सहित (शरीर) अर्पित किया, तो भी आप अनुकूल नहीं होते । औरों का आधा मन (तोल) पीछे छोड़कर हमने दूनो मन तऊ दिया । दूसरा अर्थ है कि औरों ने तुम्हें आधा ही चिन्त दिया, और मैंने दूनो ।

यहाँ सोनारपन-संबंधी जो अर्थ निकलता है, वह प्रकरण के कारण अभिधा द्वारा नियत हो जाता है । तत्पश्चात् विशेष कारण-वश जो नायक-नायिका-वृत्तांत मिलता है, वह अभिधामूला शाब्दी-व्यंजना का विशेष अनेकार्थवाची शब्दों के कारण से है । इस अर्थ का भी संबंध है शब्दों से ही, और असली भी माना जा सकता है, सो शाब्दी-व्यंजना हुई ।

अयो अपत, कै कोप-युत, कै बौरयो यहि काल ;
माखिनि आजु कहै न क्यों वा रसाल को हाल ।

(दास)

यहाँ अर्थ आम और नायक, दोनो पर स्पष्ट है । आम्र-पक्षमला अभिधा से नियत हो जाने पर दूसरा नायक-पक्ष का अर्थ जो अनेकार्थ-वाची शब्दों के कारण निकला है, वह अभिधामूला शाब्दी-व्यंजना का विषय है ।

पंडित राज ऐसे स्थानों पर गूढ़ व्यंजना (ध्वनि) नहीं, वरन् गुणीभूत व्यंग्य का होना स्वीकार करते हैं ; परंतु अन्य आचार्यों ने अभिधामूला शाब्दी में ध्वनि माना है । यहाँ ध्वनि मानना चाहिए या गुणीभूत व्यंग्य । इसका निर्णय ध्वनि-प्रकरण में आगेवाले भाग में किया जायगा । हम ऐसे स्थानों पर ध्वनि का माना जाना उचित समझते हैं ।

(२) लक्षणामूलक शाब्दी-व्यंजना—जिसके लिये लक्षणा का आश्रय लिया जाता है, वह प्रयोजन जिम शक्ति द्वारा ज्ञात होता है, उसे लक्षणामूला शाब्दी-व्यंजना कहते हैं ।

प्रयोजनवती लक्षणा के सब उदाहरणों में लक्षणामूलक शाब्दी-व्यंजना का भी काम पड़ता है । एक और उदाहरण दिया जाता है—

फलीं सकल मन-कामना, लूट्यो अगनित चैन ;
आजु अँचै हरि-रूप सखि, भए प्रफुल्लित नैन ।

(दास)

यहाँ फलीं, लूट्यो, अँचै तथा प्रफुल्लित शब्दों के अर्थ लक्षणा द्वारा लगते हैं । इन सबका प्रयोजन दर्शनभव अत्यंत आनंद प्राप्त होना प्रकट करने का है, जो लक्षणामूला शाब्दी-व्यंजना से निकलता है । ऊपर गूढ़ प्रयोजनवती लक्षणा का जो उदाहरण दिया हुआ है, वह इस व्यंजना का भी अच्छा उदाहरण है ।

(१) आर्थी व्यंजना—वक्ता आदि की विशिष्टता के कारण जिस व्यंजना का उद्भव होता है, उसे आर्थी कहते हैं । आर्थी नाम अर्थ-संबंधी विशेष चमत्कार के कारण पड़ा ।

१—वक्ता वैशिष्ट्य से आर्थी व्यंजना—इयमें कहनेवाले की विशेषता से आर्थी व्यंजना का उद्घाटन होता है । यथा —

देखु री, दर्पन ओर चिते, रचि मेरे सिंगार बिगारत हैं हरि ;
कंचन हू रुचि रंच रुचै नहिं, मोतिन की सरि मो तन की सरि ।
'देव' रहै दबि सो छबि छाती कि बोझ मरौं मनि-माल वृथा धरि ;
भाल मृगम्मद-बिंदु बनायकै इंदु-सी मोहिं गोविंद गए करि ।

(देव)

यहाँ वक्ता के नायिका होने से उसका रूपवर्तिता होना व्यंजित है । सरि = माना ; बराबरी । मणिमाल से छाती की शोभा दब जाती है, सो उसे धारण करके मैं वृथा हा बोझ से मरती हूँ । मृगमद (कस्तूरी) का तिलक लगने से मथ्ये में चंद्र के समान कलंक-मा लग गया, जिससे जो मुख चंद्र से श्रेष्ठतर था, वह घटकर अब उसके बराबर रह गया ।

पीत रंग सारां गोरे अंग मिलि गई 'देव',
श्रीफल-उरोज-आभा आभासै अधिक-सी ;
छूटी अलकनि छलकनि जल-चुंदन-की,
बिना बेंदी बंदन, बदन सोभा बिकसी ।
तजि-तजि कुंज-पुंज उपर मधुप-गुंज,
गुंजरत मंजु रव बोलै बाल पिक-सी ;
नीबी उमसाय, नेकु नयन हँसाय, हँसि
ससि-मुखी सकुचि सरोवर ते निकसी ।

(देव)

कुंजों को छोड़कर भ्रमर-भीर पद्मिनी नायिका के मुख के निकट

मँडरानी है, तथा उन्हें यह जतलाकर भगाने के लिये नागरी नायिका बोलती है कि यह कमल नहीं, मुख है। स्नान के पीछे सरोवर से निकलने का वर्णन है। यदि नायक को इस छंद का वक्रा मानें, तो प्रेमासक्ति का व्यंग्य है, किंतु यदि सखी को वक्रा मानें, तो सहज शोभा और नागरत्व के कथन द्वारा नायिका के रूप पर सखी के गर्व का व्यंग्य है। यदि सखी का वचन नायक के प्रति मानें, तो दूतीपन व्यंजित होगा।

२—बोधव्य वैशिष्ट्य आर्थी व्यंजना—में संबोधित व्यक्ति की विशेषता के कारण व्यंग्य का प्रकाश होता है। यथा—

घाम घरीक निवारिए, कलित-ललित अलि पुंज ;

जमुना-तीर-तमाल तरु मिलति मालती-कुंज ।

(बिहारी)

यहां यदि बोधव्य केवल थका हुआ बटोही मान, तो वक्रा का तरस खाना-मात्र व्यंजित है, किंतु यदि वक्रा हो नायिका तथा बोधित व्यक्ति नायक, तो स्वयं दूती का भाव व्यंजित होगा। ललित अलि-पुंज से कोई उनका मतानेवाला नहीं, जिससे स्थान की शून्यता निकली है। तमाल-तरु तथा मालती-कुंज से छाया-युक्त तथा सहेट-योग्य स्थान व्यंजित है। इतना उद्दीपन है कि तमाल-तरु से जड़ होने पर मालती-लता लिपटी है। घाम निवारिए से आतप-युक्त समय सूचित है, जब कोई अन्य वहाँ प्रायः न जायगा। यदि वक्रा नायिका की अंतरंगा सखी हो, तो मालती-लता के कथन से वहाँ नायिका के होने का आभास मिलता है, जिससे वक्रा द्वारा बोधव्य को वहाँ जाने की सलाह प्रकट होगी। अमर अधिक होने से, ऐसी दशा में नायिका पद्मिनी होगी।

३—काकु वैशिष्ट्य से आर्थी व्यंजना—विशेष प्रकार की कंठ-ध्वनि से उच्चारित होने के कारण व्यंग्य के प्रकाशित होने में होती है। यथा—

दुवन दुसासन महीपति-सभा में खेंचे
 द्रुपद-सुता को चीर, जग हाहा खात भो ;
 व्याधन को साथ करयो, बन में निवास भए,
 कंद-मूल-असन, बगन तरु पात भो ।
 श्रीपति भनत जाय रहे हैं बिराट-गेह,
 जहँ दिन-दिन अनुचित अधिकात भो ;
 तापर तकत मया करिकै सुजोधन पै,
 धरम-सरूप राजा भो पर रिमात भो ।

(श्रीपति)

यह भीम का सहदं व प्रति वचन है । स्वर बदलकर भीम द्वारा “धरम... ..रिसात भो” कहने से यह व्यंग्य निकलता है कि मुझ पर क्रोधित न होकर उन पर होना चाहिए, जिनके कारण कथित उपद्रव हुए । इसको सीधे पढ़ने से कुछ व्यंग्य नहीं निकलता, परंतु स्वर फिराकर पढ़ने से ; “धर्म-स्वरूप राजा मुझ पर क्रोधित हैं ?” यह प्रश्न प्रतीत होता है ; उसके अनंतर व्यंग्य से यह निकलता है कि मुझ पर न क्रोधित होकर युधिष्ठिर को कौरवों पर रोष करना चाहिए ।

काकु और काकु-आक्षिप्त व्यंग्यों का विषय-पृथक्करण—

दुहूँ और घोर जोर चलत हथ्यारन के
 कौरव सहस कर आपने न मारिहौं ;
 करिहौं न जेर दुरजोधन के भ्रातरन,
 अनुचितकारी भारी दल न उखारिहौं ।
 दलिहौं न गदा सों सुजोधन को दीह उर;
 कूर अति रहो, ताहि कब लौं निहारिहौं ;
 लैकै कहु ग्राम भूप रावरो धरम-धाम
 चाहत करन सामुहे ही हौं न धारिहौं ।

(धनीराम)

यहाँ भीमसेन की उक्ति युधिष्ठिर द्वारा भेजे हुए सहदेव के प्रति है । फिरे हुए कंठ स्वर के कारण यहाँ भी उलटा अर्थ हो जाता है, किंतु पृथक् व्यंग्य नहीं निकलता । अतएव काकु-आक्षिप्त (काकु वैशिष्ट्य से खींचकर लाया हुआ) गुणीभूत व्यंग्य है, जो आगे इस ग्रंथ के द्वितीय भाग में, मध्यम काव्य के उदाहरण में, आवेगा । पहले छंद में स्वर-परिवर्तन व्यंग्य के निकलने में प्रश्न-मात्र की प्रतीति करता है— अर्थात् प्रश्न-मात्र पर काकु की विश्रांति हो जाती है । व्यंग्य उसके अन्तर निकलता है । और इधर दूसरे उदाहरण में काकु के कारण वक्ता के कथन के साथ ही वाच्यार्थ का अर्थ तत्काल बदल जाता है । व्यंग्य के समझने में विलंब नहीं लगता— यहाँ व्यंग्यार्थ वाच्यार्थ निषेध के साथ ही प्रतीत होता है । अतः पहले काकु वैशिष्ट्य में प्रश्न के अनंतर व्यंग्य प्रतीत होने से उत्तम (मुख्य) व्यंग्य और दूसरे काकु-आक्षिप्त में अर्थ तत्काल बदल जाने से व्यंग्य गौण (अमुल्य) हो जाता है । यह भेद हुआ ।

४— वाक्य वैशिष्ट्य से अर्थी व्यंजना— सार्थक शब्द-मम्ह की विशेषता से उद्घाटित अर्थी व्यंजना होती है । यथा—

आईहि गोधन-पूजन को सब गोकुल-गाँव कि गोपकुमारी ;
तामैं महा इक सुंदरी हीभ नि 'श्रीपति' श्रीवृषभानुदुजारी ।
राख्यो हूतै-उतै नेकु न स्यामजू, मेरे कपोलन दीठि न टारी;
हौं तौ वहै, अरु वेई कपोल हँ हँ गई औरई दीठि तिहारी ।

(श्रीपति)

वक्ता के कपोलों पर जब राधा का प्रतिबिंब पड़ता था, तब श्याम ने उस पर से निगाह न हटाई, किंतु पीछे प्रतिबिंब के हट जाने से बात और ही हो गई । यहाँ पूरे वाक्य से उपर्युक्त व्यंग्य अर्थ द्वारा निकलता है ।

आजु कछु औरै भए, छए नए ठिक ठैन ;

चित के हित के चुगल ये नित के होहि ननैन ।

(बिहारी)

आज कुछ और हुए हैं, नए रंग-ढंग छाए हुए हैं, चित्त के प्रेम की चुगली करते हैं, तथा नित के न होकर नवीनता-युक्त हैं। इन चारों भावों से कहीं प्रेम जुड़ने का ब्यंग्य निकलता है।

अचल सो हूँ रहो पुरोहित हिमंचल को ;
 अंचल दगंचल सों गाँठि-सी परत ही ;
 बधू नवऊढ़ को निहारि मुनि मूढ़ भए,
 बचननि बेद बिधि गूढ़ उचरत ही ।
 चंद्र-कला चै परी, असंग गंग हूँ परी,
 भुजंगी भाजि भवै परी बरंगी के बरत ही ;
 कामरिपु 'देव' भुज दामरि पहिरि काम
 कामरि करा है भुज भामरि भरत ही ।

(देव)

शिव के नेत्र की गाँठ पार्वती के आंचल से पड़ने पर पुरोहित मुनि अचल हो गया कि इतना बड़ा योगी कैसे कामासक्त हुआ ? ऐसी गुणवती नवोदा द्वारा शैव-पराजय से पुरोहित मुनि मूढ़ हो गए, क्योंकि उनके शिव-संबंधी वेदोक्त विचार भूटे पड़ गए। गंगा पार्वती की बड़ी बहन होकर भी छोटी बहन के पति के सिर पर चढ़ी होने से असंग हो गई, अथवा पार्वती का अपार सौंदर्य देखकर असंग हो गई। चंद्र-कला की पराजय मुख के सौंदर्य से व्यंजित है, और भुजंगी की लटों से। चौथे पद में भामरि भरते ही जब यह दशा हुई, तब आगे अधिक होगी, ऐसा व्यंजित है। पहले दो पदों की व्यंजना ऊपर दिखनाई जा चुकी है।

५—वाच्य वैशिष्ट्य से आर्थी व्यंजना—शब्दार्थ वाच्य है। इसमें शब्दार्थ के प्रभाव से आर्थी व्यंजना होती है। यथा—

गूढ़ बन सैल बूढ़े बैल को गहाई गैल,
 भूत न चुबैल छैल छाके छुबि ओज के ;

भंग के न रंग दे भगीरथ को गंग उत-
 मंग जटा राखत न राख तन खोज के ।
 'देव' न बियोगी, अब योगी ते सँयोगी भए ,
 भोगा भोगं अंक पजंक नित चोज के;
 व्याल गजखाल मुंडमाल औ' डमरु डारि
 है रहे अमर मुख धुंदर सरोज के ।

(देव)

पहले पद में शिव को अपने साथी नंदीगण, भूत, चुड़ैल आदि की आवश्यकता नहीं रही, क्योंकि वह नवोदा के सौंदर्य-भाव-प्रभाव से छुके हुए हैं। बूढ़ा वैज होने से पुराने योगी होने का व्यंग्य शब्दार्थ से आया।

उत्तमंग = उत्तमंग, सिर। भंग का रंग (पुराना आनंद) छोड़ा। यहाँ भी शब्दार्थ में व्यंग्य है। या तो शरीर-भर में राख लगाते थे य अब उसका खोज भी नहीं। इससे एकदम स्वभाव पलटने का व्यंग्य है। 'अब' (तृतीय पद का) शब्द नई घटना विवाह का स्मरण व्यंग्य द्वारा कराता है। 'अंक' शब्द से भली भाँति भोग के वश में होने का व्यंग्य है। 'चोज' भी यही भाव प्रकट करता है।

६—अन्य सन्निधि वैशिष्ट्य से आर्था व्यंजना—
 ओता से इतर किसी व्यक्ति-विशेष की समीपता के प्रभाव के कारण
 आर्था व्यंजना निकलती है। यथा—

निश्चल व्यसनी पत्र पर उत बलाक यहि भाँति,
 मरकत-भाज न पर मनौ अमल मुख सुभ भाँति।

(दास)

सुभ काँति = शुभ काँति = सफेद शोभावाला। मरकत = पत्थर (हरे रंग का)। व्यसनी = व्यसनी (बैठने का) आदी।

व्यंजना उसके निश्चल व्यसनी होने से सदैव जन-शून्यता की है।

नायिका नायक को सुनाकर सखी से साधारण वरण करती है, जो नायक को सहेट-स्थान की सूचना देता है ।

७—प्रभ्ताव वैशिष्ट्य से आर्थी व्यंजना—प्रसंग (अर्थात् अवसर विषय, चर्चा) की विशेषता के कारण आर्थी व्यंजना सूचित होती है । यथा—

धन, जोबन, तन, सकल सुख रहत न जान कोय ;
करि लीजै ये ही घरो, जे कछु करनो होय ।

(कुलपति मिश्र)

यहाँ यदि धार्मिक प्रसंग हो, तो इस कथन से धर्मोपदेश का व्यंग्य होगा, और यदि शृंगार का (प्रसंग) हो, तो शृंगारिक प्रयत्न का ।

८—देश वैशिष्ट्य से आर्थी व्यंजना—जहाँ स्थान में विशेषता होने के कारण आर्थी व्यंजना बुद्धि-ग्राह्य होती है । यथा—

सुखद कुंज, छाया सुघन हरत हिए की ताप ;
निरखि दुपहरी जेठ की चलन सहत अब आप ।

गरम देशवाला जेठ की दुपहरी में सुखद कुंज और घनी छाया झोड़कर जान में मना करना व्यंग्य है । देश और काल, दोनों से यहाँ व्यंग्य है ।

९—काल वैशिष्ट्य से आर्थी व्यंजना—में समय की विशेषता के कारण सूच्यार्थ का निकलना होता है । तथा—

सूर उदित हू, मुदित-मन मुख-सुखमा की ओर ;
चित्त रहत चहुँ ओर तैं निहिचल चलन चकोर

(बिहारी)

मुख-चंद्र से श्रेष्ठतर होना व्यंग्य है, जो बात प्रातःकाल में भी मलिन न पढ़ने से प्रकट हुई । यहाँ प्रतीप-अलंकार-व्यंग्य है ।

१०—चेष्टा वैशिष्ट्य से आर्थी व्यंजना—में शरीर के

अंगों की गति या अवस्था की विशेषता के कारण से आर्थी व्यंजना सूचित होती है। यथा—

हरखि न बोली लखे ललन, निरखि अमिल को साथ ;

आँखिन ही मैं हँसि धरयो सीस हिए धरि हाथ ।

(बिहारी)

हृदय पर हाथ रखने से प्रेम बतलाया गया, तथा सिर पर हाथ रखने से बालों की कलिमा से प्रकट किया गया कि रात्रि में मिलन होगा। दोनों चेष्टाओं से व्यंग्य है।

उपर्युक्त दस कारणों में से कहीं एक और कहीं अनेक से आर्थी व्यंजना निकलती है।

आर्थी व्यंजना दस में से प्रत्येक के तीन-तीन अन्य प्रभेद—अर्थ तीन प्रकार का होता है—वाच्यार्थ, लक्ष्यार्थ तथा व्यंग्यार्थ। इसलिये इन्हीं के अनुसार आर्थी व्यंजना भी वाच्यसंभवा, लक्ष्यसंभवा तथा व्यंग्यसंभवा होती है।

आर्थी व्यंजना के भेदों पर ग्रन्थकारों का मत—आर्थी व्यंजना के ये ही तीन भेद हैं, तथा ऊपर लिखे हुए दसों उसके प्रकट होने के कारण-मात्र हैं (जैसा कि आचार्यों ने माना है)। अतः ये आर्थी व्यंजना के भेद नहीं, ऐसा हमारा विचार है।

वाच्यसंभवा आर्थी व्यंजना—

केशवदास के भाल लिखो बिधि रंक को अंक बनाय सँवारयो ;
छोरे छुटो नहि धोए धुयो, बहु तीरथ के जल जाय पखारयो ।
हूँ गयो रंक सों राव तहीं, जब बीर बली बलबीर निहारयो ;
भूझि गयो जग की रचना, चतुरानन बाय रझो मुख चारयो ।

(केशवदास)

यहाँ वक्ता की विशेषता तथा वाच्यार्थ से यह व्यंजित होता है कि तीर्थ-स्नान से वीरबल के दर्शन-मात्र का प्रभाव विशेष है ।

भूजति ना वह भूजनि बाल की, फूजनि-माल की, लाल पटी की ;
 'देव' कहै लचकै कटि चंचल चोरी दगंचल चाल नटी की ।
 अंचल की फहरानि हिणु रहि जानि पयोधर पीन तटी की ;
 किंकिनि की मूननानि मुज्जावनि मुकनि सौं मुकि जानि कटी की ।
 (देव)

वक्ता यहाँ नायक है, तथा उसकी आसक्ति व्यंग्य ।

लक्ष्यसंभवा आर्थी व्यंजना—

लेहु लज्जा उठि, जाई हौं बाल को, लोक की लाजन सौं लरि राखौ ;
 फेरि इन्हें सपनेहु न पैयत, लै अपने उर में धरि राखौ ।
 'देव' लज्जा, अबल्ला नवला यह चंद्र-कला कटुला करि राखौ ;
 आठहु सिद्धि नवौ निधि लै घर-बाहर भीतर हू भरि राखौ ।
 (देव)

यहाँ लक्ष्यार्थ है उठकर लेने से स्वागत का । लोक-लाज से बढ़कर निधि प्राप्त होने से उस (लोक-लाज) का परित्याग बतलाया गया है । बढ़कर का विचार व्यंग्यार्थ है । 'उर में धरि राखौ' से अति निकट का भाव लक्षणा द्वारा आया, तथा बहुत खातिर का भाव व्यंग्य द्वारा । "कटुला करि राखौ" में भी वे ही बातें हैं, तथा हृदयस्थ आभूषणवत् मानने से मान की महत्ता भी है । इनके आने से आपके घर में मानौ आठो सिद्धियाँ तथा नवो निधियाँ भर गईं, जिससे नायिका का व्यंग्य द्वारा माहात्म्य प्रकट है ।

सीतल होत हियो सुनत, कहत बात तुतरात ;

लाजन भले, भलो बदन आय दिखायो प्राप्त ।

(कुजपति मिश्र)

यहाँ खंडिता का वचन है । विपरीत लक्षणा से हृदय शीतल होने

तथा 'भले-भलो' के भी प्रतिकूल अर्थ हैं। व्यंग्य से नायक के वदन का चिह्नित होना अथवा उसका सापराध आचरण प्रकट है।

व्यंग्यसंभवा आर्थी व्यंजना—

चंदन-पंक लुटो कुच को, मिटि चारु गई अधर की ललाई ;
रोम खरे, बिथुरी अजकै, अँखियाँ ते गई कजर की निकाई ।
भूठ कहै सब बैन बनाइकै, न्हाइ सरोवर मो ढिग आई ;
हँ नहिं नेकु गई सजनी, जेहि पापी के पास हौं तोहि पठाई ।

(कुलपति मिश्र)

इसका पहला अर्थ शाब्दिक है। वाच्यार्थ सीधा तो यह निकलता है कि दूती नायक के पास नहीं गई, वरन् तालाब में स्नान करके आई है। नायक सहेद-स्थान पर वादा करके भी नहीं आया था, जिससे वह पापी कहा गया है। दूती वहीं से उसे लाने को प्रेषित हुई थी, किंतु न लाकर उनसे अपना ही काम बना लिया। इसी की शिकायत व्यंग्य द्वारा है। उसका चंदन छूट गया है, आँठ की मुखीं मिट गई है, रोंगटे खड़े हैं, लट्टे बिथुरी हैं, तथा आँख से काजल धुल गया है। वक्ता है अन्य-सुरति-दुःखिता तथा बोधव्य है रति-चिह्नित दूती। यहाँ पहला व्यंग्य यह निकला कि उसने तालाब में स्नान नहीं किया, वरन् सुरति के कारण उपर्युक्त शारीरिक चिह्न उसे प्राप्त हुए। इससे दूसरा व्यंग्य यह प्राप्त होता है कि एक ही अधर की ललाई मिटी है (ऊपरवाले की नहीं), जिससे अधर-पान का भाव दृढ़ होता है। कज्जल की निकाई-मात्र मिटी है, पूरा कज्जल नहीं। यह स्नान के प्रतिकूल बात है। यदि स्नान के कारण रोएँ खड़े हुए होते, तो कुछ दूर चलने पर गरमी के कारण ठीक हो जाते। अतएव सात्त्विक भाव का रोमांच प्राप्त है। यह छंद संस्कृत के एक छंद पर आधारित है। उस पर मम्मट, विश्वनाथ, इन दोनों के टीकाकारों, पंडितराज, अप्पय्य दीक्षित आदि अनेकानेक आचार्यों के मत प्राप्त हैं। जो व्यंग्य पृथक् कारणों पर आधारित किए गए हैं, उन्हें

द्वितीय व्यंग्य भी मान सकते हैं, और पहले के समर्थक होने से पहले व्यंग्य के अंतर्गत भी। दूती को भूठा तथा नायक को पापी बतलाने से नायिका का क्रोध व्यंजित होता है, जिससे उसका अन्य-सुरति-दुःखिता होना प्राप्त है। दूसरा उदाहरण दिया जाता है—

निरचल व्यसनी पत्र पर उत बलाक यह भाँति ,

मरकत - भाजन पै मनौ अमल संस्त सुभ वॉति ।

(दास)

यहाँ पहला व्यंग्य है स्थान की शून्यता, तथा दूसरा है वहाँ चलकर सुरति-प्रार्थना।

व्यंग्य-प्रकाशन में कभी अर्थ को शब्द की सहायता मिलती है, और कभी शब्द को अर्थ की, परंतु जो मुख्य हो, उसी को मानना चाहिए। जैसे ऊपर के चंदन-पंकवाले उदाहरण में पापी शब्द से व्यंग्य को कुछ सहायता अवश्य मिलती है, किंतु मुख्यता अर्थ ही की है; अतः उसे आर्थी व्यंजना ही मानना चाहिए। यह मत्त साहित्य-दर्पणकार विश्वनाथ का है।

प्राणप्रियाहि समीप लहि कह्यो पुजारिहि * देर—

पूजन आजु कराइए पून सत बिधि हेरि ।

(मिश्रबंधु)

पुजारी से यह कहना कि आज पूर्णता के साथ पूजन कराइए, यह व्यंजित करता है कि देर तक पूजा करनी है। यह अभिधामूला आर्थी व्यंग्य है। पुजारी से पुकारकर कहने में प्राणप्रिया पर सविलंब पूजनेच्छा प्रकट करना भी अभिधामूला आर्थी व्यंजना से प्राप्त है। प्रयोजन यह है कि यह इच्छा समझकर वहाँ वह देर तक ठहरे। इन दोनों व्यंग्यों से यह दूसरा व्यंग्य निकलता है कि देर तक प्रिया के दर्शन पूजन के बहाने से हों।

दूसरे कि बात सुनि परति न, ऐसी जहाँ

कोकिज-कपोतन की धुनि सरसाति है ;

पूरि रहे जहाँ द्रुम बेखिन सों मिलि,
 'मातराम' अलि-कुलनि अंधेरी अधिकाति है ।
 नखत-से फूलि रहे फूलन के पुंज, घन
 कुंजन मैं होति जहाँ दिन हू मैं राति है ;
 ता बन के बीच कोऊ संग ना सहेली, कहि
 कैसे तू अकेली दधि बेचन को जाति है ?

(मतिराम)

यहाँ पहली व्यंजना से तो शून्य स्थल प्रकट होता है, तथा दूसरी से सहेट के योग्य स्थान आदि। "तावन...जाति है" से ऐसे कठिन स्थान में अकेले जाना योग्य नहीं। भयभीत कराके नायिका से यह कहलाना चाहता है कि "हमको चलफर पहुँचा आओ।"

बेखिन सों लपटाइ रही हैं तमालन की अवली अति कारी ;
 कोकिल कूकि कपोतन के कुल केलि करैं अति आनंदवारी ।
 होहि प्रसन्न, न होहि दुखी, 'मतिराम' प्रबीन सबै नर-नारी ;
 मंजुत्र बंजुल कुंजन के घन पुंज सखी ससुरारि तिहारी ।

(मतिराम)

बंजुल=अशोक ।

यहाँ पहली व्यंजना से एकांत स्थल प्रकट होता है। सहेट-स्थल आदिवाली जो दूसरी व्यंजना है, वह इस व्यंग्य से निकलती है। "प्रबीन सबै नर-नारी" ऐसा पद भी आ गया है, जिससे वही भाव व्यंजना का शब्द द्वारा भी निकल आता है। पूरे छंद में वाच्य से एक व्यंग्य निकलता है, और फिर व्यंग्य से व्यंग्य भी आ जाता है।

पाठकों को यह ध्यान कर लेना चाहिए कि वाच्यसंभवा अर्थी व्यंजना में वाच्यार्थ से केवल एक व्यंग्य निकलती है। इसी प्रकार लक्ष्यसंभवा अर्थी व्यंजना में भी एक ही व्यंग्य निकलती है। परंतु व्यंग्यसंभवा अर्थी व्यंजना में प्रथम वाच्यार्थ या लक्ष्यार्थ से एक

व्यंग्य निकल चुकने के अनंतर एक व्यंग्य पुनः निकलती है । अर्थात् व्यंग्यसंभवा में उपयुक्त दोनो भेदों से एक व्यंग्य (प्रथम व्यंग्य के पीछे) और अधिक निकलता है, यह भेद हुआ ।

तात्पर्य

मीमांसक एक और वृत्ति मानते हैं । उसका नाम तात्पर्य वृत्ति है । मम्मट के काव्य-प्रकाश के टीकाकारों में इस वृत्ति को उनको मान्य या अमान्य होने के विषय में मतभेद है । किसी-किसी का मत है कि उन्होंने तात्पर्य वृत्ति को माना नहीं ; केवल उसका उल्लेख-मात्र कर दिया है । दूसरों का मत है कि वे इस वृत्ति को मानते थे । तीसरे कहते हैं कि उन्होंने अपना मत इसके विषय में लिखा ही नहीं कि यह वृत्ति उनको मान्य थी अथवा अमान्य ।

तात्पर्याख्यावृत्ति—पदों के पृथक्-पृथक् अर्थों को वाक्य में आए हुए पदों के साथ संबंध बोध करानेवाली वृत्ति होती है ।

इन मीमांसकों के दो मत हैं—

(१) अन्विताभिधानवादी—कहते हैं कि पदों का अर्थ पृथक्-पृथक् नहीं ज्ञात होता ; प्रत्युत उनका अन्वयित अर्थ ही ज्ञात होता है । अतः तात्पर्य वृत्ति मानने की आवश्यकता नहीं है । यह गुरु-मत या प्रभाकर-मत का नाम से प्रसिद्ध है ।

जैसे किसी ने कहा—“गाय ले आओ”, और उसका नौकर गाय ले आया । अब उसने पुनः कहा—“गाय को बाँध दो ।” किसी ने उस गाय को बाँध भी दिया । अब वह पुनः आज्ञा देता है कि “घोड़े को ले आओ”, मनुष्य इस आज्ञा का भी पालन करता है । चौथी बार उसने कहा—“घोड़े को भी बाँध दो,” इस आज्ञा का भी पालन

* तात्पर्याख्यां वृत्तिमाहुः पदार्थान्वयबोधने ; तात्पर्यार्थतदर्थं च वाक्यं तन्बोधकं परे । (साहित्य-दर्पण) ।

क्रिया जाता है। यहाँ सुननेवाले बालक को व्यतिरेकादि द्वारा “लाओ”, “घोड़ा”, “गाय” और “बाँधो” शब्दों का अर्थ अन्वयितः अर्थ के साथ ही ज्ञात हुआ। अतः इन्हीं कारणों से वे तात्पर्य वृत्ति को स्वीकार नहीं करते।

(२) अभिहितान्वयवादी—मीमांसक कहते हैं कि अभिधा शक्ति से पदों का पृथक्-पृथक् अर्थ ज्ञात हो जाने पर उन भिन्न-भिन्न अर्थों को परस्पर संबंधित करके वाक्यार्थ के रूप में उपस्थित करनेवाली तात्पर्य वृत्ति है। यह कुमारिल भट्ट का “भाट्ट मत” कहा जाता है।

इसका मत है कि अविधा, लक्षणा या व्यंजना शक्ति से शब्दों का अलग-अलग ही अर्थ ज्ञात हो सकता है, अतः वाक्य में आए भिन्न-भिन्न अर्थों का सामूहिक अन्वय-ज्ञान किसी अन्य ही वृत्ति से मानना चाहिए। इसका ज्ञान कराने के लिये वे तात्पर्य वृत्ति स्वीकार करते हैं।

इसके अर्थ को वे तात्पर्यार्थ और वाक्य को तात्पर्यबोधक मानते हैं। यह वाक्य में आए पदार्थों का परस्पर संबंध शब्दों की आकांक्षा, योग्यता और सन्निधि से ज्ञात होता है। जब यह संबंध ज्ञात हो जाता है, तब इससे एक विशेषार्थ बोध होता है। यही तात्पर्यार्थ है। इसको आलंकारिक वस्तुतः स्वीकार नहीं करते।

वाक्य—आकांक्षा, योग्यता और सन्निधि से युक्त पदों का समूह है।

आकांक्षा†—पद को अन्य शब्द की जिज्ञासा बनी रहने को कहते हैं।

ःअन्वय—पदों की परस्पर आकांक्षा-संबंधी योग्यता : परस्पर संबंध।

† आकांक्षा—पदस्य पदान्तरव्यतिरेकप्रयुक्तान्वयाननुभावकत्वम्।

यदि कोई मनुष्य “घोड़ा” शब्द कहे, तो इसका कोई संबंधित अर्थ न निकल सकने के कारण इस घोड़े शब्द की आकांक्षा बनी रहती है। परंतु यदि इसके आगे “आया” और कह दें, तो आकांक्षा की पूर्ति हो जायगी।

योग्यता—पदों के परस्पर संबंध में बाधा न उपस्थित होना है।

जैसे कोई कहे कि “हम रोटी पीवेंगे”, तो यहाँ रोटी और पीने के अर्थों में परस्पर संबंध में बाधा उपस्थित होती है, क्योंकि रोटी पी नहीं, खाई जाती है। किंतु यदि कोई कहे “मैं पानी पीऊँगा”, तो पानी पीने का ही पदार्थ होने से संबंध में बाधा पड़ने की संभावना नहीं है। यदि रोटी के विषय में खाना क्रिया कही जाय, तो वहाँ भी रोटी में खाए जाने की योग्यता होने के कारण कुछ गड़बड़ न पड़ेगी।

सन्निधि†—एक पद के पीछे दूसरे के उच्चारण में अधिक समय का न लगना सन्निधि है।

यदि वाक्य का एक शब्द अभी कहा जाय, और दूसरा दो घंटे बाद, तो उस वाक्य का कोई अर्थ नहीं हो सकता। इस कारण एक वाक्य में एक पद के पीछे ही दूसरे पद का उच्चारण होना भी आवश्यक है।

व्यंजना की मान्यता

व्यंजना-वृत्ति मानी जाय या नहीं, इस विषय पर भी आचार्यों में कुछ मतभेद है।

अभिहितान्वयवादी—कहते हैं, यह तात्पर्य वृत्ति से भिन्न कुछ भी नहीं।

❧ योग्यता—पदानां परस्परसम्बन्धबाधाभावः।

† सन्निधि—पदानामविलम्बेन उच्चारणम्।

किसी वृत्ति के विरत हो जाने पर फिर उससे कोई काम नहीं लिया जा सकता। अतएव अर्थ समझने के बाद इन लोगों की मानी हुई तात्पर्य वृत्ति व्यंजना का काम नहीं दे सकती, इन लोगों के मत विश्वनाथ के साहित्यदर्पण में उद्धृत हैं, वहीं से यहाँ लिए गए हैं। यदि कहा जाय कि वह दूसरी बार काम कर सकती है, तो अभिधा वृत्ति से काम न चल सकने पर ये ही लोग लक्षणा क्यों मानते हैं, अथच अभिधा से ही दूसरा अर्थ भी क्यों नहीं मान लेते ? गंगावासी से जब गंगातट-वासी लक्षणा से मानते हैं, तब लक्षणा द्वारा प्रयोजन न बनने पर व्यंजना भी माननी पड़ेगी, क्योंकि उससे तो भाव मूल शब्दों से प्रायः इतनी दूर चले जाते हैं, जितने लक्षणावाले जाते ही नहीं।

अन्विताभिधानवादी—समझते हैं, काव्य आनंदानुभव के लिये पढ़ा जाता है, अतः इसमें शब्दों का तात्पर्य आनंदानुभव ही है। जब आनंद उन्हीं शब्दों से निकलता है, तब वह उन्हीं का शब्दार्थ हुआ, जिससे व्यंग्य का पृथक् अस्तित्व अमान्य है।

यहाँ प्रश्न यह उठता है कि तात्पर्य से प्रयोजन (१) शब्दों से निकलते हुए अर्थ का है, या (२) तात्पर्य-नाम्नी वृत्ति से उसका निकलना ?

यदि पहला विचार माना जाय, तो व्यंजना-वृत्ति के माननेवालों से भी कोई विरोध नहीं पड़ता, क्योंकि अर्थों का निकलना दोनो पक्ष जब मानते ही हैं, तब यदि व्यंजनावादियों ने अर्थ-प्राप्ति के विधान में आगे बढ़कर एक वृत्ति का भी सहारा ले लिया, तो कोई वास्तविक विरोध न हुआ।

यदि द्वितीय प्रयोजन तात्पर्य वृत्ति का माना जाय, तो जो तर्क तात्पर्य को संबन्ध-बोधक वृत्ति माननेवाले अभिहितान्वयवादियों के प्रतिफूल किया गया है, वही यहाँ भी आरोपित हो जाता है, अर्थात् तात्पर्य वृत्ति से वाक्यार्थ का संबन्ध-मात्र बोधित हो सकता है, और पीछे विरत होकर वह कोई काम नहीं चला सकती।

यदि कोई अन्य—भिन्न वृत्ति का प्रयोजन तात्पर्य से माना जाय, तो व्यंजना ही के मानने में क्या दोष है, क्योंकि ऐसी दशा में केवल नाम का अंतर रह जायगा ।

इन बातों के अतिरिक्त रस की उत्पत्ति यदि तात्पर्य से मानें, तो भी क्लम नहीं चलता । भरत मुनि ने रस की निष्पत्ति उचित ही स्थायी भाव, विभाव, अनुभाव तथा संचारियों से मानी है, जिससे रस उनका कार्य हुआ, तथा वे रस के हेतु हैं । अब यदि तात्पर्य द्वारा इन भावों तथा रस की उत्पत्ति साथ ही मानी जाय, तो यह विचार अतर्क्य ठहरेगा । पहले हेतु होता है, और तब फल । इन दोनों की साथ ही उत्पत्ति नहीं मानी जा सकती, जिससे विभावादि कारणों को पहले मानकर तब तर्क-शास्त्र के अनुसार रस माना जा सकेगा । यहाँ रस का विषय नहीं उठाया गया है, वरन् यह वर्णन केवल तर्कात्मक है । अतः व्यंजना का मानना आवश्यक हो गया ।

लक्षणा का प्रयोजन स्वयं उससे बोधित न होकर व्यंजना से होता है । यथा “हम गंगावासी हैं” कहने में गंगा के भीतर बसना जब प्रवाह के कारण संभव नहीं, तब मुख्य अर्थ का बाध होकर उसी के योग से गंगा-तट-वासी का अर्थ निकलता है, तथा अर्थ को इसके पीछे कोई आकांक्षा नहीं रह जाती । अतएव शीतत्व और पवित्रता का दूसरा भाव लक्षणा से नहीं निकल सकता । यदि इसे भी लक्ष्यार्थ मानना चाहें, तो गंगा-तट वाच्यार्थ मानना पड़ेगा । ऐसी दशा में भी मुख्यार्थ के बाध का कोई कारण प्रस्तुत नहीं, अथच तट के वाच्यार्थ शीतत्व एवं पावनत्व का योग भी नहीं किया जा सकता, क्योंकि किनारा चार-पाँच मील दूरी तक माना जा सकता है, जिसमें हर जगह शीतलता आदि गुण नहीं होते । अतः वाच्यार्थ तट का योग भी प्रयोजन में नहीं माना जा सकता । जब और योग आते ही नहीं, जो लक्षणा के लिये आवश्यक हैं, तब प्रयोजन रूप लक्ष्यार्थ भी अप्राप्त रहेगा । अतः

फल यह निकलता है कि प्रयोजन व्यंग्य का ही विषय है, लक्ष्य का नहीं ।

यहाँ तक जो विचार इस विषय पर लिखे गए हैं, वे विशेषतया मम्मट और विश्वनाथ तथा उन दोनों के टीकाकारों के कथनों पर आधारित हैं । अब पंडितराज का मूल आधार लेकर वाच्यसंभवा शाब्दी व्यंजना पर कथन किए जाते हैं ।

(१) इसमें पहला मत साहित्यिकों का लिखा जाता है । अनेकार्थ-वाची शब्दों के सब या अनेक अर्थ पहले विज्ञ श्रोताओं के सामने उपस्थित होते हैं, और पीछे से प्रकरणादि की सहायता से एक अर्थ रहकर शेषार्थों का बाध हो जाता है । अनंतर अन्य अर्थ व्यंजना की सहायता से निकलते हैं । पूर्वोद्धृत सोनारीवाले सेनापति के छंद में दोनो अर्थ पाठकों की बुद्धि में पहले आते हैं, और पीछे वक्ता को सोनारी तथा बोधव्य को ज़ेवर बनवानेवाला मानने से केवल एक अर्थ रहकर दूसरे का बाध हो जाता है ।

अनंतर वह दूसरा अर्थ व्यंग्य द्वारा प्राप्त होता है । यदि कहा जाय कि संयोगादि की सहायता से दूसरा अर्थ जब दब चुका, तब व्यंग्य से वह कैसे निकलेगा, तो उत्तर यह है कि संयोगादि का संबंध एकार्थ नियत करने के लिये केवल वाच्यार्थ से है, न कि व्यंग्यार्थ में ।

(२) दूसरे मतवालों का कहना है कि संयोगादिकों द्वारा केवल इतना निर्णय होता है कि वक्ता का अभिप्राय किस अर्थ में है, इसमें दूसरे अर्थ की एकावट नहीं होती । पीछे उनमें व्यंजना द्वारा दूसरे अर्थ के निकालने में तीन मत हैं—

(अ) दूसरे अर्थ के जानने में पहला (अर्थ) क्रिया-रूप से काम देता है । मतलब यह कि पहला अर्थ दूसरे का साधन-रूप होता है ।

(आ) दूसरा अर्थ भी अभिधा द्वारा प्राप्त प्रथमार्थ ज्ञान के पद-ज्ञान से व्यंजना द्वारा आता है ।

(इ) दूसरी बार छंद पढ़ने से पद-ज्ञान से ही दूसरा अर्थ व्यंजना द्वारा निकलता है । इन तीनों मतों में अंतर बहुत थोड़ा देख पड़ता है ।

(३) तीसरे मतवाले उपर्युक्त दोनों मतों का खंडन करने हैं । वे कहते हैं, संयोगादि से एक अर्थ के हट हो जाने पर भी दूसरे का वास्तविक बाध न होकर वह अभिधा से ही निकलता है, न कि व्यंजना से । इस संबंध में पंडितराज निम्नांकित उदाहरण देते हैं —

अबलानां श्रियं हत्वा वारिवाहेः सहानिशम् ;
तिष्ठन्ति चपला यत्र स कालः समुपस्थितः ।

“अबलानां (कामिनियों या निर्बला का) श्रीहरण करके चपलाएँ जब रात-दिन वारिवाहकों के साथ रहती हैं, वह समय आ गया है ।”

यहाँ अबलानां, वारिवाहक और चपला योगरूढ़ि शब्द हैं, अतः इनका सीधा अर्थ कामिनी, मेघ और बिजली है, जिससे अर्थ हुआ कि कामिनियों की प्रभा का नाश करके बिजलियाँ जब बादलों में चमका करती हैं, वह समय आ गया है ।

यहाँ तात्पर्य से कोई अर्थ तो रोकना पड़ता नहीं, अतः दूसरा अर्थ अभिधा द्वारा नहीं निकल सकता, जिससे वह व्यंग्य द्वारा निकलता हुआ ही मानना पड़ेगा । वह अर्थ यह कि “कामिनी का श्री-हरण करके चपलाएँ (कामिनियाँ) जब वारिवाहकों (पानी ढोनेवालों) से प्रीति करती हैं, वह समय आ गया है ।” इस स्थान पर दूसरा अर्थ अभिधा से नहीं निकलता, क्योंकि रूढ़िवाला अर्थ करीब-करीब वाच्यार्थ ही-सा निकलता है । जब एक स्थान पर व्यंग्य मानना ही पड़ता है, तब इतर

स्थानों में भी मानने में दोष नहीं । व्यंजना का विषय इसी स्थान पर समाप्त होता है ।

ध्वनि का विषय इसी से मिलता-जुलता है, किंतु भाव, रस और अलंकार विना जाने उसका पूरा ज्ञान नहीं हो सकता । इसीलिये ध्वनि का विषय दूसरे खंड में, भाव तथा रस कह चुकने पर, लिखा जायगा ।

अलंकार

पहले कहा जा चुका है, साहित्य-शरीर के लिये अलंकार भूषण-स्वरूप हैं। उत्तम काव्य ध्वनि-मूलक (व्यंग्य-प्रधान) कहलाता है, और मध्यम गुणीभूत व्यंग्य-युक्त। जहाँ व्यंग्य की प्रधानता नहीं होती, अर्थात् वह अप्रधान रूप से रहता है, वहाँ गुणीभूत व्यंग्य माना जाता है।

अलंकार का विषय भाषा के सौंदर्य पर आधारित है। उससे भाव को सहायता मिल सकती है, किंतु मुख्यता भाषा के ही रंजन की है।

विशेष—कुछ अलंकार ऐसे भी हैं, जो वस्तुतः गुणीभूत व्यंग्य होने के कारण मध्यम काव्य में आते हैं, पर साहित्य-शरीर के सौंदर्य-वर्धक भी होने से अलंकारों के बीच भी गिने जाते हैं।

अलंकार—जिससे शब्द या वाच्यार्थ की शोभा बढ़े, उसे अलंकार कहते हैं।

इसके दो भेद हैं—(१) अर्थालंकार और (२) शब्दालंकार। कह-कहाँ एक ही अलंकार में शब्द और अर्थ, दोनों का रंजन होता है। वहाँ मिश्रालंकार कहे जा सकते हैं।

धारेश्वर भोजराज ने तीनों प्रकार के चौबीस-चौबीस अलंकार माने

हैं। पीछे से समय के साथ अलंकारों की संख्या बढ़ती गई। हमने वर्तमान पद्धति पर चलकर ही यह वर्णन किया है। मुख्यता केवल अर्थालंकारों तथा शब्दालंकारों की है, किंतु वर्णन-पूर्णता के विचार से मिश्रालंकार भी लिख दिए गए हैं। अर्थालंकार अब संख्या में इतर दोनो से बहुत अधिक हैं, और उन्हीं के साथ हम इस गहन विषय को उठाते हैं।

अर्थालंकार—जहाँ अर्थ विचारने पर रमणीयता मिले, वहाँ अर्थालंकार होगा।

शब्दालंकार—जिस वर्णन में श्रवण-मात्र से रमणीयता प्राप्त हो, वहाँ शब्दालंकार समझा जाता है। ऐसा हमारा मत है।

मिश्रालंकार—में दोनो प्रकार के या एक ही भाँति के एकाधिक अलंकार मिले रहते हैं।

शब्दालंकार किसे मानें, और अर्थालंकार किन्हें, इस विषय पर कुछ मतभेद संभव है। कुछ आचार्य श्लेष को शब्दालंकार मानते हैं, यद्यपि उसमें अर्थ का खासा विचार है। जो अलंकार हमने शब्दालंकारों में कहे हैं, उनमें भी कुछ में अर्थ का विचार आ जाता है, जैसे वृत्त्यनुप्रास, यमक, पुनरुक्तवदाभास आदि में। पूर्णरूपेण शब्दालंकार केवल छेकानुप्रास रह जाता है। उसमें भी यदि विना अर्थ का चमत्कार लाए हुए कोई केवल छेकानुप्रास का प्रयोग करे, तो सौंदर्य का अभाव-सा हो जायगा।

वीप्सा में भी विना अर्थ-चमत्कार के काव्य का आरोपण ही कठिन हो जायगा। जैसे “वह बार-बार आता है” में वीप्सालंकार तो है, किंतु कोई रमणीयता न होने से काव्य नहीं। जब वीप्सा के साथ रमणीय कथन भी होंगे, तभी अलंकार की शोभा है।

इन कारणों से यह विचार उठ सकता है कि शुद्ध शब्दालंकार कोई है ही नहीं। फिर भी आचार्यों ने इसका अस्तित्व माना है। इस विषय पर हम अपने विचार अथास्थान फिर भी प्रकट करेंगे।

अलंकारों के वर्गीकरण का भी प्रयास किया गया है, और हमने भी इस पर श्रम किया था, किंतु यह ठीक बैठता नहीं, क्योंकि एक ही अलंकार के विविध भेद और कहीं-कहीं वही अलंकार पृथक् वर्गों में पड़ने लगते हैं। अतएव यह विषय हम ग्रंथ में सन्निविष्ट नहीं करते। अब विविध अलंकारों का वर्णन अर्थालंकारों के साथ उठाय जाता है।

अर्थालंकार

उपमा (१)

उपमान—उसे कहते हैं, जिससे बराबरी की जाय। जैसे—
“भगवान् का मुख चंद्र-सा सुंदर है।”

उपमेय—जिसकी बराबरी हो, उसे उपमेय कहेंगे।


वाचक—जिस शब्द से बराबरी प्रकट की जाय, उसे वाचक कहते हैं।

साधारण धर्म—जिस गुण आदि को लेकर उपमेय-उपमान की बराबरी की जाती है, उसे धर्म कहते हैं।

उदाहरण में भगवान् का मुख उपमेय एवं उपमान है, और इन दोनों में अनुगमन करनेवाला सुंदरता-रूप साधारण धर्म लिखा गया है, तथा 'से' पद उपमा का वाचक है।


उपमान और उपमेय के पर्यायवाची शब्द—उपमान को अप्रस्तुत, अप्रकृत, विषयी और अवश्य भी कहते हैं। उपमेय को विषय, प्रकृत, प्रस्तुत और वर्य भी कहा जाता है।

उपमा—उपमान और उपमेय के साधारण धर्म-संबंध में शोभा होने पर उपमालंकार होता है।



सूचना—उपमा के इन भेदों को हमने स्वीकार किया है, परंतु अन्यो ने पूर्णोपमा, धर्मलुप्ता तथा उपमान लुप्ता में श्रौती और आर्थी के दो-दो और भेद माने हैं। त्रिलुप्ता में केवल एक भेद उपमानधर्मवाचकलुप्ता होता है। उपमा के कुछ अन्य भेद भी

आचार्यों ने माने हैं ; उनका चक्र नीचे दिया जाता है । उपमा के दो मुख्य भेद हैं — (१) पूर्णोपमा तथा (२) लुप्तोपमा ।



(१) पूर्णोपमा—जहाँ उपमा के चारों अंग पृथक् शब्दों द्वारा कथित हों, वहाँ पूर्णोपमा होगी । यथा—

आलस बलित कोरें काजर-कलित 'मति-
 राम' वै ललित अति पानिप घरत हैं ;
 सारस सरस सोहैं सजल सहास सग-
 रब सविलास ह्वै मृगनि निदरत हैं ।
 बरुनी सघन बंक तीछन कटाच्छ बदे,
 लोचन रसाल उर पीर ही करत हैं ;

गादे हँ गड़े हैं, न निसारे निसरत मैंन-
बान-से बिसारे न बिसारे बिसरत हैं ।

(मतिराम)

नेत्र मैंन-बाण-से बिसारे (विष-युक्त) हैं, इसमें उपमा के चारों अंग प्राप्त हैं ।

वाको बदन मयंक-सो अति ही सुखद लखात ;
हरि के नैन चकोर लौं जेहे देखत न अघात ।

(बैरीसाल)

यहाँ दो बार पूर्णोपमा है । “बदन मयंक-सो सुखद” तथा “नैन चकोर लौं न अघात”, ये ही दोनो पूर्णोपमाएँ हैं ।

कटु औषध-सा स्वार्थ-त्याग भी कुछ अवश्य दुखदाता है,
पर इसके बिन देश देह-सम कभी नहीं सुख पाता है ।

(मिश्रबंधु)

यहाँ भी पूर्णोपमा है ।

साजि चतुरंग बीर रंग मैं तुरंग चढ़ि,
सरजा सिवाजी जंग जीतन चलत है;
'भूषण' भनत नाद विहद नगारन के,
नदी नद मद गब्बरन के रलत है ।
ऐल फैल खेल भैल खलक मैं गैल-गैल,
गजन की ठेल पेल सैल उसलत है;
तारा सो तरनि धूरि धारा मैं लगत जिमि,
थारा पर पारा पारावार यों हलत है ।

(भूषण)

निकसत ध्यान ते मयूखैं प्रलै - भानु कैसी,
फारै तम - तोम - से गयंदन के जाल को ;

लागति लपटि कंठ बैरिन के नागिनि-सी ,
 रुद्रहि रिभावै दै - दै मुंडन की माल को ।
 लाल छितिपाल छत्रसाल महा बाहुबली ,
 कहाँ लौं बखान करौं तेरी करबाल को ;
 प्रतिभट सुभट कटीले केते काटि - काटे ,
 कालिका-सी किलकि कलेऊ देति काल को ।
 (भूषण)

उलदत मद अनुमद ज्यों जलधि-जल ,
 बलहद भीमकद काहू के न आह के ;
 प्रबल प्रचंड गंड मंडित मधुप - वृंद ,
 विंध्य-से बुलंद सिंध सातऊ के थाह के ।
 'भूषण' भनत मूल मंपित रूपान मुकि ,
 मूमत मुलत महरात रथ डाह के ;
 मेघ-से घमंडित मजेजदार तेज - पुंज ,
 गुंजरत कुंजर कुमाऊँ - नरनाह के ।
 (भूषण)

एकै एक सरस अनेक जे निहारे तन ,
 भारे लाज भारे स्वामि काम प्रतिपाल के ;
 चंग लौं उड़ाई जिन दिली की वजीर भीर ,
 पारे बहु मीरन किए हैं बे हवाल के ।
 सिंह बदनेस के सपूत श्रीसुजानसिंह ,
 सिंह लौं रूपटि नख दीन्हे करबाल के ;
 वेई पठनेटे सेल-साँगनि खखेते भूरि
 धूरि सों लपेते लेते भेते महाकाल के ।
 (सूदन)

हारे देखि हाड़ा मन मारे कमधुज-बंस ,
 कूरम पसारे पायँ सुनत नगारे के ;
 केते पुर जारे, केते नृपति सँघारे तेई ,
 जोरि दल भारे ब्रजभूमि पै हँकारे के ।
 रारे मधुसूदन सवारै बदनेस प्यारे ,
 ब्रज रखवारे निज बंस अवधारे के ;
 होत बलकारे सूर सूरज प्रताप भारे ,
 तारे-से छिपैंगे सब सुभट सितारे के ।

(सूदन)

कमधुज = कबंधज, राठौर । कहते हैं, कन्नौजपति जयचंद का कबंध युद्ध में उठा था । इसी से उनके वंशधर कबंधज कहलाते हैं ।

अवधारे = निश्चय-पूर्वक तय करने से । रारे = लड़ाई में । बदनेस प्यारे = सूरजमल महाराज बदनसिंह के पुत्र जाट थे, जिनके वंशधर भरतपुर-नरेश अब भी हैं ।

कवियों ने पूर्योपमा के दो भेद माने हैं— (१) श्रौती और (२) अर्था । (लुप्तोपमा के भेदों में भी जहाँ पर वाचक उक्त होता है, वहाँ भी ये भेद प्रायः माने जा सकते हैं ।)

श्रौती—में ऐसे वाचक लाए जाते हैं, जिनसे उपमेय और उपमान में धर्म की तुल्यता प्रथमतः बोधित हो, अर्थात् उनमें साधर्म्य वाच्य हो (दोनों में धर्म का एक-सा होना सीधे प्रकार से प्रकट हो ।)

श्रौती उपमा वाचक—लौं, यथा, इव, वा, जिमि, सी, सो, से आदि ऐसे ही वाचक हैं । इनसे प्रकट होता है कि धर्म में उपमेय और उपमान एक-से हैं । यथा—

“ससि-सो उज्ज्वल तिय-बदन, पल्लव-से मृदु पानि ।”

यहाँ सो अथच से शब्दों की सामर्थ्य से उपमेयों में साक्षात् सीधे धर्मों के संबंध ही का ज्ञान उपमानों से होता है। यही मत साहित्यदर्पण का भाँ है।

आर्थी उपमा—में पहले स्वयं उपमान और उपमेय की समानता पाई जाती है, और पीछे उनमें धर्म की एकता अर्थ-बल से निकलती है।

आर्थी उपमा के वाचक—नुल्य, समान, सम, सरिस आदि शब्द हैं। यथा—

“शारद हरि हीरा-सरिस जस उज्ज्वल हिय आनि ।”

यहाँ सरिस के कारण यश का शारद आदि से पहले समानता का विचार उठता है, और तब उज्ज्वलता धर्म का।

ये दो भेद संस्कृत के आचार्यों तथा कुछ हिंदीवालों ने भी लिखे हैं, सबने नहीं। यहाँ इतना भारी भेद नहीं दिखाई देता कि दो भेदांतर स्थापित किए जायँ। यह चमस्कार केवल भिन्न प्रकार क उदाहरण- (उदाहरणांतर) मात्र कहे जा सकते हैं।

उपमा के अन्य भेद—इसी भाँति बिंब-प्रतिबिंब-भावापन्न धर्मोपमा, निरवयवोपमा, सावयवोपमा, समस्तवस्तुविषयोपमा, एकदेशविवृत्युपमा, परंपरितोपमा, वैधर्मोपमा आदि के वर्णन आचार्यों ने किए हैं, किंतु इन्हें भी अलग भेद न मानकर उदाहरणांतर कह सकते हैं। इनके विशेष कथन रूपकादि में आवेंगे।

उपमादि के लक्षण ऊपर आ गए हैं, किंतु याद रखने के लिये सम-भाने-भर को दूलह का छंद नीचे लिखा जाता है, जिसमें लक्षण तो नहीं हैं, किंतु समभाने तथा याद दिलाने का मसाला अच्छा है—

वाचक धरम उपमेय उपमान, कान्ह
 काम-से हचिर तहाँ उपमा बखानिए ;
 एक, दोय, तीन लुपै लुप्तोपमा हैं आठ,
 तिनको उदाहरण ही सों पहिचानिए ।
 आनन-सो आनन अनन्वै कंज-से हैं नैन ,
 नैन - से हैं कज उपमेयोपमा मानिए ;
 जानिबे के हेत कबि 'दूलह' सुगम कियो ,
 नाम लच्छ्य लच्छन कबित्त ही सों जानिए ।
 (दूलह)

(२) लुप्तोपमा—उपर्युक्त चारो में से उपमा में जहाँ एक से तीन तक अंगों का लोप हो, वहाँ लुप्तोपमा होती है ।

पञ्चाकर तथा बेरीसाल ने चौथे अंग का भी लोप मानकर एक भेद पूर्णलुप्तोपमा भी कहा, जो अन्य आचार्यों ने नहीं लिखा । कुवलयानंद चंद्रालोक में आठ लुप्ताओं के कथन हैं, जिन्हें दूलह ने भी लिया है ।

१—धर्मलुप्ता—

“बदन सुधानिधि-सो लखौ ।”

में षड्ज्वलता धर्म का लोप है ।

बदन चंद्र - सों तरुनि को और सुधा से बैन ;
 चंद्रक - सी हाँसी लखौ, इंदीवर - से नैन ।

(चिंतामणि)

२—उपमान लुप्ता—

“सुंदर नंदकिसोर-सो हौं न निहारयो आन ।”

(ब्रह्मदत्त)

संस्कृत और हिंदी के कुछ आचार्यों ने ऐसे कथन में उपमान लुप्त माना है, किंतु इसे अमम या अतिशयोक्ति भी कहा जा सकता है ।

अमम (अतिशयोक्ति) और उपमा का विषय-पृथक्करण— जब यह मान लिया जाय कि उसने तो नहीं देखा, किंतु है कोई अवश्य, तब उपमान लुप्त हो सकेगा, किंतु जब यह अभिप्राय लिया जायगा कि ऐसा सुंदर कोई है ही नहीं, तब असम (या अतिशयोक्ति) हो जायगी ।

असम अलंकार—उसे कहते हैं, जहाँ किसी उपमेय के योग्य उपमान का पूर्ण अभाव हो । यथा—

“सुंदर नंदकिशोर-सो है न जगत में आन ।”

(कस्यचित्कवेः)

अन्यनञ्—

चिंतामनि-मनु ! जगत में ढूँढि फिरयो चहुँ ओर ;
वा सम मानस मोहनी कौनि तरुनि सिरमौर ?

(चिंतामणि)

सूचना—इसी प्रकार अन्य स्थानों पर भी किंचित् पृथक्ता होने पर हमने पृथक् अलंकारता स्वीकार नहीं की है ; परंतु पाठकों के ज्ञानार्थ उस अलंकार का वर्णन-मात्र कहीं पर कर दिया है । यदि वक्ता गंभीर है, तो “मैंने नहीं देखा” ऐसा कहेगा, अन्यथा “सर्वथा है ही नहीं” इस प्रकार कहेगा, बस, यही परस्पर भेद है, तात्पर्य दोनों कथनों का एक ही है । इसी कारण हमने इसको पृथक् अलंकार माना ही नहीं ।

उपमान लुप्ता का द्वितीय प्रकार का उदाहरण यथा—

“कोकिल-से, बचन मधुर जाके सुखदानि ।”

(दूल्हा)

में उपमान लुप्त स्पष्ट है, क्योंकि कोकिल न होकर उसके वचन उपमान हैं, जिनका कथन नहीं है ।

३—वाचक लुप्ता—

“प्रीति सों न पगैं तिन्हैं कुलिस-कठोर जानि ;
प्रेम परतीति तैं पसीजत है पाहनो ।”
(कुलपति मिश्र)

में तिन्हैं कुलिश (के समान) -कठोर जानो का प्रयोजन है, किंतु यहाँ वाचक प्रकट न होकर ऊह्य (गुप्त) है ।

४—वाचक धर्मलुप्ता—

“सजल जलद अभिराम तन तद्वित ललित पट-पीत ;
नंदनंदन सखि चंद-मुख लखौ चित्त नवनीत ।”
(चिंतामणि)

चंद-मुख और चित्त नवनीत, दोनो में वाचक धर्मलुप्ता है, क्योंकि यहाँ न तो वाचक है न धर्म । पूर्वार्ध में वाचक लुप्ता के दो उदाहरण हैं ।

वाचक लुप्ता तथा रूपक में भेद—वाचक लुप्ता तथा अमेद रूपक में यह भेद है कि जहाँ वर्णन में उपमेय की विशेषता हो, वहाँ उपमा तथा उपमान की विशेषता होने से रूपक होता है, ऐसा मत साहित्यदर्पणकार का है ।

इस पूरे दोहे में उपमेय (रूप) की मुख्यता है, उपमानों की नहीं । इसी से उपमा है । रूपक में उपमेय अपना (रूप) छोड़कर उपमान का रूप धारण करता है, जिससे उसी (उपमान) की मुख्यता हो जाती है, जो वहाँ योग्य भी है ।

५—धर्मोपमान लुप्ता—

“हरि नीके लखि लेहु जू हरिनी के-से नैन ।”

यहाँ केवल हरिनी का कथन है, उसके नेत्रों का नहीं, यद्यपि उपमान उसके नेत्र ही हैं। नेत्रों की दीर्घतावाला धर्म भी अकथित है। इसी से धर्मोपमान लुप्ता है।

६—वाचकोपमेय लुप्ता—

“उज्वल धूर कपूर कगार अगार तें मुक्ति-नटी जहँ पैयत ;
ताही के बीच बहै सुधा सुद्ध, लखे कलि-दोष छुधा-सी नसैयत ।”

(लेखराज)

‘कगरों के बीच शुद्ध सुधा बहती है’ में वाचकोपमेय लुप्ता है, क्योंकि उपमेय गंगाजी का नाम न लेकर केवल शुद्ध (धर्म) सुधा (उपमान) के कथन द्वारा उपमेय गंगाजी की प्रशंसा है।

७—वाचकोपमान लुप्ता—

“दाडिम दसन सोहाहीं ।”

इसका अर्थ है दाडिम (अनार) के (दानों) (से) दाँत शोभित हैं। वाचक (से) और उपमान (अनार के दानों) के अप्रकट होने से यहाँ वाचकोपमान लुप्ता है। यद्यपि दाडिम से अनार के दानों का बोध होता है, तथापि अलग शब्द द्वारा कथन न होने से कवियों ने उसका लोप माना है।

८—वाचक धर्मोपमान लुप्ता—

“गजगमनिहि लखि दुरि नंदलाल ।”

(बैरीसाल)

हे नंदनंदन ! छिपकर गजगामिनी नायिका को देखो। यहाँ वाचक, उपमान और धर्म के लिये पृथक्-पृथक् शब्द न होने से उनका लोप माना गया है। ठीक अर्थ यह बैठाया जाता है कि गज-गति के समान मस्तानी चाल से चलनेवाली नायिका को देखो।

अब उपमा के कुछ अन्य भेदांतर कहे जाते हैं।—

(३) मालोपमा—में एक ही उपमेय के एक ही या भिन्न धर्मों से अनेक उपमान होते हैं ।

एक धर्म-युक्त मालोपमा । यथा—

इंद्र जिमि जंभ पर, बाड़व सु अंभ पर,
 रावन सदंभ पर रघुकुलराज है ;
 पौनवारिबाह पर, संभु रति-नाह पर,
 ल्यों सहस्रबाहु पर राम दुजराज है ।
 दावादुम-दंड पर, चीता मृग-भुंड पर,
 'भूषण' बितुंड पर जैसे मृगराज है ;
 तेज तम-अंस पर, कान्ह जिम कंस पर,
 ल्यों मलिच्छ-बंस पर सेर सिवराज है ।

(भूषण)

यहाँ प्रबल पड़ना धर्म सब उपमानों पर लागू है ।

रूप-जाल नँदलाल के परि करि बहुरि छुटै न ;
 खंजरीट - मृग - मीन - से ब्रज-बनितन के नैन ।

(मतिराम)

यहाँ उपमेय नैन के लिये एक धर्म (न छूटने) पर खंजरीट, मृग तथा मीन उपमान हुए हैं ।

भिन्न धर्म-युक्त मालोपमा—

जानति सौति अनीति है, जानति सखी मुनीति ;
 गुरुजन जानत लाज है, प्रीतम जानत प्रीति ।

(मतिराम)

जीति अरि लेत नित पारथ-समान तुम,
 भीषम-समान पुरुषारथ करत हौ ;
 करन को दान औ' कृपान में लजाय देत,
 बिदित पिनाकी-सम धनुष धरत हौ ।

दीन-प्रतिपाल सिवराज नरपाल-मनि
 स्वारथ के हेतु नहि रन में लरत हौ ;
 धारि भुज-दंडन पै धरम दुवार आजु
 हरि के समान भार भूमि को हरत हौ ।

(मिश्रबंधु)

इन उदाहरणों में उपमेय एक ही है, किंतु उपमान कई, जिन सबके संबंध में धर्म भिन्न हैं ।

(४) रसनोपमा—

में जंजीर के समान उपमा का एक वर्ग (पहले वर्ग का उपमेय अन्य स्थल में उपमान होकर) अन्य उपमा के दूसरे वर्ग से फँसा रहता है ।

इसमें उपमा अनेक स्थलों में होती है, और प्रथम स्थल का उपमेय आगे आनेवाले वर्ग में उपमान हो जाता है । यथा—

बंस-सम बखत, बखत-सम ऊँचो मन,
 मन-सम कर, कर - सम करी दान के ।

(मतिराम)

यहाँ चार वर्ग हैं, जिनमें अलग-अलग चार उपमाएँ हैं, और प्रति पहलीवाली का उपमेय दूसरी में उपमान हो जाता है, यही संबंध है ।

तथाहि—

अति प्रसन्न ह्वे कमल सो, कमल मुकुर सो बाम ;
 मुकुर चंद सो, चंद हे तो मुख सो अभिराम ।

(दास)

वाच्योपमा, लक्ष्योपमा और व्यंग्योपमा-नामक तीन और भेद कुछ कवियों ने माने हैं । यथा—

(५) वाच्योपमा—

भौह कमान कटाच्छ सर, समर-भूमि बिचलै न ;
लाज तजे हू दुहुन के सलज सू-से नैन ।

(मतिराम)

यहाँ जो उपमा “सलज सू-से नैन” में है, वह केवल अभिधा द्वारा सिद्ध होने से वाच्योपमा मानी गई है ।

(६) लक्ष्योपमा—

बिधु कैसो बंधु कैधौ चोर हास्यरस ही को ,
कुंदन को बादी कैधौ मोतिन को मीत है ;
पुत्र कलहंस को के छीरनिधि पृच्छक है,
हिमगिरि प्रभा प्रभु प्रगट पुनीत है ।
अमल अमित अंग गंग के तरंग सम,
सुधा को समूह रिपु रूप को अर्भात है ;
देस-देस दिसि-दिसि परम प्रकासमान
कैधौ ‘कैसौदास’ रामचंद्रजू को गीत है ।

(केशवदास)

यहाँ उपमा के वाचक बंधु, चोर, बादी, मीत, पुत्र, पृच्छक (प्रश्नकर्ता) और रिपु हैं, जिनसे लक्षणा शक्ति द्वारा सिद्ध होने से लक्ष्योपमा हुई ।

(७) व्यंग्योपमा—

अद्वितीय निज को समुक्ति ससि जनि हर्षित होय ;
रे सठ, भुवमंडल सकल कहा लियो तैं जोय ।

(मुरारिदान)

यहाँ व्यंग्य द्वारा चंद्रमा के समान किसी वस्तु का होना प्रकट किया गया है, जो उपमान रूप में है । इसी से व्यंग्योपमा हुई । भाव रस-गंगाधर (पंडितराज-कृत) से लिया गया है ।

केशवदास, भूषण आदि ने कुछ और भेद भी लिखे हैं, जिनका वर्णन अनावश्यक है, क्योंकि उनमें से अधिकांश इतर अलंकारों में चले जाते हैं। उपमा के पूर्णोपमा और लुप्तोपमा-नामक दो ही भेद हम मानते हैं। शेष भेदांतर दूसरे प्रकार के उदाहरण-मात्र कहे जा सकते हैं, क्योंकि उनमें इन भेदों से पृथक् कोई विशेष चमत्कार नहीं है।

अनन्वय (२)

अनन्वय—सादृश्यांतर व्यवच्छेदार्थ (दूसरी वस्तु से सादृश्य हटाने को) किसी वस्तु की उपमा उसी से दिए जाने में अनन्वयालंकार होता है।

प्रयोजन यह है कि उपमेय क समान किसी अन्य वस्तु के न होने से वही उपमान भी हो जाता है। यथा—

तीनि देव बडे, ते लुकाने पहिलेई, याते
 एक ब्रह्मलोक छीरसिंधु एक नग मैं ;
 ताहू पै न जान्यो भेव, पूछे जात अहमेव,
 बृथा करि सेव पूजै देव-देव पग मैं ।
 कोऊ न लखान्यो, लख्यो लाखन मैं 'लेखराज',
 इत-उत जाय धाय यों ही नापी मग मैं ;
 पाप-ताप पाता करि सुजास को ख्याता गंगे,
 मुकुति की दाता माता तो सी तुही जग मैं ।
 (लेखराज)

कहा कंज, खंजन कहा, कहा मीन को काम,
 तेरे दग से दग अली तेरे ई अभिराम ।

(बेरीसाब)

यथावा—

हियो हरत ओ करत अति चिंतामनि चिन चैन ;

वा सुंदरि के मैं लखे वाही के से नैन ।

(चिंतामणि)

कोइ आँखों ने भी मार लिया उसकी नरगिसी कहानी है ;

कोइ जुल्फों के भी पेंच-तले नागिन की कला बखानी है ।

कोइ हँसने के भी बीच रहा झमकानि रूप सुखदानी है ;

आखिर को निश्चय हुआ यही, तेरा-सा तूही जानी है ।

(सीतल)

यहाँ कहा गया है कि तेरे सदृश्य तू ही है, अर्थात् और कोई तेरे समान नहीं है ।

उपमेयोपमा (३)

उपमेयोपमा—वहाँ है, जहाँ तृतीय सादृश्य व्यवच्छेदार्थ पहले उपमान और उपमेय दूसरे स्थान पर क्रमशः उपमेय और उपमान हो जायँ ।

प्रयोजन यह है कि उपमेय और उपमान जो कहे गए हैं, उनके समान तीसरी वस्तु कोई नहीं है । यथा—

तेरो तेज सरजा समथ ! दिनकर-सो है,

दिनकर सोहै तेरे तेज के निकर-सो ;

भौंसिला-भुवाल ! तेरो जस हिमकर-सोहै,

हिमकर सोहै तेरे जस के अकर-सो ।

‘भूषण’ भनत तेरो हियो रतनाकर-सो,

रतनाकरौ है तेरे हिय सुखकर - सो ;

साहि के सपूत सिवसाहि दानि ! तेरो कर

सुरतरु सोहै, सुरतरु तेरे कर - सो ।

(भूषण)

अकर = आकर = खान । अन्यच्च—

तीनौ - ताप ताई को करत सीतलाई और,
 बिसद-निकाई कहि सारदा न पाई है ;
 धाई दीप दीप लौ, सुधाई समुदाई छाई,
 भाँई स्वच्छ जासु सुखदाई बिस्वभाई है ।
 ताकी सुघराई लेखराज कहताई कहै,
 और समताई लोक में न स्वेतवाई है ;
 गाई जन्हु-जाई सम सरद जुन्हाई अरु,
 सरद जुन्हाई सम गाई जन्हु-जाई है ।

(लेखराज)

प्रतीप (५)

सम्मिलित लक्षण—(प्रतीप का अर्थ प्रतिकूलता है)
 उत्कृष्ट गुणी का तिरस्कार होना उससे प्रतिकूलता करनी है ।
 इसके पाँच भेद हैं ।

प्रथम प्रतीप—में प्रसिद्ध उपमान को उपमेय वत् वर्णन
 करना है ।

सखि, तो मुख-सो ससि भयो हिय धरि सुधा प्रकास ;
 ल्यों हों कर-सो कंज भो पति-जीवन करि बास ।

(बैरीसाल)

मुख शशि के संबंध में उपमेय है, किंतु यहाँ उपमान बना है ।
 जीवन = पानी ।

फटिक सिलान सों सुधारयो सुधा-मंदिर,
 उदधि दधि को सो अधिकाय उमगै अमंद ;
 भीतर सों बाहर लौं भीति न दिखैए 'देव',
 दूध को सो फेनु फैल्यो आँगन फरव बंद ।

तारा-सी तरुनि तामैं ठाढ़ी फिलमिल होति,
मोतिन की जोति मिली मल्लिका को मकरंद ;
आरसी से अंबर में आभा-सी उजेरी लागै ,
प्यारी राधिका को प्रतिबिंब सो लगत चंद्र ।

(देव)

यहाँ प्रसिद्ध उपमान चंद्र उपमेय है तथा राधा उपमान । साधारण-तथा उपमान उत्कृष्ट गुण-युक्त रहता है, किंतु यहाँ प्रसिद्ध उपमान की समता उपमेय से दिए जाने के कारण उसका निरादर हुआ है ।

विशेष—कुछ व्यक्ति यह मानते हैं कि उ मान उत्कृष्ट गुणवाला और उपमेय न्यून गुणवाला होता है । इसी तत्त्व को ध्यान में रखकर प्रतीप-अलंकार स्वीकार किया गया है ।

द्वितीय प्रतीप—में प्रसिद्ध उपमान को उपमेय बनाकर वरः (असली उपमेय) का निरादर होता है । यथा—

कहा कलि - कलुष - निकंदन को मद, याके
संस असुर कुल कालिका सँहारे हैं ;
'लेखराज' पाप जारिबे को कहा गर्ब,
रावरे-से बहु बिटपि-समूह बह्नि जारे हैं ।
कहा निज सोभा पै भभरि भारे भूलौ आपु,
आपु से बिपुल प्रभा पुंज भानु धारे हैं ;
कहा निज तारेन को गहति गरूर गंगे,
तिनही से भारे हौं निहारे नभ तारे हैं ।

(लेखराज)

बिटपी = बिटपी अर्थात् शाखा से युक्त वृक्ष ।

हे गंगे ! जैसे भारी पापी तुमने तारे हैं, वैसे ही भारे (बड़े) नक्षत्र आसमान में हैं । यहाँ कहने-भर को उपमेय गंगा का निरादर है, किंतु

वास्तव में ऊँचा भाव यह प्रकट किया गया है 'कि नक्षत्रों के समान बड़े और असंख्य पापी गंगा ने तार दिए। अपकर्ष भी शाब्दिक-मात्र है।

सागर में गहराई, मेरु में उँचाई,
रतिनायक में रूप की निकाई निरधारिण ;
दान देवतरु में, सयान सुरगुरु में,
प्रसाद गंगनीर वारो कैसे के बिसारिण ।
तरनि में तेज बरनत 'मतिराम', जोति
जगमगै जामिनी रमन में बिचारिण ;
राव भावसिंह कहा तुमहीं बड़े हौ जग,
रावरे सुगुन और ठौर हू निहारिण ।

(मतिराम)

यहाँ उपमेय भाऊसिंह का यह कहकर निरादर किया गया है कि तुम्हीं अकेले बड़े नहीं हो, क्योंकि तुम्हारे गुण अन्यत्र भी प्राप्त हैं। वास्तविक प्रयोजन उपमेय में इन सामूहिक गुणों के आरोप से प्रशंसा का है। फिर अन्यो में एक-ही-एक गुण है, किंतु इनमें सब वर्तमान होने के कारण वास्तविक अपकर्ष भी नहीं है।

सिव प्रताप तव तरनि-सम अरि पानिप हर मूल ;

गरब करत केहि हेत है बड़वानल ता तूल ।

(भूषण)

यहाँ एक ही गुण होने से कुछ अपकर्ष आ गया है। प्रतीप उत्कृष्ट गुणवाले के निरादर में होता है। सभी उदाहरणों में उपमेयों के भारी गुणी अथच गर्व करने के योग्य होने से उत्कृष्टता आई है।

विशेष—प्रथम प्रतीप में उपमान का निरादर होता है, परंतु इसमें उपमेय का अनादर किया जाता है, तो भी इस भेद का

निर्माण 'उपमान उत्कृष्ट गुणयुक्त होता है' को मानकर किया गया है। वास्तविक उपमेय को उपमान बनाने का कारण यही है। तथा प्रथम उदाहरण में गंगा में गरूर—घमंड की भी स्थापना इसी तत्त्व के आधार पर समझना; क्योंकि ऐसा अवसर उत्कृष्ट गुणी को ही प्राप्त होता है।

तृतीय प्रताप—में प्रसिद्ध उपमान का उपमेय के आगे निरादर होता है। यथा—

जलधर छाँड़ि गुमान को हौं ही जीवन - दानि ;
तोसों ही पानिप भरयो भावसिंह को पानि ।
(मतिराम)

गरब करति कत चाँदनी हीरक छीर-समान ;
फैली इती समाजगत कीरति सिवा खुमान ।
(भूषण)

बूँदहि बूँद सु गारिकै, झारिकै, बारिकै जारि दियो नहि पीर की ;
मूँदिकै भाजन काढ़ि मथो, कथो अंग नहीं मति जासु अधीर की ।
पान कै लीन्हो कहै 'लेखराज' जू, जामैं रहै न छटा छबि छीर की ;
कैसे गरूर कै कूर करैगो सो फेरि बराबरी गंग के नीर की ।
(लेखराज)

चंद अरबिंद बिंब बिद्रुम फनिंद सुक
कुंदन गयंद कुंद-कली निदरति है ;
चंपा संपा संपुट कर्दाल घनस्याम कहा,
कुसुम के अंगराग अंगना करति है ।
केहरि कपोत पिक पञ्चव कलिंदी घन,
दरके निरखि दारयो छतिया बरति है ;

तेरे इन अंगन की नकल बनाई बिधि,
नकल बिलोके मोहि न कल परति है ।

(घनश्याम शुक्ल)

संपा = बिजली ।

यहाँ अगर बराबरी न कर पाना अर्थ कीजिए, तो चतुर्थ अन्यथा
मृतीय प्रतीप होगा । द्वितीय पद में पंचम प्रतीप है ।

चतुर्थ प्रतीप—में उपमान उपमेय की बराबरी नहीं कर
पाता । यथा—

दुरित दुरूह दुख द्वंद खंड-खंड होत,
रंचहू कृपा के भए संकट-कदन की ;
धूमकेतु कैसो पेखि प्रखर प्रकास-पुंज,
धूम-धूसरित होति मंजुता मदन की ।
दंपा की दमकड् दलित-सी दिखाई देति,
दंत - दुति देखि हिम-नंदिनी-नदन की ;
कल्लिमल-कलुष-निकुंज को निकंदिनी है,
धन्य कमनीयता मतंगज - बदन की ।
(उमेश)

दुरति = पाप । दुरूह = कठिन । दंपा = बिजली ।

‘दलित-सी दिखाई देति’ में चतुर्थ प्रतीप है ।

चंदन मैं नाग, मद भरयो इंद्रनाग, बिष
भरयो सेसनाग कहै उपमा अबस को ?
भोर ठहरात न कपूर बहरात, मेघ
सरद उदात बात लागे दिसि दस को ।
संभु नोल - ग्रीव, भौर पुंडरीक ही यसत,
सरजा सिवाजी सन ‘भूषन’ सरस को ?

छीरधि मैं पंक, कलानिधि मैं कलंक, याते
रूप एक टंक ये लहैं न तव जस को ।
(भूषण)

यहाँ प्रथम तीन पदों में चतुर्थ प्रतीप है, तथा चौथे पद में पंचम प्रतीप मानना चाहिए ।

यह झूठी उपमा सुकवि क्योंकर करै प्रमान ;
बिन कटाच्छ के कमल ये दग - सम कहत अयान ।
(बैरीसाल)

छीरनिध जायो, गायो निगम-पुरान, छायो,
बपुष प्रभा सों, लीन्हे तारन जगत है ;
अनुज कहायो कमला को कहै 'रघुनाथ',
नातो पायो बिष्णु सों सो जानत जगत है ।
माथे पै महेस राख्यो, मित्र कहि मित्र भाख्यो,
ऐसो जऊ तऊ तुलताई न लहत है ;
भूप बरिबंड जस रावरे कुलीन आगे
धाकर सों देखत सुधाकर लगत है ।
(रघुनाथ)

बपुष=वपुष्=शरीर ।

कवि ने इसे पंचम प्रतीप के उदाहरण में लिखा है, किंतु है चतुर्थ, क्योंकि धाकर कुलीन के केवल बराबर नहीं है, न कि व्यर्थ ।

बिक्रम मैं बिक्रम, धरमसुत धरम मैं,
धुंधमार धीर मैं, धनेस वारों धन मैं;
'मतिराम' कहत प्रियव्रत प्रताप मैं,
प्रबल बल प्रथ. पारथहि वारों पन मैं ।

सत्रुसालनंद रैया राव भावसिंह आजु
 मही के महीप सब वारों तेरे तन में;
 नख वारों नैननि में, बल वारों बेननि में,
 भीम वारों भुजन में, करन करन में ।

(मतिराम)

उपर्युक्त दूसरे और तीसरे उदाहरणों में प्रसिद्ध उपमान उपमेय हो गए हैं, किंतु चौथे में ऐसा नहीं है। प्रतीप तीनों में सध जाता है। अन्यच्च—

जानी तेरा मुख-चंद्र लखे लेता है हिमकर ताब कहीं ?
 दिल में आदर्श मलीन हुआ, फिरता है कंज खराब कहीं !
 क्या ताकत पड़ी फिरिस्तां की जो आगे करे जवाब कहीं ?
 जब बेनकाब हो तू दिलवर अरु रोशन हो महताब कहीं ?

(शीतल)

सवैया में वर्णित अनेक प्रसिद्ध उपमानों को उपमेय की समता के अयोग्य ठहराया गया है।

प्रतीप और व्यतिरेक में भेद—इसमें व्यतिरेक इस कारण नहीं आता कि इस (व्यतिरेक) में जिस धर्म को लेकर उपमा दी जाती है, उससे पृथक् किसी अन्य गुण में विशेषता होती है, उसी में नहीं। जैसे—

“मुख है अंबुज-सो सही मीठी बात बिसेखि ।”

यहाँ कमल से उपमा तो रंग के कारण दी गई है, किंतु मीठी बात के कारण मुख में विशेषता आई। यह मत स्वयं हमारा है, और किसी आचार्य के कथन में हमने इसे नहीं देखा। असल में यह किसी-किसी के मत से प्रतिकूल भी है। जैसे “चंद्र

मुख से श्रेष्ठतर है” को हम व्यतिरेक न कहकर प्रतीप कहेंगे । “मुख चंद्र-सा है, किंतु कलंक-रहित ।” ऐसा कथन व्यतिरेक में जायगा ।

यदि इसे न मानिए, तो चौथे प्रतीप का लक्षण निम्नानुसार लिख सकते हैं — यदि उपमान उपमेयता पाकर उस (उपमेय) की समानता न कर सके, तो चतुर्थ प्रतीप होगा । यदि व्यतिरेकवाला हमारा मत न माना जाय, तथा चतुर्थ प्रतीप का लक्षण भी जैसे-का-तैसा रखा जाय, तो इस (चतुर्थ प्रतीप) में व्यतिरेक की अतिव्याप्ति हो जायगी ।

केते करे सुकपोत कपोतक पिंजर पिंजर बीच बिबादनि ;
को गनै चातक चक्र चकोर कला पिक मोर मराल प्रबादनि ।
बीन ज्यों बोलति बाल प्रबीन नवीन सुधारस बाद सवादनि ;
वारौं सुकंठी के कंठ खुले कल कंठन के कलकंठ निनादनि ।
(देव)

राधिका-सी सुर-सिद्ध-सुता, नर-नाग सुता कबि 'देव' न भू पर ;
चंद्र करौं मुख देखि निछावरि, केहरि कोटि लटी कटि हू पर ।
काम कमानहू को भृकुटीन पै, मीन-मृगीन हू को दग दू परि ;
वारौं रि कंचन कंज-कली मृगननी के ओछे उरोजन ऊपर ।
(देव)

पंचम प्रतीप—में उपमान उपमेय के आगे व्यर्थ हो जाता है । यथा —

पार्वतीजी के विवाह में—

चंद्रकला च्वै परी, असंग गंग ह्वै परी,
भुजंगी भाजि भ्वै परो बरंगी के बरत ही ।

(देव)

संपूर्ण छंद वाक्य से आर्थी व्यंजना के उदाहरण में देखो ।
 घूँघट खुलत अबै उलटु हँ जैहै 'देव'
 उद्धत मनोज जग जुद्ध जूटि परैगो ;
 ऐसी न सुरोक सिख, को कहै अलोक बात,
 लोक तिहुँ लोक को लुनाई लूटि परैगो ।
 दैयन दुराव मुख नतरु तरेयन को,
 मंडलहु मटक, चटक टूटि परैगो ;
 तो चितै सकोचि सोचि-मोचि मृदु मूरछि कै
 छोर ते छपाकर छता-सो छूटि परैगो ।
 (देव)

ऐसी शिवा देवलोक में भी नहीं है । तेरी ओर देखकर चंद्रमा संकुचित होकर, सोच करके, मोचि (लचककर), कुछ मूर्च्छित होकर अपनी सीमा से छाता की भाँति छूट पड़ेगा ।

यों सिवराज को राज अडोल कियो सिव जोब कहा धुव धू है ;
 कामना दानि खुमान लखे न कछु सुररूख न देवगऊ है ।
 'भूषन' भूषन में कुल भूषन भौसिला भूप धरे सब भू है ;
 मेरु कछु, न कछु दिग-दंति, न कुंडलि, कोल, कछु न कछु है ।
 (भूषण)

रद देखे लाल बिहारी के अनवेधे मोती मड़क गए ;
 जो षटदश कला छपाकर के तिनू के किरचे कड़क गए ।
 मुसकानों - भरे लखे जब ते रस-भीजे दाढ़िम दड़क गए ;
 शरमिदा कली चमेली की तड़िता के सीने तड़क गए ।
 (शीतल)

संपूर्ण छंद में पंचम प्रतीप है, परंतु प्रथम पद तथा "शरमिदा कली चमेली की" में चतुर्थ हुआ ।

एरी वृषभानुलली, तेरे यै जुगुल जानु
 मेरे बलबीरजू के मन ही हरत हैं ;
 सौरभ सुभाय अरु रंभा ते सदंभ सुख
 'केसौ' सुभ करभ की आभा निदरत हैं ।
 कोटि रतिराज सिरताज ब्रजराज की सौँ
 देखि - देखि गजराज लाजन मरत हैं ;
 मोचि-मोचि मद, रचि सकल सकोच मोचि,
 सुधि आए सुंडन की कुंडली करत हैं ।
 (केशवदास)

क्या छवि सिकंदरी पत्ने की जो लखपावै रंग भरा कहीं ;
 तोते की गर्दन गर्द करी, शशि-पूत बराबर करा कहीं ?
 यूसुफ हज़ार जो हो आवै दल बाँध हुस्न का पड़ा कहीं ;
 क्या ताक़त उनको ताब रहै देखै जो फेंटा हरा कहीं ?
 (शीतल)

चंड परताप हिंदूपति परतापसिंह
 दौस में पसारि मारतंड को दबायो है ;
 पूरन त्यों कीरति पसारि कै निसा के बीच
 ससि के उजास को निरास कै छपायो है ।
 भनत 'बिसाल' यह पेखि कै प्रभाव बिधि
 आपनी चतुरता बिचारि मुद पायो है ;
 चेति फिरि जग की प्रगति के मिलाइबे को
 भानु सितभानु हित राहु उपजायो है ।
 (विशाल कवि)

सूर्य-चंद्र को व्य ' मानकर ही ब्रह्मा ने उन्हें असने का राहु उत्पन्न किया ।

पाँचों प्रतीप याद करने के लिये नीचे दूल्ह के छंद उद्धृत किए जाते हैं—

उपमान जहाँ उपमेय है जाय, तहाँ पहिलोई प्रतीप गनो ;
कुच-से कमनीय बने करि-कुंभ, कहै कवि 'दूल्ह' लोग घनो ।
उपमान जहाँ उपमेयता लै फिरि ताहि निरादरै दूजी भनो ;
सखि, नैनन को जनि जोम करौ, इनके सम सोहत कंज बनो ।
(दूल्ह)

वर्य वस्तु वरिषिकै अवर्य को अनादरै,
सु तीसरो प्रतीप कवि 'दूल्ह' गनायो है ;
बिस भरे कैबर नसै बर गरब एरे,
तेरे तुल्य बचन प्रपंचिन को गायो है ।
चौथो उपमान उपमेय की न समता को,
मुख-सो मयंक काहू भूलि ठहरायो है ;
उपमान है न काम पाँचवों प्रतीप नाम,
राम तन ताके काम काके मन भायो है ।
(दूल्ह)

'चंद्र कहौ तिय-आनन सों' 'जिनकी मति वाके बखान सों है रली' ;
'आनन-एकता चंद्र लखौ' 'मुख के लखे चंद्र गुमान घटे अली' ।
'दास न आनन सों कहौ चंद्र' 'दई सों भई यह बात न है भली' ;
ऐसो अनूप बनाइ कै आनन राखिबे की ससि हूँ को कहा चली ।
(दास)

यहाँ क्रमशः सखी और नायक की उक्तियों में पाँचो प्रतीप उदाहृत किए गए हैं । यथा:—

सखी — 'चंद्र कहौ तिय-आनन सों' (प्रथम प्रतीप)
नायक—'जिनकी मति वाके बखान सों है रली' ।

सखी—‘आनन एकता चंद्र लखौ’ (द्वितीय प्रतीप) ।

नायक—‘मुख के लखे चंद्र गुमान घटै अली’ (तृतीय प्रतीप) ।

सखी—‘न आनन सों कहीं चंद्र’ (चतुर्थ)


(अच्छा, अब मैं) आनन को चंद्र के समान नहीं कहती हूँ ।

नायक—‘दई सों भई यह बात न है भली । ऐसो अनूप बनाइ कै आनन राखिबे की ससि हूँ की कहा चली’ । (पंचम प्रतीप) ।

रूपक (५)

रूपक—जहाँ सादृश्य के कारण वर्य को अवर्य से अभेदता या तद्रूपता देकर एक को दूसरे के रूप में रँगने का चमत्कार हो, वहाँ रूपक-अलंकार होता है ।

इसके अभेद और तद्रूप-नामक दो मुख्य भेद हैं । इन दोनों में सम, अधिक और न्यून के भेदांतर होते हैं । रूपक में वाचक न आना चाहिए, जिसमें वह उपमा न हो जाय ।



(१) **अभेद रूपक**—में उपमेय उपमान का रूप धारण करके उसमें बिलकुल मिल जाता है ।

१—**समाभेद रूपक**—में उपमेय उपमान धर्म में एक दूसरे के बराबर रहते हैं । यथा—

धार में धाय धर्सी निरधार हूँ, जाय फँसी उकसी न अवेरी ;
री अँगराइ गिरी गहिरी, गहि फेरे फिरी न, धिरी नहि घेरी ।
'देव' अदेवन को बसु ना, रस लालच लाल धितै भई चेरी ;
बेगि ही बूड़ि गई पखियाँ, अखियाँ मधु की मखियाँ भई मेरी ।
(देव)

बरुनी बघंवर में गूदरी पलक दोऊ,
कोए राते बसन भगौहैं मेस रखियाँ ;
बूड़ी जल ही में दिन जामिनि हूँ जागी, भौहैं
धूम सिर छायो बिरहानल बिलखियाँ ।
आँसु सो फटिक माल लाल डोरे सेबी पैन्हि
भई हैं अकेली तजि चेली संग सखियाँ ;
दीजिए दरस 'देव', लोजिए सँजोगिनि कै,
जोगिनि हूँ बैठी हैं वियोगिनि की अखियाँ ।
(देव)

कोयन जोति चहूँ चपला सुरचाप सुभू रुचि कज्ज कादौ ;
बूँद बड़े बरन अँसुवा, हिरदै न बने विरदैरति जादौ ।
'देव' समीर नहीं दुनिए, धुनिए सुनिए कल कंठ निनादौ ;
तारे खुले न धिरी बरुनी घन नैन भए दोउ सावन-भादौ ।
(देव)

सुभू = सुभ्रू ; अञ्जी भौहैं । हिरदै न बसै = हृदय पर नहीं बसा है, अर्थात् वियोग की दशा है । वर्षा का पवन संसार को ध्वनित नहीं करता, वरन् सोझाने शब्द का कंठ सुन पड़ता है । यहाँ दोनो नेत्र सावन-भादौ हो गए हैं । नक्षत्र (घन से धिरे हैं) और आँख की पुतलियाँ (बरुनी से धिरी हैं) खुली नहीं हैं ।

अंबर अडंबर डमरु गरजत बारि,
बरसि - बरसि सोखै बरसै बिसालु है ;

‘देव’ पक्ष घरी जाम दोऊ दग सेत स्वाम
 न्यारो एक-एक मूँदि खोलत उतालु है ।
 कौतुक त्रिविध चहुँ चौहटे नचायो मीचु,
 महि में मचायो चख अचखनि चालु है ;
 खेलत खेलैया ख्यालु, ताकि न थिरातु काल,
 माया गुन जालु अदभुत इंद्रजालु है ।
 (देव)

बठी कहा धरि मौन भट्ट, रँगभौन तुम्हैं बिनु लागत सूनो ;
 चातक है तुमहीं ररि ‘देव’ चकोर भयो चिनगी करि चूनो ।
 साँभ सोहाग की माँरु उदौ करि सौति-सरोजन को बन लूनो ;
 पावस ते उठि कीजिए चैत, अमावस ते उठि कीजिए पूनो ।
 (देव)

पावस से चैत करने का प्रयोजन है नायक का रोना बंद करने से,
 तथा अपने मुख-चंद्र के प्रकाश से पूर्णिमा करने का ।

चोटी भुजंग महावृषि देति है, मोतिन की सरि गंग रसाल है ;
 सीस को फूल कलानिधि की कला, बंदन भाख किलोचन लाल है ।
 सारी गयंद की खाख मनोहर, त्यों अँगराग बिभूति विसाल है ;
 राजत सेज बधंबर पै बृषभानुसुता ससिभाल कृपाल है ।
 (विशाल कवि)

यहाँ समामेद रूपक है । वंदन = ईशुर ।

जहाँ उपमान के अमेद तदरूप करि
 उपमेय रौप्यमान रूपक ये द्वै कहैं ;
 कहै कवि ‘दूबह’ अधिक सम न्यून तत्के
 एक-एक प्रति तीनि-तीनि मेद ये लहैं ।

राम अखियोगी तुम, राम तुम जङ्गपत्न,
 राम तुम लंक के बिरोध बिनही अहैं ;
 बैन सुधा सुने जीजै, नैन-कंज देखे सुख,
 प्यारे न्यारे चंद हौ, मृगान रथ में नहैं ।

(दूल्हा)

इसमें छत्रों रूपकों के सूक्ष्मतया लक्षण और उदाहरण समझाने-भर को हैं । तुम शब्द से किसी राजा को कवि ने संबोधित किया है ।

चौथे चरण में न्यारे शब्द का अन्वय तीनों उदाहरणों के साथ करने से तद्रूपता आ जाती है ।

२—अधिकाभेद रूपक—में उपमेय में किसी धर्म की अधिकता दिखलाई जाती है । यथा—

है यह साँचो काम, देह धरे बिहरत फिरत ;
 सरस आठहू जाम, संग लिए रति है सिया ।

(बैरीसाल)

काम में अनंग होने की न्यूनता है, किंतु उपमेय सदेह होने से उसमें उपमान से अधिकता आ गई ।

जंग में अंग कठोर महा, मद नीर भरैं भरना सरसे हैं ;
 मूलति रंग घने 'मतिराम' महीरुह फूल प्रभा बिकसे हैं ।
 सुंदर-सिंदुर मंडित कुंभनि गैरिक सृंग उतंग लखे हैं ;
 भाऊ दिवान उदार अपार सजीव पहार करी बकसे हैं ।

(मतिराम)

यहाँ सजीवता का आधिक्य है ।

३—न्यूनाभेद रूपक—में उपमेय उपमान से कुछ कम दिखलाया जाता है ।

विशेष—कुछ आचार्यों का विचार है कि यह न्यूनता वास्तव में आदर-मूचक अथवा महत्ता-पूर्णता का कारण होनी चाहिए, जिसमें उपमेय का वास्तविक निरादर न हो। यथा—

राम अबियोगी तुम, राम तुम जज्ञपाल ;

राम तुम लंक के विरोध बिनही अहैं ।

(दूल्हा)

यहाँ अबियोगी होने में उपमेय अधिक, यज्ञपाल होने से सम और लंका का अबिरोधी होने से न्यून है, क्योंकि राम की मुख्य महत्ता लंका-विजय है, जो उपमेय (तुम) में नहीं। आंतरिक महत्ता दिखलाने को यह विचार आरोपित होगा कि उपमेय से लंका विरुद्ध भी नहीं है, जैसा कि उपमान राम से है।

महादानि याचकन को भाऊ देत तुरंग ;

एच्छन बिगिर बिहंग हैं, सुंडन बिगिर मतंग ।

(मतिराम)

यहाँ घोड़े बिना परों के उड़ते हैं, तथा बिना शुंड के हाथों के समान बड़े हैं। न्यूनता दोनों उदाहरणों में देखने-भर की है, वास्तव में नहीं।

(२) तद्रूप रूपक—में उपमेय उपमान का रूप तो ग्रहण करता है, पर वही नहीं हो जाता, जिससे दूसरे रूप में वही कहा जाता है।

१—सम तद्रूप रूपक—

छाँह करै छितिमंडल पे, सब ऊपर यों 'मतिराम' भए हैं ;

पानिप को सरसावत हैं, सिगरे जग के मिटि ताप गए हैं ।

भूमि पुरंदर भाऊ के हाथ पयोदनहीं सब काज ठए हैं ;
पंथिन को पथ रोकिबे को घने बारिद-वृंद वृथा उनए हैं ।
(मतिराम)

वह इंद्र स्वर्ग के हैं, किंतु भाऊ भूमि के, जिससे पार्थक्य सिद्ध है ।

कबिजन - मन - कमलन को बिकास कर
मोह - निसि नास कर प्रगट दिखात हैं ;
रसिक-मधुव्रत को पास कर खासकर,
मूकन उलूकन को आसकर ख्यात हैं ।
कंबखत नखत लखत ही चखत, मीत
बखत बुलंद चकवान दरसात हैं ;
पूरब सुकबि लेखराज ते उदित ह्यै कै
आज ब्रजराज दूजो सूरज लखात हैं ।
(विशाल)

ब्रजराज लेखराजजी कवि के पुत्र थे । 'दूजो' शब्द से तद्रूपता ग्रहण होती है ।

कानन के चारी चारु, भारी हैं चपल महा,
थिरता न गहैं कहुँ एक घरी द्वारिकै ;
कहै 'रघुनाथ' पर पलकन फरकाय
कौतुकै करत मद जोबन को धारिकै ।
कजरारे चीकने बिसद भारे रंगन सों
दुचितई डारैं देखे सुचितई द्वारिकै ;
बाहरे न जाहि कोऊ लेइगो बभाय देखि
तेरे नैन खंजन ये खंजन बिचारिकै ।
(रघुनाथ)

यहाँ 'तेरे' शब्द से पार्थक्य प्रकट है। पहले उदाहरण के अंतिम चरण में कुछ आधिक्य का रूप आ जाता है, किन्तु अमुख्य-विषयक होने से इसे सम ही मानना चाहिए। जो कोई अधिक मानें, वे उसी का उदाहरण मान लें।

बटु हूँ नटु हूँ कै रिभावैँ जिन्हैँ, कबि 'देव' कहैँ बतियाँ तुतरी ;
बिधि ईस के सीस बसी बहु बारन कोरि कला रज सिधु तरी ।
जगमोहनि राधे तू पाँय परीँ, वृषभानु के भौन अभै उतरी ;
गुन बाँधे नचावति तीनिहु लोक लिए कर ज्यों कर की पुतरी ।
(देव)

यहाँ राधा और गंगा का सम तद्रूप रूपक है। यह गंगा वृषभानु के भवन में है, इससे तद्रूपता है।

२—अधिक तद्रूप रूपक—

लगति कलानिधि चाँदनी निसि ही मैं अभिराम ;
दीपति या मुख चंद्र की दिपति आठू जाम ।
(बैरीसाल)


'या' शब्द से तद्रूपता आ जाती है।

३—न्यून तद्रूप रूपक—

नहिँ रतनाकर ते भयो, कलि देखौ निरसंक ;
याते दूजो कहत हौँ याको बदन मयंक ।
(बैरीसाल)

वर्णन-शैली के अनुसार समामेद रूपक तथा सम तद्रूप रूपक अन्य कई प्रकार के भी होते हैं, जिनका चक्र नीचे दिया जाता है—

समाभेद तथा सम तद्रूप रूपक(८ भेद)



(१) सावयव रूपक—में उपमेय का उपमान में अंगों-सहित आरोप रहता है। इसके दो भेद होते हैं। (१) समस्तवस्तु-विषय, (२) एकदेशविवर्ति।

१—समस्तवस्तु विषय—में सभी अंगों का उचित आरोप शब्द द्वारा कथित होता है। यथा—

आस-पास पूरन प्रकाश के पगार सूझै,
 बनन अगार दीठि गली हँ निबरते ;
 पारावार पारद अपार दसौ दिसि बूझीं,
 बिधु बरम्हंड उतराव बिधि बरते ।
 सारद - जुन्हाई-जन्हु पूरन सरूप धाई,
 जाई सुधा-सिंधु नभ सेत गिरिवरते ;
 बमडो परति जोति-मंडल अखंड सुधा-
 मंडल मही मैं इंदु-मंडल - बिबरते ।

(देव)

सब ओर पूर्ण प्रकाश के समूह देख पड़ते हैं, जो वनों, भवनों, गलियों (आदि) में दृष्टि से निवृत्त होते हैं, अर्थात् नज़र से गुज़र जाते

हैं। उस पारा के समुद्र-रूपी श्वेत प्रकाश में अपार दसो दिशाएँ डूब गई हैं, किंतु उसी में ब्रह्मा के वरदान से चंद्रमा और ब्रह्मांड उतरा रहे हैं। श्वेत गिरिवर के सुधा-सिंधु से षट्पन्न जन्हु की शारदी जुन्हाई (गंगा) पूर्ण रूप से धाई। प्रयोजन यह है कि गंगा-रूपी ज्योत्स्ना भी उसी प्रकाश-पुंज से निकली है, जिस प्रकाश का अश श्वेतगिरि पर सुधा-सरोवर के रूप में स्थित है। भाव यह है कि संसार में प्रकाश-पुंज सर्वत्र व्याप्त है, किंतु आकाश-रूपी परदा उसे पृथ्वी पर नहीं आने देता। उसी परदे में चंद्रमा एक छिद्र है, जिसमें से होकर यह प्रकाश-पुंज सुधा-मंडल के समान पृथ्वी पर उमड़ा पड़ता है। यहाँ देव कवि ने सारे संसार का रूपक प्रकाश में बाँधा है, और उसके विविध अंगों का कथन उसी रूप में किया है, जिससे समस्तवस्तुविषय अभेद रूपक आया है। तात्पर्य यह है कि चंद्र-विवर-(गुफा) है, उसी से चाँदनी रूप गंगा निकली है, इसी प्रकार और भी मिला लीजिये। यहाँ इंद्रु को विवर तथा शारदी चंद्रिका को जान्हवी कहना उचित ही है, क्यों कि दोनों की समानता स्पष्ट है।

अस कहि कुटिल भई उठि ठाढ़ी ; दारुन रोष-तरंगिनि बाढ़ी ।
पाप-पहार प्रगट भइ सोई ; भरी क्रोध जल जाय न जोई ।
बर दोउ कठिन कूल हठि धारा ; भँवर कूबरी बचन प्रचारा ।
ढाहति भूप रूप तरु मूला ; चली बिपति बारिधि अनुकूला ।

(तुलसीदास)

यहाँ गोस्वामी तुलसीदास ने केकयी का रूपक उमड़ी हुई नदी से बाँधा है, जो उचित होने से समस्तवस्तुविषयक अभेद सावयव रूपक है।

परंपरित तथा सावयव रूपक का पृथक्करण—क्रोध-पूर्ण तरुणी तथा वेगवती नदी की समानता विना अन्य कारणों के भी हो सकती है। यह बात आगे आनेवाले कूलपति मिश्र-कृत परंपरित रूपक के उदाहरण में न होगी। यही भेद है। नदी से इतर पाप पहार, क्रोध जल, दो वरदान कूल आदि के रूपक समर्थक-मात्र हैं।

पंडितराज का कथन है कि सावयव में एक मुख्य रूपक होता है, तथा शेष उसके समर्थक रहते हैं ।

यह बात उपर्युक्त दोनो उदाहरणों में है । उपर्युक्त समाभेद रूपक के भी दूसरे तथा तीसरे उदाहरण इसके भी कहे जा सकते हैं ।

बिधेसुरी को घटव्यो परताप, बड़ी सब देवन के उर संका ;
 राकसबंस बदे खल-वृंद, बज परिपूरन पाप को डंका
 साधु बिभीषण व्याकुल देखि सुनौ श्रव श्रंजनी के सुत बंका ;
 राघव फेरि चढ़ै दल साजि, भयो मिरजापुर दूसर लंका ।
 (कस्यचित् कवेः)

यहाँ मिरजापुर का लंका से सावयव तद्रूप रूपक बांधा गया है ।
 गाजिकै घोर कढ़ो गुफा फोरिकै पूरि रही धुनि है चहुँ देस री,
 दोऊ कगार बगारिकै आनन पाप मृगान को खात जो बेस री ।
 तापै श्रघात कबौ न लख्यो गनि नेकु सकै नहि सारद सेस री ;
 सो 'लेखराज' है गंग को नीर जो अदभुत बेसरी बेसरी केसरी ।
 (लेखराज)

अदभुत बेसरी बेसरी केसरी = परी ! आश्चर्य-युक्त सूरत का बेसरी (अद्वितीय, बिना बराबरी का) । रूपक सांग है । यहाँ गंगा और केसरी में नाशकता के नाते उचितता है ।

प्रबल प्रताप द्वीप सातहू तपत जाको ,
 तीनि लोक तिमिर के दलन दलत है ;
 देखत अनूप 'सेनापति' राम - रूप - रवि
 सबै अभिलाष उर अंतर फलत है ।
 ताही उर धारौ, दुरजन को बिसारौ नीच ,
 थोरो, धन पाय महा तुच्छ उछलत है ;

सब बिधि पूरो, सुरबर सभा रूरो यह ,
दिनकर सूरु उतराइ ना चलत है ।

(सेनापति)

उपर्युक्त छंद राम और सूर्य, दोनो पर लागू है ।

तिमिर = अज्ञान, अंधकार । राम = रामचंद्र, अभिराम । दुरजन = बुरा मनुष्य, दु (बुरी) रजन (रात) । धन = रुपया-पैसा, धन राशि का सूर्य । दिनकर सूरु = दिन करनेवाला सूर्य, सूर्य-वंश का बहादुर ।

२—एकदेशविवर्ति रूपक—में कुछ अंगों का शब्दों द्वारा कथन होता है, और कुछ का ग्रहण अर्थ-बल से करना पड़ता है । यथा—

कुच गिरि चढ़ि अति थकित ह्व चली दीठि मुख चाड़;
फिरि न टरी परिश्रै रही परी चिबुक के गाड़ ।

(बिहारी)

यहाँ दृष्ट यात्री है, जो बात कही नहीं गई है, किंतु अर्थ-बल से निकलती है । शेष बातें शब्द द्वारा कही गई हैं ।

करे चाह सों चुटुकि के खरे उड़ौं हैं मैंन ;
लाज नवाए तरफरत करत खुदी ये नैन ।

(बिहारी)

यहाँ रूपक नैनों का तो घोड़े से बाँधा गया है, किंतु उसका कथन नहीं है, जो अर्थ-बल से आता है । इसी प्रकार लाज का रूपक लगाम से है, जो कही नहीं गई है । ये शब्द मे यहाँ तू पता आगई है ।

विशेष—ये सब भेद तद्रूप में भी दिखलाए जा सकते हैं ।

(२) निरवयव रूपक—में संपूर्ण अंगों का रूपक नहीं बाँधा जाता, केवल एक अंग का वर्णन किया जाता है । एक रूपक हो, तो शुद्ध रहा, तथा कई उपमान एक ही उपमेय के होने से मालारूप कहलाता है ।

इसके सामने सावयव में पूर्णता अधिक होती है ।

१—शुद्ध निरवयव रूपक—

हरि मुख पंकज, भ्रुव धनुष, खंजन लोचन मित्त,
बिंब अधर, कुंडल मकर, बसे रहत मो चित्त ।

(दास)

यहाँ रूपक में अंगों का कथन नहीं है, न एक ही उपमेय के कई उपमान हैं, वरन् दोहे में पांच पृथक् शुद्ध निरवयव रूपक हैं ।

२—मालारूप निरवयव रूपक—

दरप सिरी कंदरप की घन की सहज मसाल ;
भागनि की अधिदेवता कौन धन्य ही बाल ।

(चिंतामणि)

यहाँ एक उपमेय के तीन उपमान लाए गए हैं, जिससे मालारूप निरवयव रूपक है, क्योंकि अंगों का विस्तार नहीं है ।

कंदर्प = कामदेव । घन की मसाल = बिजली ।

(३) परंपरित रूपक—में एक आरोप के सिद्ध करने को कारण रूप दूसरा आरोप भी लाना पड़ता है ।

(१) श्लेष से काम निकालने में श्लिष्ट शब्द रूपक है, तथा

(२) अश्लिष्ट शब्दों के प्रयोग में भिन्न शब्द रूपक आता है ।

इन दोनों में दो-दो भेद शुद्ध और मालारूप के होते हैं ।

(१)—श्लिष्ट परंपरित रूपक—

१—शुद्ध श्लिष्ट परंपरित रूपक—

सुंदर नंदन-नंद को रूप जितो जनु काम ;
गोपी फूली हेम तन बेखि रसिक अलि स्याम ।

(चिंतामणि)

भगवान् का रूप ऐसा सुंदर है, मानो उन्होंने कामदेव को जीता है। यहीं तक रूपक का संबंध नहीं है। गोपी सोने की रस-युक्त बेलि फूली है, अर्थात् यह सोना सूखा नहीं है। उधर श्याम इस फूली बेलि के लिये रसीले भ्रमर हैं। रसिक शब्द श्लिष्ट है, जो एक स्थान पर रस-युक्त का अर्थ देता है, और दूसरी ओर रस लेनेवाले का।

उदाहरण शुद्ध परंपरित का है, मालारूप का नहीं। इस में गोपी के फूली बेलि होने के कारण भगवान् भ्रमर कहे गए हैं।

२—श्लिष्ट परंपरित माला-रूप

जीवन दायक स्याम घन, गोपी पद्मिनि मित्र ;

बिहरत ब्रज-महि कलानिधि, श्री गोविन्द विवित्र ।

(चिंतामणि)

जीवन = पानी और प्राण । स्याम = मेघ और कठोर । मित्र = सूर्य और सखा । कलानिधि = १६ कलाओं से युक्त और ६४ कलाओं के ज्ञाता । जीवन दायक होने से गोविन्द को स्याम घन कहा गया, और मित्र से संबंध स्थापित करने के लिये गोपियों को पद्मिनी कहा गया । चंद्र से संबंध स्थापनार्थ कलानिधि कहा है । एक से अधिक आरोप होने से मालारूप है । श्लेष तो स्पष्ट ही है ।

(२)—अश्लिष्ट परंपरित रूपक :—

१—शुद्ध अश्लिष्ट (भिन्न शब्द) परंपरित रूपक—

ऐसो हौं जु जानतो कि जै है तू विषै के संग

एरे मन ! मेरे तेरे हाँथ पाँय तोरतो ;

आजु लागि केते नरनाहन की नाही सुनि

नेह सौं निहोरि हारि बदन निहोरतो ।

चलन न देतो 'देव' चंचल अचल करि

चाबुक चितावनीन दै-दै मुँह मोरतो ;

भारो प्रेम पाथर नगारो दै गरे मों बाँधि
राधाबर बिरद के बारिधि में बोरतो ।

(देव)

यहाँ एक रूपक मुख्य है, उसी के समर्थन करने के लिये दूसरे रूपक लाए गए हैं। शिल्प शब्दों का भी प्रयोग नहीं है। इस कारण परंपरित अशिल्प रूपक जानना, और प्रत्येक वस्तु को एक ही रूप में स्थापित करने के कारण शुद्ध कहना चाहिए। तथाहि:—

रनित भृंग घंटावली भरत दान - मधु - नीर ;
मंद-मंद आवत चल्यो, कुंजर - कुंज - समीर ।

(बिहारी)

समीर को कुंजर स्थापित किया गया है, उसी को पुष्ट करने को अन्य रूपक लाने पड़े।

२—अशिल्प (भिन्न शब्द) मालारूप परंपरित
रूपक—

दारिद दुरद मरदन काज अंकुस है,
अरि-कुल-तिमिर बिनासन को भानु है ;
खल्ल-गिरि ढाहन को भादों की नदी है, पुर
दुनी को गरब रोग-हरन निदानु है ।
कीरति - सुरसरी की जनक सुमेरु, फौज
मोह के बिदारन को हरि-पद-ध्यानु है ;
कूरम कलस जयसिंहजू के नंद महा-
राज रामसिंह कर राजत कृपानु है ।

(कुलपति मिश्र)

यहाँ रामसिंह के खड्ग के लिये कई रूपक बाँधे गए हैं, और प्रत्येक

रूपक पहले के कारण रूप से आया है। जब दरिद्र हाथी है, तब तलवार अंकुश बनी। शत्रु-वंश के अंधकार होने से वह सूर्य है। इसी प्रकार क और भी सब रूपक हैं, जिनसे परंपरित रूपक मालारूप में प्राप्त है।

सावयव रूपक तथा परंपरित में भेद—सावयव रूपक में एक रूपक प्रधान होता है, तथा अन्य उसके समर्थक-मात्र, किंतु वह विना उनकी सहायता के भी प्रसिद्ध होने से सिद्ध रहता है। इधर परंपरित में दूसरा रूपक पहले के कारण रूप से आता और विना उसके सिद्ध नहीं होता। यही कुलपतिवाला उदाहरण इसका प्रमाण है।

विशेष—अधिकतर हिंदीवाले आचार्यों ने रूपक के अभेद तद्रूप अधिक सम न्यूनवाले वही रूप में कहे हैं। वे ही वास्तविक भेद हैं भी और जो सांग, निरंग और परंपरित के नए भेद-भेदांतर दिखलाए गए हैं, उनमें भी अभेद या तद्रूप होते हैं। ये नवीन भेद केवल दूसरे प्रकार के उदाहरण-मात्र हैं, और मुख्य भेद नहीं समझे जा सकते।

सांग, निरंग और परंपरित उपमा—इन्हीं परंपरित आदि में यदि उपमा वाचक शब्द बड़ा दिए जायँ, तो इन्हीं नामों की उपमाएँ हो सकती हैं।

परिणाम (६)

परिणाम—उपमान को पात्रता न रखने के कारण वह उपमेय के रूपवाला होकर विद्यमान रहता है। यथा—

कर-कंजनि खंजनि-दगनि ससिमुखि अंजन देति ;

बिज्जु-हास्य ते 'दास' जू मन, बिहंग गहि लेति ।

(दास कवि)

यहाँ उपमान कमल क्रिया नहीं करता, किंतु उपमेय हाथ से मिलकर करता है।

पहले पद में क्रिया (देति) है, परंतु अजन देने की क्रिया कमल नहीं कर सकते, अतः यहाँ भी परिणाम है। अलंकार के लिये खंजन अनावश्यक है। वैसे ही बिज्जु उपमान काम नहीं करती, किंतु उपमेय हाथ से मिलकर मन रूपी विहंग पकड़ती हं। विहंग का विचार मन के साथ परिणाम के लिये अनावश्यक है।

तो चख-कंजन-कोर दौरि-दौरि अंजन-भरी—

पिप-चितवनि बरजोर हरे लेत, हारैं न ये।

(गोकुलनाथ)

कमल में दौड़ने की शक्ति नहीं है, किंतु उपमेय नेत्र से उसे वह मिलती है। प्रियतम की दृष्टि को ये नेत्र हरे लेते हैं।

देखि लिये सिगरे अपमारग, जानि लिए उर अंतर के छल ;
काह करैगो मेरो द्विजराज, कहौ किमि जीति सकै अबला-दल ।
रे रतिराज, कहा डरपावत, आवत नेक न लाज अरे खल ;
छोहि 'बिसाल' न माल गनै, कछु संकर के पद-पंकज के बल ।

(विशाल)

यहाँ रतिराज के प्रति प्रदर्शित उपेक्षा का कारण है, शंकर के पद-पंकज द्वारा दिया जानेवाला बल। इस बल के आधार पद हो सकते हैं, न कि पंकज।

परिणाम की रूपक से पृथक्ता— रूपक में उपमेय उपमान का रूप धारण करता है, किंतु परिणाम में उपमान उपमेय से मिश्रता है, सो मानो उसका रूप धारण करता है, जिससे प्रधानता उपमेय-वाली क्रिया की हो जाती है। यथा—

है यह नायक दञ्जिन छैल, पै तैं अनुकूल करयो चितचोर है ;
 है अभिमानिय आपने रूप को, दान ह्वे तो सों रखां निसि-भोर है ।
 है रँग रात्रो गौर रँग्यो, पुनि तेरेहि प्रेम-पग्यो ऋकभोर है ;
 है घनश्याम, पै तेरो पपीहरा, ह्वे ब्रजचंद, पै तेरो चकोर है ।

यहाँ परिणाम “ह्वे ब्रजचंद, पै तेरो चकोर है” में ममक लीजिए ।
 चकोर एकटक देखने का काम करता है, किंतु शब्द क्रियात्मक नहीं है ।
 फिर भी अलंकार माना गया है । अन्यच्चः—

है कोमल अरुण गुलाब सुमन सखि जिन्हें देव ललचाय सदा ;
 नख नग से दमके जड़े हुए मुक्ताहल की छुबि छाया सदा ।
 कविता कहि कैसे वरणि सकै उपमा सब देखि लजय सदा ;
 वे वारिज-चरण बिहारी के शीतल पर रहैं सहाय सदा ।

(शीतल)

सहायता कर सकना वारिज की क्रिया नहीं है, चरण की है ।

रूपक और परिणाम में मतभेद—रूपक और परिणाम में
 भेद यह है कि पहले में क्रिया उपमान की होती है, तथा दूसरे में
 उपमेय की । भूषण का निम्न-लिखित छंद सर्वस्वकार के मत पर
 चलकर उपयुक्त मत के प्रतिकूल है । यथा—

भौंसिला भूप बली भुव को भुज भारी भुजंगम-सों भरु लीनो ;
 ‘भूषण’ तीखन तेज तरलि-सों बैरिन को कियो पानिप हीनो ।
 दारिद दौ करि बारिद-सों दलि यों धरनीतल सीतल कीनो ;
 साहि तनै कुल चंद सिवा जस चंद सो चंद कियो छुबि छीनो ।

(भूषण)

यहाँ भूषण के उपमान-भुजंगम, तरणि और बारिद काम करते हैं,
 उमेय भुज, तेज और करि नहीं । इसे अधिकतर आचार्यों के मतानुसार
 यहाँ रूपक है, परिणाम नहीं । परिणाम में कार्य उपमेय का होना

आवश्यक होने से सर्वस्वकार तथा भूषण और मतिराम के मत ठीक नहीं समझ पड़े। मतिराम कहते हैं—

हाथिन बिदारिबे को हाथ हैं हथ्यार तेरे,
दारिद बिदारिबे को हाथी ये हथ्यार हैं।

(मतिराम)

यहाँ पहले उदाहरण में हाथ उपमेय हैं, और हथ्यार उपमान, तथा काम उपमान करता है। दूसरे उदाहरण में हाथो उपमेय है तथा हथ्यार उपमान, किन्तु काम उपमेय करता है। अतएव आप दोनों ओर झुक्ते हैं। इनका लक्षण भी इसी प्रकार दुःखा है।

सर्वस्वकार का मत है कि रंजन-मात्र से रूपक और कार्य होने से परिणाम होना चाहिए। यह भेद पक्का नहीं समझ पड़ता, क्योंकि जब उपमेय उपमान का रूप ही रूपक में ग्रहण करता है, तब बिना उसी का-सा काम भी हुए रूप-ग्रहण अधूरा ही रहेगा। इससे रूपक में रंजन-मात्र रखकर कार्य की अव्याप्ति अधूरूपन लाएगी।

मम्मट रूपक ही कहते हैं, परिणाम नहीं। उनके टीकाकार का मत है कि परिणाम भी रूपक ही के अंतर्गत मान लेना चाहिए। यथा—

मुख-सति होत प्रसन्न—परिणाम।

मुख-ससि हरत अंधार—रूपक।

यहाँ यदि वैज्ञानिक अर्थ (शाब्दबोध) लगाया जाय, तो पहले उदाहरण से शशि अलग कर देना पड़ेगा, तथा दूसरे से मुख। अतएव ये दोनों अलंकार मिल नहीं जाते, सो एक ही नहीं हैं। इपलिये परिणाम का अलग अलंकार होना ठीक समझ पड़ता है। यदि उपर्युक्त तर्क न भी हृदयंगम माना जाय, तो भी परिणाम और रूपक में उपलभ्यमान पार्थक्य का अभाव सहृदयों का हृदय करता ही है।

उल्लेख (७)

उल्लेख—के दो भेद हैं। पहले में गुण के कारण एक का अनेक वास्तविक रूपों में बहुतों द्वारा कथन या विचार किया जाता है। दूसरे में एक ही व्यक्ति किसी को अनेक वास्तविक रूपों में समझे या कहे।

प्रथम उल्लेख—

कबि कहैं करन, करनजीत कमनैत,
अग्नि के उर माहिं कीन्हों इमि देव है ;
कहत धरेस सब धराधर सेस, ऐसो
और धराधरन को मेढ्यो अहमेव है ।
'भूषन' भनत महाराज सिवराज, तेरो
राज-काज देखि कोऊ पावत न मेव है ;
कहरी यदिल, मौज लहरी कुतुब कहै,
बहरी निजाम को जितैया कहै देव है ।

(भूषण)

जानति सौति अनीति है, जानति सखी सुनीति ;
गुरुजन जानत लाज है, प्रियतम जानत प्रीति ।

(मतिराम)

कोऊ कहै नाग-सो लखात करबाल बर,
म्यान सों जबहिं रन माहिं निकसत है ;
कोऊ कहै सूर के समान है खग, जाहि
देखि सूर-मुख ज्यों कमल बिकसत है ।

कोऊ कहै सोहै जमदंड के समान यह,
 करषत रहै सदा प्रानिन के प्रान को ;
 भाषत अर अलि चंचला अपर, जाहि
 लखे मुँदे जात चख कादर के मान को ।
 (मिश्रबंधु)

इन तीनों उदाहरणों में अनेक पुरुष एक ही को अनेक भाँति सोचते या कहते हैं, जिसे सबसे प्रथम उल्लेख है ।

द्वितीय उल्लेख—

पैज प्रतिपाल, भूमि-भार को हमाल, चहुँ
 चक्र को अमाल भयो दंडक जहान को ;
 साहिन को साज भयो, ज्वाल को जवाल भयो,
 हर को कृपाल भयो, हार के बिधान को ।
 बीर रस ख्याल सिवराज भुवपाल तुव
 हाथ को बिसाल भयो 'भूषण' बखान को ;
 तेरो करवाल भयो दक्खिन को ढाल, भयो
 हिंद को दिवाल, भयो काल तुरकान को ।
 (भूषण)

सखिन को सुख सुने सौतिन को महादुख,
 होत गुरुजनन को गुन को गरूर है ;
 'देव' कहै लाख-लाख भाँति अभिलाख पूर,
 पी के उर उमगत प्रेम - रस - पूर है ।
 तेरो कज बोल कजभाषेनि ! ज्यों स्वाति बुंद,
 जहाँ जाइ परै, तहाँ तैसोई समूर है ;

व्यालि-मुख बिष ज्यों, पियूष ज्यों पपीहा-मुख,
 सीपी मुख मोती, कदली-मुख कर है ।
 (देव)

बिघन बिनासन हैं, आछे आखु-आसन हैं,
 सेए पाकसासन हैं सुमति करन को ;
 आपदा के हरन हैं, संपदा के करन हैं,
 सदा के धरन हैं सरन असरन को ।
 कंज-कुल को है, नव पंकज न जोहै सरि,
 'सुखदेव' सोहै धरे अरुन बरन को ;
 बुद्धि के बिधायक, सकल सुखदायक,
 सु सेवो कबिनायक बिनायक - चरन को ।
 (सुखदेव)

आखु = चूहा, जो गणेश की सवारी है । पाकसासन = इंद्र ।
 जनक है ज्ञान को, बखान को युधिष्ठिर है,
 दान को दधीचि, कलि काम - तरवर है ;
 पृथु प्रजा-पालन को, काल अरि-जालन को,
 सुकवि - मरालन को मान - सरवर है ।
 दौलति कुबेर 'बेनी' मेरु मरजाद को है,
 मुकुट महीन को जाहि हरबर है ;
 राजन को राजा महाराजा श्रीटिकतराय,
 जाहर जहान में गरीब - परवर है ।
 (बेनी कवि)

खल्ल खंडन, मंडन धरनि, उद्धत उदित उदंड ;
 दल्ल दंडन दारुन समर हिंदुराज भुज - दंड ।
 (करन कवि)

बुद्धि के प्रकासक, अबुद्धि के बिनासक,
 मदन-मद-नासक, अनन्द के करन हैं ;
 जन - मन - रंजन, गरब गुरु - गंजन,
 भरम - भव - भंजन, भगत के भरन हैं ।
 भनत 'बिसाल' कवि कुल के कल्पतप्त,
 पालक परम दुख - दारिद्र - दरन हैं ;
 तारन - तरन, असरन के सरन सिव
 संकर-चरन मेरे मन के हरन हैं ।
 (विशाल)

यहाँ वक्ता केवल एक है तथा वर्णन अनेक ।

मात्रारूपक, भ्रांतिमान् तथा उल्लेख का विषय-विभाजन—
 साहित्य-दर्पण के अनुसार माल-रूपक में गृहीता या वक्ता एक ही
 होता है, किंतु प्रथम उल्लेख में अनेक । भ्रांतिमान् में कथित वस्तु
 उस रूप में वास्तविक नहीं होती, जिसमें वह कही जाती है, किंतु
 उल्लेख में वास्तविकता है । वस्तुतः उल्लेख में आरोप मूलक चमत्कार
 नहीं होता, पर रूपक में होता है ।

स्मृतिमान् (८)

स्मृतिमान्—सादृश्य के कारण किसी वस्तु के याद आने
 को स्मृतिमान् कहते हैं । यथा—

चंद सुधा सदन बिलोके तेरे बदन के
 सुधि आई ता समै मदन साजी दौर है ।
 (दूल्हा)

पन्नग मीन कपोत चकाचकी बाल मरालन केते गहे हैं ;
 बिद्रुम औ' मुकता पुखराज बिसाहिबे को अति नेह नहे हैं ।

देखो तुम्हें जब सों, तत्र सों उनके ढंग ये रघुनाथ लहे हैं ;
रोज तमासे को जात तितै, जितै ओजसों फूलि सरोज रहे हैं ।

(रघुनाथ)

यहाँ नायक ने नायिका को देखा, अनंतर उसके हृदय पर उपमेयों की इतनी तीव्र स्मृति जाग्रत हुई कि उपको उपमानों को संग्रह करने तथा देखने की बान सी पड़ गई । यहाँ स्मृतिमान् अलंकार व्यंजनावृत्ति से गोचर होता है—अभिधा से नहीं ।

‘केशव’ एक समै हरि-राधिका आसन एक लखें रँग-भीने ;
आनँद सों तिय-आनन की दुति देखत दर्पन में दग दीने ।
भाज के लाल में बाल बिलोकत ही भरि लालन लोचन लीने ;
सासन पीय सबासन सीथ हुतासन में मनौ आसन कीने ।

(केशव)

यहाँ कहरण रस सब अंगों से पुष्ट होने से पूर्ण है, तथा स्मृति उसी का संचारो भाव है, और यही अलंकार भी है, जो सादृश्य से सिद्ध होता है ।

सघन कुंज, छाया सुखद, शीतल - मंद समीर ;
मनु है जात अजौं वहे वा जमुना के तीर ।

(बिहारी)

यहाँ वियोगव्रथा में भी संयोग का स्मरण सघन कुंज, सुखद छाया, शीतल-मंद समीर के सादृश्य के कारण आया है, जो बातें संयोग की दशा में भी थीं ।

कुंद मयंक, सरोज बिलोचन, किसुक तीसरो लोचन लाल है ;
आरसी-फूल हलाहल के सम, कंज सनाल त्यों सूख कराल है ।
पीरे प्रसून बधंबग बेस, पराग की पुंज बिभूति बिसाल है ;
ऐसो बसंत को बानक देखि हिये बिच आवत संकर खगाल है ।

(विशाल)

किमुक = पलाश-पुप । आरसी = अलसी का फूल ।

वैधर्म्य मे स्मृतिमान्—राघवानंद महापात्र सादृश्य के अतिरिक्त वैधर्म्य से भी स्मृति अलंकार मानते हैं । यथा —

“जब-जब शिरीष पुण्डवत् कोमला सीता को पर्वतों में चलने से कष्ट होता है, तब-तब राम को उनके राजसदनवाले सुखों का स्मरण आता है ।”

समझ ऐसा पड़ता है कि यहाँ स्मृति रस का अवयव (अंग)-मात्र है, न कि अलंकार भी । आचार्यों ने स्मृति में सादृश्य आवश्यक माना है । दर्शन-शास्त्र में स्मरण कई सादृश्य से इतर कारणों मे भी कहा गया अथच ठीक भी है, किंतु आचार्यों ने अलंकार का चमत्कार केवल सादृश्यवाले कथन में माना है ।

इसी भाँति निम्नाङ्कित उदाहरण में वैधर्म्य से स्मृति का होना वर्णित है । यह वस्तुतः स्मृति संचारी भाव - मात्र है, स्मृतमान् अलंकार नहीं :—

ज्यों-ज्यों इत देखियत मूरुख विमुग्ध लोग
 त्यों-त्यों सुखरासी-व्रजवापी मन भावै है ;
 खारे जल छीलर दुखारे अंध-कूप देखि
 कार्लिदी के कूल काज मन ललचावै है ।
 जैसी अब बीतत सो कहत बनै ना बैन
 ‘नागर’ न चैन परै प्रान अकुलावै है ;
 थूहर - पलाय देखि - देखि कै बबूर बुरे
 हाय हरे-हरे वे तमाल सुधि आवै है ।

(नागरी दास)

भ्रांतिमान् (९)

भ्रांतिमान्—सादृश्योद्भव कवि-कल्पित भ्रम के अनाहाय-
 (बनावटी नहीं, असली) वत् वर्णन में भ्रांति अलंकार है ।

विरोध—आचार्यों ने असली भ्रम में अलंकार नहीं माना है, जो केवल कवि कल्पित भ्रम में समझा गया है। यदि सीप में चाँदी का और रात में ढूँठ से मनुष्य का भ्रम हो, तो भाषा-संबंधी चमत्कार न होने से आचार्य अलंकार नहीं मानते। किंतु —

आभा तरिवन लाल की परी कपोलनि आनि ;
कहा छिपावति चतुर तिय, कंत-दंत छत जानि ।

(मतिराम)

में माना है, क्योंकि यहाँ भ्रम वास्तविक न होकर कवि-कल्पित है। नीचेवाले दोनो दोहों में भी यही बात है। पहले में भ्रम का निवारण हो गया है, किंतु नीचेवालों में नहीं हुआ है।

पायँ महावर देन को नायनि बैठी आय ;
फिरि-फिरि जानि महावरी एँडी मीड़ति जाय ।

(बिहारी)

कौहर-सी एँडीन की लाली लखे सुभाय ;
पायँ महावर देन को आय भई बेपाय ।

(बिहारी)

नवल नवाब खानखानाजू तिहारे त्रास
भागे देसपति धुनि सुनत निसान की ;
'गंग' कहै तिनहूँ की रानी रजधानी तजि
बन बिललानी, सुधि भूलीं खान-पान की ।
तेई मिलीं करिन, हरिन, मृग, बानरन,
तिनहूँ सों तहाँ भली भई रच्छा प्रान की ;
सची जानी करिन, भवानी जानी केहरिन,
मृगन कलानिधि, कपिन जानी जानकी ।

(गंग)

महाकवि गंग के इस छंद में भी कवि-कल्पित भ्रम है। नीचे का छंद देखने को तो अह्नुति का भी रूप लिए हुए है। किंतु है वातव में आंतिमान् ही, क्योंकि यह आं गगह्नुति के लक्षण में नहीं आता। यथा—
नाग नहीं, बर बेनी बिराजति, चंद नहीं, गिर - फूल रसाल है ;
गंग नहीं, मुकुतान की माल, हलाहल नार्हि, मृगम्मद ख्याल है ।
हैन बघंवर, सारी अनूप बिभूति नहीं, अंगराग विसाल है ;
हे रतिनाथ, सतावै कहा, बिधु-भाल नहीं, यह सुंदर बाल है ।
(विशाल)

घोर घटा जटाजुट बिराजत, बरि विसाल सु देव-नदी-पम ;
चंचला चारु छपकर की झटा स्यामलता बिष सों न कछू कम ।
त्यो धुरवा-सी बिभूति लसै धुरवान की धार सो व्याल अनूपम ;
यो ऋतु पावस को लखि रूप भयो सबको सिव संकर को भ्रम ।
(विशाल)

इस छंद में आंतिमान् अलंकार है। यथावा :—

दग लाल बिहारी के देखे जाते हैं मृग संग कोर लगे ;
जुल्फों को अहिपति समझ यार ये भ्रम के मारे मोर लगे ।
तन कमल गुलाब कली समझा देखे से भौरे भोर लगे ;
मुख शरद सुधाकर जानो का फिरते हैं संग चकोर लगे ।
(सीतल)

संदेहवान् (१०)

संदेहवान्—में सादृश्योद्भव संशय होता है।

आंतिमान् में निश्चय होता है, किंतु इसमें संशय बना रहता है।

यथा—

कै यह फूँयो पलासन को बन, कै बर होलिका को रँग राजत ;
कै जल-सागर को बड़वानज, कै रबि प्रात समै छबे छजत ।

कै रन मैं करबाल 'बिसाल' किधौं चकचौधत चंचला भ्राजत ;
कै बजरंग बली बिकराल, किधौं सिव को चख लाल बिराजत ।

(विशाल)

बारन उबारन के हेत कैधौं आतुर ह्वै
निकसो तरंगिनी के तीर के अचल सों ;
कैधौं बन-बागन सों, तट के तड़ागन सों,
पुहुप परागन सों, कैधौं नव थल सों ।
कैधौं कढ़ो सरस पुनीत पदमाकर सों,
अनेल सों, कैधौं कल कमल के दल सों ;
प्रगटो भुमंड सों कि दंत ही के खंड सों
कि गरज प्रचंड सों कि नैन ही के जल सों ।

(उमेश)

इसमें देखने को तो संदेहवान्-सा लगता है, किन्तु है नहीं, वरन् यह वितर्क संचारी का उदाहरण है। इसमें पादशय का अभाव है।

मुख सरद-चंद्र पर श्रम-सीकर जगमगैं नखतगन जोती-से ;
कै दल गुजाब पर शबनम के हैं कनके रूर उदोती-से ।
हीरे की कनियाँ मंद लगैं, हैं सुधा किरन के गोती-से
आया कै मदन आरती को धर कनक-थार पर मोती-से ।

(भूषण के वंशधर शीतल कवि)

बानी को बपन कैधौं बात के बिलास डोलै,
कैधौं मुख - चंद्र चारु चंद्रिका - प्रकास है ;
कवि 'मतिराम' कैधौं काम को सुजस, कै
पराग-पुंज प्रफुलित सुमन सुवाम है ।
नाक नथुनी के गज मोतिन की आभा, कैधौं
देहवंत प्रगटित हिय को हुजास है ;

सीरे करिबे को पिय नैन सार कैधौं
बाल के बदन बिलसत मृदु हास है ।

(मतिराम)

जानी इन गुल रुखसारीं पर शबनम का जड़ा पसीना है ;
या लाल बदखशाँ पर दिलवर इलमासी जड़ा नगीना है ।
समभे यह रंज वही ज़ालिम जो इरक़ दरद में बीना है ;
हिम कर पर अरुशाँ जड़े हुए या क्रिया जौहरी मीना है ।

(सीतल)

रुखसार=रुोल, शबनम=ओस

खड़े वहे टोल मैं नौल बधू मृदु हासनि मेरो भयो मन बोल ;
कहाँ कटि छीन को डोलनो डौल कि पीन नितंब उरोज का तोल ।
सराहौं अलौकिक बोल किलोल कि आनन-कोष को रंग तमोल ;
कपोल सराहौं कि नील निचोल किधौं बिब लोचन लोल अमोल ।

(दास)

यहाँ पहले कई उदाहरण तो संदेहवान में आते हैं, किंतु अंतिम सादृश्योद्भव न होने से नहीं आता । कवि का प्रयोजन यह है कि सारे अंग परम श्रेष्ठ हैं, जिससे वह निश्चय नहीं कर पाता कि किसे सराहना के लिये चुने । उसे संदेह नहीं है ।

संदेहवान् और द्वितीय समुच्चय का भेद—

आनि के सलाबतखाँ जोर के जनाई बात,
तोरि धर पंजर करेजे जाय करकी ;
दिलीपति साहि को चलन चलिबे को भयो,
गाज्यो गजसिंह को सुनी जो बात बरकी
कहै 'बनवारी' पातसाह के तखत पास
फरकि-फरकि लोथि लोथिन पै अरकी ;

बाढ़ि की बड़ाई कै बड़ाई बाहिबे की करौ,
कर की बड़ाई, कै बड़ाई जमधर की ।

(बनवारी)

जमधर (तलवार), उसको बाढ़ि (धार), चलाने की युक्ति तथा हाथ, इन चार वस्तुओं की बड़ाई हो सकती है । कवि कहता है, इन चारों में से मैं किसकी प्रशंसा करूँ ? प्रयोजन यह है कि सब हेतु पूर्ण-तथा संपन्न हैं, सो इनमें से कार्य किस हेतु द्वारा हुआ, सो संदग्ध है । यहाँ संदेहवान् अलंकार न होकर (नं० १४) द्वितीय समुच्चय है, जिसका वर्णन आगे होगा ।

दासजीवाला छंद भावभेद में जायगा । यदि यह अर्थ किया जाय कि 'मेरे मन को चंचल करने की कारणता वर्णित सभी कारणों में समान है' तो यहाँ समुच्चय अलंकार माना जा सकता है ।

अपह्नुति (११)

अपह्नुति का सम्मिलित लक्षण—वर्ण्य या अवर्ण्य का नकार लाकर या हेतु देकर पर्यस्त, भ्रांत छेक या कैतव द्वारा निषेध लाने अथवा उस निषेध के हेतु में या हेतु के विचारने में जहाँ चमत्कार हो, वहाँ अपह्नुति अलंकार माना जाता है ।

इसके छ भेद हैं—शुद्ध, हेतु, पर्यस्त, भ्रांत, छेक और कैतव अपह्नुति । इन में कभी तो हेतु के विचारने, तथा कहीं हेतु में ही प्रत्यक्ष चमत्कार होता है ।

(१) शुद्धापह्नुति—में नकार भाववाले शब्द लाकर किसी का निषेध करके उसे दूररा ठहराया जाता है । यथा—

पारवाग पीतम को प्यारी है मिली है गंग,

मोरि चारु भ्रंग मन माने न निहारिकै ;

छिन-छिन सागर में उठें त्यों मतंग सम
 प्रबल तरंग कवि बरने बिचारिकै ।
 ज्वरत - बरत बड़वानल सों बारिनिधि,
 बीचिन के सोर सों जनावत पुकारिकै ;
 ज्यावत बिरंचि ताहि प्यावत दियूष निज
 कलानिधि - मंडल - कमंडल ते ढारिकै ।

(मतिराम)

कवि का प्रयोजन यह है कि गंगात्री प्रिया बनकर समुद्र में नहीं मिली हैं, वरन् मिथु को बड़वानल से जलते अथवा तरंगों द्वारा पुकारते देखकर ब्रह्मा चंद्रमा-रूपी कमंडल से गंगा-रूपी अमृत ढालकर समुद्र को पिलाते हैं । “मन का न मानना” नकारवाचक शब्द हैं, जो वास्तविक वस्तु का निरोध करता है ।

चमकती चपला न फेरत फिरंगौ भट,
 इंद्र को न चप रूप बैरस समाज को ;
 धाए धुरवा न छाए धूरि के पटल मेघ,
 गाजिबो न बाजिबो है दुंदुभि दरज को ।
 भौंसिला के डरन डरानी रिपु-रानी कहैं,
 पिय भजौ देखि उदौ पावस के साज को ;
 घन की घटा न गज घटन सनाह साजे,
 ‘भूषण’ भनत आयो सेन तिवराज को ।

(भूषण)

यह नहीं ज वक है सखी, पिय-अनुराग-प्रमान ;
 हठि ल्हायो तव पगन मैं, मेदत मान अमान ।

(बेरीशाह)

अनुराग (प्रेम) का भी रंग लाल माना गया है, जिससे जातक को

नकार देकर वह अनुराग कहा गया है। सब उदाहरणों में शुद्धापह्नुति स्पष्ट है।

(२) हेत्वपह्नुति—में कारण कथित होकर एक के निषेध-मूलक अन्य का कथन होता है। यथा—

जिन मुच्छन धरि हाथ कछू जग सुजस न लीनो,
जिन मुच्छन धरि हाथ कछू पर - काज न कीनो ।
जिन मुच्छन धरि हाथ दीन लखि दया न आनी ;
जिन मुच्छन धरि हाथ कबौ पर-पीर न जानी ।
अब मुच्छ नहीं ते पुच्छ है, कवि'भरमी'उर आनिए ;
चित्त दया-दान-सनमान बिन मुच्छ न नर-मुख जानिए ।

(भरमी कवि)

यहाँ चार पदों तक कारण देकर पाँचवें में मुच्छ का निषेध करके पुच्छ बतलाने से हेत्वपह्नुति है, छठे पद में सब पदों का निष्कर्ष कथित है।

ससि तौ न होइ है गरम, रबि है न राति,

जानियत निक्स्यो ज्वलन जलनिधि सों ।

(रघुनाथ)

यहाँ कवि उष्णता के कारण चंद्र का तथा रात्रि के कारण सूर्य का निषेध करके चंद्र को समुद्र की ज्वाला बतलाता है। चंद्र में गरमी वियोग-वाले कथन के कारण कही गई है।

यह नहिं बदन प्रिया को, मनुजन मैं न पियूष,मन भूल्यो ;

सास न मही को बासी, अमृतलता को सुमन फूल्यो ।

(बैरीशाल)

कवि नायिका के मुख का वर्णन करता हुआ कहता है कि इसमें अमृत होने से यह मुख नहीं हो सकता, क्योंकि मनुष्यों में अमृत नहीं होता।

यह चंद्र भी नहीं है, क्योंकि वह पृथ्वी पर नहीं बसता । इन कारणों से यह अमृतलता का फूल फूला है । वक्रा का तात्पर्य है कि स्त्रियों में इतनी मिठास नहीं होती ; अथच वह स्त्रियों में अद्वितीय है ।

तिय मैं इतौ न रूप तन, थिर न चंचला-जोति ;
मंदिर मैं मनिमाल यह जगमग-जगमग होति ।
(सोमनाथ)

नायिका के विषय में कवि कहता है कि स्त्री में इतना रूप असंभव होने अथच बिजली अस्थिर होने से यह स्त्री या बिजली नदी है, अतएव भवन में जगमगाती हुई मणि की माला है ।

अति तीच्छन नहिं चाँदनी, तीच्छन धूप न होय ;
बढ़वानल की लपट यह, कहौ सहै किमि कोय ?
(ऋषिनाथ)

विरहिणी नायिका चाँदनी का कथन करती हुई उसे कारण देकर बढ़वानल की लपट कहती है ।

ये नहिं फूल गुलाब के, दाहत हियो अपार ;
बिनु घनस्याम अराम में लागी दुसह दवार ।
(पद्माकर)

विरहिणी नायिका गुलाब को कारण देकर दावागिन कहता है ।

कोऊ हलाहल को जु कहै बिस, भोरै कहैं मतिमूढ़ बृथा जन ;
मेरे तौ जान रमा बिस है, लहरै अति दौरतीं जाकी सदा मन ।
ताको प्रमान प्रतच्छ प्रकासि कहैं कबि-कोबिद पेखि पुरानन ;
खाइकै जागत संभु बिसै , हरि सोवत हैं परसे जु रमा-तन ।

(३) पर्यस्तापहृति—में एक वस्तु से धर्म का निषेध होकर दूसरी में उसका आरौप होता है ।

इसमें प्रायः वही शब्द दो बार आता अवश्य है, किंतु यह बात लक्ष्य के लिये अनावश्यक है। यथा—

तुम करतार जहाँ रच्छा के करबहार,
 पूरन मनोरथ ही सब चित चाहे के;
 यहै जिय जानि 'सेनापति' हू सरन आयो,
 हूजिए सहाय मोहि ताप-दाप-दाहे के।
 जो कहौ बिचारि मम कर्म अनैसे, हम
 गाहक न हूँ सकत मुक्ति रस लाहे के;
 आपने कर्म करि हौं हीं निबहौंगो, तौब
 हौं हीं करतार, करतार तुम काहे के ?

(सेनापति)

कवि कहता है, मैं जो यातनाओं के दर्प से दग्ध हूँ, उसकी सहायता कौजिए। यदि कड़िए कि निकृष्ट कर्मों के कारण मैं मुक्ति (फल-भोग)-लक्ष्य के योग्य नहीं हो सकता, तो मेरी गति मेरे ही कर्मों के अनुसार होने से मैं ही करतार हुआ जाता हूँ। ऐसी दशा में भगवान् करतार कैसे हैं ? यहाँ करतारपन का धर्म भगवान् के पास से निषेधित होकर दास में आरोपित किया गया है।

हे न सुधाधर मैं, सुधा है तो अधर मैं,
 सुकरमै सराहौ प्यारी रसना हमारी के।

(वृज्जह)

इसमें चंद्रमा से सुधा की स्थिति का निषेध होकर अधर में स्थापित हुई है। सुधाधर और सुधा अधर के पद भी दो बार आए हैं।

पर्यस्ताह्नुति रूपक क्यों नहीं ?—जगन्नाथ पंडितराज का विचार है कि यहाँ दृशरोप रूपक-मात्र समझना चाहिए, पर्यस्ताह्नुति नहीं, क्योंकि किसी धर्म का कहीं दृशता-पूर्वक आरोप करने को ही उसका दूसरे स्थान से निषेध किया जाता है।

रूपक में चमत्कार आरोप का होता है, तथा अपह्नुति में निषेध का। यथा, तुम यज्ञपाल राम हो—रूपक। यहाँ उपमेय “तुम” को उपमान “राम” के रूप में रंजित करने में चमत्कार है, तथा रूपरवाले में उपमान चंद्र से सुधा के निषेध का कारण सोचने में चमत्कार है।

प्रयोजन यह है कि चाँद सुधा मुखवाली के सामने ऐसी फीकी है कि न होने के समान है। अतएव चमत्कार आरोप में नहीं है, वरन् निषेध में है।

अरुन असित सित रँग रँगो तीच्छनता के ऐन ;
मैन बान मोहन न जग, मोहन सोहन नैन।

(ऋषिनाथ)

कामदेव के नाराच जग मोहनेवाले न होकर नैन मोहित करनेवाले हैं।

है न चंद्र वह, चंद्र अलि राधा बदन बिचारि ;
हरि चकोर निसि-दौसहू जोवित जाहि निहारि !

(वैरीशाल)

दिये लाल के चुभत ही बे सुधि किए निदान ;
मनमथ के सर बान नहिं, तिय-दग ताच्छन बान।

(सोमनाथ)

बादि बकै बृथा सागर में कोऊ, भूतल सोधि कहै अगरी है ;
इंदु में केते मुनिद बदै, सुरधाम में काहू कि बुद्धि अरी है।
और तिजाक बिजाकि सब, 'लेखराज' यों चित्त बिवार करी है ;
है न सुधा बसुधा में कहुँ, लखि लीजिए गंग के बीच भरी है।

(लेखराज)

अगरी = यहाँ यह प्रयोजन है कि पृथ्वी शोधकर कहते हैं कि यहाँ

नहीं, कहीं आगे है। दूसरे स्थानों से अमृत का निषेध करके गंगाजी में उसका आरोप होने से पर्यस्तापह्नुति प्राप्त होती है। अन्य उदाहरण—

कथा मैं न, कथा मैं न, तीरथ के पंथा मैं न,
 पोथी मैं न, पाथ मैं, न साथ की बसीति मैं ;
 जटा मैं न, मुंडन न, तिलक-त्रिपुंडन न,
 नदी - कूप - कुंडन अन्हान दान - रीति मैं ।
 पीठ-मठ मंडल न, कुंडल - कमंडल न,
 माला दंड मैं न 'देव' देहरे की भीति मैं ;
 आपु ही अपार पारावार प्रभु पूरि रख्यो,
 पाह्य प्रगट परमेसुर प्रतीति मैं ।
 (देव)

भगवान् का वास यहाँ कई स्थानों से निषेधित होकर प्रतीति में स्थापित होने से पर्यस्तापह्नुति प्राप्त हुई ।

(४) भ्रांतापह्नुति—में किसी वस्तु का अनिश्चित वर्णन करते हुए भ्रांति के वहाने से किसी अन्य द्वारा वह कथन दूसरा हराए जाने पर सत्य वस्तु कहकर उसका चमत्कार पूर्ण स्पष्टीकरण होता है ।

विशेष— जानना चाहिए कि भ्रांतापह्नुति के विषय में यह हमारा वतंत्र मत-मात्र है । अन्य सब आचार्य भ्रम पड़ जाने में सत्य प्रकट करके किसी के शंका दूर करने-मात्र में यह अलंकार मानते हैं ।

असली भ्रम श्रोता को भी नहीं होता, किंतु कारण-वश वह उसे प्रकट-भर करता है । यथा—

आखी ! नैन लागे आजु, भली भई नोंद आई ;
 मेरे बनमाली सों दुराव तोसों का करै ।
 (दूल्हा)

यहाँ भ्रम यदि आहार्य (अवास्तविक) न मानकर अनाहार्य (वास्तविक) मानें, तो अलंकार बहुत कुछ आंतिमान् से मिल जाता है। इसलिये भ्रम का आहार्य होना आवश्यक है। नायिका कहती है—‘हे सखी ! आज नैन लागे’ (अर्थात् श्रीकृष्णचंद्र से आंखें चार हुईं), पर सखी ने ‘नैन लागे’ का अर्थ आहार्य आंति के सहारे निद्रा आ जाना ही ठहराया और कहा ‘भली भई नींद आई’। तब (यह जानती हुई कि सखी को वास्तव में भ्रम नहीं हुआ) नायिका वास्तविक सत्य कहकर बसका स्पष्टीकरण करती है कि—‘मेरे वनमाली सों दुराव तो सों का करै’। जिसका तात्पर्य है कि वास्तव में ‘नैन लागे’ से मेरा अभिप्राय श्रीकृष्णचंद्र से नेत्र लगे हैं, से है, और यही वास्तव में नेत्र लगना है। यहाँ नायिका यद्यपि सखी के भ्रम को आहार्य (बनावटी) जानती है, तथापि उसके भ्रम को अनाहार्य (वास्तविक)-सा स्वीकार करती हुई अपने को भ्रम होना प्रकाशित करती है। अतएव अंत तक भ्रम का निर्वाह हो जाता है, जो चमत्कार का आधार है। अतः यहाँ प्रथम सखी को और फिर नायिका को भ्रम (आहार्य) क्यों हुआ, यह सोचने में आनंदानुभव होता है। (आहार्य का अर्थ मोटे तौर से बनावटी और अनाहार्य का नहीं बनावटी यानी असली है) दास निम्न-लिखित छंद में आंतापह्नुति मानते हैं।

आनन है अरबिंद न फूलो, अलीगन ! भूले कहा मइरात हौ ?
 कीर ! तुम्हें कत वायु लगे, भ्रम बिब कै ओंठन पै ललचात हौ ।
 ‘दास’जू ब्याली न बेनो रची, तुम पापी कलापी ! कहा इतरात हौ ?
 बोलत पाल, न बाजती बीन, कहा सिगरे मृग घेरत जात हौ ।
 (दास)

केवल भ्रम के निवारण में आंतिमान् से पृथक् कोई चमत्कार नहीं देख पड़ता, किंतु यदि बनावटी भ्रम हो, तो पते की बात युक्ति-पूर्वक जानने या मूर्ख बनाने आदि का भाव व्यंजित होता है, जिससे इतर चमत्कार की

वृद्धि से पृथक् अलंकारत्व मिल सकता है। इसीलिये दासजीवाला उदाहरण वारतव में भ्रांतमान् (नं० ६) से इतर अन्य अलंकार नहीं।

बरजोरी होरी समै आँखिन गयो समाय ;

सखि ! गुलाल ? नहि बनक बनि नंदलाल इत आय ।

(ऋतिनाथ)

यह उदाहरण दूल्हावाले के समान है। नायिका की 'आँखिन गयो समाय' इस उक्ति को ठीक-ठीक समझते हुए भी सखी विनोदार्थ गुलाल स्थापित करती है। अंत में नायिका (यह जानते हुए भी कि सखी को भ्रम नहीं हुआ है,) उसे गलत समझी हुई मानकर स्वतः 'नंदलाल' का नाम ले लेती है, और प्रकट करती है कि वह सखी की हँसी को बिल्कुल नहीं समझी ; एवं इस प्रकार सखी का ही परिहास उसी के परिहास में परिणत हो जाता है। ऐसा ही भाव नीचेवाले पद्य में भी है—

दग जल कँपत सरीर भयो पीत मुख, ज्वर कहा ?

एरी वहै अहीर, कछु दोलि मति ह्यै गयो ।

(गोकुलनाथ)

(५) छेकापह्नुति—में अनिश्चित वर्णन में श्रोता जब असली बात ताड़ जाता है, तब दत्ता दूसरा अर्थ कहकर निषेध करता है। यथा—

अर्द्ध निसा में आवै भैन, सुंदरता बरनै कहि कौन ;

जाके आए होत अनंद, कहि सखि सज्जन ? नहि सखि चंद ।

यहाँ नायक का वर्णन किया जा रहा था, वह चंद्र पर घटित कर दिया गया।

स्यामल तन, पीरो बसन मिल्को सघन बन भोर ;
देखो नंदकिसोर बलि ? ना अलि ! अलि चितचोर ।

(ऋषिनाथ)

इसमें श्रीकृष्णवाला अर्थ भ्रमर पर घटाया गया है । आगे आनेवाले उदाहरण में अर्थ भोर तथा शिवाजी पर बाँधा गया है ।

तिमिर - बंस - हर अरुन - कर आयो सजनी भोर ;
सिव सरजा ? चुप रहि सखी, सूरज-कुल-सिरमोर ।

(भूषण)

रही रुकी क्यों हूँ सु चलि आधिक राति पधारि ;
हरति ताप सब द्यौस कौ, उर लजि यारि ? बयारि ।

(बिहारी)

नायक की अंतरंग मित्र से उक्ति—(आज) कहीं कार्य-वश रुक गई, इस कारण समय हो जाने पर भी न आ सकी । वह सारे दिवस का ताप हरण करनेवाली है । दूसरा मित्र कहता है, क्या नायिका ? नायक उससे नहीं बतलाना चाहता, अतः कहता है, नहीं, मैं वायु का बर्णन करता हूँ ।

साँवरो सखोनो गात, पीतपट सोहत है,

अंशुज - से आनन पै परै छबि दरकी ;

मंत्र ऐसी, जंत्र ऐसी, तंत्र - सी तरकि परै ,

हँसनि चलनि चितवनि त्यों सुघर की ।

'गोकुल' कहत बन कुंजन को बासी लखे ,

हाँसी-सी करत है री काम कलाधर की ;

इतने मैं बोली आनि मिले हरि सुखदानि ?

नाहीं, मैं कहानी कही राम रघुबर की ।

(गोकुलनाथ)

सूचना—**द्वेषापहृति का** (नं० ८६) व्याजोक्ति से अंतर उसी में देखिए ।

(६) **कैतवापहृति**—में छल, मिसि, व्याज आदि वाची शब्दों से निषेध होकर किसी अन्य का स्थापन होता है । यथा—

सुंदर - बदनि राधे ! सुषमा - सदन तेरो
 बदन बनायो चारिबदन बनायकै ;
 ताकी छबि लेन को उदित भयो रैनपति ,
 मूढ़ - मति रह्यौ निज कर बगरायकै ।
 कहै 'मतिराम' निसिचर चोर जानि ताहि
 दीन्ही है सजाय कमलासन रिसायकै ;
 रातौ-दिन फिरै अमरालय के आस-पास ,
 मुख में कलंक मिसि कारिख लगायकै ।

(मतिराम)

साहिन के सिच्छक, सिपाहिन के पातसाह ,
 संगर में सिंह - कैसे जिनके सुभाव हैं ;
 'भूषण' भनत सिव सरजा कि धाक ते वै
 काँपत रहत, चित गहत न चाव हैं ।
 अफजल की अगति, सासता की अपगति ,
 बहलोल बिपति सों डरे उमराव हैं ;
 पक्का मतो करिकै मलिच्छ मनसव छोडि
 मक्का ही के बिस उतरत दरियाव हैं ।

(भूषण)

भरध्वस्त कै भौरे भराभर को धधकी धरा पै धुनि धारती है ;
 धुव धर्म को धीर वै धामनि-धामनि धोखेहु धोख न पारती है ।

भर धर्षित बिस्तु भ्रकाभकी कै अन्न - अघन धूरि लौं भारती है ;
 'लेखराज' के पाप धुबै मिस देवधुनी बर भार धुकारती है ।
 (लेखराज)

इन तीनो मतिराम, भूपण और लेखराज के उदाहरणों में केवल मिस आदि वाची शब्दों से निषेध प्रकट हुआ है, अन्य प्रकार से साक्र-साक्र नहीं, जैसा कि अन्य अपह्नुतियों में होता आया है । यही दशा नीचे के उदाहरण में भी है—

गाज के समान तब गरजि-गरजि तोप
 अरिन के हिरदै हलावन के चोप सों ;
 परम प्रचंड बल धारि दुसमन दिसि
 पूरित कियो है नभ गोलन के ओप सों ।
 उमड़ि भुवाल सिवराज को प्रताप-पुंज
 बोरन चहत मनु बैरिन को जाल है ;
 गोलन के तेज मिस छुदित करत नभ ,
 तासु लहरिन को समूह बिकराल है ।
 (मिश्रबंधु)

प्रयोजन यह है कि गोलों का तेज न होकर यह शिवाजी का प्रताप-पुंज है ।

दूलाह के निम्नोक्त छंदों में सब अपह्नुतियों के लक्षण तथा प्रायः सबके उदाहरण आ गए हैं । यथा—

आन ठहरावै, मुख्य बस्तु को छुपावै ,
 सुखापह्नुति, ये नैन हैं न, कंज छुबि भारी के ;
 अगुति सों वहै हेत्वपह्नुति, ये कंज नाहीं ,
 कंज किते अंजन ये अंजन हैं जारी के ।

परजस्तापह्नुति बखानै आन में जु आनि ,
 साँचे बैन जानौ कबि 'दूखह' करारी के ;
 है न सुधाधर मैं, सुधा है तो अधर मैं ,
 सुकरमै सराहौ प्यारी रसना हमारी के ।
 (दूखह)

आन के भए ते भ्रम भ्रम को निवारै जहाँ ,
 तहाँ भ्रांतापह्नुति बखानी कबि आदरै ;
 आली नैन लागे आजु, भली भई नींद, आई ,
 मेरे बनमाली सों दुराव तो सों का करै ।
 आन सुनि संका माभि, आन ठहरावै जहाँ ,
 वहै छेकापह्नुति जुतथ्य गोपना करै ;
 कैतव अपह्नुति जु कैतव कै गोपै ऐन ,
 बैन मिसि मोहन के मुख सों सुधा ढरै ।
 (दूखह)


उत्प्रेक्षा (१२)

उत्प्रेक्षा—में एक वस्तु को अन्य वस्तु के रूप में, अहेतु को हेतु के रूप में या अफल को फल के रूप में, निश्चय तक न पहुँचते हुए, उत्कट भाव से आहार्य (बनावटी) ज्ञान-पूर्वक देखना होता है ।

मम्मट-कृत काव्य-प्रकाश की टीका उद्योत में कहा है —“उत्कट्य-प्रकृष्टस्य उपमानस्य ईक्षाज्ञानं उत्प्रेक्षा ।” उत्कट प्रबल को कहते हैं, ईक्षा देखने को तथा अप्रकृष्ट = प्रबल नहीं, अर्थात् प्रबल न भी हो । प्रबल भी हो, और प्रबल न भी हो, दोनो वस्तु साथ ही होना असंभव

है। अतः उपमान के रूप में प्रबलता से (निश्चय तक न पहुँचते हुए) देखने के ज्ञान को उत्प्रेक्षा कहते हैं ।

उत्प्रेक्षा के मुख्य भेद तीन हैं, अर्थात् वस्तु या स्वरूप, हेतु और फल । वस्तुत्प्रेक्षा के उक्तविषया और अनुक्तविषया-नामक दो भेद हैं । इसी प्रकार हेतु और फल के सिद्ध और असिद्धविषया-नामक दो-दो भेदांतर हैं, जिससे उत्प्रेक्षा के छ भेद हो जाते हैं । तथा यही भेद गम्योत्प्रेक्षा में भी होने से १२ भेद हुए—



उत्प्रेक्षावाची शब्द—मानना, शंका करना, निश्चय करना, बहुधा, इव, लौ आदि उत्प्रेक्षा वाचक शब्द हैं । इन वाचकों के कहीं कथित और कहीं अकथित (लुप्त) होने के कारण हरएक उत्प्रेक्षा में वाच्य उत्प्रेक्षा और गम्योत्प्रेक्षा के भेदांतर माने गए हैं ।

(१) वस्तुत्प्रेक्षा (स्वरूपोत्प्रेक्षा)—में किसी वस्तु (स्वरूप) का अन्य (वस्तु) के रूप में उत्प्रेक्षा करना होता है ।

१—उक्तविषया वस्तुत्प्रेक्षा—विषय उपमेय है । जहाँ उपमेय और उपमान, दोनो शब्दों द्वारा पृथक् - पृथक् कहे गए हों, वहाँ उक्तविषया होगी । यथा—

थोथि थुरकीली, दुरकीली बिधु-कला भाब,
 सरसीली भौंहनि समाधि सरसति है ;
 प्रानायाम साँसन, कबित कमलासन कै;
 विघन बिनासन की बासना बसति है ।
 सिंदुर भरो भुसुंड सोभित अनंत , गज-
 बदन के रदन की दुति यों लसति है,
 साँफ़ समै छीरनिधि नीर के निकट मानो
 द्वेज के कलाधर की कला बिलसति है ।

(जनगोपाल)

थोथि=कुछ बढ़ा हुआ पेट । थुरकीली=थुलुर-थुलुर करता हुआ ।
 यहाँ उपमान और उपमेय, दोनों कोटियों के कथित होने से उक्त-
 विषया वस्तुत्प्रेक्षा है ।

लखे रुंडन पै रुंड औ' बितुंड बिन सुंड कटे,
 बाजि रथ कवच अमित दरसात;
 कहुँ भूसननि जटित भुजा हैं रनखेत परे,
 अंग - भंग सुभट अनेकन लखात ।
 चढ़ीं भौहैं ज्यों कमान, परे मुंड बेसुमार
 सूर घायल अधर कहुँ दंतन चबात ;
 बही सोनित की धार भरी हाड़-मेद-मास,
 मनो रौद्र पे बिभत्स को दखल भयो जात ।

(मिश्रबंधु)

यहाँ ऊपर उक्तविषया वस्तुत्प्रेक्षा है ।

बजत नूपुर मंद गति बसि आँगुरिन यहि भौंति,
 मनहु तन धरि सुरुचि पग परि रूप बरनति जाति ।

जटित जेहरि तद्धित-सी जुग गुलुफ पै कृषि देत;
भानु अरु सितभानु को मनु करति मेल सहेत ।

(मिश्रबंधु)

पौन भरै बर बाँसन मैं तिनसों मुरखी-सम तान सोहाई;
पूरति होति दसौ दिसि मैं बन मैं अति ही स्रुति आँनददाई ।
मानहु कुंजन मैं बनदेव भरे मुद मंजुल बीन बजाई,
गावत कीरति भूपति को पय-फेन-प्री जौन दिगंतन छाई ।

(मिश्रबंधु)

ऊपर उक्तविषया वस्तुप्रोक्ता दोनो में है ।

हैबर हरट्ट साजि गैबर गरट्ट-सम
पैदर के ठट्ट फौज जुरी तुरकाने की ;
'भूषण' तहाँई राय चंपति को छत्रसाख
रोप्यो रन ख्याल ह्वै कै ढाल हिंदुवाने की ।
कैयक हजार एक बार बेरी मारि डारे,
रंजक दगनि मानौ अगिनि रिसाने की ;
सैद अफगन सेन सगर सुतन लागी
कपिल सराप लौं तराप तोपखाने की ।

(भूषण)

सोहत नलिनी-पत्र पर उत बलाक यहि भाँति,
मरकत-भाजन पै मनो लसत मंख सुभ काँति ।

(दास)

नलिनी = कमलिनी । बलाक = बगुला । मरकत = पन्ना ।

यहाँ उत्प्रेक्षा के विषय हैं । नलिनी-पत्र और बलाक, तथा उनके रूपों को "मनो"पद के जोर से मरकत-भाजन पर शंख कहकर वर्णन किया

गया है । उपमेय-कोटि में नलिनी और बलाक हैं तथा उपमान-कोटि में मरकत और शंख । “मनो” शब्द के योग से उपमान-कोटि के रूप में देखने की प्रबलता (निश्चय तक न पहुँचते हुए) वक्रा प्रकट करता है । दोनो कोटियों के कथित होने से उक्त विषया है ।

बों मुनि के कहतैहि अनंदित नंदिनि धेनु अनंदहि छाई ;
 आहुति साध निहारि मुनीस कि ताथर कानन सों चलि आई ।
 कोमल कोपल-सो तनु लाल, ललाटहि बंक लसै सित टीको ;
 साँफ सभै नभ-मंडल मैं मनु राजत है नव बिब लसी को ।
 (मिश्रबंधु ; कालिदास से अनुवाद)

फिर क्रम-ही-क्रम लाल-लाल रबि-बिब बखानो,
 है पूरन पुनि मनो थार सिंदूर सोहानो ।
 चक्र आमक पै नहीं छिनक निज कर बगरायो,
 लाल रूप धरि मनो चंद्र गत दिखायो ।
 (मिश्रबंधु)

इन दोनो छंदों में भी उक्तविषया वस्तूप्रेक्षा है ।

२—अनुक्ताविषया वस्तूप्रेक्षा—जहाँ उपमेय उक्त न छो
 (शब्द द्वारा न कहा गया हो), वहाँ होती है । यथा—

जगमगे जोबन अनूप तेरो रूप चाहि,
 रति ऐसी रंभा-सी, रमा-सी बिसराइए ;
 देखिबे कौं प्राणप्यारी पास प्राणप्यारो खरो,
 घूँघट उघारि नैकु बदन दिखाइए ।
 तेरे ‘अंग-अंग मैं मिठाई औ’ लुनाई भरी,
 ‘मतिराम’ कहत प्रगट यह पाइए ;

नायक के नैनन में नाइए सुधा-सी, सब
सौत्तिन के लोचननि लोन-सो लगाइए ।
(मतिराम)

यहाँ नायक को सुख तथा सौतों को दुःख देने के भाव हैं । सुख और दुःख अकथित हैं, केवल उपमान अमृत नाना तथा लोन लगाना कहे गए हैं, जिसमें अनुक्तविषया वस्तुत्प्रेक्षा है । 'सी' और 'सो' उपमावाचक तथा उत्प्रेक्षावाचक भी माने गए हैं ।

वस्तुमूलक गम्योत्प्रेक्षा (या प्रतीयमानोत्प्रेक्षा)—
जहाँ उत्प्रेक्षावाचक शब्द न हों, वहाँ गम्योत्प्रेक्षा होती है ।
यथा—

परसत ससि गृह ग्राम के सौध कहत सब जोग ।
(चंदन)

यह चंद्रालोक द्वारा दिए गए संबंधातिशयोक्ति में अयोग्य को योग्य करपनावाले मेढ़ का अनुवाद है ।

वस्तुमूलक गम्योत्प्रेक्षा मान्य है या अमान्य ?—यहाँ उत्प्रेक्षा माननी चाहिए या संबंधातिशयोक्ति (नं० १३), इस विषय में पंडितराज तथा विश्वनाथ आदि में मतभेद है । इस विषय को लेकर पंडितराज तथा रसगंगाधर के टीकाकार नागेश भट्ट के मत का सारांश दिया जाता है—

उदाहरण में अट्टालिकाएँ मानो चंद्र-मंडल को छूती हैं, यह अर्थ हुआ । यदि यहाँ मानो शब्द उदाहरण में न हुआ, तो उनके सब से यहाँ वस्तुमूलक गम्योत्प्रेक्षा माननी चाहिए, न कि संबंधातिशयोक्ति । मानो आदि के अभाव में गम्योत्प्रेक्षा होती है, यह सर्व-

सम्मत है। अब यहाँ मानो के लोप में गम्योत्प्रेक्षा माननी चाहिए या संबन्धातिशयोक्ति, इस वस्तु का मतभेद-मात्र रह जाता है।

पंडितराज तथा उनके टीकाकार का कहना है कि संबन्धातिशयोक्ति उसी स्थान पर माननी चाहिए, जहाँ उत्प्रेक्षा की सामग्री का अभाव हो। इस उदाहरण में उत्प्रेक्षावाचक शब्द के अभाव में उसकी सामग्री वर्तमान है ही, अतः उत्प्रेक्षा का माना जाना सिद्ध हुआ। संबन्धातिशयोक्ति में उनका कहना है कि ऐसे उदाहरण देने चाहिए, जिनमें उत्प्रेक्षा की सामग्री न हो। यथा—

‘हे नीरद ! तुम्हारी धीर ध्वनि सुनकर मेरा मासिक गर्भ मेरे जठर में कूदता है।’

इस स्थान पर उत्प्रेक्षा की सामग्री का अभाव है। यह सिंहनी का मेघ से वचन है।

भाल गुही गुन लाल लट्टें जपटी बर मोतिन की सुख दैनी,
ताहि बिलोकत आरस सों कर आरसी लै इक सारस नैनी ।
'केसव' कान्ह दुरैं दरसी परसी उपमा मतिकौ अति पैनी ;
सूरज-मंडल मैं ससि-मंडल मध्य धसी जनु धार त्रिबैनी ।

(*सूर्यवह्नः*)

उपर्युक्त छंद में सूर्य-मंडल के अंतर्गत शशि-मंडल और उस शशि-मंडल के मध्य त्रिवेणी की धारा को उपमान रूप से स्थापित किया गया है। यह उपमान का स्वरूप सरासर कवि कल्पित है, वास्तविक जगत् में संभव नहीं है। तथा ‘जनु’ के वाचक होने से उत्प्रेक्षा स्पष्ट है। यहाँ उत्प्रेक्षा की संपूर्ण सामग्री कवि-कल्पित होने से यदि वाचक ‘जनु’ को हटाकर उसके स्थान की पूर्ति ‘सुचि’ आदि विशेषणों से कर दी जाय, तो भी उत्प्रेक्षा-संकार गम्य मान रूप में विद्यमान रहेंगा, यह मत पंडितराज

का है, इससे गम्या-वस्तुत्प्रेक्षा हो सकती है, यह सिद्ध हो गया ।

जहाँ उपमान-कोटि की प्रबलता हो, वहाँ उत्प्रेक्षा होती है । “मुख है कि चंद्रमा” में उपमान और उपमेय-कोटियाँ, दोनों बराबर हैं, जिससे संदेहा-संस्कार है । आंतिमान् में उपमान-कोटि में निश्चय हो जाता है, जैसे—

तव मुख-चंद्र बिलोकि कै यह चकोर ललचान ।

(ब्रह्मदत्त)

इस छंदश में निश्चय होने से आंतिमान् है । जहाँ उपमान-कोटि प्रबल तो हो, किंतु निश्चय तक न पहुँचे, वहाँ उत्प्रेक्षा होती है । उपर्युक्त उदाहरण में “मानो” जोड़ने की आवश्यकता नहीं समझी जा सकती, क्योंकि बिना इसे जोड़े भी अर्थ बन जाता है ।

गम्योत्प्रेक्षा के सर्वभेद मान्य हैं अथवा अमान्य ?—

परसत ससि मनु सौध-गृह यहै कहत सब लोग ।

यहाँ मनु शब्द के कारण उपमान-कोटि प्रबल हो जाने से उत्प्रेक्षा का माना जाना उचित ही है, परंतु इस दूसरे रूप—

परसत ससि गृह ग्राम के सौध कहत सब लोग ।

वाले उदाहरण में यदि “मानो” को ऊह्य न मानें, जैसा अर्थ लगाने में आवश्यक भी नहीं, तो सौध का ससि तक निश्चय-पूर्वक पहुँच जाने के कारण उत्प्रेक्षा नहीं बनती । गम्योत्प्रेक्षा के हरएक रूप में यही कठिनाई पड़ेगी । अतः उत्प्रेक्षा का यह भेद (गम्योत्प्रेक्षा) मानना ही ठीक नहीं बैठता । फिर भी आचार्यों ने इसे माना अवश्य है । अतएव यद्यपि “मानो” न जोड़ने से अर्थ बन सकता है, फिर भी उनके मान-रक्षणार्थ इसमें उसे जोड़कर अर्थ करके यहाँ गम्योत्प्रेक्षा मान ली जाय, तो भी विशेष हानि नहीं ।

(२) हेतूप्रेक्षा—में अहेतु को हेतु कहकर उत्प्रेक्षा की जाती है ।

इसमें उपर्युक्तानुसार सिद्धविषया और असिद्धविषया के दो भेद हैं ।

१—सिद्धविषया हेतूप्रेक्षा—जिसमें हेतु ठीक अर्थात् संभव हो, वह है सिद्धविषया ।

सिद्धविषया हेतूप्रेक्षा यथा—

प्रबल बुलंद बर बारन के दंतनि सों
 बैरिन के बाँके-बाँके दुरग बिदारे हैं ;
 कहै 'मतिराम' दीन्हें दीरघ दुरद-वृंद,
 मुदिर से मेदुर मुदित मतवारे हैं ।
 तेग त्याग राजत जगतराज भावसिंह,
 मेरे जान तेरे गज याही ते पियारे हैं ;
 दुज्जन दलनि, कबि लोगनि के दारिदनि
 नीकं करि गजन की कौजनि सो मारे हैं ।

(मतिराम)

मुदिर = मेघ । मेदुर = अतिशय स्निग्ध, श्यामल, बहुत चिकना, सौँवला ।

मतिराम ने यहाँ हाथियों का प्यारा होना इस कारण लिखा है कि वे युद्ध में शत्रु-सेना (मारते हैं) तथा दान में दिए जाने से कवियों का दरिद्र मारते हैं । दोनो बातें संभव होने से सिद्धविषया हेतूप्रेक्षा है ।

करत कोकनद मदहि रद तुव पद हद सुकुमार ,
 भए अरुन अति दबि मनो पायजेब के भार ।

(वेरीशाब्द)

यहाँ सिद्ध विषया हेतूप्रेक्षा है । दबने से पैर लाल हो ही जाते हैं ।

इन्हीं उदाहरणों से 'मनो' आदि वाचक शब्दों को लुप्त कर देने से गम्योत्प्रेक्षा हो जायगी ।

हेतुरूपा सिद्धविषया गम्योत्प्रेक्षा—

भए अरुन अति दबि दुसह पायजेव के भार ।

यहाँ भी पायजेव से दबना हेतुरूप उभयान निश्चय तक पहुँच जाता है, अर्थात् इसमें पद के अक्षय होने का हेतु निश्चय रूप से पायजेव का भार ग्रहण होता है । इसी कारण हम व्यंग्योत्प्रेक्षा का भेद होना नहीं मानने । यहाँ तो हेतु सिद्ध होने से द्वारा कथन और भी पुष्ट हो जाता है ।

असिद्ध विषया हेतूत्प्रेक्षा —

जहाँ असंभव हेतु का कथन केवल कवि-कल्पना से होता है, वहाँ असिद्ध विषया हेतूत्प्रेक्षा कहलाती है ।

२—असिद्धविषया वाच्य हेतूत्प्रेक्षा यथा—

भीम बलसीम ये मतंग मतवारे फिरैं ,
 धावत महीं पै मनो भूधर उमंग मैं ;
 चूर करिबे को गिपु-गन को प्रबल दल
 धवल बटोरन सुजस जुनि जग मैं ।
 देस पै बिलोकि दिन मानो चहुँ कोदन सों
 धाए गिरिवर आजु नूतन प्रसंग मैं ;
 राज मैं बसे हैं, तब क्यों न राजभगत के
 गरद गनीमन मिलवैं रन - रंग मैं ।

(मिश्रबंधु)

इस छंद में अनिद्धविषया हेतूत्प्रेक्षा है ।

सुरलोक को जात चली सब है जो बिमानन पातकी भीर लदी ;
 कोड जाय निरै पद पावत ना धुनि पूरि रही यह चारो हदी ।
 लिपि चित्रगोवित्रकी जेती लिखी, सो लखालखी मैं लखौं होत रदी ;
 'लेखराज' बदाबदी मानो करै जमराज ही की बदी बिस्नुपदी ।
 (लेखराज)

मानो विष्णुपदी (गंगाजी) शर्त लगाकर यमराज की बदी (बुराई)
 करती हैं । गंगाजी मानो यम की बुराई करने ही के विचार से पापियों
 को तारती हैं । लेखराजजीवाले इस भाव के कारण हेतूप्रेक्षा हुई, किंतु
 कारण है असिद्ध, क्योंकि तारने का हेतु यह है नहीं । इसीलिये असिद्ध-
 विषया माननी चाहिए ।

लूढ्यो खानदौराँ जोरावर सफजंग अरु—
 लह्यो कारतलबखाँ मनहु अमाल है ;
 'भूषण' भनत लूढ्यो पूना में सइस्तखान,
 गढ़न मैं लूढ्यो त्यों गढ़ोहन को जाल है ।
 हेरि-हेरि कूटि सलहेरि बीच सरदार
 घेरि - घेरि लूढ्यो सब कटक कराल है ;
 मानो हय-हाथी उमराय करि साथी अव-
 रंग डरि सिवाजी पै भेजत रिसाल है ।
 (भूषण)

मुगल-दल भेजे जाने का प्रयोजन डरकर खिराज भेजना है नहीं,
 किंतु यही अहेतु सेना भेजे जाने का हेतु समझा जाने से असिद्ध विषया
 हेतूपेक्षा हुई ।

कमल बीच करहाट की दुति कत लखियत नाहिं ;
 जीत्यो तुव कर मनु परे छाले छतियन माहिं ।
 (वैरीशाल)

कमल के बीच में जो पीन बोधी (छत्ता, जिपमें आगे चलकर फल होते हैं) होती है, उसे करहाट कहते हैं । इसमें कमलगट्टे के स्थान छाले से दिखते हैं । कवि कहना है, तुम्हारे हाथों ने शोभा में कमल को जीत लिया है, जिससे मानो उसके हृदय में छाले पड़ गए हैं । कमल के विचार - शक्ति - हीन होने से पराजय के कारण छाले पड़ने का हेतु असंभव होने से अमिद्धविषय है ।

बिधु-सम तुव मुख लखि भई पहिचानन की संक ;
बिधि याही ते जनु कियो सखि मयंक में अंक ।
(वैरीशाल)

इसमें भी वही बात है ।

बृष को तरनि तेज सहसौ करनि तपै
ज्वालनि को जाज बिकराल बरसत है ;
तचति धरनि जग मुरत झरनि सीरो ,
छाँह को पकरि पंथी पंछो बिरमत है ।
'सेनापति' नेक दुपहरो के डरत होत
धमका बिषम, सो न पात खरकत है ;
मेरे जान पौन सीरे ठौर को पकरि कोनो
घरी एक बैठि कहुँ घामै बिनवत है ।
(सेनापति)

गगन अगन घनाघन ते सघन तम ,
'सेनापति' नेकहू न नैन मटकत हैं ;
दीप की दमक, जीगनीन की झमक छाँड़ि
चपला चमक और सों न अटकत हैं ।
रबिगयो दबि मानो, सलि सोऊ घसि गयो ,
तारे तारि डारे सो न कहुँ फटकत हैं ;

मानो महातिमिर तैं भूलि एरी बाट, तातैं
 , ससि, तारै कहूँ भूले भटकत हैं ।
 (सेनापति)

अगन = अग्रगणित । घनाघन = घने से घना ।

'सेनापति' उनए नए जलद सावन के,
 चारिहूँ दिसान धुमरत भरे तोय कै ;
 सोभा सरसाने न बखाने जात केहूँ भाँति,
 आने हैं पहार मनोँ काजर के डोय कै ।
 घन सों गगन ह्यो, सघन तिमिर भयो,
 देखि न परत मानो रबि गयो खोय कै ;
 चारि मास भरि स्याम निसा को भरम करि
 मेरे जान याही ते रहत हरि सोय कै ।
 (सेनापति)

सीत को प्रबल 'सेनापति' कोपि चढ्यो दल,
 निबल अनल गयो हूर सियराय कै,
 हिम को समीर तेइँ बरसैं विषम तार,
 रही है गरम भौन कोनन में जाय कै ।
 धूम नैन वहैं, लोग आगि दर गिरे रहैं,
 हिये सों लगाय रहैं नेकु सुलगाय कै ;
 मानो भीत जानि महा सीत ते पसारि पा ने
 छतिया की छाँह राख्यो पावक छिदाय कै ।
 (सेनापति)

इस छंद से भावता है कि सेनापति व भी कश्मीर गए थे, क्योंकि वहीं
 छाती के पास अँगोठी लटकाने रहने की चाल शरीरों में है ।

शीत की विशाल सेना के आक्रमण से निर्बल पदे पावक को भय के कारण
 छाती की छाया में छिपा रखने का वर्णन आसिद्ध-विषयक ही है ।

वाचक-रहित असिद्धविषया हेतुत्प्रेक्षा—

कमल बीच करहाट की द्विति कत लखियत नाहिं ;
जीत्यो तुव कर लखि परे छाले छतियन माहिं ।

(वेरीशाल)

यहाँ पराजय के कारण करहाट में छाले का होना मान लिया गया है । यद्यपि छाले के होने का कथित हेतु असिद्ध है, तथापि वह हेतु वक्ता द्वारा निश्चय रूप से मान लेने के कारण हेतु रूप उपमान पूर्ण दृढ़ रूप से कथित हो गया, अतः वाचक हटा देने से यहाँ भी उत्प्रेक्षा नहीं रह जाती । ऐसा हमारा मत है ।

(३) फलोत्प्रेक्षा—अफल के फल-रूप में उत्प्रेक्षा करने से प्राप्त है ।

इसमें भी सिद्ध और असिद्धविषया के मेदांतर हैं ।

१—सिद्धविषया वाच्य फलोत्प्रेक्षा—

बारनि धूपि, अगारनि धूपि कै धूम अँध्यारी पसारी महा है ;
अनन चंद-समान उग्रयो, मृदु मंजु हँसी जनु जोन्ह-छटा है ।
फैलि रही 'मतिराम' जहाँ, तहाँ दीपति दीपनि की परभा है ;
लाल, तिहारे मिलाप को बालहि मानो करी दिन ही मैं निसा है ।

(मतिराम)

यहाँ रात कना अहेतु होने पर भी सिद्ध होने से सिद्धविषया फलोत्प्रेक्षा है । 'मानो' हटा देने से गम्य फलोत्प्रेक्षा हो सकती है । यथा—

सिद्धविषया गम्या-फलोत्प्रेक्षा—

लाल, तिहारे मिलाप को बालहि आजु करी दिन ही मैं निसा है ।

यहाँ भी दिन का मिलान-फल के लिये रात्रि कर देना निश्चय तक पहुँच जाने से, और वह भी सिद्ध होने के कारण, हमारे विचार से उत्प्रेक्षा मानना ठीक नहीं बैठता ।

२—असिद्धविषया वाच्य फलोत्प्रेक्षा—

खंजरीट नहिं लखि परत कछु दिन साँची बात ;
बाल-दगन-सम होन को करन मनो तप जात ।

(दास)

खंजन का तप करना असिद्ध है ।

बारि मैं बूढ़ि जपैं रबि को सरि पंकज पाँयन की गहित्रे को ;
बास उपास करैं बन मैं कटि की सरि सिंहिनि हूँ चाहबे को ।
'गोकुल' श्रीफल संकर सेइ चहैं कुच की रुचि के नहिबे को ;
चंद अन्हात है छीरधि मैं, मनौ तो मुख की समता लहिबे को ।

(गोकुल)

यहाँ फलाकांक्षी सब क्रियाएँ उपमानों के निरजीव होने के कारण असंभव होने से असिद्धविषया फलोत्प्रेक्षा है । इसमें तीन गम्योत्प्रेक्षाएँ हैं, और अंतिम प्रकट ।

विशेष—उत्प्रेक्षा में हैं तो उपयुक्त बारह भेद, किंतु मुख्य तीन ही मानने चाहिए, अर्थात् वस्तु, हेतु और फल । इतर भेदांतरों में कोई पृथक् चमत्कार नहीं है ।

'सेनापति' ऊँचे दिनकर के चलत लूवैं

नदी - नद - कूलैं कोपि डारत सुखाय कै ;

चलत पवन, मुरभात उपबन - बन,

लाग्यो है तवन डारयो भूतलौ तचाय कै ।

भीषम तपत, ऋतु ग्रीषम सकुच, तातैं

सीरक छिपी है तहखानन में जाय कै ;

मानो सीतकाल सीत लता के जमायबे को

राखे हैं बिरंचि बीज धरा में धराय कै ।

(सेनापति)

तवन = ताव देना, गरम करना । सीरक = ठंडक ।

यहाँ असिद्ध विषया फलोत्प्रेक्षा है। नीचेवाले छंद में भी यही उत्प्रेक्षा है, क्योंकि यद्यपि कोयले परचाए जा सकते हैं, तथापि कामदेव उन्हें नहीं परचाता।

लाल-लाल टेसू फूल रहे हैं बिसाल, संग
 श्याम रंग भेटि मानो मसि मैं लगाए हैं ;
 तहाँ मधु काज आय बैठे मधुकर - पुंज,
 मलय पवन बन - उपवन धाए हैं ।
 'सेनापति' माधव महीना में पलास तरु
 देखि-देखि भाव कविता के मन आए हैं ;
 आधे अनसुलगि, सुलगि रहे आधे, मनो
 बिरही दहन काम क्वैला परचाए हैं ।

(सेनापति)

काले रंग से मिले हुए लाल टेसू (पलाश-पुष्प) ऐसे फूले हैं, मानो उनसे श्याही लगी हुई है ।

प्रतीयमाना अमिद्धविषया फलोत्प्रेक्षा यथा—

खंजरीट नहिं लखि परत कछु दिन साँची बात ;
 बाल-दगन-सम होन को करत तपस्या तात ।

खंजन का नेत्रों की समता पाने रूप फल के लिये तप करना असिद्ध होने पर भी यहाँ निश्चय रूप से मान लेने के कारण, हमारे विचार से, ऐसे स्थानों पर भी उत्प्रेक्षा का माना जाना पूर्णरूपेण उपयुक्त नहीं ।

सी, से. इव का उपमा तथा उत्प्रेक्षावाचकत्व—

लिम्पतीव तमोऽङ्गानि वर्षतीवञ्जनं नभः ।

“बरसत इव अँजन नभर्हि तम लीपत इव अंग ।”

(चिंतामणि)

घने अंधकार की उत्प्रेक्षा है। इस स्थान पर 'इव' शब्द उत्प्रेक्षावाचक है। कवि-कल्पित उपमान होने पर इव उत्प्रेक्षावाचक माना जाता है, तथा प्रकृति से प्राप्त उपमान में उपमावाचक।

“राम काम इव शोभित हैं” में इव उपमावाची है॥ ऊपर के उदाहरणों में न तो अंधेरा शरीर में लीपा जाता है। न आसमान से अंजन की वर्षा होती है। अतएव ये कोरी कवि-कल्पनाएँ हैं।

उद्योत का मत—

तिङंत + क्रियावाची शब्द के साथ जब इव का प्रयोग हो, तब

॥ यत्र यत्राप्रकृतनादात्म्यसम्भावनोपयुक्तविशेषणकल्पना तत्र सर्वत्राप्युत्प्रेक्षाऽवगन्तव्या । यत्र तु सम्भावनोपयुक्तविशेषणकल्पना-रहितमुपमानं निबध्ते तत्र परमिव शब्दः सादृश्यपर इत्युपम लंकारः ।
(अप्पय्य दीक्षित)

तात्पर्य यह कि जहाँ-जहाँ अप्रकृत उपमान का संभावनोपयुक्त कल्पित विशेषण हो, वहाँ 'इव' उत्प्रेक्षावाचक होना है, और जहाँ पर इस प्रकार का विशेषण-युक्त न होते हुए वास्तविक उपमान हो, वहाँ उपमा होती है, तथा "इव" सादृश्यवाचक होगा।

† तिङंत के संबंध में निम्न-लिखित प्रत्ययों का प्रयोग होता है—

तिप्, तन्, फि, सिप्, थम्, थ, निब्, ब्, मस्, त, आताम्, फ्, थास्, आथाम्, ध्वम्, इट्, वहि, महि।

जिन क्रियाओं (धातुओं) के अंत में ऊपर के प्रत्ययों में से कोई जोड़ा जाता है, उन क्रियाओं को तिङंत कहते हैं। वे तीन प्रकार की होती हैं—परस्मैपदीय, आत्मनेपदीय तथा उभयपदीय। उपर्युक्त १८ प्रत्ययों में से पहले नौ परस्मैपदीय तथा दूसरे नौ आत्मनेपदीय हैं। उभयपदीय क्रियाओं में आत्मनेपदीय तथा परस्मैपदीय दोनों के प्रत्यय जोड़े जाते हैं।

वह उत्प्रेक्षावाचक होता है। इव के समान सी और सो भी में (कवि-कल्पित उपमान या तिङन्तवाची शब्द के साथ हों, तो) उत्प्रेक्षावाचक माने गए हैं। यथा—

नायक के नैननि मैं नाइए सुधा-सी, सब

सौतनि के लोचननि लोन-सो लगाइए ।”

वाला उदाहरण) वस्तुप्रेक्षा के नीचे दिया जा चुका है, वहाँ भी सुखार्थ सुधा नाय देना और दुःखार्थ आँसु में लवण लगाना कवि-कल्पना-मात्र हैं। इसीलिये “सी” शब्द उत्प्रेक्षावाची माना गया था।

इव आदि उत्प्रेक्षावाचक के विषय में इस ग्रंथ कर्ताओं का मत—

उत्प्रेक्षा का स्वरूप (निश्चय तक न पहुँचते हुए) उपमान-कोटि को उत्कटता से देखने में है, जो सी, इव और सो वाचकों के समता-प्राधान्य अर्थ होने के कारण कुछ कम समझो जा सकती है। फिर भी आचार्यों का मत यही होने के कारण संदेह न करना चाहिए। पतंजलि आदि भी ऐसे स्थानों पर इव को उत्प्रेक्षा-वाचक मानते हैं।

यद्यपि कहा जा सकता है कि कहीं के सौध शशि को नहीं लू सकते, तथापि उसके अर्हार्थ ज्ञान होने के कारण उसका निश्चय तक न पहुँचना उत्प्रेक्षा-वाचक पद न होने पर भी भासित हो जाता है। अतः यहाँ उत्प्रेक्षा का होना तर्क-माध्य है। यह तर्काग्लो भी हमको हृद्य-प्राद्य नहीं जँचती, और सिद्ध विषयावाले उदाहरणों में वह और भी शिथिल हो जाती है। दूसरे, इस तर्कावली से कुछ अलंकारों की स्थिति ही बहुत कुछ संशय में पड़ जायगी। प्राचीनों की आज्ञा का उल्लंघन करने में अनौचित्यवाली तर्कावली ही हमें मान्य जँचती है।

अतिशयोक्ति (१३)

अतिशयोक्ति—विवक्षा या विशेषस्य लोकसीमातिवर्तिनी ।
(दंडी)

जहाँ लोक-सीमा के विशेष रूप से उल्लंघन की जानेवाली कहने की इच्छा प्रकट हो, वहाँ अतिशयोक्ति होती है ।

इसके ७ भेद हैं, जो लिखे जाते हैं - (१) रूपकातिशयोक्ति, (२) सापह्नवातिशयोक्ति, (३) भेदकातिशयोक्ति, (४) संबंधातिशयोक्ति, (५) अक्रमातिशयोक्ति, (६) चपलातिशयोक्ति तथा (७) अत्यंतातिशयोक्ति ।

(१) रूपकातिशयोक्ति—में केवल उपमान द्वारा उपमेय का बोध कराते हुए लोक-सीमोज्ज्वलंघन होता है ।

कुछ लोक-सीमोज्ज्वलंघन तो उपमा में भी होता ही है, जैसे “मुख चंद्र-सा है” में, किंतु इसकी विशेषता से अतिशयोक्ति होती है । मुख वास्तव में चंद्रमा के समान कब होता है ? उदाहरण—

चार चंद्र - मंडल मैं बिद्रुम बिराजै, छद
मोतिन के छाजै, ते छपाए छपते नहीं ।
(दूल्हा)

प्रयोजन यह है कि चंद्रमंडल (मुख) में मूँगे (आँठ) शोभित हैं, जो (आँठ) मोतियों (दाँतों) को ढकते हैं, किंतु तो भी मोतियों के टुकड़े (छद) छिपते नहीं । प्रयोजन मंद हास्य की स्थिति का भी है ।

‘भूषण’ भनत देस - देस बैरि - नारिन मैं
होत अचरज घर - घर दुख - दंद के ;
कनक - लतानि इंदु, इंदु माहिं अरबिंद,
झरै अरबिंदन ते बुंद मकरंद के ।
(भूषण)

स्वर्ण-बेलि (देह) में चंद्रमा (मुख) है, जिस चंद्रमा में कमल (नेत्र) हैं, जिनसे मकरंद (आँसू) के बूँद झरते हैं । नीचे के छंद में नेत्रों का कथन है—

सुख सागर सिवार सरोवर ते ससि सीस बँधे बिधि के बल सों ;
 चकई-चकवा तजि गंग-तरंग अनंग के जाल परे छल सों ।
 कमलाकर ते कदि कानन में कलहंस कलोलत हैं कल सों ;
 चदि काम के धाम ध्वजा फहरात सुमीनन काम कहा जल सों ।
 (देव)

सरोवर से शैवाल निकाला जाकर चंद्रमा (मुख) में बँधे । चकई-
 चकवा कामदेव के जाल में पड़े । हंस क्रीड़ा करते हैं । काम के मंदिर
 की दो फहराती हुई पताछाएँ हैं । बालों, उरोजों (वस्त्राच्छादित),
 बाल और नेत्रों का वर्णन है ।

जुग जलजात, तापै उलटे कदलि-खंभ,
 तापै मृगपति परिपूरन अनंद पे ;
 तापै बर कूर, तापै सरिता रुचिर, तापै
 चक्रवाक बिकल निसा के दुख दंद पै ;
 भनत 'बिसाल' तापै जलज सनाल दोय ,
 तापै संख , बिब सुक भक बिबि फंद पै ;
 तापै ओहि ओर कल कदलि के पत्र बीच
 लोभ ते अमी के अहि चढ़ो जात चंद पै ।
 (विशाल)

यहाँ क्रम से दो पैर, जाँघें, कटि, नाभि, रोमावली, ओढ़नी से ढके
 कुच, हाथ, ग्रीवा, ओंठ, नाक, नेत्र, पीठ, बेनी जो मुख (चंद्र) पर
 पीठ की ओर से चढ़ रही है, के कथन हैं ।

अद्भुत एक अनूपम बाग ।

जुगल कमल पर गजबर क्रीड़त, तापर सिंह करत अनुराग ,
 हरि पर सरवर, सर पर गिरवर, गिरि पर फूले कंजपराग ;
 रुचिर कपोत बसै ता ऊपर, ताहू पर अमृतफल लाग ।

फल पर पुहुप, पुहुप पर पल्लव, तापर सुक-पिक मृगमद काग ;
खंजन धनुष चंद्रमा ऊपर, ता ऊपर एक मनिधर नाग ।

(सूरदास)

कपल (चरण), गजवर (चात), मिह (कटि), सभ (नाभि),
गिरि (वृक्ष), फूले कंजपराग (कुच), कपोत (शीवा), अमृतफल
(ठोड़ी), पुहुप (गोदना), पल्लव (श्रोठ), शुक (नाक), पिक
(वाणी), मृगमद (त्रिदी), काग (सिर के ऊपर के केश), खंजन
(नेत्र), धनुष (भौंहें), चंद्रमा (ललाट) मनिधर नाग (बेणी) ।

रूपकातिशयोक्ति में लोक-सोमा-उल्लंघन का होता—

दामिनि-दमक मयंक में, लाल लखौ यहि सौध ।

(ब्रह्मदत्त)

हे लाल, देखो, इस महल में चंद्रमा (मुख) में बिजली (दाँत)
चमक रही है । यहाँ चंद्र और बिजली उपमानों से मुख और
दाँत उपमेयों का निगरण (निगलना) किया गया है, परंतु महल
में चंद्रमा या बिजली होती नहीं, अतः जहाँ जो नहीं है, वहाँ उसके
स्थापन में लोक-सीमा का उल्लंघन है । ऐसा ही हाल अन्य उदा-
हरणों में भी समझ लीजिए ।

(२) सापहवातिशयोक्ति—में अपहृति से मिलकर
अतिशयोक्ति आती है ।

सापहवातिशयोक्ति अमान्य है—इसी प्रकार कई अलंकार अन्यों
से मिलाए जा सकते हैं, इसलिये इस एक ही को मिश्रण का पृथक्
कथन कुछ विशेष युक्ति-संगत नहीं है । फिर भी कुछ आचार्यों ने इसे
लिखा है, जिससे यहाँ भी कह दिया गया है । यथा—

संकर न कंलास, हेमलता कीन्हें बास,

हेरै क्यों पलासन, पलास-कलका तर्हीं ;

(दलदल)

कनकबेलि (नायिका); शंकर (कुच) । पलाम-कलिका (नख-क्षत) । नकार के कारण अपह्नुति समझी गई ।

अली, कमल तेरे तनहि सर मैं कहत अयान ।

(पद्माकर)

यहाँ कमल का तालाब में निषेध होने से अपह्नुति तथा मुख के लिये केवल उपमान कमल से रूपकातिशयोक्ति है । अतः सापह्नुतिशयोक्ति हो गई है ।

(३) भेदकातिशयोक्ति—में वर्य में आहार्य (अवास्तविक) विशेषरूपेण अंतर दिखलाया जाता है ।

भेदकातिशयोक्तिवाची शब्द—

इसमें न्यारी रीति, अन्य और आदि वाचक आते हैं । यथा —

अनियारे, दीरघ नयन किती न तरुनि समान ;

वह चितवनि औरै कछु, जेहि बस होत सुजान ।

(बिहारी)

औरै कछु चितवनि चलनि, औरै मृदु मुसुकानि ;

औरै कछु सुख देत हैं, सकै न बैन बखानि ।

(मतिराम)

जगत को जैतवार जीत्यो अवरंगजेब,

न्यारी रीति भूतल निहारी सिवराज की ;

(भूषण)

भेदकातिशयोक्ति में लोफ-सीमोल्लंघन—

इनमें औरै, न्यारी आदि के सहारे लोक-सीमोल्लंघन होता है । (कुछ भेद पढ़ना तो संभव है, पर यहाँ नितांत पृथक्ता होने से विशेष-रूपेण सीमोल्लंघन प्रत्यक्ष है) ।

औरै रूप केस के सुबेस दग औरै भए,

औरै लाज लेस को कलेस अगवै चल्थो ;

औरै सुर कंठ कला बातन में औरै मुरे
 उकसे उरोज उर औरै रूप च्वे चल्थो ।
 औरै कटि छीन, पीन पुलिन नितंब, औरै
 औरै और 'सेवक' छिपे को छुल छुवै चल्थो ;
 औरै रति, औरै रंग, औरै दुति, औरै संग,
 औरै तन, औरै मन, औरै पन ह्वै चल्थो ।
 (सेवक)

आगतयौवना का वर्णन है । लेस को कलेस अगवै चल्थौ = थोडा भी क्लेश आगे चला, अर्थात् बुरा मालूम पडने लगा । मुरि = ढंग । पुलिन = टापू उपमा यह नई है । छंद में भेदकातिशयोक्ति के उदाहरण भरे पड़े हैं । पुलिन का अर्थ किनारा के अतिरिक्त टापू भी है ।

औरै भाँति कोविल, चकोर ठौर ठौर बोलै,
 औरै भाँति सबद पीहंन के वै गए ;
 औरै भाँति पल्लव लिए हैं वृंद-वृंद तरु,
 औरै छवि-पुंज कुंज-कुंजन उने गए ।
 औरै भाँति सातल, सुगंध, मंद डोलै पौन,
 'द्विजदेव' देखत न ऐसे पल द्वै गए ;
 औरै रति, औरै रंग, औरै साज, औरै संग,
 औरै बन, औरै छन, औरै मन ह्वै गए ।
 (द्विजदेव)

(४) संबन्धातिशयोक्ति—में असंबंध होते हुए भी संबन्ध या संबन्ध होते हुए भी असंबन्ध कहा जाता है । इसमें इसी दो प्रकार के उदाहरण होते हैं ।

प्रयोजन योग्य को अयोग्य या अयोग्य को योग्य कहने का होता है ।
 अयोग्य वा योग्य कथन यथा—

अदि जात बाझी, ल्यों गयंदगन गड़ि जात,
 सुतुर अकड़ि जात, मुसकिल गळ की ;
 दामन उठाय पायँ धोखे जो धरत होत
 आप गड़काब रहि जाति पान मऊ की ।
 'बेनी' कबि कहै देखि थर-भर काँपै अंग,
 रथन को पथ न बिपति बरदऊ की ;
 बार-बार कहत पुकारै करतार तोसों,
 मीचु है कबूल, पै न कीचु लखनऊ की ।
 (बेनी)

अंगनि उतंग जंग जैतवार जोर जिन्हें,
 चिक्करत दिक्करि, हलत कलपत हैं ;
 कहै 'मतिराम' सैन सोभा के ललाम, अभि-
 राम जरकस भूल भाँपे भलकत हैं ।
 सत्ता को सपूत राव भावसिंह रीफि देत
 छहूँ ऋतु छके मद - जल छलकत हैं ;
 मंगन की कहा है मतंगन के माँगिबे को,
 मनसबदारन के मन ललकत हैं ।
 (मतिराम)

यहाँ मनसबदार माँगने के अयोग्य थे, वे माँगने के योग्य किए गए ।

चरन धरै न भूमि, बिहर तहाँहँ । जहाँ
 फूले - फूले फूलन बिछायो परजंक है ;
 भार के डरनि सुकुमारि चारु अंगन मैं
 करति न अंगराग कुंकुम को पंक है ।
 कहै 'मतिराम' देखि बातावन बीच आयो,
 आतप मलीन होत बदन मयंक है ।

कैसे वह बाल लाज, बाहेर बिजन आवै,
बिजन - बयारि लागे लचकत लंक है ।

(मतिराम)

पंखे की हवा मे कटि लचकने के अयोग्य है, सो उसके योग्य की गई ।

बिंध्य लागि बाढ़िबो उरोजन को पेखो है ।

(दूलाह)

यहाँ अयोग्य का योग्य कथन है । पुनः —

गंगा के चरित्र चितै परम बिचित्र नितै,
जैयै अब कितै, इतै पातकी न गोए जाय ;

हैकै 'लेखराज' देवराज ब्रजराज केते,
खगराजराज छीरसागर में सोए जाय ।

चित्र कैसे लिखे चित्रगुप्त चुपचाप रहे,
चितै-चितै चकित-से कागदनि धोए जाय ;

दूत गए टरकि, सरकि सब साथी, जम
मूँदि करि नरक अरक तीर रोए जाय ।

(लेखराज)

अर्क (सूर्य) यम के पिता हैं, जिनके पास विकन होकर यम रोने गए । पातकी न गोए जाय = मुक्ति परम सुगम हो जाने से पापी इतने बड़े कि वे धिपाए नहीं छिपते । यम रोने के अयोग्य थे, जिन्हें उस योग्य ठहराकर लेखराज कवि ने अयोग्य में योग्य कथन किया है । यही दूसरे चरण में भी है ।

कालिय काळ महा बिष ब्याल जहाँ जल-जाल जरै रजनी-दिनु ;
करध के अध के उबरै नहिं, जासु बयारि वरै तरु ज्यों तिनु ।
ता फनि की फन फाँसिनु पं फँदि जाय फँसे उकलै न कछु छिनु ;
हा ब्रजनःथ सनाथ करौ हम हाती हैं नाथ ! अनाथ तुम्हें बिनु ।

(देव)

कालीय के विष की हवा वृत्र जलाने क अयोग्य थी, जिसका योग्य कथन हुआ है, जिवमे संबन्धानिशोक्ति हुई ।

भूले गयो भोज, बलि विक्रम बिसरि गए,
जाके आगे और तन दौरत न दीदे हैं ;
राजा राइ राने, उमराइ उनमाने, उन
माने निज गुन के गरब गिरबीदे हैं ।
सुजस बजात्र जाके सौदगर सुकवि,
चलेई आवें दपडू दिसानि ते उनीदे हैं ;
भोगीलाल भूर लाल पाखर लेदैया, जिन
लाखन खरत्र रचि आखर खरीदे हैं ।

(देव)

भोगीलाल के सम्मुख भोज, बलि, विक्रम आदि बिसार देने के अयोग्य हैं, वे मुना देने के योग्य किए गए ।

चाक चक चनू के अचाक चक चहूँ ओर
चाक सी फिरति धाक चंपति के लाल की ;
'भूषण' भनत पादसाही मारि जेर कान्ही ,
काहू उमराय ना करेरी करबाल की ।
सुनि सुनि रीति बिरदैत के बढप्पन की
थप्पन-उथप्पन की बानि छत्रसाल की ;
जंग जीतिलेवा ते वै हूँ-हूँ दामदेवा भूप
सेवा लागे करन महेवा महिपाल की ।

(भूषण)

चींटी की चलावै को, मसा के मुख आपु जाथ ,
स्वास की पवन लागे कोसन भगत हैं ;
ऐनक लगाए मरु-मरु कै निहारे जात ,
अनु - परमानु की समानता खगत हैं ।

‘बेनी’ कवि कहै हाल कहाँ लौं बखान करौं ,
 मेरी जान ब्रह्म के बिचार हू सुगत हैं ;
 ऐसे आम दीन्हें जजमान मन मोद करि ,
 जाके आगे सरसौं सुमेरु-से लगत हैं ।
 (बेनी कवि)

योग्य का अयोग्य कथन यथा—

कानन कुंज प्रमोद वितान - भरे फल - फूल सुगंध बिधानै ;
 बावली के अरविन्दन पै मकरंद मलिंद सने सुभ गानै ।
 त्यों ‘लछिराम’ तरंगन तैं सरजू के कढ़े सुर साजि विमानै ;
 औधपुरी महिमा यौं चितै अमरावति को हम क्यों सनमानै ।
 (लछिराम)

सान भरे भुज-दंड अखंड तिहूँ पुर मंडन मान भरै को ?
 आँगुरी वै अलकेस धनी, सनी मौजन में अनुमान अरै को ?
 यौं नख भा ‘लछिराम’ लखे नखतावली के परमानै धरै को ?
 श्रीरघुनाथ के हाथन सामुहे कल्पलता सनमान करै को ?
 (लछिराम)

औड़ी चितौनि कहूँ गड़ि लागती, बंदन आड़े जो आड़ न होती ;
 डारतो गूदि गुमान-गयंदु, जो गोल कपोलनि गाढ़ न होती ।
 लूटतीं जोकु लटैं सफुजेल, हमेल हिये भुज टाड़ न होती ;
 चंदु अचानक च्वै परतो, मुख-चंदु पै जो चित चाड़ न होती ।
 (देव)

यदि बंदन (सिंघूर) की बिंदी आड़ न आती, तो टेढ़ी चितौनि गड़ जाती ; गुमान-रूपी गयंद (हृदय को) मदित कर डालता, जो गोल कपोलों में गड़्डे न होते । अगर हृदय में हमेल तथा भुजों में टाँड़ न होतीं, तो फुलेल लगे बाल लोक को लूट लेते ; हृदय में यदि चाड़ न

होती, तो चंद्र अचानक उसके मुख-चंद्र का अवलोकन करके टपक पड़ता । यहाँ भी चंद्र में योग्यता होते उनको अयोग्य किया गया है ।

यों तो अयोग्य के योग्यताले उदाहरण ही में अर्थ दूसरी तरह लगाने में इसके उदाहरण भी समझे जा सकते हैं ; तथापि यहाँ पृथक् भी उदाहरण दे दिए गए हैं । इनमें भी यह कहा जा सकता है । इसमें दूसरा भी अलंकार स्थापित किया जा सकता है । अतः एक शुद्ध उदाहरण देते हैं । यथा—

मार लनावनहार कुमार हौ, देखिबे को दग ये ललचात हैं ;
भूले सुगंध सों फूजे सरोज-से आनन पै अलि हू मदरात हैं ।
नेकु चलै मग मैं पग द्वै 'ललिते' सम-सीकर-से सरसात हैं ;
तोरि हो कैसे प्रसून बला ! वे प्रसूनहु ते अति कोमल गात हैं ।

(ललिताप्रसाद त्रिवेदी)

हाथ वास्तव में फूल तोड़ने के योग्य हैं, इनको अयोग्य स्थापित करना ही असंबंधानिशयोक्ति है ।

सूचना—

संबंधातिशयोक्ति अनेक अलंकारों में होता है । अतः जहाँ अन्य अलंकार स्थापित न किया जा सके, वहीं संबंधातिशयोक्ति मानना चाहिए । कोई दूसरा अलंकार जहाँ निकल सकता हो, वहाँ उसी की प्रधानता मानना, क्योंकि उसको संबंधातिशयोक्ति से रहित होना असंभव होता है ।

(५) अक्रमातिशयोक्ति — में हेतु और कार्य साथ ही होते हैं । यथा—

उद्धत अपार तव दुंदभी धुकार संग
हँचे पारावार बाल-बुंद रिपुगन के ;

तेरे चतुरंग के तुरंगन के रंगे रज
 साथ ही उड़ात रज-पुंज हैं परन के ।
 दच्छिन के नाथ ! सिवराज ! तेरे हाथ चढ़ें
 धनुष के साथ गढ़ कोट दुरजन के ;
 'भूषण' असीसैं, तोहि करत कसीसैं, पुनि
 बानन के साथ छूटैं प्रान तुरकन के ।

(भूषण)

इसमें इस अलंकार के चार उदाहरण हैं ।

रंगे रज = धूल में रंगने अर्थात् युद्धार्थ चलने से । रज-पुंज = राजप-
 श्री के ढेर । परन के = शत्रुओं के ।

बालि को सपूत कपि-कुञ्ज पुरहूत
 रघुबीरजू को दूत धरि रूप बिकराल को ;
 जुद्ध मद गाढ़ो पाँव रोपि भयो ठाढो,
 'सेनापति' बल बाढ़ो रामचंद्र भुवपाल को ।
 कच्छप कहलि रह्यो, दिग्गज दहलि रह्यो,
 कुंडली टहलि त्रास परो चकचाल को ;
 पाँव के धरत अति भार के परत भयो
 एक ही परत मिलि सपत पताल को ।

(सेनापति)

यहाँ पैर रखते ही सातों पातालों के मिलकर एक ही परत हो
 जाने से अक्रमातिशयोक्ति अलंकार आया है ।

एकाएक उमड़ि परैगो तम-तोम घोर,
 नभ मांहि परले-घटा-सी घिरि जाइहै ;
 धूमावृत अंधकार मांहि अंध हूँकै सब
 सूरन की आपुस में सेना भिरि जाइहै ।

जैहै फटि पातक-पहार धानी मैं धसि,
 रच्छ-कुञ्ज-मंडल पै गाज गिरि जाइहै ;
 जहाँ- जहाँ घूमिहै तरल तरवारि तेरी,
 ताही सँग जम की दोहाई फिरि जाइहै ।

(उमेश)

(६) चंचलाति(चपलाति)शयोक्ति—में हेतु के

ज्ञान-मात्र से या चर्चा से ही कार्य हो जाता है । यथा—

गढ़नेर गढ़ चाँदा भागनेर बीजापुर
 नृपन की नारी रोय हाथनि मलति हैं ;
 करनाट हवस फिरंगहू । बिलायत
 बलख रूम अरि - तिय-छृतियाँ दलति हैं ।
 'भूषण' भनत साहितनै सिवराज एते
 मान तव धाक आगे दिसा उबलति हैं ;
 तेरी चमू चलिबे की चरचा चले ते,
 चक्रवर्तिन की चतुरंग चमू बिचलति हैं ।

(भूषण)

कैसे 'कुमार' कहै सुकुमारता, नामै सुगंध लगे गरुवाई ;
 केसरि खोरि बनाउ कि बात हे गातन बाढ़ति आरसताई ।
 जावक दैन बिचार सुनेहि चढ़ै पद-पंकज आनि ललाई ;
 बाल को मालती फूलनि चाह ही फैलति है अँगुरी अरुनाई ।

(कुमार)

पहले उदाहरण में एक तथा दूसरे में चार अलंकार हैं ।

बारि के बिहार बर बारन के बोरिबे को

बारिचर बिरची इलाज जयकाज की ;

कहै 'मतिराम' बलवन्त जलजन्त जानि
दूरि भई हिम्मत दुरद सिरताज की ।

असरन - सरन चरन को सरन तकी,
त्यो ही दीनबंधु निज नाम की सुलाज को ;

धाए एते मान अति आतुर उताल मिली
बीच ब्रजराज को गरज गजराज की ।

(मतिराम)

ऐल परी अलका मैं, खलभल खलका मैं,
एतो बल का मैं, जो रहत निज थान हैं ;

'गंजन' सुकबि कहै माल मुलकन तजि
रज रजपूती तजि तजत गुमान हैं ।

रानी तजि, पानी तजि, कर किरवानी तजि,
अति बिहबल मन आनत न आन हैं ;

हैं करि किसान भूप भाजत दिसान, जब
कमरुहीं खानजू के बाजत निसान हैं ।

(गंजन)

जेसे तैं न मोको कहूँ नेकहूँ डरात हुतो,
तेसे अब तोसों हँहूँ नेकहूँ न डरिहौँ ;

कहै 'पदुमाकर' प्रचंड जो परैगो, तौ
उमंड करि तोसों भुज-दंड ठोकि लरिहौँ ।

चलो चजु, चलो चलु, बिचलु न बीच ही ते,
नीच ! बीच कीच तो कुटुंब को कचरिहौँ ;

एरे दगादार, मेरे पातक अपार ! तोहि
गंगा के कछार मैं पछारि छार करिहौँ ।

(पद्माकर)

यहाँ बदि सोचा जाय कि ह्यान की इच्छा के ज्ञान-मात्र से पातक

भाग, तो चपलातिशयोक्ति है, और यदि सोचें कि स्नान पीछे होगा, और पातक पहले ही भाग, तो अत्यंतातिशयोक्ति होगी। मुख्यता चपलातिशयोक्ति की है, क्योंकि स्नान का वर्णन है नहीं।

एँठि बाँध्यो मुकुट समेटि घुँघुरारे बार,
 कुंडल चड़ाए कान कलँगी सुघट की ;
 जाँघिया जकरिकै अकरि अंगराग करि,
 कटि मैं लपेटी कसि पेटा पीत ५ट की ।
 भृगु पद-अंक ढाल सकति स्त्रिया को चिह्न,
 'सूदन' सनाह बनमाल लाल टटकी ;
 कोटिन सुभट की निहारि मति सटकी,
 अनू.म गोपाल का धरनि भेस भटकी ।
 (सूदन)

स्त्रिया=श्री, लक्ष्मी । सुघट की=अच्छे घाटवाली, अच्छी बनी ।

चकित चकत्ता चौंकि चौंकि उठै बार-बार,
 दिल्ली दहसति चित चाहै खरकति है ;
 बिलखि बदन बिजखात बिजैपुर - पति,
 फिरत फिरंगिन की नारी फरकति है ।
 थर - थर काँपत कुतुबसाहि गोलकुंडा,
 हहरि हबस भूप भार भरकति है ;
 राजा सिवराज के नगरन की धाक सुनि
 केते पातसाहन की छती दरकति है ।
 (भूषण)

पानी धूम ईंधन मसाला संग आतस के,
 हिकमति कोठरी हबूब हहरानी है ;
 उठत प्रभंजन, कै घन घहरात ठौर-
 ठौर ठहरात जात जोर की निसानी है ।

चाल की न थाह जाकी 'पूरन' सुकवि कहै,
 पवन बिमान बान गति तरसानी है ;
 नर लै समूह जूह भार लै अपार कूह
 करत न रूह फेरि ताकी दरसानी है ।
 ('पूर्ण' कवि श्रीबालदत्तजी मिश्र)

फूकने के पीछे ही चलकर तब रेल गायब होती है । फूकना चलने की निशानी-सा है । यहाँ फूकते ही गायब होना कथित है, जिससे हेतु के ज्ञान या चर्चा-मात्र से कार्य कथित होने से चपलातिशयोक्ति है ।

इबूब = महबूबा ; प्यारी ।

यह छंद ज्येष्ठ लेखक के पूज्य पिताजी का है ।

(७) अत्यंतातिशयोक्ति—में फल हेतु के पहले हो जाता है । यथा—

पिय - हिय - गढ़ ते मान-रिपु पहिले गयो पराय ;
 तेरे ३. कटाच्छ - सर पीछे लागे जाय ।
 (वैरीशाल)

बेस पदारथ लोकन के अवलोकन को बर भाग भयो है ;
 पै न मिले जब भोगन को, उर अंतर मैं तब दाग भयो है ।
 ख्याल करै किन हाल 'बिसाल' इहाँ पहले दुख त्याग भयो है ;
 बाद कहुँ सिव संकर के पद पूजन को अनुराग भयो है ।
 (विशाल)

अब अतिशयोक्तियों के कुछ मिश्रबंधु-कृत मिलित उदाहरण दिए जाते हैं—

तोपन सों गोला अरि-देहन सों प्रान, कहैं

एक रन - भंडल मैं साथ ही निकरिहैं ;

गोलन को नाम ही सुने ते बरु संगर में
 हहरि - हहरिकै मलिच्छगन मरिहैं ।
 जुद्ध की थली में आजु पीछे ते प्रचंड तोप
 घोर घन - गरज - समान रव भरिहैं ;
 बीरन के प्रबल प्रताप सों भरसि बहु
 रोस के अनल पहिले ही अरि जरिहैं ।

इम कवित्त के पहले चरण में अक्रमातिशयोक्ति, दूसरे में चपलाति-
 शयोक्ति तथा तीसरे और चौथे में अयंतातिशयोक्ति है । नीचेवाले कवित्त
 के पहले चरण में भेदकातिशयोक्ति, दूसरे चरण में संबंधातिशयोक्ति और
 तीसरे तथा चौथे चरण में अयंतातिशयोक्ति या भाक्तिक (नं० ६४) है ।

मीतन सों भाखत अपर बीर आजु तव
 असि को प्रचंड रूप औरई लखात है ;
 देखिकै प्रताप जासु जगत उजासकर
 खासकर भासकर हू लों दबि जात है ।
 तेग को किरनगन चलत गगन दिसि,
 बैरिन को माल जिन्हैं देख बिललात है ;
 साथ तिनही के अरि प्रानन को जाल अब
 हां सों सूर - मंडल को बेधत लखात है ।

तुल्ययोगिता (१४)

तुल्ययोगिता—में ऐसों का साथ कहा जाता है, जो वास्तव
 में केवल यदा-कदा होता है ।

इ लक्षण मुनिदान के आधार पर है, अथवा इतरोंवाते से कुछ
 पृथक् है । इसके तीन भेद हैं—

प्रथम तुल्ययोगिता—में अनेक वर्यों अथवा अवश्यों
 का एक ही धर्म एक ही बार कहा जाता है । यथा—

फूले सखा-सखी नैन

(दूल्हा)

सखा-सखी वर्य हैं, और उनके नेत्रों का धर्म फूलना एक ही है, तथा एक ही बार कहा भी गया है ।

तुल्ययोगिता में सादृश्य है या नहीं ?—

रसगंगाधर, एकावली तथा अलंकार-सर्वस्व का कथन इसमें सादृश्य-गर्भित वर्णन का है । यही मत साहित्य-दर्पण का भी है । यह विचार शायद उपर्युक्त के समान उदाहरणों में चमत्कार-शून्यता के कारण उठा हो । जब केवल उपमेयों या केवल उपमानों का कथन होगा, जैसा इस अलंकार का रूप ही है, तब उपमा या सादृश्य तक ध्यान कैसे जा सकता है ?

हमने तुल्ययोगिता का लक्षण मुरारिदान के लक्षण पर आधारित किया है, और उन्होंने तुल्ययोगिता शब्द के शुद्ध अर्थ पर ।

धुरवान की धावन सोई अनंग की तुंग ध्वजा फहरान लगी ;
नभ-मंडल हैं छिति-मंडल छूत्रे छिनजोति-छटा छहरान लगी ।
'मतिराम' समीर लगे लतिका बिरही वनिता थहरान लगी ;
पादेस ते पीउ सँदेस न पायो, पयोद-घटा घहरान लगी ।

(मतिराम)

छिनजोति = क्षणज्योति = बिजली । यहाँ अपना अलंकार केवल तृतीय चरण में लतिका तथा बिरही वनिता के समीर लगने से थहराने में है । दोनो वर्य हैं । स्त्री सदैव वायु के भोंके से नहीं थहराती, केवल यहाँ विरहिणी होने से वायु के उद्दीपन-वश थहराई । उधर लतिका सदैव हवा से काँपती है, अतः यहाँ लतिका का वनिता से साथ सदैव होनेवाला न होकर केवल विशेष कथित दशा में है, जो छंद को चमत्कृत करता है ।

फूले सखा-सखी-नैन, तन-दुति देखे ऐन
केतकी - कनक - जोति नरम निहारी है ;

(दूखह)

उपर्युक्तानुसार सखा-सखी-नैन फूलने में कोई चमत्कार नहीं, किंतु इस अवस्थावाले उदाहरण में है। शरीर की धृति देखकर केतकी और सोने की ज्योति नरम पड़ गई। केतकी साधारणतया मुरझाने से अथच सोना मलिन होने से प्रभा-हीन होता है। यहाँ शरीर की शोभा के कारण असाधारणतया दोनो मलीन हुए, जिससे चमत्कार प्राप्त है। इसीलिये यह असाधारणतया हमने लक्षण का अंग ही माना है, क्योंकि विना इसके उपमान होने पर भी कथन चमत्कार-शून्य हो जाता है, जैसा कि “फूले...नैन” में है।

दीपक में पृथक्ता—यह विचार मानने से यह अलंकार दीपक (नं० १५) से पृथक् हो जाता है। इसमें कथन या तो वर्यो का होता है या अवर्यो का। उधर दीपक में वर्य और अवर्य दोनो का साथ कथन होता है।

रसगंगाधरकार का विचार है कि केवल इतना भेद पृथक् अलंकारता के लिये पर्याप्त नहीं। बात भी ऐसी हो होती, किंतु यदा-कदा होनेवालों का साथ तुल्ययोगिता में आ जाने से एक और भी भेद निकल आया, जिससे पृथक् अलंकारता के लिये काफ़ी मसाला मिल जाता है। अन्य उदाहरण—

गढ़-रचना, बरुनी, अलक, चितवनि, भौंह, कमान,
आधु बकाईहीं चढ़ै, तरुनि, तुरंगम, तान।

(बिहारी)

आधु = मोल।

यदि यहाँ सबको अवश्य मानो, तो तुल्ययोगिता प्रथम है ।

जी के चंचल चोर सुनि पी के मीठे डेन ;

फीके सुक-पिक-बवन ये, नीके जागत हैं न ।

(वैरोशाज)

यहाँ तोते और पपीहा उपमानों के वचन फीके वहे गए हैं, जिनसे अवश्यवाली तुल्ययोगिता है । सुक-पिक-बवन फीके होने में सदा साथ नहीं होता, किंतु इस स्थान पर साथ ही पीके हैं । ये दोनो यहा अवश्य हैं, और ये प्रियतम के वचनों के सामने ऐम हो गए हैं ।

सूबनि उमेवे दिती दत दलिवे को चम्

सुभट समूहनि सिवा की उमहति है ;

कहै 'भतिराम' ताहि रोकिवे को संगर में

काहु के न हिम्मत हिये में उलहति है ।

सत्रु साजन्द के प्रताप की लहरि सब

गरबी गनीम बरगीन को दहत है ;

पति पातसाह का, हजति उमरावन की

राखी रैया राव भार्वासिह की रहति है ।

(भतिराम)

बरगी = वर्गवाले, झुंडवाले, साथी । चौथे पद में अलंकार है । बाद-शाह की लाज और उमरावों की इज्जत वा एक ही धर्म है । ये दोनो यहाँ अवश्य हैं ।

नोट— इस अलंकार में कहीं-कहीं वार्ण्य से मुख्य तथा अवार्ण्य से अमुख्य विषय का तापर्य है, न कि उपमेय या उपमान का ।

द्वितीय तुल्ययोगिता—में हितकारो और अहितकारी वस्तुओं के साथ एकसाँ बर्ताव किया जाता है । यथा—

जो निसि-दिन संवन करें, अरु जे करें बिरोध ;
दुहुन परमपद देत हरि, कहौ कौन यह बोध ?

(मतिराम)

विरोध करनेवालों तथा सेवा करनेवालों के साथ एक ही बर्ताव यदा-कदा होता है ।

जो सींचत, काटत जु है, जो पेरत जन कोइ ,
जो रच्छत, तिन सबन को ऊँख मी ठैयै होइ ।

(पद्माकर)

इन उदाहरणों में धर्म एक-ही-एक है ।

तृतीय तुल्ययोगिता—में बड़े-बड़े गुणियों के साथ वर्य
का समता-सूचक वर्णन होता है । यथा—

दर्ई जियावन की टहल बिधि ने इन्हँ अछेह ;
सुधा, सजीवन-मूरि अरु प्यारी मिलन सनेह ।

(वैरीशाल)

किमी रोग-ग्रस्त प्रेमी का अपनी सेवा करनेवाले मित्र से वचन है ।
(हे ! कृगलु मित्र आप हमारी सेवा कर-कर के वधा हैरान हो रहे हैं,)
ब्रह्मा ने जिलाने की अक्षय सामर्थ्य और कार्य सुधा, संजीवनी बूटी तथा
प्रिया के प्रेम-पूर्वक मिलने में रख दो है । इस कारण, शरे मित्र ! तू
इतनी मेरी खिदमत कर-करके क्यों हैरान हो रहा है, इनमें जो उपाय
सहूलियत से हो पावे, वह क्यों नहीं कर देता ।

यहाँ प्रिया का मिलन (वास्तव में) जिलाने के लिये यथेष्ट सामग्री
नहीं, वसमें वह सामर्थ्य कहाँ, तथा अन्य किसी गुण में भी प्रिया का
मिलन अन्य दोनो वस्तुओं की एकता में नहीं आता ।

सौरभ में परिपूरन केतकी, मालती, मौलसिरी औ' तुहँ है ;
गौरता में कल कंचन, केसरि और तुहँ है गनो सबहँ है ।

षानक में 'रघुनाथ' कहै रति रंभा औ' तू है देवी महुँ है ;
ऐसी रबी बिधि भावती तोहि, न तेरी छुटी मरजाद कहुँ है ।

(रघुनाथ)

सोने और केसर की लालिमा के कारण उत्कृष्ट गोराई की इनसे उपमा दी जाती है ।

तृतीय तुल्ययोगिता में दीपक से पृथक् अलंकारता है या नहीं—

उपर्युक्त बड़े गुणी सब उपमान रूप में भी समझे जा सकते हैं, किंतु उपमा नहीं दी गई है । इसी से दीपक का-सा सादृश्य हो जाता है । दूजह के उदाहरण "चारु गिरजा, गिरारु वृषभान की दुलारी हैं" में अवर्णन बहुत प्रकट तो नहीं है, किंतु आ अवश्य जाता है । जो यदा-कदा का साथवाला विचार पहली तुल्ययोगिता में है, वह भी हर स्थान पर स्पष्ट नहीं होता, क्योंकि यहाँ केवल उद्यमेय और उपमानों का एक धर्म के साथ कथन होने अथच उनके प्रबल गुण-युक्त होने से वर्णन प्रायः सादृश्य के रूप में आ जाता है । अतएव मतिराम और भूषण ने इसे पृथक् अलंकार माना ही नहीं ।

परंतु जैसा कि तृतीय तुल्ययोगिता के प्रथम उदाहरण की टीका में लिखा गया है, प्रिया का मिलन अन्य दोनो वस्तुओं के न तो अन्य किसी धर्म में समान है, तथा जिताने रूप धर्म में भी वह वास्तव में सादृश्य नहीं है, अतः "यदा कदावाले साथ" का विचार वहाँ आ जाने से यदि यह भेद मान भी लिया जावे, तो अनौचित्य न होवेगा ।

दीपक (१५)

दीपक—में वर्ण और अवर्ण का (एक ही बार कथित)
एक ही धर्म होता है ।

इसमें एक के लिये कहा हुआ धर्म अन्वय द्वारा अन्य के विषय में भी आरोपित हो जाता है। जैसे एक दीपक कई वस्तुओं को प्रकाशित करता है, वैसे ही एक धर्म कई को यहाँ रंजित करता है। उदाहरण—

कामिनि कंत सों, जामिनि चंद्र सों, दामिनि पावस-मेघ-घटा सों ;
 कीरति दान सों, सूरति ज्ञान सों, प्रीति बड़ी सनमान महा सों ।
 'भूषण' भूषण सों तरुनी, नलिनी नव पूषणदेव-प्रभा सों ;
 बाहिर चारिहु ओर जहान, लसै हिंदुवान खुमान सिवा सों ।
 (भूषण)

भाव यह कि हिंदुवान खुमान सिवा सों कामिनि कंत (सों) लसै । हिंदुवान खुमान सिवा उपमेय है, कामिनि कंत उपमान, सो वाचक लुप्त है, और लसै धर्म है। लसै धर्म एक उपमेय तथा बहुतेरे उपमानों के लिये कहा गया है।

चंचल निसि उदबस रहैं करत प्रात बसि राज ;
 अरबिंदनि मैं इंदिरा सुंदर नैननि लाज ।
 (मतिराम)

उदबस = उजड़े हुए। प्रयोजन यह है कि कमल में लक्ष्मी रात में नहीं रहती, तथा दिन में बसती है। इसी प्रकार सुंदर नैनों में लाज निशि में उजड़ी रहती है, तथा दिन में राज करती है।

गढ़न गँजाय, गढ़ धरन सजाय करि
 छाँड़े केते धरम दुवार दै भिखारी से ;
 साहि के सपूत पूत बीर सिवराजसिंह
 केते गढ़धारी किए बन बनचारी से ।
 'भूषण' बखानै केते दीन्हें बंदीखानै सेख,
 सैयद हजारी गहे रैयते बजारी से ;

महता से मुगल महाजन से महाराज
 डाँड़े लीन्हें पकरि पठान पटवारी से ।

(भूषण)

दंडित कर लेना धर्म वर्य्य और अवर्य्य, दोनो के साथ लगता है ।

दुग्ग पर दुग्ग जीते सरजा सिवाजी गाजी,
 डग्ग नाचे डग्ग पर रुंड-मुंड फरके ;
 'भूषण' भनत बाजे जीति के नगारे भारे,
 सारे करनाटी भूप सिंहल को सरके ।
 मारे सुनि सुभट पनारे वारे उदभट,
 तारे लागे फिरन सितारे गढ़धर के ;
 बीजापुर बीरन के, गोलकुंडा धीरन के,
 दिल्ली उर मीरन के दाहिम-से दरके ।

(भूषण)

दरकना धर्म वर्य्यावर्य्य, दोनो के साथ आया है ।

थोरी - थोरी बैसवारी नवलकिसोरी सबै
 भोरी-भोरी बातनि बिहँसि मुख मोरती ;
 बसन बिभूषन बिराजत बिमल बर,
 मदन मरोरनि तरकि तन तोरती ।
 प्यारे पातसाह के परम अनुराग रँगी,
 चाय भरी चायल चपल दग जोरती ;
 काम-अबला-सी, कलाधर की कला-सी चरु
 चंपक-लता-सी, चपला-सी चत चोरती ।

(चंद्रशेखर वाजपेयी)

यहाँ काम-अबला, कलाधर की कला तथा चंपक-लता एवं चपला

उपमान हैं, तथा सबै नवजकिशोरी उपमेय हैं। इन सबका एक ही धर्म चित चोरना है, जिससे दीपझलंकार है।

नरकि तन तोरतीं = चमलता से अँगड़ाई लेती हैं। चायल = चालवाली, चालाक।

आवृत्ति दीपक (१६)

आवृत्ति दीपक—में एक ही शब्द, या अर्थ या (शब्द, और अर्थ) उभयवाची (शब्द) अनेक बार आते हैं।

यह तीन प्रकार का होता है—शब्दावृत्ति, अर्थावृत्ति, और शब्दार्थावृत्ति।

शब्दावृत्ति दीपक—में अनेक बार एक ही शब्द अन्यान्य अर्थों में आता है। यथा—

चढ़त तुरंग चतुरंग साजि सिवराज,
 चढ़त प्रताप दिन-दिन अति जंग मैं;
 'भूषण' चढ़त मरहटन के चित चाव,
 खग खुलि चढ़त है अरिन के अंग मैं,
 भौंसिला के हाथ गढ़ कोट हैं चढ़त, अरि
 जोट है चढ़त एक मेरुगिरि - संग मैं;
 तुरकानगन व्योमयान हैं चढ़त, बिनु
 मान है चढ़त बदरंग अवरंग मैं।

(भूषण)

इस छंद में चढ़त शब्द विविध स्थानों में विविध अर्थों में प्रयुक्त हुआ है, जिससे पदावृत्ति दीपक है।

तीज दिन तरनि - तनूजा के तमाल तरे
 तिथि की तयारी ताकि आई तखियन मैं ;

कहै 'पदुमाकर' त्यों उमगि उमंग उठै,
 मेहँदी सुरंग की तरंग नखियन मैं ।
 सोरहौ सिगार सजी, सची की न सोभा बची,
 तारन मैं रुसि ज्यों सोहाई सखियन मैं,
 काम भूलै उर मैं, उरोजन मैं दाम भूले,
 स्याम भूलै प्यारी की अन्यारी अखियन मैं ।
 (पद्माकर)

तखियन = तत्क्षण । नखियन = नखों । दाम का अर्थ रस्सी है । यहाँ कंजीर-नामक आभूषण से प्रयोजन है । भूलै शब्द का अर्थ तीनों स्थानों पर पृथक् है । काम हृदय में बसने से सात्त्विक भाव कंप हुआ, जिससे कंजीर हिलने लगी, नाटिका नायक का स्मरण कर रही है ।

अर्थावृत्ति दीपक—एक ही अर्थवाले अनेक शब्द अनेक बार आते हैं । यथा—

बैन सकुचै न, नैन नैसुरु न लाजै री ।

(दूल्हा)

यहाँ सकुचने और लजाने के अर्थ सम हैं ।

थकि रहे दूत, तकि बकि रहे मुँह बाय,

चकि रहे चित्रगुप्त, जकि रहे जमराज ।

(लेखराज)

यहाँ थकि, नकि, जकि के अर्थ सम हैं ।

लखौ लाल ! तुमकों लखत यों बिलास अधिकात ;

बिहँसत ललित कपोल हैं, मधुर नैन मुसकात ।

(मतिराम)

बिहँसत और मुसकात एक ही अर्थवाची हैं ।

राजत अंजन अधर लागि, सोहत जावक भाल ;
भलो अपूरब रूप यह दरसायो नँदलाल ।

(वैरीशाल)

राजत और सोहत एकथंवाचो हैं ।

पदार्थावृत्ति दीपक—में एक ही शब्द उसी अर्थ में सुंदरता-पूर्वक अनेक बार प्रयुक्त होता है ।

यदि प्रयोग में सौंदर्य न हो, तो वही पुनरुक्ति दोष हो जायगा । आवृत्ति दीपक अलंकारों में दोपक शब्द आता है, किंतु इस अलंकार में दीपकालंकार से पृथक् विषय है । यथा—

पच्छी पटु कंर नीको, फूत कासमीर नीको,
सीरो-सो उसीर नीको, रूप जो अनंगा को ;
मंत्री मतिवीर नीको, मित्र दिजगीर नीको,
रतनन हीर, चीर पाट पीत रंगा को ।
कहै 'लेखराज' लखो लच्छनी सुवीर नीको,
प्रगट फकीर नीको बिना रस-रंगा को ;
सजन को तीर नीको, पच्छिम समीर नीको,
सुरभा को छीर नीको नीर नीको गंगा को ।

(लेखराज)

पढ़नेवाला शुक्र पक्षी अच्छा, कश्मीरी फूत अच्छा, (विशेष) ठंडा खस अच्छा, कामदेव का रूप अच्छा, दिलगीर (रंजीत, यहाँ चित्त पकड़नेवाला, जिसमें मन लगे) मित्र अच्छा, रत्नों में हीरा अच्छा, पीला रेशमी कपड़ा अच्छा, लक्षण-युक्त योद्धा अच्छा, रस-रंग में न पढ़ने-वाला फकीर अच्छा आदि । शेष सुगम है । दूसरे और तीसरे पदों के तुकांत रंगा शब्द हैं, जिनके अर्थ भिन्न, रंग तथा रंजित होने से तुकांत में पुनरुक्ति-दोष नहीं है ।

सकल सहेलिन के पीछे पीछे डोलति है,
 मंद-मंद गौन आजु हियरा हरत है ;
 सनमुख होत सुख होत 'मतिराम', जब
 पौन लागे घूँघट को पट उघरत है ।
 जमुना के तट बंसीबट के निकट
 नँदलाल पै सकोचन सों चाह्यो न परत है ;
 तन तौ तिया को बर भाँवरै भरत, मन
 साँवरे बदन पर भाँवरै भरत है ।

(मतिराम)

प्रतिवस्तूपमा और आवृत्ति दीपक में भेद—प्रतिवस्तूपमा में एक प्रस्तुत और दूसरा अप्रस्तुत होता है, किंतु आवृत्ति दीपक में दोनों या तो प्रस्तुत होते हैं या अप्रस्तुत । यह मत अप्पय्य दीक्षित का है ।

तुल्ययोगिता और आवृत्ति दीपक का भेद—तुल्ययोगिता में धर्म एक ही बार कहा जाता है, और आवृत्ति में वही एक शब्द अनेक बार आता है । यथा—

चले चंदबान, घनबान औ' कुक बान,
 चलत कमान धूम आसमान छवै रहो ;
 चली जमदादें बाढ़िवारैं तरवारैं जहाँ,
 लोह आँच जेठ के तरिन मान वै रहो ।
 ऐसे समै फौजें बिचलाई छत्रसालसिंह,
 अरि के चलाए पाँय दीर रस चवै रहो ;
 हय चले, हाथी चले संग छोड़ि सार्था चले,
 ऐसी चलाचली मैं अचल हाड़ा हूँ रहो ।

(भूषण)

भागे मीरजादे, पीरजादे औ' अमीरजादे,
 भागे खानजादे प्राण मरत बचायकै ;
 भागि गज-बाजी, रथ पथ न सँभारै, परै
 गोलन पै गोल सूर सहमि सकायकै ।
 भाग्यो सुलतान जान बचत न जानि वेगि,
 बलित बितुंड पै बिराजि बिलखायकै ;
 जैसे लगै जंगल में ग्रीषम की आगि, चलै
 भागि मृग, महिष, बराह बिललायकै ।
 (चंद्रशेखर वाजपेयी)

दौरे काल किंकर कराल किलकारी देत,
 दौरै काली किलकत छुधा के तरंग तैं ;
 कहै 'हरिकेश' दाँत पीसत खबीस दौरै,
 दौरै मंडलीक गीध गीदर उमंग तैं ।
 चंपति के नंद छत्रसाल छत्रसाल आजु
 फरकाई भुज औ' चढ़ाई भुव भंग तैं ;
 भंग डारि मुख ते, भुजान ते भुजंग डारि,
 दौरयो हर कूदि डारि गौरा अरधंग तैं ।
 (हरिकेश)

बेद राखे बिदित, पुरान राखे सार-जुत,
 राम - नाम राखो अति रसना सुधर मैं ;
 हिंदुन की चोटी, रोटी राखी है सिपाहिन की,
 काँधे मैं जनेव राखो, माला राखी गर मैं ।
 मीड़ि राखे मुगल, मरोड़ि राखे बादशाह,
 बेरी पीसि राखे, बरदान राखो कर मैं ;

हिंदुन की हद्द राखी तेग-बल सिवराज,
देव राखे देवल, स्वधर्म राख्यो घर मैं ।

(भूषण)

दीपक से पृथक् अलंकारता—जिस प्रकार एक ही दीपक अनेक वस्तुओं को प्रकाशित करता है, उसी प्रकार दीपक में एक ही शब्द अनेकों का रंजन करता है। परंतु आवृत्ति दीपक में जिन प्रकार एक ही दीपक को प्रत्येक वस्तुओं के समीप ले-ले जाकर देखते हैं, इसी प्रकार यहाँ एक ही शब्द या एक ही अर्थ या एक ही शब्दार्थ अनेक स्थानों पर लिखा जाकर अनेकों का रंजन करता है ।

प्रतिवस्तूपमा (१७)

प्रतिवस्तूपमा—में स्वतंत्र (निरपेक्ष) उपमेय-उपमान वाक्यों में एक ही धर्म शब्द-भेद से अलग-अलग कहा जाता है । यथा—

मद - जल धरन द्विरद बल राजत,

बहु जज्ञ - धरन जलद छुबि साजै ;

पुहमि - धरन फनिनाथ लसत अति,

तेज - धरन ग्रीषम - रबि छाजं ।

खरग, धरन सोभा तहँ राजत,

रुचि 'भूषन' गुन-धरन समाजै ।

दिल्लि-दलन दक्खिन-दिसि-थंभन,

ऐइ - धरन सिवराज बिराजै ।

(भूषण)

यहाँ पहले तीनों पदों में उपमान वाक्य हैं, तथा चौथा उपमेय वाक्य है ।

पिसुन-बचन सज्जन-चित्तै सकै न फोरि न फारि ;
कहा करे लागि तोय मैं तुपक, तीर, तरवारि ।
(मतिराम)

यहाँ न फोड़ना-फाड़ना पहले वाक्य का धर्म है, तथा कहा करै दूसरे वाक्य का, जिसका प्रयोजन वही है, जो पहले वाक्य के न फोड़ने-फाड़ने का ।

वैधर्म्य से प्रतिवस्तूपमा—

बुध ही जानत बुधन को परम परिश्रम ताहिं ;
प्रबल प्रसव की पीर को बंध्या जानै नाहिं ।
(गुलाब कवि)

यहाँ भी धर्म एक ही है किंतु दूसरे चरण में नकार आने के कारण वैधर्म्य से उदाहरण माना गया है । वैधर्म्य उतटे धर्म को कहते हैं ।

वस्तुप्रतिवस्तुभावापन्नधर्मोपमा तथा वैधर्म्योपमा—यदि दूसरा चरण यों कर देवें—

प्रबल प्रसव की पीर जिमि बंध्या जानै नाहिं,

तो वाचक के आ जाने से प्रतिवस्तूपमा हटकर वस्तुप्रतिवस्तुभावापन्नधर्मोपमा हो जायगी । उलटा धर्म होने से यहाँ वैधर्म्योपमा भी कही जा सकती है ।

प्रतिवस्तूपमा की लुप्तोपमा तथा वस्तुप्रतिवस्तुभावापन्नधर्मोपमा से पृथक् अलंकारता—अब प्रश्न यह उठता है कि वाचक न होने से हम वस्तुप्रतिवस्तूपमा को लुप्तोपमा क्यों न मानें ? उपमा में साधारण धर्म-संबंध-मात्र में चमत्कार होता है, किंतु प्रतिवस्तूपमा में दो एक ही प्रकार के वाक्य अलग-अलग कहने में रहता है, जिनमें एक ही धर्म पृथक् शब्दों में कहा गया हो । इस बात में

पृथक् सौंदर्य का भी अनुभव होता है, अर्थात् इसमें उपमान और उपमेय वाक्यों में बिंब-प्रतिबिंब भाव का संबंध होता है, किंतु वाचक के आ जाने से यह भाव अलग हो जाता है, जिससे उपमा आ जाती है ।

प्रतिवस्तूपमा और दृष्टांत में भेद—बिंब-प्रतिबिंब भाव दृष्टांत (नं० १८) में भी रहता है, किंतु भेद यह है कि प्रतिवस्तूपमा में धर्म एक ही होने से केवल उपमान-उपमेय का बिंब-प्रतिबिंब भाव रहता है, तथा दृष्टांत में एक ही धर्म न होने के कारण दोनो वाक्यों में यह भाव धर्मों में भी आ जाता है । यह भेद बहुत थोड़ा होने से पृथक् अलंकारत्व के लिये अदर्श्याप्त-सा है । कृपया इस विषय पर दृष्टांत के उदाहरणों में अंतवाले बिहारी के दोहे की टीका तथा उसके नीचे इनमें पृथक् अलंकारता-शीर्षक लेख भी पढ़ लीजिए ।

दृष्टांत (१८)

दृष्टांत—में धर्मों तथा उपमान और उपमेय (दोनो सामान्य या दोनो विशेष) का निरपेक्ष वाक्यों में बिंब-प्रतिबिंब भाव होता है ।

विशेष वाक्य—एक व्यक्ति के संबंध में कथन (एकवचन में) विशेष कहलाता है ।

सामान्य वाक्य—(बहुवचन में) बहुतों के विषय में साधारण वाक्य सामान्य कहलाता है ।

दृष्टांत तथा अर्थांतरन्यास का भेद—अर्थांतरन्यास (नं० १०) में एक वाक्य सामान्य होता है और दूसरा विशेष, किंतु दृष्टांत में दोनो वाक्य सामान्य या दोनो विशेष होते हैं ।

दृष्टांत और निदर्शना में भेद—निदर्शना में वाक्य सापेक्ष होते हैं, किंतु दृष्टांत में स्वतंत्र । यथा—

संगति के अनुसार ही सबके बनत सुभाय ;
साँभर में जो कुछ परै, निरो नोन ह्वै जाय ।

(दुलारेलाल)

पर्गी प्रेम नँदलाल के, हमैं न भावन जोग ;
मधुप ! राजपद पाय कै भीख न माँगत लोग ।

(मतिराम)

यहाँ दोनो वाक्य सामान्य हैं । पहला उपमेय वाक्य है और दूसरा उपमान । धर्म दोनो पृथक् हैं, किंतु समानता भासित होने के कारण बिब-प्रतिबिब भाव है ।

बिब प्रतिबिबोपमा—'कै' के स्थान पर 'जिमि' कर देने से बिब-प्रतिबिब भावापन्नधर्मोपमा हो जायगी ।

देत तुरीगन गीत सुने बिन, देत करीगन गीत सुनाए ;
'भूषन' भावत भूप न आन जहान खुमान की कीरति गए ।
मंगन को महिपाल घने पै निहाल करै सिवराज रिभाए ;
आन ऋतैं बरसै सरसैं उमडैं नदियाँ ऋतु पावस पाए ।

(भूषण)

यहाँ पहले तीन उपमेय वाक्य हैं, और चौथा उपमान । पहले तीनों वाक्य विशेष हैं, और चौथा भी वर्षा के कारण विशेष हो गया है ।

अरबिंद प्रफुल्लित देखिकै भौर अचानक जाय अरै पै अरै ;
बनमाल - थली लखिकै मृगसावक दौरि बिहार करै पै करै ।
सरसी ढिग पाय कै व्याकुल मीन हुलास सों कूदि परै पै परै ;
अवलोकि गोपाल को 'दास'जू मो अखियाँ तजि लाज ठरे पै ठरै ।

(दास)

यहाँ ऊपर के तीन वाक्य विशेष हैं, तथा अंखियाँ दो होने से सामान्य हुई जाती हैं, किंतु जोड़े को एक मानकर विशेष ही ब्रह्मा गया है ।

होत भले के बुरो सुत, भलो बुरे के होत ;
दीपक सों काजर प्रकट, कमल कीच के गोत ।
सहनसील न सहै का, खल करै का न कुर्म ;
का अदेय बदान्य को, अरु नीच को का धर्म ।

(कस्यचित्कवेः)

वैधर्म्य से उदाहरण—

जीवन लाभ हमें लखे लाज ! तिहारी काँति ;
बिना स्यामघन छनप्रभा प्रभा लहै केहि भाँति ।

(दास)

दूसरे वाक्य में नकारात्मक अर्थ से वैधर्म्य आ गया है ।

दृष्टांत के संभव भेद—दृष्टांत के दो प्रकार के उदाहरण हो सकते हैं, एक तो शुद्ध विव-प्रतिविव भाव-युक्त, जैसा ऊपर कहा जा चुका है, और दूसरा उस दशा में, जहाँ पहले वाक्य का अर्थ कुछ अस्पष्ट हो, तथा दूसरे वाक्य से उसका स्पष्टीकरण अथवा समर्थन किया जाय ।

बसे बुराई जासु तन, ताही को सनमान ;
भलो भलो कहि सब तजै, खांटेग्रह जप-दान ।

(बिहारी)

यहाँ बुरे का सम्मान क्यों होता है, सो विशेष प्रकट न था, जिससे कवि ने ज्योतिष-संबंधी ग्रहों का वर्णन करके दिखलाया कि अशुभ ग्रहों को तो लोग अच्छा कहकर छोड़ देते हैं, किंतु बुरों को प्रसन्न करने को जप-दान करते-कराते हैं ।

दृष्टांत तथा प्रतिवस्तूपमा में पृथक् अलंकारता—

दृष्टांत का यह द्वितीय भेद इतने महत्त्व का है कि इसको स्वीकार कर लेने पर प्रतिवस्तूपमा से दृष्टांत की पृथक्ता अत्यंत स्पष्ट हो जाती है। तथा इसको पृथक् अलंकार स्वीकार करना ही पड़ता है, और तब वे वदाहरण भी, जिनमें प्रतिवस्तूपमा से किंचित् ही पृथक्ता है, इसी में लाना पड़ता है।

निदर्शना (१९)

निदर्शना—निदर्शनं दृष्टांतकरण—दृष्टांतकरणम् निदर्शना है, अर्थात् पदार्थ तथा वाक्यार्थ या कार्यार्थ को दृष्टांत-रूप में रखकर किसी अर्थ को अच्छे प्रकार हृदयगम कराया जाना निदर्शना है। ऐसा वाक्यार्थ तथा पदार्थ या क्रियार्थ द्वारा होने से इसके भा दो भेद हैं।

(१) वाक्यार्थ और पदार्थ निदर्शना—उपमेय - उपमानवाले सापेक्ष वाक्यों में पदार्थ या वाक्यार्थ के असंभव संबंध के कारण सादृश्य की कल्पना करने ही पर जहाँ अर्थ बने, वहाँ निदर्शना होती है। यथा—

वाक्यार्थ निदर्शना—

जो जस पावन पायो रमापति सिंधुर पायन धाय उधारे ;
जो जस चारु लहो हरिचंदजू मंद है डोम के जाय बिहारे ।
जोई दधीच लहो जस मीच लै, इंद्र जबै सब दानव मारे ;
सोइ गथी जस भागीरथी सहजै लहि हौ 'लेखराज' के तारे ।

(लेखराज)

यहाँ पहले तीनो वाक्य उपमान हैं, तथा चौथा उपमेय रूप में कहा

गया है। परंतु जो यश अन्यों ने अन्यान्य कार्य करके पाया, वही यश श्रीभागीरथीजी श्रंलेखराज को तारकर नहीं पा सकती थीं। अतः दोनो यशों में सादृश्य की कल्पना करने पर अर्थ की संगति होती है। यहाँ सादृश्य वाक्यार्थ के बल से पाए जाने से इसको वाक्यार्थ निदर्शना कहना चाहिए। यहाँ कई उपमान होने से वाक्यार्थ निदर्शना माला रूप से लाई गई है।

कियो चहैं अपनो तुम्हैं तन-मन दै ब्रजराज,
खेलि जुवा ते बंछहीं संपति के सुख साज।
(वैरीशाल)

यहाँ भी वाक्य के बल से उपमा की कल्पना करनी पड़ी है, परंतु दूसरा पद भी प्रस्तुत रूप में कहे जाने के कारण (नं० ६५) ललित अलंकार हो गया है। अन्यच्च—

भरिबो है समुद्र को संबुक् मैं, छिति को छिगुनी पर धारिबो है ;
बाँधिबो है मृनाल सो मत्त करी, जुही फूल सों सैल बिदारिबो है ।
गनिबो है सितारन को कवि संकर रेनु सों तेल निकारिबो है ;
कबिता समुझाइबो मूढ़न को सबिता गहि भूमि पै डारिबो है ।
(संकर)

यहाँ समुद्र को घोंघे में भरने कनिष्ठिका पर पहाड़ आदि उठाना आदि अनेक उपमान होने से निदर्शना माला रूप में कही जा सकती है। परंतु यहाँ भी उपमान वाक्य प्रस्तुत रूप में होने के कारण तथा वाचक भी न होने से ललित ही है।

पदार्थ निदर्शना—

जब कर गहत कमान-सर, देत परनि को भीति ;
भावसिंह मैं पाइए तब अरजुन की रीति ।
(मतिराम)

यहाँ निदर्शना वाक्य के सहारे न निकाली जाकर केवल एक पद 'रीति' के अर्थ के बल से निकाली गई है। शब्द 'रीति' के अर्थ के बल पर उपमा की कल्पना अश्रित है। अतः यहाँ पदार्थ निदर्शना है।

तेरो मुख मेरी भद्र, धरै सुधाधर-वाल ;
ज्यहि सौतिन के कमल-दग देखत होत बिहाल ।

(वैरीशाल)

मुख का सुधाधर की चाल ग्रहण करना न बनने के हेतु सादृश्य की कल्पना करनी पड़ने के कारण निदर्शना अलंकार समझना चाहिए। उपमा की कल्पना 'चाल' शब्द के बल से होती है। अतः पदार्थ निदर्शना है।

देखो सहजै धरत ए खंजन बीला नैन ।

(महाराजा जसवंतसिंह)

रूपक तथा निदर्शना का विषय-विभाजन—सर्वस्वकार तथा अपरिग्रह दीक्षित ने निदर्शना का निम्नोक्त उदाहरण दिया है, जिसको पंडितराज रूपक को उदाहरण बतलाते हैं।

स्वरागदनखरत्नानां यदलक्तकमार्जनम् ;
इन्दुं श्रीखण्डलेपेन पाण्डरीकरणं विधोः ।

इसी का अनुवाद है—

रंजन जात्रक सों करन तुव पद-नख कौ दार ;
सो 'सित करनों' है सखा करि लेपन धनसार ।

(मुरारिदान)

'जो' और 'सों' में से एक के होने पर दूसरे का ग्रहण हो जाता है। दूसरे पद में 'सो' शब्द है, अतः इस दोहे के प्रथम पद में भी 'जो' शब्द का ग्रहण कर लेना चाहिए।

पंडितराज का मत है—कि जहाँ कर्ताओं का अमेद अर्थ तथा क्रियाओं का अमेद शब्द हो, वहाँ वाक्यार्थ रूपक होता है। तथा कर्ताओं का अमेद शब्द और क्रियाओं का अमेद अर्थ होने पर निदर्शना।

यहाँ उपर्युक्त दोहे में घनसार लेपन करनेवाले 'व्यक्ति' तथा जावक रंजन करके पद-नखों को संर करानेवाले 'पुरुष' का अन्वय 'जो' और 'सो' शब्दों के साथ नहीं होता, अतः इनका अमेद अर्थ-बल से ग्रहण करना पड़ता है, अतः कर्ताओं का अमेद अर्थ हुआ।

दोहे में वर्णित क्रियाएँ हैं 'रंजन करन' तथा 'सित करनी'। इन दोनों का अन्वय 'जो' और 'सो' शब्दों के साथ होता है, अतः इनका अमेद शब्द (वाच्य) है। इसी कारण पंडितराज यहाँ वाक्यार्थ रूपक मानते हैं।

यहाँ दोनों क्रियाओं का अमेद शब्द तो हो गया, परंतु वे दोनों क्रियाएँ एक तो हो नहीं गईं, क्योंकि उनमें वास्तविक समानता नहीं है। अगर समानता होती, तो घनसार लेप तथा 'जावक रंजन' करनेवाले पुरुषों में 'मुखता' रूप सादृश्य की कल्पना न करनी पड़ती। इस सादृश्य की कल्पना करने की आवश्यकता इस कारण हुई कि इन दोनों क्रियाओं में वास्तविक समानता नहीं है—वह कल्पित-मात्र है। अतः रूपक की ओर ध्यान जाता ही नहीं, तथा चमत्कार भी उपमा की कल्पना में विशेष है। जब इनमें दूसरे धर्म की कल्पना करनी ही पड़ी, और दृष्टांतकरण है ही, तो निदर्शना का माना जाना अनिवार्य तथा चमत्कार-पूर्ण हो गया।

पंडितराज कहते हैं कि उपर्युक्त श्लोक को—

स्वस्पादनखरत्नानि यो रञ्जयति यावकैः ;
इन्दुं चन्दनलेपेन पाण्डुरी कुहते हि सः ।

इस प्रकार कर देने से निदर्शना का उदाहरण हो जायगा । इसका अनुवाद यह है—

जो करत जु तुव चरन नख जावक मारजंन नारि ;
चंदन लेपन चंद कौ उज्जल करत निहारि ।

(मुरारिदान)

दोहे का अन्वय इस प्रकार हुआ—(हे) नारि ! जो (पुरुष) तुव चरन-नख (सों) जावक मारजंन करत, (वह) निहारि चंद (कौं) चंदन लेपन (करि) उज्ज्वल करत । यहाँ 'जो' 'मो' शब्दों के वाचक न होने पर भी वाक्य में कर्ताओं तथा क्रियाओं को इस प्रकार रक्खा गया है कि कर्ताओं का अभेद शब्द और क्रियाओं का अभेद अर्थ हो गया है । इस कारण यहाँ निदर्शना है ।

(१) दोनो दोहों को विचार-पूर्वक देखिए, प्रथम में कर्ताओं का अभेद अर्थ है, तथा दूसरे में शब्द (वाच्य) ।

(२) प्रथम दोहे में क्रियाओं वा अभेद शब्द है दूसरे में अर्थ, यही भेद है ।

(३) सादृश्य की कल्पना जैसी पहले में करनी पड़ती है, वैसी ही दूसरे दोहे में भी । दोनो दोहो में 'नूर्खता' रूप सादृश्य को निकालना ही पड़ता है ।

रूपक में सादृश्य जगत्प्रसिद्ध होता है, जैसे 'मुख चंद शोभायमान है ।' यही भेद वाक्यार्थ रूपक और प्रथम निदर्शना में भी मानना चाहिए, अर्थात् वाक्यार्थ रूपक में सादृश्य जगत्प्रसिद्ध होना चाहिए, और प्रथम निदर्शना में अन्य सादृश्य की कल्पना करनी पड़ती है । अतः दोनो दोहों में निदर्शना माननी चाहिए ।

निदर्शना और ललित में भेद—निदर्शना में उपमान रूप

वाच्यार्थ अप्रस्तुत रूप में होता है, परंतु ललित (नं० ६५) में वह प्रस्तुत रूप में कर दिया जाता है, तथा वाचक पद भी नहीं लाए जाते, यह भेद है। दोहे को यदि—

करत अहहि तव चरन-नख जावक मार्जन नारि ;
चंदन चंदहि लेपि करि उज्जल करति निहारि ।

इस रूप में कर दें, तो ललित हो जायगा।

वास्तव में ललित का आभास तो उपर्युक्त पंडितराजवाले दूसरे श्लोक में भी है, किंतु इस दोहे में उसका रूप और भी स्पष्टतर हो गया है।

यहाँ नायिका के चरण-नखों में जावक लगाया जा रहा है। उसको संबोधन करके उपर्युक्त दोहा कहा गया है, और दोहे का उपमान रूप वाच्यार्थ भी प्रस्तुत (वर्य वरतु के) रूप में है, अतः आगे कहा जानेवाला ललित (६५) अलंकार हो जायगा।

निदर्शना में उपमानरूप वाच्यार्थ अप्रस्तुत रूप (अवर्ण्य रूप) में होता है, यही भेद है।

दृष्टांत और निदर्शना का भेद—दृष्टांत (नं० १८) से हटाने को लक्षण में 'सापेक्ष' वाक्य का विशेषण बनाया गया है। दृष्टांत में दोनो वाक्य स्वतंत्र होते हैं।

(२) कार्येण सदसदर्थ निदर्शना—जहाँ कार्य द्वारा दृष्टांत रूप से सद् (अच्छा) या असद् (खराब) अर्थ का बोध कराया जाता है, वहाँ क्रमशः सद् या असदर्थ निदर्शना होती है।

सदर्थ निदर्शना—

उदय भए निज पक्ष में, कीजे श्रीपरक स ;
यहे सिखावत रबि उदित, कौजान देत बिकास ।

(कुमारमणि)

यहाँ सूर्य उदय होकर यह शिक्षा देना हुआ कहा गया है कि अपने पञ्चवालों का धन-धान्य से संभ्रम होने पर पोषण करना चाहिए । यहाँ सद्बस्तु करने को कहा जाने से सदर्थ निदर्शना हुई ।

देस पै भीर बिलोकि परी अति चंचलताई तुरंगन धारी ;
 देस कुपंकट की घटना उनसों कहुँ जाति छिनौ न निहारी ।
 बैरिन को मद झारि पछारि हरौ तुर देसहि को दुख भारी ;
 सूरन को करि चंचलता सब देत तुरीगन सीख बिचारी ।
 (मिश्रबंधु)

तजि आसा तनु-प्रानु की दीपहि मिलत पतंग ;
 दरसावत सब नरन कौ परम प्रेम कौ डंग ।
 (दास)

कार्येण असदर्थ निदर्शना—

मधुप ! तृभंगी हम तजी प्रगट परम करि प्रीति ;
 प्रगट करत सब जगत मैं कटु कुलटन की रीति ।
 (मतिराम)

दीप-जोति सिर धुनि सुसुकि पौनहि सो धर होइ ;
 यह उपदेसत सबन कौ, कस को हितू न कोइ ।
 (पद्माकर)

धर होइ = बुझकर ।

विशेष—सदसदर्थ निदर्शना में संभव संबंध से तथा पदार्थ और वाक्यार्थ निदर्शना में असंभव संबंध से निदर्शना आती है ।

अर्थात् सदसदर्थ निदर्शना में संभव संबंध होने से सादृश्य की कल्पना नहीं कानी पड़ती, परंतु वाक्यार्थ तथा पदार्थ निदर्शना में

असंभव संबंध होने से सादृश्य की कल्पना करनी ही पड़ती है, दृष्टांतकरण दोनो में होता है। यथा—

कमलनि ससि कर परस हीं बिनसत दियो दिखाय ;

प्रबल विरोधी पाप कै समरथ हू नसि जाय।

जो गुन-बृंद सता-सुत मैं, कलपद्रुम मैं सो प्रसून समाजै ;
कीरति जो 'मतिराम' दिवान मैं, चंद्र मैं चाँदनी-सी छबि छाजै ।
राव मैं तेज को पुंज प्रचंड, सो आतप सूरज मैं रुचि साजै ;
जो नृप भाऊ के हाथ कृपान, सो पारथ के कर बान बिराजै ।

(मतिराम)

सता = छत्रसाल ।

यहाँ दोहे तथा कवित्त, दोनो में दृष्टांतकरण है। दोहे के दोनो पदों में प्रबल विरोधी द्वारा सबल का नाश होना रूप संभव संबंध विद्यमान है, परंतु कवित्त में पार्थ के बाण तथा भाऊ की कृपाण में कोई संभव संबंध नहीं वर्णित है, अतः उनमें सादृश्य की कल्पना करनी पड़ती है। इसी कारण निदर्शना के सम्मिलित लक्षण में केवल दृष्टांतकरण कहा गया है—दृष्टांतकरण सब भेदों में है। पहले दो भेदों में असंभव संबंध तथा सदसद^१ निदर्शना में संभव संबंध रहता है। पहले भेदों में सादृश्य की कल्पना भी होती है, वह सादृश्य भी दोहे में संभव संबंध होने से स्वयं सिद्ध है, अतः कल्पना नहीं करनी पड़ी। इसी कारण सादृश्य की कल्पना भी सम्मिलित लक्षण में नहीं रखी गई।

व्यतिरेक (२०)

व्यतिरेक—में उपमान को उपमेय से भेद (अलग) करनेवाले धर्म का उक्त होना रहता है।

इसके तीन भेद हैं—अधिक, सम और न्यून। उपमेय में कुछ अधिकता के कथन से अधिक होता है, साम्य से सम और कमी से न्यून।

(१) अधिक व्यतिरेक—

कहै कबि 'दूलह' निहारे चकचौंधी लाग,
कुंदन - सो रूप पै सुगंध सरसानो है।

(दूलह)

उपमेय में जो विशेषता होती है, उसमें गुणाधिक्य का प्रयोजन है। रूप में सौरभ स्वर्ण से अधिक है।

दमकति दरपन दरप दरि दीप - सिखा - दुति देह ;
वह दृढ़ इक दिसि दिपत, यह मृदु दस दिसनि रुनेह।
(दुलारेलाल)

(२) सम व्यतिरेक—

घनस्याम ही मैं बसै जगर-मगर होति
दामिनी औ' कामिनी कहेई भेद जान्यो है।

(दूलह)

यहाँ दामिनी और कामिनी हैं तो पृथक्, किंतु दोनों समभाव से जग-मगा रही हैं। भेद केवल इतना है कि दो शब्द अलग-अलग हैं।

चंचल हैं वै ये भट्ट चपलाई के ऐन ;
भेद नाम सों जानिए वै खंजन ये नैन।

(रामसिंह)

पंडितराज तथा आप्पय्य दीक्षित में मतभेद—पंडितराज ने ऐसे उदाहरणों में गभ्योपमा मानी है, परंतु कुवलयानंद ने अलग

करनेवाले नाम रूपी धर्म के उक्त होने से व्यतिरेक ही कहा है, जो उचित भी मालूम पड़ता है।

(३) न्यून व्यतिरेक—

रस भीजे हम तुम जलज रहियत रोग समोय ;
पै तुमको नित मित्र सुख, सपनेहु हमहि न होय ।
(दौरीशाल)

कमल को मित्र (सूर्य) का सुख है, किंतु हमें मित्र (दोस्त) का सुख नहीं है। विरही नायक का वर्णन है। कुवलयानंद में यह उदाहरण है—

नव पल्लव सों तुम रक्त जु हो, हम रक्त प्रसंस प्रिया गुन को धरि ;
तन रावरे आनि बसैं जु सिलीमुख, हौं स्मर-चाप सिलीमुख सों भरि ।
नव सुंदरि के पद पर्सहु से दुहु होत प्रफुल्लित आनंद सों तरि ;
सब तुल्यता में बिधि तोहि अशोकरु मोहि ससोक कियो बिधिनै बरि ।
(मुरारिदान)

शिलीमुख का अर्थ भ्रमर और बाण है। दूसरे रक्त का अर्थ अनुरक्त है। तीनों पहले पदों में अशोक से समता है, किंतु चौथे में वह अशोक और नायक सशोक है, जिससे छंद विप्रलंभ शृंगार का पोषक हो गया है।

न्यून व्यतिरेक का भेद मानना चाहिए या नहीं ?—कुवलयानंदकार यहाँ व्यतिरेक मानते हैं, किंतु पंडितराज नहीं मानते, क्योंकि वह यहाँ वियोग शृंगार की मुख्यता समझते हैं। देखने में तो ऐसा दीखता है कि विप्रलंभ और अलंकार दोनो हो सकते हैं। मुख्य भाव वियोग का है, जिसका पोषण अलंकार से भी होता है। अलग करनेवाले धर्म शोक की भिन्नता भी प्रस्तुत है। एक ही वाक्य का अलंकार तथा भाव दोनो में गणना होना वर्ज्य भी नहीं।

पंडितराज का मत है कि यहाँ चौथे चरण से अपमा दोष-निवारण को हटाई गई है, क्योंकि बिना ऐसा किए विप्रलंभ शृंगार नहीं आता था, किंतु यहाँ भेद करनेवाला धर्म है ही ; प्रायः अलंकार वाच्यार्थ में होते हैं, और यहाँ भेद करनेवाला धर्म वाच्यार्थ में प्रस्तुत होने से अलंकार माना जाने में बाधा नहीं पड़ती। यहाँ भी उपभेय में कोई वास्तविक हीनता नहीं है, क्योंकि उसका शोक एक दशा-मात्र का फल है।

सहोक्ति (२१)

सहोक्ति—में (कारण कार्य पौर्वा पर्य विपर्यय का कारण न होत। हुआ) सह वाची शब्द एक ही धर्म का अनेक स्थानों पर अन्वय करता है। यथा—

छुटत मुठिनु संग ही छुटी लोक-लाज, कुल-चाल ;
लगे दुहुन इक बेर ही चढ चित, नैन गुलाल ।

(बिहारी)

मुठिका और लोक लाज तथा कुल-चाल का छुटना संग शब्द के जोर से हुआ, यही दशा चित्त तथा नैन की हुई ।

सहोक्ति और अतिशयोक्ति में भेद—

पहिले कारण होता है और पीछे कार्य, यह नियम है। यथा—

तोपन सों गोला अरि देहन सों प्रण कहैं

याही रन मंडल में साथ ही निकरि हैं ।

(मिश्रबंधु)

यहाँ गोलों का तोपों से निकलना कारण है, और वेरियों का मारा जाना कार्य। यहाँ कारण और कार्य का साथ होना कहा गया है ; अतः कारण कार्य पौर्व पर्य नियमों (पहले कारण, बाद में कार्य होने

का नियम) उल्लंघन होता है। यह सह वाची शब्द के बल से हुआ है, अतः यहाँ सहोक्ति वास्तव में नहीं है। क्योंकि मुख्य चमत्कार उसके अ धार पर नहीं, कारण के प्रथम कार्य होने में है। साहित्य-दर्पणकार इसे भी सहोक्ति में मानते हैं। सहोक्ति का दूसरा उदाहरण यथा —

छूट्यो है हुलास, आम खास एक संग छूट्यो,
हरम सरम एक संग बिनु ढंग ही ;
ननन ते नीर धीर छूट्यो एक संग, छूटी
सुख रुचि मुख रुचि त्यों हीं बिन रंग ही ।
'भूषण' बखाने सिवराज मरदाने ! तेरी
धाक बिललाने न गहत बल अंग ही ;
दच्छिन को सूबा पाय दिली के अमीर तजै
उत्तर की आस जीव-आस एक संग ही ।
(भूषण)

इस छंद में सहोक्ति के कई उदाहरण हैं ।

लाख्यो न मंदिर केलि मैं पिय रुचि बिजित अनंग ;
नैन करन ते जल बलय गिरे एक ही संग ।
(मतिराम)

यहाँ गिरे शब्द जल और कंकण, दोनों के साथ समान प्रवार से प्रयुक्त है, दो में से किसी के साथ मुख्यता और दूसरे के साथ अमुख्यता के साथ नहीं।

सहोक्ति के लक्षण में मतभेद—सर्वस्वकार और पंडितराज का मत है कि जब तक ऐसी प्रधानता और अप्रधानता न आए, तब तक सहोक्ति न होगी। यह बात भूषण के उदाहरण में तो है, किंतु दोहे में नहीं, परंतु चमत्कार दोनों में है। एक विचार यह भी किया गया है कि जहाँ मुख्यता और अमुख्यता का भाव न आता हो, वहाँ उदाहरण सहोक्ति का न होकर तुल्ययोगिता या

दीपक का माना जायगा। तुल्ययोगिता (नं० १४) का हमारे यहाँ जो लक्षण दिया गया है, उसमें भी यद्यपि उपयुक्त दोहेवाला उदाहरण आता है, तथापि संग शब्द के योग से जो चमत्कार दोहे में व्यक्त होता है, उसके आधार पर इसका अंतर्भाव तुल्ययोगिता में वस्तुतः नहीं होता। दीपक (नं० १५) में उपमान-उपमेय भाव होता है। जल और वलय, दोनो उपमेय होने से यह बात भी उपयुक्त दोहे में नहीं है। अतएव सहोक्ति में मुख्यता तथा अमुख्यता का भाव जोड़ना आवश्यक नहीं समझ पड़ता। उपयुक्त भूषणवाले उदाहरण में मुख्यता पहले चरण में हरम की है, दूसरे में धैर्य की तथा चौथे में जीवन की आशा छूटने की। जीने की आशा छूटी, उसी से उत्तर जाने की आशा भी छूट गई। अतः जीव के साथ प्रधानता तथा उत्तर के साथ अप्रधानता से अन्वय मानना चाहिए। इसी प्रकार औरों में भी समझ लीजिए।

तुल्ययोगिता, दीपक और सहोक्ति में भेद—(नं० १४) तुल्ययोगिता तथा दीपक में भी धर्म का अनेक स्थानों पर अन्वय होता है, किंतु ऐसा 'सह'वाची शब्द के आधार पर नहीं होता। दूसरे तुल्ययोगिता में यदा-कदा धर्म का साथ होनेवालों का एक धर्म से संबंध होता है। दीपक में वर्य्य और अवर्य्य का एक ही धर्म कहा जाता है, सहोक्ति में उपमान-उपमेय-भाव भी नहीं होता।

विनोक्ति (२२)

विनोक्ति—में वर्य्य किसी वस्तु के विना शोभन या अशोभन होता है। यथा—

जो कछु पुन्य अरन्य जल-स्थल तीरथ खेत निकेत कहावै ;
पूजन जाजन औ' जप दान अन्हान परिक्रम गान गनावै

और किते ब्रत नेम उपास अरंभु कै 'देव' को दंभु दिखावै ;
हैं सिगरे परपंच के नाच, जुपै मन मैं सुचि साँच न आवै ।
(देव)

भूमत द्वार अनेक मतंग जँजीर-जरे, मद-अंबु चुचाते ;
तीखे तुरंग मनोगति चंचल पौन के गौनहु ते बढ़ि जाते ।
भीतर चंदमुखी अवलोकत बाहरे भूप खड़े न समाते ;
ऐसे भए, तौ कहा 'तुलसी' जुपै जानकीनाथ के रंग न राते ।
(तुलसीदास)

करिए जीवन सुफल चलि, देखहु आजु निसंक ;
सरस मनोहर मंजु वह मुख मयंक बिन अंक ।
(वैरीशाल)

देखत दीपति दीप की देत प्रान अरु देह ;
राजत एक पतंग मैं बिना कपट को नेह ।
(मतिराम)

ऊपर के उदाहरणों में शोभन और अशोभन, दोनों के कथन हैं ।

सिंह उदैभान बिन अमर सुजान बिन
मान बिन कोन्हीं साहिबी त्यों दिल्लीसुर की ;
साहि सुव महाबाहु सिवाजी सलाह बिन
कौन पातसाह की न पातसाही मुरकी ।
(भूषण)

लाल मन रंजन के मिलिबे को मंजन कै
चौकी बैठि बार सुखवति बर नारी है ;
अंजन, तमोर, मनि, कंचन, सिंगार बिनु
सोहत अकेली देह सोभा को सिंगारी है ।

‘सेनापति’ सहज की तनकी निकाई ताकी
 देखिकै दगनि जिय उपमा बिचारी है ;
 ताल गीत बिन, एक रूप कै हरत मन
 परबीन गायन की ज्यों अलापचारी है ।
 (सेनापति)

समासोक्ति (२३)

समासोक्ति—में प्रस्तुत के कथन में लिंग, कार्य या विशेषणों की समानता के कारण अनुक्त अप्रस्तुत वृत्तांत का भान होता है ।

लिंगसाम्येन—

नहिं पराग, नहिं मधुर मधु, नहिं बिकास यहि काल ;
 अली कली हां सों बिध्यो, आगे कौन हवाल ।
 (बिहारी)

यहाँ अलि और कली पुंलिंग तथा स्त्रीलिंग वाची होने से नायक-
 नायिका-वृत्तांत निकला ।

कार्यसाम्येन—

बड़ो डील लखि पील को सबन तज्यो बन थान ;
 धनि सरजा तू जगत में, ताको हरयो गुमान ।
 (भूषण)

उतर पहाड़ बिधनोल खँडहर भार-
 खंड हू प्रचार चारु केली है बिरद की ;
 गोर गुजरात अरु पूरब पछाँह ठौर
 जंतु जंगलीन की बसति मारि रद की ।

‘भूषण’ जो करत न जाने बिन घोर सोर,
 भूलि गयो आपनी उँचाई लखे कद की ;
 खोइयो प्रबल मदगल गजराज एक,
 सरजा सों बैर कै बढ़ाई निज मद की ।
 (भूषण)

मदगल = मदमस्त । सरजा = सिंह ।

हारे बटवारे जे बिचारे मैजलनि मारे,
 दुखित महा रे तिनको न सुख तैं दियो ;
 बन के जे पंछी, तिनहूँ के काम को न कछु,
 साँझ समै आय बिसराम उन ना लियो ।
 आपने हू तन की न छाँह करि सक्यो मूढ़,
 ‘दयानिधि’ कहै जग जनम बृथा कियो ;
 घाम को न आइ भयो, फूल को न लाभ कछु,
 परे ताड़ - वृक्ष ! एतो बढ़िकै कहा जियो ।
 (दयानिधि)

इसमें सम्मुख संबोधन से ताड़ का वृत्तांत प्रस्तुत हुआ । कार्य की समानता के कारण ऐसे पुरुष का भी वृत्तांत निकलना है, जो समृद्धिशाली होने पर भी न अपना लाभ करता है न दूसरे का । समृद्धिशाली का वृत्तांत अप्रस्तुत है । ताड़ में मनुष्य का आरोप नहीं, केवल उसके प्रस्तुत व्यवहार में मनुष्य के अप्रस्तुत व्यवहार का आरोप होता है ।

समासोक्ति से रूपक तथा श्लेष की पृथक्ता—रसगंगाधरकार का मत है कि रूपक में धर्म और धर्मी, दोनो का आरोप होता है, किंतु यहाँ केवल व्यवहार का । जहाँ श्लेष विशेषण होते हैं, वहाँ केवल विशेषण श्लेष होता है, विशेष्य नहीं । उधर श्लेष (नं० २६) में दोनो श्लेष होते हैं । उभय आश्रित श्लेष में विशेष्य पद तो श्लेष नहीं होता, किंतु उपमेय और उपमान, दोनो

का भिन्न शब्दों द्वारा कथन होता है। समासोक्ति में केवल प्रस्तुत का कथन रहता है, अप्रस्तुत का नहीं। इसमें विशेषणों की समानता दो प्रकार से होती है, अर्थात् साधारण और श्लिष्ट विशेषण। ये सब मुख्य भेद न होकर उदाहरणान्तर-मात्र हैं।

श्लिष्टविशेषणा समासोक्ति—

विकसित मुख ऐंद्री निरखि रवि-कर-सँग अनुरक्त ;
 प्राचेतस दिशि-जात ससि ह्यै दुति मलिन विरक्त ।
 (रसाल)

यह साहित्यदर्पण के उदाहरण का अनुवाद है। प्रातःकालीन सूर्य जब उदय तथा शशि अस्त हो रहा है, उस समय का वर्णन है।

ऐंद्री = इंद्र-संबन्धी = पूर्व दिशा।

विकसित मुख (प्रकाशितोन्मुखी या प्रफुल्लित मुखवाली) पूर्व दिशा को रवि-कर सौ (रवि की किरणों से या सूर्य के हाथों के स्पर्श होने से) अनुरक्त (लाल या अनुराग-युक्त) देखकर प्राचेतस दिशा (पश्चिम दिशा या मृग्यु) की ओर मलिन और विरक्त (श्वेत या वैराग्य-युक्त) होकर चला। परंतु कोष्ठक में दिए हुए मुख, कर, अनुरक्त, प्राचेतस दिशि और विरक्त विशेषण श्लिष्ट होने से ऐसी नायिका तथा नायक के वृत्तान्त का भी भान होता है, जो अपनी प्रिया को दूसरे से अनुरक्त देख मरने चला हो। यहाँ केवल विशेषण श्लिष्ट हैं, विरोध्य ऐंद्री, रवि, शशि, अश्लिष्ट हैं।

नोट—यहाँ पूर्व दिशा स्त्रीलिंग है, तथा चंद्रमा और सूर्य पुल्लिंग हैं।

साधारणविशेषण—

सहज सुगंध मदांध अलि करत चहूँ दिसि गान ;
देखि उदित रवि कमलिनी लगी मुदित मुसकान ।

(रसाल)

यह भी साहित्यदर्पण का अनुवाद है । सहज सुगंध आदि विशेषण साधारण (अर्थात् कमलिनी और पद्मिनी नायिका से समानरूपेण संबंधित होने से) हैं । यहाँ नायिका दोहे के प्रथम चरण में समान विशेषणों के बल से कमलिनी से पद्मिनी निकलती है, परंतु व्यवहार की प्रतीति मुख्यतया दूसरे चरण में आए मुसकान-रूपी धर्म के कारण होती है, क्योंकि मुसकान धर्म केवल उसी का है, कमल में उसका आरोप-मात्र हो सकता है ।

रूपक और समासोक्ति के उदाहरणों में भेद—

जस्स रणन्ते उरए करे कुणन्तस्स मडलग्गलअम् ।

रसं संमुहीति सहसा परम्मुही होइ रिपुसेणा ॥

तेरे कर लखि असिलता शोभित रन-रनिवास ;

रस उन्मुखहू रिपु-अनी, भट ह्वै विमुख हतास ।

(रसाल)

यहाँ रन और रनिवास का रूपक है, तथा असि और अनी में स्त्रीलिंगता भी विद्यमान है, अतः प्रश्न उठता है कि यहाँ लिंग के कारण निकलने-वाली समासोक्ति मानें या एक देश विवर्ति रूपक ? समासोक्ति में यह अर्थ निकालना पड़ेगा कि रण रूपी रनिवास में तेरे बाहुपाश में (तेरी प्रिय नायिका को) उसकी सपत्नियों ने देखकर रसोन्मुखी होने पर भी वे चलती बनती हैं ।

परंतु समासोक्ति उस स्थान पर कही जाती है, जहाँ कहनेवाला संबोधित व्यक्ति से बतला देना चाहता है, अर स्वयं भ्रादि के कारण तटस्थ भी रहना चाहता है । इसीलिये व्यंग्य-विषय अप्रस्तुत

माना जाता है। अब यदि वह अस्फुट (अप्रकट) हो, तो यहाँ ऐसा हो नहीं सकता, क्योंकि सुननेवाला समझेगा नहीं। अतः यहाँ समासोक्ति नहीं, रूपक है।

साहित्य-दर्पणकार तथा पंडितराज ने इसको इस प्रकार समझाया है कि यहाँ रण और रनिवास में सादृश्य अस्फुट (अप्रकट) होने से असिलता का नायिका और अनी को अन्य सपत्नियाँ स्थापित किए बिना कार्य नहीं चलता, अतः यहाँ उनका रण का और रनिवास का आरोप संगत करने के लिये रूपक ही अलंकार मानना पड़ेगा। किंच—

उपोढेरागेण विलोलतारकं तथागृहीतं शशिननिशामुखम् ।
यथासमस्तं तिमिरांशुकं तथापुरोपि रागाङ्गलितं नलक्षितम् ॥

तरल तारिका निशि मुखहिं रागाकृत शशि आय ;
गहत मुदित मृदु करन सों तिमिरांशुक बिलगाय ।

(रसाल)

कर = किरण या हाथ । राग = सबेरे की लालिमा और अनुराग ।
मुख = अग्रभाग या मुख । तरल = चंचल और विरल । तारिका = नेत्र
या तारे । तिमिरांशुक = अंधकार-समूह-रूपी काला वस्त्र ।

साहित्य-दर्पणकार का कहना है कि जहाँ सादृश्य अत्यंत स्फुट हो, वहाँ अन्य रूपक से उसका समर्थन होना आवश्यक नहीं, अतः यहाँ तिमिरांशुक के होने पर भी समासोक्ति है, रूपक नहीं।

हमारी बुद्धि से भां यहाँ शशि को संबोधित करके कहने से लाई हुई तटस्थता तिमिरांशुक (अंधकार-रूपी काला वस्त्र) में रूपक आ जाने से भंग नहीं हुई, वरन् संबोधित व्यक्ति के लिये वचन कुछ सुबोध अवश्य हो गया है। अतः समासोक्ति मानना युक्ति-संगत प्रतीत

होता है, क्योंकि कहनेवाले का कहना प्रत्यक्ष भास जाता है, तथा वक्ता तटस्थ भी बना रहता है ।

जहाँ समासोक्ति और रूपक के भिन्नोय का प्रसंग उपस्थित हो - और सादृश्य अत्यंत स्फुट (प्रकट) हो, वहाँ समासोक्ति और यदि वह अस्फुट (अप्रकट) हो, तो रूपक समझना चाहिए ।

परिकर (२४)

परिकर—में विशेषण का व्यंग्यार्थ वाच्यार्थ का पोषक होकर उपस्कार करता है ।

उपस्कार शोभा-वृद्धि को कइते हैं । मोटे प्रकार से यहाँ साभिप्राय विशेषण होता है । यथा—

क्यों न फिरै सब जगत को करत विजै नित मार ;
जाके दग सामंत हैं कुवलय जीतनहार ।

(मतिराम)

यहाँ कुवलय श्लिष्ट शब्द है । इसका एक अर्थ है कमल और दूसरा भूमंडल (कु = भूमि ; वलय = मंडल) । विजय का पोषण कुवलय जीतनहार से हुआ ।

परिकर का हेतु अलंकार से पृथक्करण—यह पोषण हेतु अलंकार (नं० १००) में कारण का कार्य के सहित वर्णन करके होता है, यही मेद है । परिकर यथा—

अधम-उधारन की धारी है सुबानि कत,
अधम-उधारन सों जो पै सकुचात ही ;
दीनबंधु काहे ते कहावत जहान में, जो
दीन-दुख-टारन मैं भरे ढील गात ही ।

करुनानिधान की उपाधि तजि देहु, जो पै
 साफ इनसाफ करिबे को ललचात हौ ;
 पतित-सुपावन को छोड़ौ नाम, जो पै ऐसे
 पतित पुनीत करिबे को न सिहात हौ ।
 (मिश्रबंधु)

असरन-सरन कहावत हौ, जो पै तौ न
 सरन दिवैया दूजो मोकहँ दिखात है ;
 दोनबंधु ! दीन की न सुनत पुकार काहे,
 मो-सम न छीन-हीन दूसरो लखात है ।
 करुनानिधान ! अब करुना करौगे कब ?
 करुना के हेत बूढ़ो चित ललचात है ;
 भारत पुकारत है बार-बार नाथ ! अब
 बिरद सँभारे बिन लाज सब जात है ।
 (मिश्रबंधु)

ग्राह गहत गजराज की गरज गहत ब्रजराज ;
 भजे गरीब - नेवाज को बिरद बचावन काज ।
 (दुलारेलाल)

परिकर में मम्मट तथा पंडितराज का मतभेद—मम्मट का मत है कि बिना भावार्थ पुष्ट करनेवाले विशेषण में अपुष्टार्थ दोष है, जिससे जब तक ऐसे एकाधिक अच्छे विशेषण न हों, तब तक परिकरालंकार नहीं होता ।

उधर पंडितराज का विचार है कि एक भी अच्छे पोषक विशेषण से न केवल दोष का निराकरण, वरन् शोभा की भी वृद्धि होने से परिकरालंकार सिद्ध हो जायगा ।

सूचना—काव्यलिङ्ग से परिकर का पृथक्करण, काव्यलिङ्ग (नं० ५६) के प्रकरण में देखिए ।

परिकरांकुर (२५)

परिकरांकुर—में साभिप्राय विशेष्य का कथन रहता है । इसमें विशेष्य का व्यंग्यार्थ वाच्यार्थ का पोषक होकर उपस्कार करता है । यथा—

‘भूषण’ भनि सब ही तबहि जीत्यो हो जुरि जंग ;
क्यों जीतै सिवराज सों अब अंधक - अवरंग ।

(भूषण)

औरों को अंधकरूपी औरंग जीत चुका था, किंतु शिव से कैसे जीतता ? अंधक दैत्य को शिव ने जीता था । शिवजी विशेष्य हैं, जिससे यह आभास निकलता है कि अंधकरूपी दैत्य उनसे नहीं जीत सकता । ‘क्यों जीतै’ के वाच्यार्थ का यहाँ अंधक का व्यंग्यार्थ समर्थन करता है ।

बामा भामा कामिनी कहि बोलौ प्रानेस ;
प्यारी कहत लजात नहिं पावस चलत बिदेस ।

(बिहारी)

प्रयोजन यह है कि यदि प्यारी होती, तो पावस में विदेश कैसे चलते, इससे इतर नामों से पुकारिए, न कि प्यारी नाम से ।

तन की रही सम्हार नहिं, गई प्रेम-रस भोय ;
मोहन ! लखि तेरी दसा क्यों न भट्ट असि होय ।

(रामसिंह)


यहाँ मोहन शब्द की मुख्यता है ।

श्लेष (२६)

श्लेष—में एकार्थ या—अनेकार्थवाची शब्दों द्वारा अनेक वाच्यार्थों का भान होता है ।

प्राचीन मतानुसार श्लेष के 'अर्थश्लेष' तथा 'शब्दश्लेष'-नामक दो भेद हैं । शब्दश्लेष के अभंग और समंग-नामक दो उपभेद हैं, जिन दोनों में निम्नानुसार तीन-तीन भेदांतर हैं, अर्थात् अनेकप्रकृत, अनेक-अप्रकृत तथा प्रकृताप्रकृत श्लेष ।

शब्दश्लेष (६ भेद)



विशेष—श्लेष में विशेषणों का श्लिष्ट होना तो आवश्यक ही है । प्रकृति तथा अप्रकृत श्लेष में कहीं पर विशेष्य श्लिष्ट और कहीं अश्लिष्ट होते हैं । परंतु प्रकृताप्रकृत श्लेष में उपमान उपमेय को पृथक्-पृथक् शब्दों द्वारा कथित होना ही चाहिए ।

प्राचीनों का मत है कि जहाँ शब्द बदल देने से चमत्कार न रहे, वहाँ शब्दश्लेष है, अथच शब्द बदलने की दशा में भी चमत्कार न हटने से अर्थश्लेष होगा ।

(१) शाब्द श्लेष—

१—अनेक प्रकृत शब्दश्लेष—

ललित राग रागत हिये नायक जोति बिसाल ;
बाल ! तिहारे हृदय पर लसत अमौलिक लाल ।

(मतिराम)

लाकेट में नायक का चित्र पहने हुए नायिका से सखी का परिहास है । नायक-पक्ष में—जिसकी ज्योति विशाल है (अर्थात् जो बहुत सुंदर है), जिसके लिये तेरे हृदय में सुंदर प्रेम का अनुराग है । हे बाले ! वह अनमोल नायक (लाल) तेरे हृदय पर बसता है । चुन्नी (लाल रंग का बहुमूल्य रत्न) के पक्ष में—लाल (चुन्नी) जो अनमोल है, वह तेरे हृदय पर बसता है । उसका ललित राग (रंग) हृदय पर शोभा पाता है, तथा जिससे अनेक (नायक=न एक=कई) ज्योतियाँ निकलती हैं । दूसरे अर्थ से नायक-शब्द तोड़ना पड़ा है, जिससे अभंग श्लेष आया । पहले में अभंग से अर्थ निकला है । लाल और नायक, दोनों के अर्थ होने से अनेक अर्थ श्लेष है । प्रकृत अर्थ को कहते हैं ।

२—अनेक अप्रकृत शब्दश्लेष—

कहा भयो जग मैं बिदित भए उदित छुबि लाल ;
तो ओंठन की रुचिर रुचि लहि नहिं सकत प्रबाल ।

(मतिराम)

यहाँ प्रवाल का अर्थ मूँगा या नदीन कोपल है । ये दोनों अप्रस्तुत (अप्रकृत) होने से छंद में अप्रकृत श्लेष है । जिसके कथन की मुख्य इच्छा हो, उसे प्रस्तुत कहते हैं, और जो इतर वर्णन असुख्य होता है, उसे अप्रस्तुत कहते हैं । इस छंद में मुख्य वर्णन नायिका का है । इसमें अभंग श्लेष है ।

३—प्रकृताप्रकृत शब्दश्लेष—

सीता संग सोभित सुलच्छन सहाय जाके,
भू पर भरत नाम भाई नीति चारु है ;

‘भूषण’ भनत कुल - सूर - कुज भूषण हैं,
 दासरथी सब जाक भुज भुव भारु है ।
 अरि लंक तोर जोर जाके संग बानर हैं,
 विभुर हैं बाँधे, जाके दल को न पारु है ;
 तेगहि कै भेंटै, जेन राकस मरद जाने,
 सरजा सिवाजी राम ही को अप्रतारु है ।

(भूषण)

राम के पक्ष में—सोवना के साथ शोभित हैं, लक्ष्मण जिसके सहाय में हैं, जिसके भू पर भरत नाम का भार है, जिसकी नीति अच्छी है, सारे सूर-कुज का भूषण है, जिसकी भुजाओं पर पृथ्वी के सब दशरथ-वंशियों का बोझ है, शत्रु लंका के तोड़नेवाले जिसके साथ बानर हैं, सिंधु (यमुना) को जिसे बाँध रखा है, जिसकी सेना का पार नहीं है, वह जिस राक्षस को मर्द (बहदुर) जानता है, उसे पकड़कर भेटता है ।

शिवाजी के पक्ष में—सी = श्री (लक्ष्मी) ता (उप) के साथ शोभित हैं, अच्छे लक्षण जिसके सहाय हैं, जो पृथ्वी पर नाम भरता है, जिसे सुंदर नीति पसंद है, जो कुल सूर (बहदुर)-कुल का भूषण है, जिसके सब रथा दान हैं जिसकी भुजाओं पर पृथ्वी का भार है, दुश्मन को कमर तोड़नेवाले जिसके साथ बाण रडो हैं, जिसके यहाँ हाथी बाँधे हैं, जिसकी सेना अखंड है, जिस नर को अक्षय (दुश्मन) मर्द जानता है, उसे तनकार के साथ भेटता है । इन दोनों अर्थों में कई अभंग सभंग शब्द खिल्लाए जा चुके हैं । वर्यां शिवाजी का (प्रस्तुत) प्रकृत एवं राम का अप्रकृत है । इसमें प्रकृतप्रकृत श्लेष है । ऊपर के तीनों उदाहरणों में शब्दश्लेष है, अर्थश्लेष नहीं ।

सूचना—यद्यपि यहाँ अभंग और सभंग भेद पृथक्-पृथक् नहीं

दिए गए हैं, तथापि जैसा कि चक्र में दिया गया है, प्रथम शब्दश्लेष के दो भेद (१) सभंग तथा (२) असभंग होते हैं, फिर इन दोनों में ही उपर्युक्त तीन-तीन भेद पुनः किए जाते हैं। इस प्रकार शब्द-श्लेष के छ भेद माने जाते हैं।

(२) अर्थ श्लेष— .

नर की औ' नल नीर की गति एकै करि जोय ;
जेतो नीचो हँ चलै, तेतो ऊँचो होय ।

(बिहारी)

यहाँ नीचे चलने से ऊँचे होने का भाव मनुष्य और फ़ौवारे के पानी, दोनों पर घटित है, तथा यह बात किसी शब्द विशेष पर आधारित न होने से यहाँ अर्थश्लेष है। यथावा—

तुला कोटि अरु खलन की सम वृत्ती बिख्यात ;
थोरे सो उन्नति लहत, थोरे सोँ अध जात ।

(मुरारिदान)

यहाँ उन्नति शब्द के स्थान पर उँचाई और अध के स्थान पर निचाई कर दें, तो भी श्लेष रहता है, अतः अर्थश्लेष है।

देखत सरूप को सिहात न मिलन काज,
जग जीतिबे की जाँमें रीति छल-बल की ;
जाके पास आवै, ताहि निधन करति बेगि,
'भूषन' भनत जाको संगति न फल की ।
कीरति कामिनि राची सरजा सिवा की एक,
बस कै सकै न बस करनी सकल की ;
चंचल सरस एक काहू पै न रहै दारी,
गनिका - समान सूबेदारी दिल्ली - दल की ।

(भूषण)

दारी = बुंदेलखंडी भाषा का अपशब्द ।

यहाँ पूरे छंद का अर्थ गणिका और सूबेदारी - पक्षों पर घटता है, जो बात शब्दों पर आधारित न होकर अर्थ पर है । अतः यहाँ अर्थ-श्लेष है । इसी प्रकार जहाँ शब्द बदल देने पर भी श्लेष रह जाय, वहाँ अर्थ श्लेष समझ लीजिए ।

श्लेष तथा ध्वनि का पृथक्करण -- श्लेष में श्लिष्ट विशेष्य या तो वच्य विषय ही होते हैं या अवच्य ही, जैसे ऊपर के पहले दोहे में बाल विशेष्य पद है, जिससे रत्न और नायक, दोनो का बोध होता है । ये दोनो वच्य विषय और वाच्य हैं । दूसरे दोहे में विशेष्य शब्द प्रवाल श्लिष्ट है, जिसके अर्थवाले मूंगा और कोपल, दोनो अप्रस्तुत तथा वाच्य हैं ।

ध्वनि में एक वाच्यार्थ तथा दूसरा व्यंग्यार्थ होता है, और श्लेष में दोनो अर्थ वाच्यार्थ ही होना चाहिए । यह मेद है । यथा—

भयो अपत कै कोप - युत, कै बौरयो यहि काल ;

मालिनि ! आजु कहै न क्यों वा रसाल को हाल ।

(दास)

यहाँ मालिनि श्रोत्री होने के कारण अपत शब्द का पत्ते-रहित, कोप-युत का कोपल-युक्त, बौर-यो का बौर-युक्त और रसाल का आम्र अर्थ आया । उसके बाद मुख्य कारणों से दूसरा अर्थ नायक-पत्त में लगता है । वहाँ अपत = लापता ; कोप - युत = क्रुद्ध ; बौर-यो = बावला ; रसाल = नायक (रस का घर = नायक) है । पहला अर्थ वाच्यार्थ है और दूसरा व्यंग्यार्थ । इसी कारण श्लेष के लक्षण में वाच्यार्थ जोड़ दिया गया है । तात्पर्य यह कि इस दोहे में व्यंग्यार्थ भी आ जाने से यह श्लेष में न रहकर ध्वनि-मेद में चला गया है ।

वच्यविच्य श्लेष में भी दोनो के पृथक् शब्दों द्वारा उक्त होने के

कारण दोनो ही वाच्यार्थ हो जाते हैं ; जैसी दशा भूषणवाले छंदों में है । वर्यावर्य श्लेष में विशेषण तो श्लिष्ट होते हैं, परंतु विशेष्य नहीं । उधर ध्वनि में विशेष्य और विशेषण, दोनो ही श्लिष्ट होते हैं ।

समासोक्ति और श्लेष में भेद—समासोक्ति में वर्य प्रस्तुत होकर अवर्य का भान कराता है, अर्थात् अवर्य विषय व्यंग्य से निकलता है, और केवल वर्य विषय वाच्य होता है । परंतु वर्या-वर्य श्लेष में दोनो ही वाच्य होते हैं, यही भेद है ।

अति अनुरागी मधुप यह तजि बंधन को छोभ ;
देखौ पदुमनि पै चलयो मधुर गंध के लोभ ।
(वैरीशाल)

इसमें भौरा एवं पद्मिनी - वृत्तांत प्रस्तुत है । उसमें परकीया नायिका तथा उपपति वृत्तांत जो निकलता है, वह अप्रस्तुत है । प्रथम वृत्तांत वाच्य से है, और दूसरा व्यंग्य से । अतः समासोक्ति है ।

रँग-राते राचे न ये लखत हरत चित चैन ;
निपट लजाने अधर हैं, सौहैं करव बने न ।
(वैरीशाल)

यहाँ 'अधर हैं' कहने से ओठों का कथन है, तथा 'अध रहैं' कहने से अधखुले नैनो का प्रयोजन निकलता है । यहाँ नेत्र और ओठ दोनो का वर्णन प्रस्तुत होने से श्लेष है, तथा पहले में व्यंग्य आ जाने से समासोक्ति थी ।

श्लेष के विषय में मतभेद—उद्भट का मत है कि अभंग और सभंग, दोनो ही अर्थालंकार हैं । उनका विचार है कि जहाँ शब्द-मात्र सुनने से (न कि अर्थ विचारने पर) चमत्कार का बोध हो, वहाँ शब्दालंकार होता है, और इन दोनो (अभंग-सभंग) में

अर्थ विचारने में ही चमत्कार है। इस कारण श्लेष-मात्र को अर्था-लंकार ही मानना चाहिए।

सर्वस्वकार—का कहना इस प्रकार से है कि सभंग श्लेष में दो शब्दों की मिलावट होने से शब्दालंकार मानना पड़ेगा, तथा अभंग पद में एक ही शब्द में दो अर्थ होने से अर्थालंकार मानना चाहिए।

‘तेगहि कै भेंटै’ वाक्य उपर्युक्त भूषणवाले छंद में आया है, जिसके अर्थ ‘पकड़कर’ या ‘तलवार लेकर के भेंटने’ के होते हैं (ते गहि कै या तेगहि कै)। सभंग श्लेष में आप लाक्षाग्रह-न्याय से दो शब्दों की मिलावट होने के कारण शब्दालंकार मानते हैं; जैसे तेगहि = ते गहि। उनके मत से यहाँ दो शब्द इस प्रकार मिलते हैं, जैसे दो लकड़ी के टुकड़े लाख से जोड़ दिए जायँ, जिसे लाक्षाग्रह-न्याय कहते हैं।

दूसरे शब्दों में उनका कहना है कि यहाँ दो शब्द एक में मिले हैं, किंतु अलग भी किए जा सकते हैं, जिससे एक शब्द दो का काम देता है। अतएव इसे शब्दालंकार मानना चाहिए।

आगे अब अभंग श्लेष को लीजिए। सर्वस्वकार इसे एक वृत्त (टेंभुए) से मिले हुए अथवा एक ही में जुड़े हुए दो (सौतिया) फलों के न्याय से अर्थालंकार मानते हैं। यहाँ शब्द को वृत्त समझना चाहिए, और दो अर्थ जोरिहा फलों के समान हैं। जैसे वास्तव में दो होकर भी वे फल एक ही के समान हैं, वैसे ही अर्थ दो होने पर भी शब्द एक ही है। जैसे भूषण के उपर्युक्त छंद में ‘अरि लंक तोर’ में लंक शब्द के लंका तथा कमरवाले दो अर्थ हैं। यहाँ एक वृत्तवत् शब्द तो एक ही है, तथा अर्थ फलवत् दो हैं।

मम्मटादि—उधर मम्मट, विश्वनाथ आदि बड़े आचार्यों का मत है कि अभंग और सभंग, दोनों ही शब्दालंकार हैं। उनका कहना है कि शब्दालंकार में जहाँ शब्द का परिवर्तन सद्य हो सके,

वहाँ अर्थालंकार है, और जहाँ वह असह्य हो, वहाँ शब्दालंकार होगा ।

जैसे 'तेगहि कै भेंटै' वाक्य शब्द-परिवर्तन नहीं उठा सकता, क्योंकि ऐसा करने से श्लेष निकल जायगा। अतएव यहाँ शब्दालंकार है ।

हमने उद्धृत के मत को ग्राह्य समझकर ही श्लेष को अर्थालंकारों में लिखा है । वह श्लेष को अर्थालंकार मानते हुए भी उसके अभंग और सभंग में दो क्रमशः अर्थालंकार तथा शब्दालंकार लिखते हैं । इसका कारण उनकी तर्कवली देखते हुए समझ में नहीं आता है । शायद उन्होंने ऐसा कथन इतरों के मतानुसार (अपने विचारों के प्रतिकूल) कर दिया हो ।

मुरारिदान—का कथन है कि जहाँ शब्द में रहकर अलंकार शोभा बढ़ावे, वहाँ शब्दालंकार है, और जहाँ वह अर्थ में आकर अस्कार दिखलावे, वहाँ अर्थालंकार । यथा—

हरत जु रम्या भोज-श्री कुवलय को श्री देत ;

रबि-बंसी जसवंत को यह ब्यतिक्रम किहि हेत ।

(मुरारिदान)

यहाँ रम्या भोज-श्री का एक अर्थ है कमल की सुंदर शोभा, तथा दूसरा है राजा भोज की रम्य संपदा । कुवलय का एक अर्थ है भू-मंडल (कु = भूमि, वलय = कंकण, मंडल), और दूसरा नील कमल । यहाँ रम्या भोज-श्री और कुवलय में वह शब्दश्लेष मानते हैं, क्योंकि वह इन्हें दो शब्दों के बराबर कहते हैं । सभंग श्लेष में वह शब्दालंकार मानते हैं । वास्तव में इनका और सर्वस्वकार का एक ही मत है ।

उदयारूढ़रु कांति - युतं मंडल रक्त बखान ;

मृदु कर लोगन हिय हरत राजा यह बुधवान ।

(मुरारिदान)

उन्होंने इसका अर्थ यह किया है—राजा-पक्ष—उदयारूढ़ (वृद्धि को पाया हुआ), कांति-युत (तेजवाला), मंडल रक्त (जिसमें देश अनुराग-युक्त है), मृदु कर लोगन हिय हरत (मृदु, सूक्ष्म कर—टैक्स से लोगों का मन हरता है), राजा (नृपति), बुधवान (बुद्धिमान्) ।

चंद्रमा-पक्ष में—उदयारूढ़ (उदयाचल पर चढ़ा हुआ), कांति-युत (प्रकाश - युक्त), मंडल रक्त (लाल बिंबवाला), मृदु कर (कोमल किरणों से), राजा (चंद्र), बुधवान (बुधवाला । बुध चंद्र-पुत्र थे) ।

इन शब्दों के जो अनेकार्थ किए गए हैं, वे कोषस्थ अर्थों के आधार पर हैं । अतएव मुरारिदान यहाँ अर्थश्लेष मानते हैं, क्योंकि कोष के बल से कहे हुए शब्दों के अनेकार्थों का साथ ही भान हो जाता है ।

इस ग्रंथ के प्रणेताओं का मत—कर्मकुशल=कर्म+कुशल । यह शब्द दो शब्दों के बराबर है, अतः कुछ इतरों के अनुसार इसको भी शब्दालंकार माना जाना चाहिए, हमारे मत में ठीक नहीं । मुखचंद्र=मुख के रूपवाला चंद्र । यहाँ भी एक शब्द के अनेक शब्दों के बराबर होने से उनके अनुसार आपको शब्दालंकार मानना चाहिए ।

अब शब्द-परिवर्तन कर देने से अलंकार के न रहनेवाले सिद्धांत को लेते हैं । चंद्रमुख=चंद्र के रूपवाला मुख । यहाँ रूपक बना है । अब इसी को इस प्रकार परिवर्तन कीजिए—‘शशि के समान सुंदरता में सादृश्यवाला मुख’ । अब यहाँ रूपक रहता नहीं ; अतः प्रश्न यह होता है कि रूपक को शब्दालंकार कहें या अर्थालंकार ? उत्तर स्पष्ट ही होगा कि अर्थालंकार ।

इस कारण जहाँ शब्द परिवर्तन से अलंकार न रहे, वहाँ शब्दालंकारवाला सिद्धांत नहीं टिकता । इस हेतु यहाँ सिद्धांत मानना

चाहिए कि जहाँ सुनने में सुंदर लगे, वहाँ शब्दालंकार हो, और जहाँ अर्थ विचारने में सौंदर्य ज्ञात हो, वहाँ अर्थालंकार ।

यदि आप कहें कि एक के स्थान पर केवल एक ही पर्यायवाची शब्द परिवर्तन करना चाहिए, तो हमारा कहना है कि शब्दों का अर्थ उनके प्रयोग पर निर्भर होने से वे शब्द पर्यायवाची माने जाने के अयोग्य होने से यह हमको मान्य नहीं दीखता ।

श्लेष की प्रधानता तथा अप्रधानता — अब इस विषय पर भी विचार प्रकट किए जाते हैं कि श्लेषालंकार कहाँ मान्य है, और इतर अलंकार कहाँ ?

प्रथम उद्भट का मत है—विना किसी अन्य अलंकार की सहायता के स्वतंत्र रूप से श्लेष नहीं आ सकता । अतः व्याकरण के नियम (निरवकाशो विधिरपवादः) से जहाँ श्लेष के साथ कोई दूसरा अलंकार हो, वहाँ श्लेष ही की मुख्यता मान्य है, क्योंकि श्लेष अन्य अलंकार-रहित हो नहीं सकता ।

द्वितीय मम्मटादि का मत है—श्लेष दूसरे अलंकारों के साथ होता है और स्वतंत्र भी । जहाँ वह दूसरे अलंकार के साथ रहता है, वहाँ कहीं उसकी मुख्यता रहती है, और कहीं इतर की ।

तृतीय मत—यदि श्लेष किसी इतर अलंकार के साथ हो, तो उसी इतर की मुख्यता होगी ।

अजौ तरथोना ही रह्यो स्रुति सेवत इकरंग ;

नाक-बास बेसरि लख्यो बसि मुकुतन के मंग ।

(बिहारी)

उद्भट यहाँ तुल्ययोगिता नहीं मानते । उनका कहना है, ऐसा मानने से श्लेष को अवकाश ही न रह जायगा, क्योंकि वह उनके अनुसार इतर अलंकारों से स्वतंत्र रहकर आता ही नहीं ।

तुल्ययोगिता (नं० १४) में तीन बातों की मुख्यता रहती है ।
यथा—

ती के उर बाढ़त उरज, पी के उर अनुराग ।

(ब्रह्मदत्त)

(१) यहाँ अनुराग और उरज, दोनो पृथक् शब्दों द्वारा कहे गए हैं । (२) उनका बढ़ना एक ही धर्म एक ही शब्द द्वारा कथित है । (३) धर्म दोनो का एक ही होने से सादृश्य आ गया है ।

आज तक यह 'तर-योना' (अधोवती या कर्णभूषण) ही रहा, यद्यपि एक ही रीति से श्रुति (वेद या कान) का सेवन करता रहा है । (१) इसमें भूषण अथच अधोवर्तीपन, दोनो के कथन पृथक् शब्दों द्वारा पृथक्-पृथक् नहीं हैं, वरन् केवल तर-योना शब्द (या शब्दों) से उनका बोध हुआ है । (२) दोनो का धर्म 'श्रुति-सेवा' है, (३) परंतु अर्थ वान के पास रहने या वेद पढ़ने के अलग-अलग हैं । जब इनके धर्म एक ही शब्द द्वारा व्यक्त होकर भी वास्तव में पृथक् हैं, तब इनमें सादृश्य भी गभ्य नहीं कहा जा सकता । इस कारण उपर्युक्त दोहे में तुल्ययोगिता का मेल न होकर केवल श्लेषालंकार है । इसलिये, हमारी समझ में, यह कहना ठीक नहीं कि श्लेष इतर अलंकारों से पृथक् होकर स्वतंत्र रूप से नहीं आ सकता । यही मत मम्मटादि का है ।

कान्ह हरि उदौ करथो, जगत को तम हरथो ,

अरि बिचलाय मेठ्यो चलन कुपथ को ।

(दूल्हा)

ऐसे स्थान पर उद्भट दीपकालंकार (नं० १५) मूलक श्लेष मानते हैं । दीपक और तुल्ययोगिता में इतना ही भेद है कि पहले में वर्यों और अवयवों का एक धर्म होता है, तथा दूसरे में जो धर्म की

एकता होती है, वह या तो वण्यों ही की या अवण्यों ही की रहती है । शेष बातें दोनों में समान हैं । अतः उपर्युक्त कारणों से यहाँ भी दीपक न होकर केवल श्लेष है ।

श्लेष अन्य अलंकारों के साथ कई प्रकार से आता है—

श्लेष अंगभूत अलंकार की अप्रधानता तथा अंगी की प्रधानता—

मरु मारग इव अधर तुव विद्रुम छाया नारि !

अतिहि पिपासा आकुलित केहि नहिं वरत 'मुरारि' ?

(मुरारिदान)

हे नारी ! मरुस्थलवाले मार्ग के समान विद्रुम छाया (मूँगा के रंग-बाला या पत्ते-युक्त वृत्तवाला) युक्त अधर किसको पिपासाकुल नहीं करता ? यहाँ विद्रुम छाया के दो अर्थ होने से श्लेष है, तथा इव शब्द से उपमा अलंकार । अब प्रश्न यह है कि मुख्यता किसकी है ? 'मरु मारग छाया इव अधर तुव' में उपमा सिद्ध हो जाती है, तथा 'विद्रुम' में आया हुआ श्लेष उसका पोषक-मात्र है । अतः श्लेष उपमा का अंग-मात्र हो जाता है, तथा उपमा अंगी । इससे अंगभूत श्लेष अमुख्य हो जाता है, तथा अंगी उपमा मुख्य रहती है ।

पूर्वोपमा में श्लेष का होना या न होना—किसी-किसी का कहना है कि जहाँ पूर्वोपमा होती है, वहाँ श्लेष आ ही जाता है । अतः श्लेष के होते हुए भी पूर्वोपमा ही को मुख्य मानना चाहिए । यह बात सदैव घटित नहीं होती । जैसे, 'कान्ह काम के समान सुंदर हैं' में पूर्वोपमा है, किंतु श्लेष का मिश्रण नहीं ।

श्लेष की छाया -- 'चंद्र-सो प्रकाशकारी आनन बिहारी को' में

‘प्रकाशकारी’ धर्म में श्लेष की छाया कही जा सकती है, क्योंकि उसका चंद्र के साथ तो अभिधामूलक अर्थ लगता है, किंतु मुख के लिये तादृशदीप्ति के अभाव में साधारणी ज्योति को बहुत बढ़ाकर प्रकाश का विचार केवल कवि-कल्पना से लाना पड़ेगा ।

सुभग सुधाधर-तुल्य मुख, मधुर सुधा-से बैन ।

(मतिराम)

सुधा स्वाद में मीठी है, तथा बैन में कोई स्वाद नहीं, वे केवल सुहवने होने के कारण मधुर कहे गए हैं । यहाँ धर्म माधुर्य में श्लेष का स्पर्श है ।

या अनुरागी चित्त की गति समुझै नहिं कोय ;

ज्यों-ज्यों बूड़े श्याम-रंग, त्यों-त्यों उज्ज्वल होय ।

(बिहारी)

ज्यों-ज्यों श्याम-रंग (कृष्ण की प्रीति या काले रंग) में डूबता है, त्यों-त्यों उजला होता जाना है । यहाँ श्याम तथा उज्ज्वल के दो-दो अर्थ होने से श्लेष है, तथा विरोध के आभास से विरोधाभास अलंकार (नं० ३२) भी मिलता है । फिर भी श्लेष का स्पर्श-मात्र है, और विरोध की मुख्यता । श्लेष का केवल आभास इसलिये कहा जाता है कि श्याम से मुख्य अर्थ कृष्ण ही है । यही बात उज्ज्वल में समझिए । मुख्य अर्थ शुद्ध है, और अमुख्य सक्रम । क्योंकि यहाँ मुख्य अर्थ होता है, जैसे-जैसे कृष्ण की प्रीति में डूबता है, वैसे-वैसे स्वच्छ होता जाता है ।

दूसरे अलंकार का श्लेष में आभास-मात्र—

गजराज राजै, बर बाहन की छबि छाजै,

समरथ बैस, सहसनि मन मानी है ;

आयसु को जोहै, आगे लीन्हें गुरुजन गन,
 बस में करत जो सुदेस रजधानी है ।
 महा महाजन धन लै-लै मिलै स्रम बिन,
 पदुमन लेखै 'दास' बास यों बखानी है ;
 दरप न देखै सुबरन रूप भरी बार-
 बगिता बखानी है कि सेना सुजतानी है ।

(दास)

अर्थ सेना- पक्ष में — समरथ बैस=जवान योद्धा-युक्त । गुरुजन गन= गदाधारी योद्धाओं के समूह । सहस्रनि मनमानी है=हज़ारों ने उसे मन में (महता-युक्त) माना है । पदुमन लेखै=पद्मों (संख्या पद्म, शंख आदि) की संख्या में योद्धा हैं । बास=यश की संगंध । दरप न देखै= किसी का अभिमान नहीं देख सकती । सुबरन रूप भरी=सोने के समान रूपवालों से भरी ।

अर्थ वनिता-पक्ष में—गजराज राजै=उसके यहाँ श्रेष्ठ हाथी हैं । समरथ बैस=प्रशक्ति अवस्थावाली, सुंदरी । आयसु को जोहै=सामान्या होने से सबकी आज्ञा में रहनी है । आगे लीन्हें गुरुजन गन=यस्क कुटुंबी आगे चलते हैं । पदुमन लेखै=वह पद्मिनी समझी गई है, या पद्मों धन उसके पास है । वारवनिता=सामान्या । यहाँ सेना तथा वार-वधू में सादृश्य न होने से संदेह का आभास-मात्र है । मुख्य अलंकार श्लेष है ।

श्लेष अन्य का अनुप्राणक—

तजि रसाल अलि दूरि ते आयो तुव दज माँक ;
 उचित न है मुख मूँदिबो साहब सरसिज साँक ।

(ऋषिनाथ)

यहाँ कवि कमल का संबोधन करके कहना है, सो वही प्रस्तुत है, किन्तु सुनाता छंद किसी और को है, जिससे वह भी प्रस्तुत है । अतएव

प्रस्तुतांकुर (नं० २८) अलंकार है। रसाल, दल और मुख मूँदिबो शब्दों में छंद शिल्प है। कवि की मुख्यता संबोधन के कारण प्रस्तुतांकुर पर है, जो मुख्य है, और श्लेष साक्षात् कारण होने से अनुप्राणक।

इस प्रकार उपर्युक्त उदाहरणों से प्रकट है कि (१) श्लेष कहीं पर स्वतंत्र, (२) कहीं दूसरे का अंग, (३) कहीं आभास-मात्र, (४) कहीं अन्य का अनुप्राणक और (५) कहीं (श्लेष) मुख्य तथा दूसरा आभास-मात्र होता है।

सूचना—इसी प्रकार अन्य अलंकारों की भी मुख्यता तथा अमुख्यता का विचार करके कौन अलंकार कहाँ है, बतलाना चाहिए।

अप्रस्तुत प्रशंसा (२७)

अप्रस्तुत प्रशंसा—में अप्रस्तुत के वर्णन में प्रस्तुत का कथन किया जाता है।

इसके पाँचों भेदों के नाम हैं—(१) सारूप्य निबंधना, (२) कार्य निबंधना, (३) कारण निबंधना, (४) सामान्य निबंधना और (५) विशेष निबंधना।

(१) सारूप्य निबंधना—में अप्रस्तुत के कथन में तुल्य व्यवहारवाले प्रस्तुत का वर्णन होता है। यथा—

बन-उपबन घन कुसुम गन देखत सकल मँझाय ;

बड़ो सयानो मधुप है, बंधत न कंज बिहाय।

(वैरीशाल)

। के प्रति सखी की उक्ति होने के कारण भ्रमर और

कमल-वृत्तांत अप्रस्तुत हो जाता है, और नायक का वर्णन प्रस्तुत रहता है।

ऐसी बेसिर पैर की बात सखी नायिका से कहेगी नहीं, अतः नायक का वर्णन इन्हीं शब्दों में विना माने नायिका या कोई अन्य रह नहीं सकता। इस कारण व्यंग्य विषय का वर्णन स्पष्ट भासता है (गूढ़ नहीं है), अतः ध्वनि नहीं, गुणी भूत व्यंग्य है। इसी प्रकार समासोक्ति, तथा प्रस्तुतांकुर में समरूप भी लीजिए। यह विषय दूसरे भाग में समझाया जायगा।

पाइ तरुनि-कुच-उच्च पद चिरम ठग्यौ सबु गाउँ ;
छूटे ठौर रहिहै वहै, जुहै मोलु छबि नाउँ ।

(बिहारी)

मोलु = मूल्य ।

यदि यहाँ कोई व्यक्ति नायिका को सुनाकर अन्य से यह वचन कहे, तो सारूप्य निबंधना न होगी, क्योंकि यहाँ कहनेवाले का तात्पर्य अपने को नायिका पर आसक्त बतलाने का है, जिसमें नायिका भी जान जावे, और उसकी ओर आकर्षित हो। यदि किसी अन्य से हो कहते माना जावे, तो वाच्यार्थ न लगकर व्यंग्यार्थ ही लगाना पड़ेगा, (क्योंकि चिरमिटी के वर्णन में न कहनेवाले का और न श्रोता का कुछ लाभ प्रतीत होता है)। अतः यह अर्थ निकलता है कि यद्यपि ऊँचा पद पा गया है, तथापि तुझमें उस पर स्थित रहने की योग्यता नहीं है। इसलिये स्थान छुट जाने पर तो वही टके के तीन-तीनवाला हो जावेगा। इस कारण अधिक घमंड मत कर।

पहले अर्थ में गूढ़ व्यंजना है, तथा दूसरे में अगूढ़, क्योंकि उसमें व्यंग्यार्थ निकाले विना कार्य चल सकता है, और दूसरे में विना व्यंग्यार्थ के कार्य चलता ही नहीं। अतः व्यंजना साफ़ हो जाती है, तथा पहले स्थान पर वाच्यार्थ में ही विश्रांति हो जाने से व्यंग्यार्थ की ओर सहृदयों

का ही ध्यान जाता है, सब का नहीं। इस कारण से उसको गूढ़ माना गया। इस पुस्तक के दूसरे भाग में आप पढ़ेंगे कि गूढ़ व्यंग्य ही ध्वनि है। अतः पहलेवाले अर्थ में अलंकार नहीं सम्भक्त।

जनमु जलधि, पानिपु बिमलु, भौ जग आघु अपार ;
रहै गुनी छै गर परयौ, भलै न मुकता-हार ।

(बिहारी)

आघु = मोल । रहै... गर परयौ = गुणी होकर गले पड़के (पालक के पास हठ-पूर्वक) रह रहा है ।

गहै न नेकौ गुन गरबु, हँसौ सबै संसारु ;
कुच-उच पद-लालच रहै, गरै परै हू हारु ।

(बिहारी)

रे रे चातक ! मन लगाय किन मीत सुनै मम ;
बहुत मेघ नभ बसत, सबै नहि होत एक सम ।
बर्षि-बर्षि जल करत एक पुहुमी प्रसन्न अति ;
गर्जि-गर्जिकै व्यर्थ कान फोरत इक दुर्मति ।
यहि हेत इती यह सीख मम चित्त माहि निज राखिण ;
जेहि-जेहि देखहु, तेहि-तेहि निकट दीन बचन जनि भाखिण ।

(विशाल)

छंद भर्तृहरि के आधार पर है। किसी अपात्र से मॉगनेवाले को सुनाकर कोई व्यक्ति कहता है।

बात झूलि रे फूल ! यों निज श्री झूलि न फूलि ;
काल कुटिल को कर निरखि, मिलन चहति तैं धूलि ।

(दुलारेलाल)

यहाँ फूल का तथा उपर्युक्त छंद में चातक का यद्यपि संबोधन हुआ

है, फिर भी वास्तव में वह प्रस्तुत नहीं है, जिससे सारूप्य निबंधना आती है। यदि संबोधन के कारण ये भी प्रस्तुत माने जायँ, तो अलंकार प्रस्तुतांकुर (नं० २८) हो जायगा। यदि चातक और फूल का सम्मुख न होते भी संबोधित होना मान लिया जाय, तो वे अप्रस्तुत हो जाते हैं, अतः अप्रस्तुत प्रशंसा अलंकार हो जावेगा। इसी प्रकार आगे आनेवाले वैधर्म्यवाले उदाहरण में भी समझ लेना।

वैधर्म्य से सारूप्य निबंधना—

पद पाँखे, भखु काँकरी, सपर परेई संग ;
सुखी परेवा ! पुहुमि मैं एकै तुही बिहंग ।
(बिहारी)

यहाँ विरही होने से वर्णनकर्ता कबूतर को अपने से अच्छा बतला रहा है, क्योंकि उसके साथ कबूतरी सदा रहती है। यहाँ कबूतर का वर्णन वास्तव में अप्रस्तुत है, यद्यपि संबोधन उसी का किया गया है, और नायक का प्रस्तुत। वह सुखी है और यह दुखी, यही वैधर्म्य है। सपर = परवाली। कपड़ों का भी प्रबंध नहीं करना पड़ता, क्योंकि पंख ही पट हैं।

(२) कार्य निबंधना—कारण प्रस्तुत रहते हुए भी कार्य के कहने में होती है। यथा—

पद धोवत कछु कांति छुटि पहुँची जलनिधि जाय ;
मथत सिधु सोइ सार बनि प्रगठ्यो निसिकर आय ।
(कस्यचित्कवेः)

यहाँ अलौकिक सौंदर्य का वर्णन प्रस्तुत है, किंतु उसे न कहकर कवि ने पैर धोने से निकली हुई कांति से कार्य रूप चंद्रोत्पत्ति कहकर उसे (कांति को) प्रकट किया है।

हम खूब तरह से जान गए, जैसा आनंद का कंद किया ;
 सब रूप शील गुण तेज पुंज तेरे ही तन में बंद किया ।
 तुम्ह हुस्न-प्रभा की बाक्री ले फिर विधि ने यह फरफंद किया ;
 चंपकदल सोनजुही नर्गिस चामीकर चपला चंद किया ।
 (शीतल)

यहाँ भी वही बात है ।

(३) कारण निबंधना—में अप्रस्तुत कारण से कार्य निकलता है । यथा—

लई सुधा सब छीनि बिधि तो मुख रचिबे काज ;
 सो अब याही सोच सखि, होत छीन दुजराज ।
 (वैरीशाल)

यहाँ अपूर्ण शोभा-रूप कार्य प्रस्तुत है, वह न कहकर उर्युक्त कारण के रूप में कवि ने कहा है । द्विजराज चंद्रमा को कहते हैं ।

तुव अधरन के हित सुरन मथि लिय अमृत जु सार ;
 यही दुसह दुख सों अहै अब लौं सागर खार ।
 (पद्माकर)

यहाँ भी वही प्रयोजन है ।

(४) सामान्य निबंधना—में विशेष प्रस्तुत के लिये सामान्य अप्रस्तुत कहा जाता है । यथा—

आनन चंद्र निहारि-निहारि नहीं तन औ' धन जीवन वारें ;
 चारु चितौनि चुभी 'मतिराम' हिये, मति को गहि ताहि निवारें ।
 क्यों करि धौं मुरली मनि कुंडल मोरपखा बनमाल बिसारें ;
 ते भनि, जे ब्रजराज लखैं, गृह-काज करें, अरु लाज सँभारें ।
 मतिराम)

यहाँ वक्ता यह व्यंजित करता है कि भगवान् का ऐसा सुंदर रूप देखकर भी वह अपने को सँभाले हुए है। प्रयोजन अपनी सखी की बढ़ाई का है, जो प्रस्तुत है, अथच जो एक व्यक्ति के विषय में होने से विशेष है। इस विशेष प्रस्तुत के कथन के लिये सामान्य अप्रस्तुत उन अनेक युवतियों का कथन हुआ है, जो ऐसा कर सकती हैं।

(५) विशेष निबंधना—में सामान्य प्रस्तुत के बिने विशेष अप्रस्तुत कहा जाता है। यथा—

काटि लेत तरु बाढ़ई सूधे - सूधे जोय ;
बन में टेढ़े वृक्ष को काटत है नहिं कोय ।

(पद्याकर)

यहाँ कहना यह था कि टेढ़े आदमियों को कोई नहीं सताता। यह प्रस्तुत सामान्य रूप था। यह न कहकर अप्रस्तुत टेढ़े वृक्ष का किसी बढ़ई द्वारा न काटा जाना कहा गया है, जो वाक्य एक वचन होने के कारण विशेष रूप में है।

प्रस्तुतांकुर (२८)

प्रस्तुतांकुर—में वाच्य रूप वस्तुतः अनिच्छित प्रस्तुत के द्वारा अ्यंग्य रूप इच्छित प्रस्तुत का द्योतन होता है। यथा—

फूली रसरत्नी भली माखती समीप तू
अली, कनैर-कली को कलेस देत काहे ते ?

(दूल्हा)

इसमें अमर (अनिच्छित) प्रस्तुत है, क्योंकि उसी का संबोधन हो रहा है, परंतु वास्तव में कवि की इच्छा उसके वर्णन की नहीं। ऊपर नायक इच्छित प्रस्तुत है, क्योंकि उसी को समझाना अभीष्ट है, तथा

उसी से बात हो रही है । प्रयोजन यह है, हे अमर ! तू फूली हुई रस-युक्ता मालती (प्रौढ़ा) के आगे न फूली हुई, रस-हीना कनेर-कली (मुग्धा) को क्यों सताता है ? सखी नवोढ़ा मुग्धा को छोड़कर प्रौढ़ा से अनुरक्ति की शिखा देती है ।

सुबरन बरन सुबास-युत सरस दलनि सुकुमार ;
चंपकली को तजत अलि ! तैं हीं होत गँवार ।

(मतिराम)

यहाँ चंपे की कली से व्यंग्य द्वारा प्रयोजन नवोढ़ा मुग्धा का है । सखी की उक्ति है । अमर के प्रति संबोधन से वह विषय भी प्रस्तुत है । इससे प्रस्तुतांकुर अलंकार हुआ ।

प्रस्तुतांकुर का अप्रस्तुत प्रशंसा में अंतर्भाव—पंडितराज का कथन है कि ऐसे स्थानों पर वक्ता का मुख्य प्रयोजन तो व्यंग्य विषय से होता है । अतः वाच्य विषय प्रस्तुत होने पर भी वास्तव में अप्रस्तुत ही हुआ । इस हेतु ऐसे वर्णनों में प्रस्तुतांकुर न मानकर अप्रस्तुत प्रशंसा माननी चाहिए । इस कथन में बहुत कुछ सार है ।

समासोक्ति में बोद्धव्य से भयादि होते हैं । जहाँ वक्ता बोद्धव्य को समझाना अपना कर्तव्य समझता हो, तथा उससे भयादि भी न करता हो, तो अप्रस्तुत प्रशंसा अलंकार होना चाहिए । यदि वक्ता अपदेश देना अपना कर्तव्य समझता हो, तथा कारण-वश उदासीन भाव रखना भी योग्य मानता हो, उधर शिक्षा विफल भी होने देना न चाहता हो, तो प्रस्तुतांकुर अलंकार में कथन करना चाहिए ।

जैसे स्वारथ सुकृत न श्रम बृथा...न मारि में । यदि यह दोहा पक्षी को सुनाकर कहा गया हो, तो पक्षी प्रस्तुत होगा । कवि के पक्षी को संबोधन कर कहने का एक प्रबल कारण बोद्धव्य से भयादि होना ही है ।

महाराज जयसिंह तथा शिवाजी महाराज का वृत्तांत अप्रस्तुत है, अथच अलंकार समासोक्ति मानना पड़ता है ।

अब यदि पक्षी इतनी दूर है कि वक्ता का संबोधन नहीं हो पा रहा है, तो यद्यपि पक्षी के प्रति संबोधन अवश्य है, तथापि पक्षी का वृत्तांत अप्रस्तुत हो जावेगा । यहाँ वस्तुतः राजा को प्रस्तुत समझना पड़ेगा । वक्ता को यदि यहाँ भयादि होता, तो पक्षी को अप्रस्तुत न बनाता । अतः इन कारणों से अप्रस्तुत प्रशंसा अलंकार समझा जा सकता है ।

एक और कल्पना कीजिए कि पक्षी और राजा दोनों ही वक्ता के समक्ष उपस्थित हैं । यहाँ भी वक्ता को भयादि नहीं है, अन्यथा वह (वास्तविक) बोद्धव्य (राजा) को प्रकट रूप से प्रस्तुत नहीं बनाता । संबोधन पक्षी को प्रस्तुत बनाने का कारण यह है कि व्यंग्यार्थ प्रभाव-शाली अथच रोचक हो जावे, तथा वक्ता तटस्थ बना रहे । यहाँ व्यंग्य से कहने का एक कारण यह भी हो सकता है कि अप्रकट रूप से यह कहा जाय कि तू मूर्ख पक्षी को भँति बिना सोचे-बिचारे कार्य करता है । यहाँ प्रस्तुतांकुर अलंकार हुआ । अतः प्रस्तुतांकुर अलंकार को पृथक् मानने के प्रबल कारण भी प्राप्त हैं । इस प्रकार के अंकारों तथा ध्वनि की विवेचनात्मक व्याख्या द्वितीय भाग में की गई है । जिज्ञासु-वृंद उसके प्रकाशित होने पर देखें ।

लाल प्रवाल लसे रस-अंचित, कोकिल-चंचु चुभी अति पैनी ;
हंसनि सों लरि घाइल अंग बिलोकिए कोक-सरोरुह-नैनो ।
खेलति बाग की बाउरी-बीच सहेली कि बात सुनै पिक-बैनी ;
पानि सों आनन, अंचल सों उर ठाँकि लियो लहि लाज की सैनी ।

(कुमारमणि)

प्रवाल=नवीन पल्लव । अंचित=युक्त । बाउरी=एक प्रकार का दीर्घा-
कार कूप । यहाँ कोकिल की चंचु के प्रहार से चिह्नित रक्त नवीन पल्लव

तथा हंसों द्वारा क्षत कमल (जो कि वस्तुतः प्रस्तुत नहीं) के वर्णन से दंत-क्षत अधर तथा नख-क्षत-युक्त हृदय-प्रदेश (जो कि वक्ता का वस्तुतः ईप्सित वृत्तांत है) का वर्णन व्यंग्य रूप में किया गया है । अतः प्रस्तुतांकुर अलंकार हुआ ।

स्वारथ, सुकृत न, सम वृथा, देखि बिहंग, विचार ;

बाज, पराए पानि परि तू पच्छीनु न मारि ।

(बिहारी)

बाज और पक्षी प्रस्तुत हैं । अधर ऐसा व्यक्ति भी प्रस्तुत है, जो पराए (दूसरी जातिवाले व्यक्ति) के लिये अपनी जातिवालों को सताता है । किसी व्यक्ति को कोई सता रहा है, उसके प्रति उक्ति है । वाच्यार्थ से यहाँ कार्य नहीं चलता । व्यंग्या^१ बल पूर्वक आक्षिप्त (खिचकर) आ ही जाता है । अतः वह किसी के द्वारा समझ लिया जा सकता है, सो अगूढ़ हो गया—अलंकार रूप है ; गूढ़ (ध्वनि रूप) नहीं रहा ।

जो पदुमिनि केवल तुमहिं लखे लहत सुख पूर ;

चले ताहि तजि अब अनत, भए सूर तुम कर ।

(वैरीशाल)

सुनिए बिटपि प्रभू ! पुटुप तिहारे हम,

राखिहौ हमें, तौ सोभा रावरी बढाय हैं ;

तजिहौ हरषिकै, तौ बिलगु न माने कछु,

जहाँ-जहाँ जै है, तहाँ दूनो जस छाये हैं ।

सुरन चढ़ैगे, नर - सिरन चढ़ैगे, बर

सुकबि 'अनीस' हाट - बाट में बिकाय हैं ;

देस मैं रहैगे, परदेस मैं रहैगे, काहू

मेस मैं रहैगे, तऊ रावरे कहाय हैं ।

(अनीस)

त्यागो हुए व्यक्ति द्वारा यह कथन यदि व्यंग्यार्थ न निकाला जावे, तो अनरगल बकवास-मात्र मानना पड़ेगा। अतः व्यंग्यार्थ स्पष्ट हो जाने से अगूढ़ व्यंग्य-मात्र समझना, गूढ़ व्यंग्य रूप ध्वनि यहाँ नहीं है।

छपद छबीले ! रस पीवत सदीव, छीव
 लंपट निपट प्रीति कपट बरे परत ;
 भंग भए मध्य, अग डुलत, खुलत साँस,
 मृदुल चरन चारु धरन धरे परत ।
 'देव' मधुकर ! दूक दूकत मधूक भोखे,
 माधवी मधुर मधु जालच बरे परत ;
 दुहु पर जैसे जलरुहु परसत, इहाँ
 मुहुँ पर झाँ परे पुहुप झरे परत ।
 (देव)

यहाँ प्रस्तुत अमर पर ढालकर प्रस्तुत नायक से उपाख्यंभ कथित है। पहले चरण में उन्नत (छीव) अमर की कपट-भरी प्रीति का कथन है, और दूसरे में शारीरिक दशा का। मधुकर भौरे को कहते हैं, और मधूक महुवे को। सखी कहती है, जैसे दोनो पंखों से तुम कमल का स्पर्श करते हो, वैसे ही यहाँ महुवे के मुख पर तुम्हारी परछाईं पड़ते ही उसके फूल झड़े पड़ते हैं। अर्थात् जो अमर कमल का लोभी है, वह यदि महुवे के पास जाय, तो न उसकी शोभा है न महुवे की। सखी अमर के ब्याज से नायक को केवल पद्मिनी नायिका से अनुकूलता की शिषा देती है। जो कि स्पष्ट प्रतीत होने से केवल अगूढ़ व्यंग्यरूप है, और वाच्यार्थ की शोभा बढ़ाने से अलंकार भी है।

केतकी के हेत कीन्हें कौतुक कितेक तुम,
 पैठि परिमल मैं गए हौ गहि गात ही ;

मिले मखिल-बखिलन लवंगन सों हिले, दुरि
 दाढ़िमन मिले पुनि पाँडर की घात ही ।
 कीन्हीं रसकेली, साँझ चूमत चमेली बाँझ,
 'देव' सेवतीन माँझ भूले भहरात ही ;
 गोद लै कुमोदिनि बिनोद मान्यो चहुँ कोद,
 छपद ! छिपे हौ पदुमिनि मैं प्रभात ही ।

(देव)

नायक से यहाँ सखी का उपालंभ बहुतां से प्रेम करने का है ।
 परिमल=मकरंद । गए हौ गदि गात ही=केवल मन से न गड़कर
 शरीर-सहित गड़ गए हो । सेवती=जंगली गुलाब । मल्ली=बेला ।
 दाढ़िम=अनार । पाँडर=एक प्रकार की चमेली ।

दाढ़िम में छिपकर जाने से यह प्रयोजन है कि उसके तोड़ने
 में विलंब होता, जिससे अधिक समय लगने के कारण छिपकर काम
 करने का मतलब था । जब इतनी युक्ति से दाढ़िम फोड़ा था, तब उसमें
 कुछ ठहरना था, किंतु उसी समय पाँडर में भी घात लगाए हुए थे ।
 प्रयोजन जारपन से है । चमेली में फल नहीं लगते, इसी से वह बाँझ कही
 गई है ।

पर्यायोक्त (२९)

सम्भिलित लक्षणा—इष्ट को प्रकारांतर से कहना या करना
 पर्यायोक्त है ॐ ।

ॐ अर्थमिष्टमनाख्याय

साक्षात्तस्यैव

सिद्धये ;

यत्प्रकारान्तराख्यानं

पर्यायोक्त

तदिष्यते ।

(बंटी)

प्रथम पर्यायोक्त—में प्रस्तुत धर्मा या धर्म को छोड़ उसे प्रस्तुत रूप में अन्य प्रकार से कहना होता है । यथा—

महाराज सिवराज, तेरे बैर देखियत
घन बन ह्वै रहे हरम हबसीन के ;
'भूषण' भनत तेरे बैर रामनगर
जवारि पर बहबहे रुधिर नदीन के ।
सरजा समस्थ वीर ! तेरे बैर वीजापुर
बरी बैयरनि कर चीन्ह न चुरीन के ;
तेरे रोस देखियत आगरे, दिल्ली में बिन
सिंदुर के बुंद मुख इंदु जमनीन के ।
(भूषण)

पहले पद में प्रस्तुत धर्मा हैं हबसिमें, जिनका प्रस्तुत धर्म है घर से भाग जाना । उसे न कहकर कवि ने उनके हरमों के जंगल हो जाने का प्रस्तुत रूप में कथन अन्य प्रकार से किया है । दूसरे पद में प्रस्तुत धर्म है आक्रमण में पड़ना, जिसे न कहकर कवि ने प्रस्तुत रुधिर की नदी बहनेवाले दूसरे प्रकार से कहा है । तीसरे पद में प्रस्तुत धर्म है वैरियों का मारा जाना, जिसके लिये उनकी स्त्रियों के वैधव्य का कथन किया गया है । चौथा चरण भी ऐसा ही है ।

जाके लोचन करत हैं कुवलय कंज प्रकास ;
सो भाऊ भुवपाल के करत हिए नित बास ।
(मतिराम)

यहाँ कहने का प्रयोजन है कि विराट् रूपी विष्णु भाऊ के हृदय में बसते हैं । विष्णु यहाँ प्रस्तुत धर्मा रूप हैं । उन्हें न कहकर कवि उनके प्रस्तुत धर्म कुवलय-कंज-प्रकाशक लोचनों का कथन किया है, क्योंकि चंद्र-सूर्य उनके लोचन माने गए हैं । 'जाके...प्रकास' से विष्णु

भगवान् का ग्रहण किसी साधारण बुद्धिवाले के द्वारा भी किया जावेगा । अतः अगूढ व्यंग्य हा है, ध्वनि रूप गूढ व्यंग्य नहीं ।

आली झुलावति झुकनि सों, झुकि जाति कटी झननाति झकोरे ;
 चंचल अंचल की चपला चल बेनी बड़ी सो गढ़ी चित चोरे ।
 या बिधि झूलत देखि गयो तब ते कबि 'देव' सनेह के जोरे ;
 झूलत है हियरा हरि को हिय माहिं तिहारे हरा के हिंडोरे ।
 (देव)

यहाँ प्रस्तुत प्रयोजन है मोहित होना, जिसे न कहकर हृदय का द्वार के हिंडोरे पर झूलना कहा गया है ।

यक तौ जिनके तन माहिं जड़ी, दुसरी रुचि सों तिय मूढ़ चढ़ै ;
 जिनके बर भाल में ज्वाल कराल, गरो जिनको अहि-पाँति मढ़ै ।
 जिनकी छिपिकै हू कथा सुनतै सुक अम्मर ह्वै नित पाठ पढ़ै ;
 तिनके पद-पंकज में निसि-दौस 'बिसाल' कि पूरन प्रीति बढ़ै ।
 (विशाल)

यहाँ प्रयोजन महादेवजी के कथन का है, जो घुमाकर कहा गया है, सीधे नहीं ।

जौ लौं रबि-कर करें काल्हि उदयाचल चुंबन ;
 तासु प्रथम सब चलौ सुजस लूटन जोधागन ।
 (मिश्रबंधु)

यहाँ प्रयोजन बहुत सबेरे कहने का है, जो घुमाकर कहा गया है ।
 मम्मट-कृत काव्य-प्रकाश में अप्रस्तुत प्रशंसा का जो उदाहरण है,
 उसका अनुवाद यों है—

हे राजन ! नहीं बोजति रानी, राजसुता न पढ़ावति बानी ;
 पथिक मुक्त सुक अरिन अटारी, क्रीड़ा करत चित्र प्रति भारी ।

(मुरारिदान)

यहाँ कवि को कहना था, हे राजन् ! तुम्हारी सेना-संधान सुनकर शत्रुओं ने महल छोड़ दिए। यह न कहकर कवि ने कहा है कि रानी महलों में नहीं बोलती, न कोई राजसुता पढ़ाती है। पथिकों द्वारा छुड़ाए हुए शुक अग्रा पर बैठे हैं, तथा वे ही तोते राज-चित्रों को असली समझकर उनसे खेल रहे हैं। यहाँ ये कारण बहुत दूर के होने से अप्रस्तुत-से दिखाई देते हैं। शत्रुओं ने चढ़ाई होने का हाव सुनकर महल छोड़ दिया, और डर के कारण वे सामान भी न ले जा सके, न तोतों को उड़ा सके; पथिकों ने जब देखा कि तोते भूखे-प्यासे हैं, तो उन्हें छोड़ दिया। वे चित्र देखकर यह कह रहे हैं। शत्रुओं के भागने में अनेक घटनाओं में एक यह भी घटी; अतः इसे दूरस्थ कारण कहा गया।

अलंकार सर्वस्व ने इन्हें प्रस्तुत मानकर यहाँ पर्यायोक्त बतलाई है। मम्मट इन कारणों को दूरस्थ कहा, अप्रस्तुत मानकर (यहाँ) अप्रस्तुत प्रशंसा मानते हैं। यह मतभेद है। ऐसे स्थानों पर बर्दों के आगे अपना मत कहना अयोग्य है, किंतु यह ग्रंथ जिज्ञासुओं के समझाने को लिखा गया है, इसी से बतलाया जाता है कि मम्मट के अनुसार शुक-संवाद को अप्रस्तुत मानना ठीक जँचता है; अतः यहाँ अप्रस्तुत प्रशंसा अलंकार है।

द्वितीय पर्यायोक्त—में किसी कार्य को प्रकारांतर से साधा जाता है। यथा—

आए वृषभानु-नंद, सुनो क्यों न सुख-कंद,
राधे - ब्रजचंद, छिपौ कोठरी हमारी में।

(दूल्हा)

यहाँ बुद्धि से पराया हित किया गया है।

पूस-मास सुनि सखिन सन साईं चलत सबार ;
लै कर बीन प्रबीन तिय गायो राग मल्लार ।

(बिहारी)

नायन-वादन-शास्त्रानुसार पूस में भी मल्लार गाने से वृष्टि होनी चाहिए, जिससे पति का जाना रुक जायगा, इससे मल्लार गाया गया । अपना हित युक्ति से किया गया है ।

द्वितीय पर्यायोक्त अलंकार नहीं, ध्वनि है—द्वितीय पर्यायोक्त को संस्कृत के आचार्य दंडी तथा कुवलयानंदकार के मत से हिंदीवालों ने माना है ।

मम्मट की टीका (उद्योत) के कर्ता का मत है कि यह ध्वनि है, अलंकार नहीं । यहाँ दोहे में तो ध्वनि है, किंतु कहीं-कहीं ध्वनि प्रकाशित हो जाने से गुणी भूत ध्यंग्य-मात्र रह जाती है । भाषा-संबंधी कोई उत्तमता न होने से इसे अलंकार न मानने में कुछ अनुचित नहीं ।

अप्रस्तुत प्रशंसा से भेद—अब प्रश्न यह उठता है कि भूषण के उदाहरणवाले पहले चरण में स्त्रियों का भागना जब कारण है, और घर का उजाड़ होना कार्य, तब वहाँ कार्य से कारण कही जानेवाली अप्रस्तुत प्रशंसा (नं० २७) क्यों न मानें ? किंतु कार्य निबंधना में कारण प्रस्तुत होता है, और कार्य अप्रस्तुत तथा यहाँ वे दोनो प्रस्तुत होने से भेद प्रकट है ।

पर्यायोक्त से ध्वनि का पृथक्करण—

निश्चल ब्यसनी पत्र पर उन बलाक यहि भाँति ,
मरकत - भाजन पै मनो अमल संख सुभ काँति ।

(दास)

यहाँ भी पर्याय से स्थान की शून्यता कहनी है, किंतु उल्लेख से बलाक के स्थिर कहे जाने से सिद्ध शून्यता को विशेषज्ञ ही समझ सकते हैं। वाच्यार्थ से इस व्यंग्यार्थ के विशेष सौंदर्य से यहाँ ध्वनि; आ जाती है, और पर्यायोक्त नहीं रहती। अर्थात् यहाँ गूढ़ व्यंग्य है, और पर्यायोक्त में वाच्यार्थ ही को दूसरे रूप में कहना चाहिए, यह भेद है।

व्याजस्तुति (३०)

व्याजस्तुति—में दूल्हा कवि के अनुसार चार भेद हैं, अर्थात् निंदा में स्तुति, स्तुति में निंदा, एक की स्तुति में दूसरे की स्तुति तथा एक की निंदा में दूसरे की निंदा निकलनी। यथा—

- (१) कहा रीति रावरी, जो रंकौ को बिभ्रौ गोह ?
- (२) तुम - सो प्रवीन, गुरु - सेवा - ततपर को ?
- (३) धन्य तुम चंद्र ! राधा-बन-जम सुधा-धरे.....
- (४) याते निंदा पर को, बनाव देखौ दर को ;
जु राहु बिना धर को, तुम्हैं सो देत धरको ।

(दूल्हा)

व्याजस्तुति और व्याजनिंदा, दोनो मिलकर एक ही अलंकार समझे जाते हैं।

लक्षणा—प्रस्तुत व्यक्ति की निंदा से स्तुति या स्तुति से निंदा होने में व्याजस्तुति होती है।

यहाँ पहले उदाहरण में निंदा में स्तुति है, तथा दूसरे में स्तुति में निंदा है। कथन दोनो में चंद्रमा से है। चंद्र ने गुरु-पत्नी का अपहरण किया था, जिससे स्तुति में निंदा निकलती है।

तू तौ रातौ-दिन जग जागत रहत, वेऊ
जागत रहत रातौ-दिन बनरत हैं ;
‘भूषण’ भनत तू बिराज रज भरो, वेऊ
रज भरे देहनि दरी में बिचरत हैं ।
तू तौ सूरगन को बिदारि बिहरत, सूर-
मंडले बिदारि वेऊ सुरलोक रत हैं ;
काहे ते सिवाजी गाजी तेरोई सुजस होत,
तोसों अरिबर सरिबर-सी करत हैं ।

(भूषण)

यहाँ शिवाजी के विषय में रातोदिन चैतन्य रहने तथा राज्य-श्री-युक्त होने की प्रशंसा है, और यह भी कि वह योद्धाओं को मारते हैं । उधर शत्रु-मंडली परेशानी से रात-दिन जागती तथा धूल से भरी गुफाओं में फिरती अथवा सूर्य-मंडल को बेधकर देव-लोक जाती है । बराबरी शिवाजी से केवल शाब्दिक है । शिवाजी की निंदा में स्तुति है, तथा शत्रुओं की स्तुति में निंदा । दोनो का वर्णन प्रस्तुत है, क्योंकि कवि का अभीष्ट दोनो के कथन से है । निंदा और स्तुति दोनो अग्रूढ हैं ।

स्तुति से निंदा—

बृद्ध बैस में भी पड़ोस के हो उपकारी ;
जगत प्रेम सां पूरि बरैं तरुनी सुकुमारी ।
पर बिधवा के व्याह हेत चरचा जब आवै ,
वही बृद्ध तब गुरु उदारता को दिखरावै ।
इंद्रियजित बिधवा होन की सदा प्रबल आसा धरै ;
पुनि ब्रह्मचरज के बिसद गुन का सप्रेम गायन करै ।

(मिश्रबंधु)

देह धरी परकाज ही को, जग माँफ है तो-सी तुही सब लायक ;
 दौरि थकी, अँग स्वेद भयो, समुझी सखि हूँ न मिले सुखदायक ।
 मोहूँ सों प्यार जनायो भली बिधि, जानी जू जानी हितून की नायक ;
 साँच कि सूरति, सील कि सूरति, मंद किए जिन काम के सायक ।
 (कुलपति मिश्र)

निंदा से स्तुति—

मातु-पिता को पता न लगै, नित माखनचोर ही मैं मन लावत ;
 जो तिय जाति अधोगति को, सुख सों रति कै तेहि मूढ़ चढ़ावत ।
 मान-बिहीन बसै बन मैं, गुन-हीनहु के घर संपति छावत ;
 ऐसे दिगंबर सों करि नेह 'बिसाल' कहा निज नाम धरावत !
 (विशाल)

धीवर को सखा हे, सनेही बनचरन को,
 गीध हू को बंधु, सबरी को मेहमान ह ;
 पांडव को दूत, सारथी है अरजुनहू को,
 छाती बिप्र-लात को धरैया तजि मान है ।

व्याध अवराधहारी, स्वान समाधानकारी,
 करै छरीदारी, बलि हू को दरबान है ;
 ऐसे अवगुनी, ताके सेइबे को तरसत,
 जानिए न कौन 'सेनापति' को समान है ।

(सेनापति)

इस छंद में भी निंदा में स्तुति है ।

व्याजस्तुति के वास्तव में दो ही भेद हैं—दूल्हा ने उपर्युक्तानुसार दो भेद और लिखे हैं, अर्थात् एक की स्तुति में दूसरे की स्तुति अथवा एक की निंदा में दूसरे की निंदा । ऊपर के तृतीय

उदाहरण 'धन्य तुम चंद्र.....धरे' में चंद्र की स्तुति से राधा की स्तुति वास्तव में निकलती है। यह उदाहरण अप्रस्तुत प्रशंसा (नं० २७) का है। प्रस्तुत होने पर भी वास्तव में यहाँ चंद्र अप्रस्तुत है, क्योंकि कवि को राधा की प्रशंसा अभीष्ट है। निंदा में निंदा-वाला चौथा उदाहरण भी इसी प्रकार अप्रस्तुत प्रशंसा है। यहाँ कवि को चांद्र निंदा अभीष्ट है, और हर की निंदा केवल चंद्र की विवशता दिखलाने को की गई है। इन में यद्यपि उपमान उपमेय भाव नहीं होता, तथापि चंद्र और हर के वर्णन अप्रस्तुत तो हैं हीं। इस प्रकार व्याजस्तुति के असखी भेद दो ही रह जाते हैं।

एक की निंदा से दूसरे की स्तुति निकलने में कुवलयानन्द ने एक और व्याजस्तुति मानी है, तथा पराई स्तुति में पराए की निंदा के होने में एक के होने का और भी इशारा है। यथा—

को तुम ? हों कासिद राम कौ ;
 कहाँ वानर हनुमान नाम कौ ?
 पीठ्यौ कपिन, जित्यौ इंद्रजित हू ;
 या तैं भाजि गयौ वह कित हू ।

(मुरारिदान)

यह अप्पय्य दीक्षित द्वारा दिए हुए उदाहरण का अनुवाद है।

अंगद लंका में कहते हैं कि पूर्व-पराजय के कारण हनुमान् ऐसे भाग गए कि उनका पता ही नहीं रहा, क्योंकि इतर वानरों ने उन्हें पराजित होने के कारण लज्जित किया था। यहाँ हनुमान् की कल्पित निंदा में शेष सेना की स्तुति निकलती है। यहाँ सेना वास्तव में प्रस्तुत है, और हनुमान् का वृत्तांत अभीष्ट को तरह कहे जाने पर भी अप्रस्तुत। इसलिये अप्रस्तुत प्रशंसा (नं० २७) हो जाती है, तथा दूसरे में भी, जिसका उदाहरण नहीं दिया है, यही अलंकार हो जायगा।

आक्षेप (३१)

आक्षेप—प्रतिषेध की उक्ति होने पर होता है। इसके तीन भेद होते हैं।

प्रथम आक्षेप—अपने कहे हुए का निषेध करना होता है।
यथा—

जाय भिगै, न भिरे बचिहौ भनि 'भूषन' भौसिजा भूप सिवा सों ;
जाय दरीन दुरौ, दरियौ तजि कै दरियाव लँघौ लघुता सों ।
सीधुन काज वजीरन को कदैं बोल्यो आदिलसाहि सभा सों ;
छूटि गयो तौ गयो परनालो, सलाह कि राह गहौ सरजा सों ।

(भूषण)

यहाँ पहले दो पदों में आक्षेप के दो उदाहरण हैं। कहने का मतलब यह कि तुम्हारे ही हित के लिये मना करता हूँ।

तव मुख बिमल प्रसन्न अति, रझ्यो कमल-सो फूलि ;
नहिं-नहिं पूरन चंद-सो, कमल कझों मैं भूलि ।

(दास)

यहाँ पहले विकास-रूपी धर्म मानकर वक्ताने कमल कहा, और फिर निषेध के साथ उसमें उज्वलता दिखलाकर सुंदरता को और भी पुष्ट किया।

देँ मृदु पायन जावक को रँग नाह को चिरा रँगै रग जात ;
अंजन देँ करौ नैननि मैं सुखमा बदि स्याम सरोज प्रभातैं ।
सोने के भूषन अंग रचै 'मतिराम' सबै बस कीबे की घातैं ;
यो ही चलै न सिंगार सुभावाहि, मैं सखि ! भूलि कही सब बातैं ।

(मतिराम)

निषेधाभास—में वास्तविक निषेध न होकर उसका आभास-
मात्र होता है। इसी को द्वितीय आक्षेप भी कहते हैं। यथा—

हाँ न कहति तुम जानिहौ लाल ! बाल की बात ;
अँसुवा उड़गन परत हैं, होन चाहत उतपात ।

(मतिराम)

में नहीं कहती हूँ, तुम स्वयं जान लोगे कि उसकी क्या दशा है।
प्रयोजन कहने ही का है, किंतु निषेध के आभास से मुख्य कथन में
विशेष विश्वास और उग्रता लाने का प्रयोजन है।

हारै सबै उपचार के चार बिचार सखीन हू को हरि लैहै ;
ऊरध स्वास झुकोरन तैं लखिबे हित चौकठ सों फिरि ऐहै ।
आज बिसासिनी की 'लखिराम' दसा यों परोसिनी कौं परि गैहै ;
मैन - सँदेसिनो हौं घनस्याम, घरी मैं कपूर - सी बावरि जैहै ।

(लखिराम)

तीसरे भेद—में प्रकट में तो कहना होता है, किंतु युक्ति से
निषेध रहता है। यथा—

कोपल ते किसलय जबै होहि कलिन ते कौल ;
तब चलाइए चलन की चरचा नायक नौल ।

(मतिराम)

यहाँ कहा तो जाता है कि, वसंत में जाना ठीक है, किंतु तात्पर्य यह
प्रकट करने का है कि ऐसा विचार ही अनुभव-शून्यता का है।

विरोधाभास (३२)

विरोधाभास—में एक देशस्थित वस्तुओं में वास्तविक विरोध
न होने पर भी कार्य-कारण-रहित विरोध देख पड़ता है। यथा—

दच्छिन नायक एक तुही भुव-भामिनि को अनुकूल हूँ भावै ;
दीन-दयाल न तोसो दुनी पर, म्लेच्छ के दीनहि मारि मिटावै ।
श्रीसिवराज कहै कबि 'भूषण' तेरे सरूप को कोउ न पावै ;
सूर सुबंस में सूर - सिरोमनि हूँ करि तू कुल चंद कहावै ।

(भूषण)

यहाँ देखने में कई विरोध हैं, किंतु वे वास्तविक नहीं हैं । अनुकूल नायक एक-स्त्री-व्रत होता है, और दक्षिण कई से समान प्रीति करने-वाला । सूर्य-वंश में सूर (वीर) होकर वह कुल-चंद है । इनमें वास्तविक विरोध नहीं है, यद्यपि कहने-भर को सूर्य और चंद्र का साथ कখন एक ही में है ।

ज्यों-ज्यों पावक-लपट-सी तिय हिय सों लपटाति ,
त्यों-त्यों छुही गुलाब सै छतिया अति सियराति ।

(बिहारी)

पावक-लपट-सी=अग्नि की ज्वाला-सी कांतिवाली । त्यों-त्यों छुही गुलाब सै=वैसे-वैसे गुलाब से सींची हुई-सी ।

सब गुन - हीन, सब करम - बिहीन, पुन्य-

पापन सों छीन, रूप-रंग हू सों न्यारो हे ;

सबसों बिरक्त, सब ही सों अनुरक्त, बास-

नानि को न भक्त, बासनानि को सहारो हे ।

अंक अरु आनंद सो रहत सदास, तऊ

सत चित आनंद, जगत रखवारो हे ;

सबसों पृथक, पुनि सबके समीप, जग-

रूप जगदीस एक ईश्वर हमारो हे ।

(मिश्रबंधु)

इच्छन धरै न, स्यौ नवीनता करै न,
 बदलै न नेकु, तऊ सब जग रचि डारो है ;
 भभ-सम व्यापि रह्यो सकल पदारथन,
 काहू सों तबौ न मिलि औरन बिसारो है ।
 सबसों मिलोई रहै, ध्यान में न आवै तऊ,
 ऐसो कछु जाल जग-मोहक पसारो है ;
 सबसों पृथक, पुनि सबके समीप, जग-
 रूप जगदीस एक ईश्वर हमारो है ।

(मिश्रबंधु)

इन दोनो छंदों में देखने-भर को कई विरोध हैं, किंतु ईश्वर-संबंधी कथन होने से दार्शनिक तथा धार्मिक विचारों से शांत हो जाते हैं । दक्षिण नायक अनुकूलता का बाधक है, अथवा अनुकूलता बाध्य । विरोध, विभावना और विशेषोक्ति, इन तीनों में विरोध केवल ऊपरी दृष्टि में होता है, वास्तविक नहीं । कुछ आचार्यों ने विरोधाभास के कई भेद माने हैं, जो वास्तव में दूसरे प्रकारों के उदाहरण-मात्र हैं ।

विभावना (३३)

विभावना—के छ भेद हैं । सबमें न्यूनाधिक हेतु-हीन कार्य का कथन होता है ।

प्रथम विभावना—में वारण के अनस्तित्व में कार्य होता है । यथा—

साहित्तनै सिवराज की सहज टेव यह ऐन ;
 अनरीभे दारिद हरै, अनस्तीभे रिपु-सैन ।

(भूषण)

दरिद्र-हरण कर लेने के कारण यहाँ (कार्य का पूरा होना) बाधक होकर तथा हेतु को बाध्य बनाकर उसका रूप थोड़ा रीझने पर भी, कर देता है । इसी प्रकार अरि-सेन का विनाश हो गया ही, अतः उसका कारण नीति का वचन—“शत्रुनाश योग्य है”—मानना पड़ेगा ।

जहाँ-जहाँ ठाढ़ो लख्यो स्याम सुभग सिरमौर ;
उनहूँ बिनु छिन गहि रहत दगन अजौँ वह ठौर ।
(बिहारी)

खाज-भरी अँभियाँ बिहँसीं, बलि बोल कहे बिन उत्तर दीन्हों ।
(मतिराम)

उत्तर देने का मुख्य हेतु है बोलना । यहाँ विना बोले ही उत्तर मिल जाने से कार्य मुख्य हेतु (बोलने) का बाधक हो जाता है, और समझ पड़ता है कि किसी और प्रकार—इशारे आदि से—उत्तर दिया गया होगा ।

सौन-बिहीन सदा सुनिबो करै, नेन बिना निरखै बर बेस को ;
नासिका के बिन सूँघै सुगंध, बिना रसना लहै स्वाद बिसेस को ।
हाथ नहीं, पर काम करै नित, घेपग धाय सकै सब देस को ;
रूप नहीं, पै तऊ दरसै जग ब्रह्म सरूप 'बिसाल' महेस को ।
(विशाल)

द्वितीय विभावना—में अपर्याप्त हेतु से कार्य होता है ।

यथा—

तिय ! कित कमनैती पढ़ी, बिनु जिह भौहँ कमान ;
चल चित बेधत चुकत नहि बंक बिलोकनि बान ।
(बिहारी)

यहाँ चित्त का बेधना पूर्ण होकर कथित हेतु का बाधक हुआ । जब

प्रत्यक्षा-विहीन धनुष वेध नहीं सकता, तब कोई दूसरा कारण होगा । इस प्रकार के धनुष से लक्ष्य का वेधन नहीं हो सकता, अतः वह अकारण रूप ही है । इस प्रकार के प्रत्येक उदाहरण में कथित हेतु अपूर्ण होने से उक्त कार्य के लिये अहेतु रूप ही है । इस कारण इसमें भी हेतु-विहीन ही कार्य का होना पाया जाता है । अतः उसका दूसरा हेतु निकालना पड़ता है ।

आक-धतूरे के फूल चढ़ाए ते रीझत हैं तिहुँ लोक के साईं ।
(मतिराम)

यहाँ थोड़ी बात से कार्य हो जाने से मुख्य कारण श्रद्धा माननी पड़ती है ।

सुमिरौं वा बिघनेस को तेज-सदन, मुख-सोम ;
जासु रदन-दुति-किरन इक हरति बिघन-तम-तोम ।
(दुलारेलाल)

नीचे के उदाहरणों में स्पष्ट कथन है—

बाने फहराने, घहराने घंटा गजन के,
नाहीं ठहराने राव-राने देस-देस के ;
नग भहराने, ग्राम-नगर पराने सुनि
बाजत निसाने सिवराजजू नरेम के ।
हाथिन के हौदा उकसाने कुंभ कुंजर के,
भौन को भजाने अलि छूटे लटकैस के ;
दख के दरारे हुते, कमठ करारे फूटे,
केरा कैसे पात बिहराने फन सेस के ।
(भूषण)

केवल बाने का फहराना पर्याप्त कारण नहीं ।

बाजि गजराज सिवराज सेन साजतहि

दिल्ली दिलगीर दसा दीरघ दुखन की ;
 तनिया न तिलक सुथनिया पगनिया न,
 घामै घुमरात छोड़ि सेजियाँ सुखन की ।
 'भूषन' भनत पति बाहँ बहियाँ न तेऊ
 छहियाँ छबीली ताकि रहियाँ रुखन की ;
 बालियाँ बिधुरि जिमि आलियाँ नलिन पर
 बालियाँ मलिन मुगलानियाँ मुखन की ।

(भूषण)

सैन को सजाना-मात्र अपर्याप्त हेतु है ।

रावरी कृपा की कोर लहिके कलूक गहि
 गरब गँभीर पाप - पुंजन कमायों मैं ;
 देसन को चूर करि, सतगुन दूर करि,
 कूर बनि केवल कुगुन अपनायों मैं ।
 मघको समान मतकार कै उदार हँके
 जग-उपकार मैं वबों न मन लायों मैं ;
 आरत हँ भारत पुकारत है नाथ ! अब
 पाहि-पाहि रावरी सरन तकि आयों मैं ।

(मिश्रबंधु)

यहाँ कृग थोड़ी ही हुई, किंतु गर्व बहुत हो गया ।

तृतीय विभावना—में प्रतिबंधक के होते हुए भी कार्य हो जाता है । यथा—

मानत लाज-लगाम नहि, नेकु न गहत मरोर ;
 होत तोहि लखि बाल के दग-तुरंग मुँहजोर ।

(मतिराम)

लाज-लगाम न मानहीं, नैना मो बस नाहिं ;
यै मुँहजोर तुरंग लों ऐंचत हू चलि जाहिं ।

(बिहारी)

यहाँ लज्जा प्रतिबंधक होते हुए भी कार्य हो रहा है, जिससे किसी अन्य भारी कारण (प्रेम) का होना सिद्ध है । प्रतिबंधक की अपर्याप्तता का बाधक है कार्य का हो जाना ।

पोषन-भरन हे करत सब ही को जब,
क्यों न तब इस कबिता को प्रतिपालैगो ;
बल को बिचार जब करत न पोषन में,
सिथिल कबिन तब कैसे वह धालैगो ।

सोचिकें बिसंभर को भाव यह आसप्रद
कौन कबिता सों मतिमंद कबि हालैगो ;
अनुभव-छीन, रीति-पथ हू मैं दीन, तैसे
सकति-बिहीन कबि ग्रंथ रचि डालैगो ।

(मिश्रबंधु)

यहाँ अनुभव आदि की कमी प्रतिबंधक है ।

बीर बड़े-बड़े मीर पठान, खरो रजपूतन को दल भारो ;
'भूषण' जाय तहाँ मिवराज लियो हरि औरैगजेब को गारो ।
दीन्हों कुज्वाब दिली-पति को, अरु कीन्हों उजीरन को मुँह कारो ;
नायो न माथहि दक्खिन-नाथ, न साथ मैं सैन, न हाथ हथ्यारो ।

(भूषण)

घोर तरुनीजन बिपिन तरु नीजन ह्वै
निकसीं निसंक निसि आतुर अतंक मैं ;
गनै न कलंक मृदु लंकनि मयंकमुखी,
पंकज-पगन धाई भागि निसि-पंक मैं ।

भूषननि भूलि पैन्है उलटे दुकूल 'देव'
 खुले भुज-मूल प्रतिकूल बिधि बंक मैं ;
 चूखे चढ़े छाबे उफनात दूध-भाँड़े, उन
 पूत छाँड़े अंक, पति छाँड़े परजंक मैं ।

(देव)

भूषण के छंद में प्रतिबंधक पहले तथा चौथे पदां में है और देव-
 वाले में तीसरे पद को छोड़कर शेष तीनों में । नीजन=निर्जन ।

जदपि चवाइनु चीकनी चलत चहँ दिसि सैन ;
 तऊ न छाँबत दुहुन के हँसी रसीले नैन ।

(बिहारी)

चवाइनु-चीकनी=चवावां से चुपड़ी हुई, भरी हुई । चलत चहँ दिसि
 सैन=चारो ओर इशारेबाजी चल रही है ।

चतुर्थ विभावना—में अकारण से कार्योत्पत्ति है । यथा—

ता दिन अखिल खलभलैं खल खलक मैं,
 जा दिन सिवाजी गाजी नेकु करषत हैं ;
 सुनत नगरनि अगार तजि अरिन की
 दारगन भागति न बार परखत हैं ।
 छूटे बार-बार, छूटे बारन ते लाल देखि
 'भूषन' सुकबि बरनत हरषत हैं ;
 क्यों न उतपात होहि बैरिन के भुंडन मैं,
 कारे घन बमड़े अँगारे बरसत हैं ।

(भूषण)

भूषण न यहाँ बालों के लिये काले मेघ और लालों के लिये अंगारों

को कहा है । बादल से अंगारों का बरसना अकारण से कार्य की प्राप्ति है ।

हँसत बाल के बदन में यों छुबि कछु अतुल ;
फूली चंपक बेलि ते भरत चमेली फूल ।

(मतिराम)

पंचम विभावना—में विरुद्ध हेतु से कार्योत्पत्ति होती है ।

कथा—

मोर-पखा 'मतिराम' किराट में, कंठ बनी बनमाल सोहाई ;
मोहन की मुसुकानि मनोहर कुंडल डोलनि में छुबि छाई ।
लोचन लोल, बिसाल बिलोकनि, को न बिलोकि भयो बस माई !
वा मुख की मधुराई कहा कहाँ, मीठी लगै अँखियानि लोनाई ।

(मतिराम)

लाल ! रावरे रूप की निपट अनोखी बानि ;
अधिक सलोनी है, तऊ लगत मधुर अँखियानि ।

(रामसिंह)

इन दोनों छंदों में लोनाई मिठाई के लिये विरुद्ध हेतु है ।

भूले भए भट भारे भाँति-भाँति भूरि भाँडे

नेकु नाम सुमिरत ही ते डारे भुंजि ते ;

दीरघ दरिद्र दुख गरुवे सुमेरु - सम

एक रेनु-कन ही ते कन्हें लघु लुंज ते ।

'लेखराज' तेरे गंगे ! गुन किमि हेरे जात,

सीत जल ही ते मेरे जारे पाप-पुंज ते ;

जौन दृढ़ विषय सुदरसन ते न कटे,

तौन नेक दरसन ही ते कीन्हें लुंज ते ।

(लेखराज)

यहाँ चारों पदों में विरुद्ध हेतु मे कार्योत्पत्ति है ।

नैन सों छार अनंग कियो, रति के उर चंद सों आगि बगारत ;
कंठ के दीह हलाहल सों निसि-दौम जमी पै अमी बिसतारत ।
देखे न क्यों परताप 'बिसाल' कहा इत बैठि बनावत भारत ;
संकरजू निज दर्सन दै नित गंग कि धार सों पातक जारत ।

(विशाल)

इस छंद में विभावना के कई उदाहरण हैं, जिनमें से सबसे विरुद्ध हेतु से पंचम विभावना है ।

उड़िला उड़िलत क्यान जल बिसद दूध की धार ;
दोष दरै, आतप गरै, पाप होयँ जरि छार ।

(मिश्रबंधु)

उड़िला-छत्रपुर का एक जल-प्रपात ।

षष्ठ विभावना—में कार्य से हेतु की उत्पत्ति कथित रहती है । यथा—

बाँके नैन सरोज ते सरिता कही अपार ;
बूढ़त ताहि उबारिए ग हो नंदकुमार !

(त्रैरीशाल)

भयो सिंधु ते बिधु सुकबि बरनत बिना बिचार ;
उपज्यो तो मुख - इंदु ते प्रेम - पयोधि अपार ।

(मतिराम)

विभावना और विरोध का विषय - विभाजन—विरोध (नं० ३२) में एक ही स्थान में न रह सकनेवालों के एक ही

स्थान में वर्णन में विरोध होता है, तथा विभावना में कारण न होते कार्य के होने में विरोध है ।

निम्नांकित दो पद्यों में समस्त विभावनाओं के लक्षण और उदाहरण आ जाते हैं—

‘हेतु विना कारज की उपज विभावना है’
 अंजन विना ही नैन ऐन - कजरारे हैं ;
 ‘कारण अपूरो पूरे कारज सु दूसरी है’
 नेकु पग मग धारे जगमग धारे हैं ।
 ‘होय प्रतिबंधक भए हू पर काज देखो’
 तीसरी विभावना के चरित निहारे हैं ;
 राधिका पै चौकी राखी, चौकिन पे हरकारे
 तऊ केलि करत निहारे कान्ह कारे हैं ॥

‘चौथी है अकारन ते कारज जनम,’ रूप-
 लता पर सोभामान श्रीफल सुठार भो ;
 ‘पंचई बिरुद्ध काज प्रापति,’ प्रवीन मंजु-
 बदन ते बैन कदि सौति उर पार भो ।
 ‘होय जहाँ कारज ते कारण उपज देखो
 छठई विभावना’ को ऐसो उपचार भो ;
 कहै नट नागर सकल गुन आगर, तो-
 अधर सुधा सों सुधा सागर अपार भो ।

(दूल्हा)

विशेषोक्ति (३४)

विशेषोक्ति—में हेतु के पूर्ण होने पर भी कार्य नहीं होता ।

वधर—

पुनि हैहयाधिप - बस को गुनि करम निंदित क्रोध कै ;
 करि बंक भृकुटी सहठ माहिष्मती को अवरोध कै ।
 करि तौन बंस बिधंस घोर प्रसंस संगर में महा ;
 श्रीराम अपने क्रोध-सागर को न पार तबौ लहा ।
 (मिश्रबंधु)

बरसत रहत अछेह वै नन बारि की धार ;
 नेकहु मिटति न है तऊ तो बियोग की भार ।
 (वैरीशाल)

यहाँ प्रयत्न हेतु वाग्-धार है, जो बाधक बनकर वियोग की भार के न बुझने के भाव को बाध बना देता है, और यहाँ रूपकालंकार का होना बतलाता है ।

नारि जु बारिज-सी बिकसी रहे, नेह - कसी, पिक-सी कल कूजै ;
 जा बड़ भाग के भौन बसी, तेहि पीतम के चलिकै पग पूजै ।
 और कहा कहिए तेहि द्वार कि दासी हूँ 'देव' उदास न हूँ ;
 आँखिन को सुख, सुंदरि को सुख देखत हूँ दिखसाध न पूजै ।
 (देव)

पियत रहत पिय-नेन यह निसि-दिन मृदु मुसुकानि ;
 तऊ न होति मयंकमुखि ! तनिक प्यास की हानि ।
 (मतिराम)

तीनि कांस सूरज भुव लिभिय ;
 घेरि पठान सबै इक किभिय ।
 चारिहु और धूम करि दिभिय ;
 तऊ पठान रोस नहिं मिभिय ।
 (सूदन)

भावत हैं परभात इतै, चलि जात हैं रात डतै निज गोहैं ;
 सो दिग जो पै रहैं कबहूँ, तबहूँ उत ही की लिए रहैं डोहैं ।

सौहैं 'बिसान' करैं इत लाखन, पै अभिलाखि उतै मन मोहैं ;
होति अरी हित-हानि खरी, तऊ लालची लोचन लाल को जोहैं ।

(विशाल)

बही-बही फिरै जागी बही चित्रगुपित की,
मचै लगो जम के सदन हाहाकार है ;

पापिन को गंग मैं पछारै लगे खलगन,
पापिन की भई अति गरम बजार है ।

जगत के काज सब उलटे चलन लागे,

पुन्यवान रोए करि - करि डिडकार है ;

ऐसो मत परयो है पसंद सब पापिन को,

नहीं पुन्यवानन हू कियो इनकार है ।

(मिश्रबंधु)

विशेषोक्ति में अलंकारता—विशेषोक्ति में हेतु की पूर्णता कही-
भर जाती है (या प्रतिबंधक छिपा लिया जाता है), क्योंकि यदि
वह हेतु वास्तव में उस कार्य के लिये पूर्ण हो, तो कार्य हो ही जाय ।
फिर भी कवि द्वारा पूर्णता के रूप में हेतु के कहे जाने-मात्र से
विशेषोक्ति मान ली जाती है । वियोगानल शमन करने को रुदन
पूर्ण कारण है ही नहीं, क्योंकि घटने के स्थान पर इससे वह कभी
कभी और भी बढ़ता है । फिर भी कवि-कथन के कारण भाषा
संबंधो चमत्कार के विचार से यह अलंकार माना जाता है ।

असंभव (३५)

असंभव—में "कौन जानता था" के अर्थवाले शब्दों के
वाचक बनाकर अर्थ-सिद्धि की असंभवनीयता कही जाने पर भी उस
का सिद्ध होना कहा जाता है । यथा—

कार्लिदी मैं कूदि, पैठि जायकै पताळ आली !

कौन जानै बनमाळी कार्ला नाथि लायहै ।

(दूलह)

छोटो जसुमति - छोहरो को जानत हो आजु ;

करि बिधंस नृप कंस को देहै उग्रहि राजु ।

(ऋषिनाथ)

हरि-इच्छा सब तैं प्रबल, विक्रम सकल अकाथ ;

किन जान्यो लुटि जाइहैं गोपी अर्जुन साथ ।

(दास)

यौं दुख दै ब्रजबासिन कौ ब्रज कौं तजि कै मथुरा सुख पैहैं ;

वै रसकेलि बिलासिनि कौं बन-कुंजनि की बतियाँ बिसरैहैं ।

जोग सिखावन कौं हम कौं बहुरयौं तुमसैं उठि धावनि पैहैं ;

ऊधौ नहीं हम जानत ही मनमोहन कूबरी हाथ बिकैहैं ।

(मतिराम)

‘नहीं हम जानत ही’ वाक्य लाकर कूबरी से प्रीति करने में असंभव वस्तु का होना कहा गया है ।

विरोध और असंभव में पृथक् अलंकारता—विरोध में दोनो बाधक और बाध्य होते हैं, किंतु असंभव में कोई बाधक-बाध्य नहीं, केवल वक्ता कार्य को असंभव रूप में कहता है, अथच असंभवपन निवारण की पाठक को भी आवश्यकता नहीं पड़ता । विरोध में अर्थ समझने के लिये विरोध हटाना पड़ता है, और बिना ऐसा किए काम नहीं चलता । अतः दोनो की पृथक् अलंकारता सिद्ध है ।

असंगति (३६)

असंगति—नियमवाले संबंध के छोड़ने में होता है । इसके तीन भेद हैं ।

प्रथम असंगति—नियम-विरुद्ध भिन्न प्रदेशों में कार्य-कारण-भूत धर्मों की स्थिति होने में होता है।

इसका मोटा लक्षण है—“अंते हेतु अंते काज जानौ असंगति रैनि जागे तुम आलस हमारे तन छ.यो है” यथा—

छिरकं नाह नवोड दग कर पिचकी जल-जोर ;
रोचन-रँग-लाली भई बिय तिय लोचन-कार ।

(बिहारी)

विभावना और असंगति में भेद—

यहाँ प्रश्न यह उठता है कि ऐसे उदाहरणों में अकारण से कार्योत्पत्तिवाली चतुर्थ विभावना क्यों न मानें ? विभावना में चमत्कार हेतु-विहीन कार्य होने का दिखलाया जाता है। परंतु असंगति में हेतु और उसका कार्य का अन्य प्रदेश में होने का। चौथी विभावना यथा—

चंपक की लतिका तैं सुबास सुमालता की पसरे सुखदेनी ;
कौल के कोस ते गंध गुलाब की आवत है लहि दायक चेन री ।
'गोकुलनाथ' कुहू निसे मैं यह राका की राति की दाह बहै न री ;
देखु कपोत के कंठ ते आली वढ़ै कल कोकिल कोबर बेन री ।

(गोकुलनाथ)

यहाँ “देवु...बेन री” कहने में कवि का तात्पर्य हेतु के बिना कार्य उत्पत्ति दिखलाने में है, क्योंकि अकारण (अहेतु) के अनुरूप होता है। जहाँ कोई वस्तु लगती है, वहीं लाली आ जाती है, ऐसा नियम है। परंतु दोहे में पानी लगा अन्य के और उसके लगने की लालिमा अन्य के (अर्थात् अन्य स्थान पर) आते कहा गया है। अतः यहाँ चमत्कार भिन्न प्रदेशों में कार्य और हेतु के होने में है, यही भेद है।

कहने का तात्पर्य यह है कि यद्यपि है दोहे में भी हेतु (अन्य नायिका के दृगों में लाली उत्पन्न करने के लिये) अहेतु ही और उससे कार्य भी होते कहा गया है। परंतु चमत्कार इसमें न होकर अन्य विषय (हेतु अन्य स्थान तथा उसका कार्य अन्य स्थान स्थित होने) में है।

पानी एक के दृग में लगा (हेतु), पर लाली दूसरे के आरे (कार्य)। अतः कार्य और कारण का भिन्न प्रदेश हुआ। अन्यच्च—

राधा के दृग खेल में मूँदे नंदकुमार ;
करनि लगी दृग - कोर सो भई छेदि उर पार ।

(मतिराम)

दृग-कोर लगी तो हाथों में, किंतु जिदा हृदय। कारण हाथ में हुआ तथा कार्य भिन्न देश (हृदय) में। पुनपि—

दृग उरभक्त, टूटत कुटुम, जुरति चतुर चित प्रीति ;
परति गाँठि दुरजन द्विये दई ! नई यह रीति ।

(बिहारी)

उर में बिजली-सी चमकी, नेनों में जल भर आया ;
क्या जानें आज अचानक किस स्मृति का घन घिर आया ।

(उमेश)

जब बिजली बादल में चमकती है, तब वहाँ पानी बन जाता है। ऐसा वैज्ञानिक नियम है। यहाँ हृदय में बिजली चमकी, तथा पानी भिन्न प्रदेश नेत्रों में बन गया।

महाराज सिवराज चढ़त तुरंग पर
प्रीति जाति नै करि गनीम अतिबल की ;
'भूषण' चलत सरजा की फौज भूमि पर,
छाती दरकति है खरी अखिल खल की ।

वियो दौरि घाव उमरावन-अमीरन पै,
गई कटि नाक सिगरेईं दिली-दल की ;
सूरति जराईं, कियो दाहु पातसाहु उर,
स्याही जाय सब पातसाही मुख झलकी ।

(भूषण)

जब मनुष्य घोड़े पर चढ़ने लगता है, तब बस (मनुष्य) की गर्दन कुछ आगे झुक जाती है, किंतु यहाँ शत्रु की झुकती है ।

विरोध-असंगति भेद-प्रदर्शन— विरोध में एक देशस्थित वस्तुओं का विरोध रहता है, किंतु यहाँ भिन्न देशस्थित में कार्य-कारण के रहने का ।

दगनु लगत, बेधत हियहि, बिकल करत अंग आन ;
ए तेरे सबतैं बिषम ईछन - तीछन बान ।

(बिहारी)

ईछन=असंगति ; दृष्टि-ज्ञान ।

लरैं नैन, पलकैं गिरैं, चित तरपैं दिन - रैन ;
उठैं सूज उर, नेह - पुर नव नय-मय नृप मैन

(दुलारेलाल)

कोई परलोक सोक भांत अति वीतराग,

तीरथ के तार बसि पी रहत नीर ही ;

कोई तप-काज बाल ही तैं तजि गेह-नेह,

आगि कर आस-पास जात सरीर ही ।

कोई छाँड़ि भोग-जोग धारना सौं मन जीति,

प्रीति सुख-दुखः मैं साधत समीर ही ;

'सेनापति' सोवै सीतापति के प्रताप सुख,

जाकी सब लागैं पीर ताही रघुबीर ही ।

(सेनापति)

वीतराग=राग-रहित ।

सागर के मथतै-मथतै पहिले गुनआगर माल गयो जुटि ;
 फेरि तहीं मदिरा निमरी, तब दैतन को दल आनि गयो जुटि ।
 देखि हलाहल व्याकुल ह्व कुल ख्याल 'बिसाल' कि ओर गयो जुटि ;
 सकरजू बिस-पान कियो, सब दासन को जल-पान गयो जुटि ।

(विशाल)

द्वितीय असंगति—अलग करने की बात अलग करने में
 होती है । यथा—

मैं देख्यो बन जात रामचंद्र तुव अरि तियन ;
 कटि-तट पहिरे पात, दग कंगन, कर मैं तिलक ।

(दास)

कान में पहनने का आभूषण तथा पत्ते पात कहलाते हैं । आँसू पोड़ने
 से आँख के निकट कंकण तथा हाथ में तिलक लग गया था । ।

लाहु कहा खए बेदी दिए औ' कहा है तरयोना के बाहु गढाए ;
 कंकन पीठि हिये रसि रेख की बात बन बलि मोहि बताए ।
 'दास' कहा गुन ओठ मैं अंजन, भाज मैं जावक लीक लगाए ;
 कान्ह सुभाय ही व्रुक्ति हौं, हे कहा फल नैननि पान खवाए ?

(दास)

भूप-निरमौर राम दौरत 'कुमार' कहि,
 उज्जरत दुज्जन के दुःग हैं पलक मैं ;

बैरि-तरुनीनि के नधोन लखे भूषन हैं,
 भूषन बिहीन लखी जीरन ललक मैं ।

चुरी हिय माह बन-बीच दुख दाह डरी,
 जावक को रंग जग लोचन-फलक मैं ;

पानि में बसन दसननि रसना है, गति-
 नथ की पगनि, पत्र-रचना अलक मैं ।

(कुमारमणि)

छाती कूटती हैं, अतः हृदय पर चूड़ी पहुँच गई । जावक के समान लाल नेत्र हो गए हैं । थकान के मारे ओढ़ने का वस्त्र हाथ में ले लेती हैं; दाँतों-तले जिह्वा दबाए हैं । पहले नथ सदा हिला करती थी, अब पग चला करते हैं, पत्र (जन्मकुंडली) में जो लिखा था, वैधव्य आ जाने से (अलकें खुली रहने से) बालों में भी लिख गया ।

तृतीय असंगति—में कर्ता के कुछ करने के प्रयत्न में विरुद्ध बात हो जाती है । यथा—

ललक सों आए लघु मान मेष्टिबे को पीक
पलक दिखाय गुरु मान भलकायो है ।

(दूलह)

उदित भयो है जलद ! तू जग को जीवन-दानि ;
मेरो जीवन लेत है कौन बैर मन आनि ?

(मतिराम)

तृतीय भेद में असंगति नहीं—तृतीय असंगति में भिन्न स्थान है ही नहीं, जिससे यह भेद असंगति में आना अनुचित है । यह मत पंडितराज का है ।

द्वितीय भेद असंगति में मनभेद—पंडितराज द्वितीय असंगति को भी पृथक् स्थान न होने के कारण विरोधाभास मानते हैं, किंतु वहाँ कंकण और कर के भिन्न-भिन्न स्थानों में भासित होने के कारण स्थान-भेद प्रस्तुत है । जहाँ विरोध-सा जान पड़े, वहाँ 'असंगति होगी, किंतु भूल से और का और कर जाने में न होगी, क्योंकि अलंकार योग्य चमत्काराभाव है । यथा —

'सोमनाथ' मोहन सुजान दरसाने, त्यों ही

रीभि अलबेली उरभानी और हाल मैं ;

मोरवारी बेसरि ले स्रवन सुजान चारु

साजे पुनि भूलिकै करनफूल भाल मै ।

(सोमनाथ)

यहाँ नायक को देखकर नायिका का चित्त दूसरी ओर चला गया, सो भूल हो गई, जिसमें अलंकार-संबंधी कोई चमत्कार नहीं देख पड़ता । मुख्य चमत्कार केवल भाव का है, भाषा का नहीं ।

विषम (३७)

विषम—में तीन मेद होते हैं । 'अननुरूपसंसर्गं विषमम्' अर्थात् असमान संसर्ग में विषम होता है । (पंडितराज)

प्रथम विषम—में विरुद्ध वस्तुओं का अयोग्य संबंध चमत्कार-पूर्वक कथित रहता है । यथा—

वे नक्षत्रों पर सोते किरणों की चादर ताने ;

मैं धूल-कणों पर बठा जग-जगकर रात बिताऊँ ।

(उमेश)

जावलि बार सिंगार पुरी औ' जवारि को राम कै नैरि को गाजी ;
'भूषन' भौंसिला भूपति ते सब दूरि किए करि कीरति ताजी ।
बर कियो सरजा सों खवासखाँ, डौंड़ियै सैन बिजैपुर बाजी ;
बापुरो आदिलसाहि कहाँ, कहाँ दिल्ली को दामनगीर सिवाजी ।

(भूषण)

मानहु पायो है राज कहुँ, चढ़ि बैठत ऐसे पलास कै खोदे ;
गुंज गरे, सिर मोर-पखा 'मतिराम' यों गाय चरावत चोदे ।
मोतिन को मम तोरयो हरा, धरि हाथन सों रही चूनरी पोदे ;
ऐसे ही डोलत छैल बने, तुम्हें लाजन आवत कामरी ओदे ।

(मतिराम)

चोदे = गोचर की ऊँची-नीची भूमि । यह बनाव और हमसे प्रेम चाहना ।

बूफे बड़े बबा नंद को बंस, जसोमत माय को मायको बूफत,
बोलत बातें बड़ी बन मैं, मन मैं वृषभानु बबा सों अरूफत ।
'देव' दबीं हम नेह के नाते, न तौ पुरिखा इन बातन जूफत ;
जीभि सँभारि न कादत गारि हौ, ग्वारि गँवारि हमैं हरि बूफत ।

(देव)

हौं भई दूलह वे दुलही, उलही रुचि सों चित प्रीति घनेरी ;
हौं पहिरो उनको पियरो, पहिरी उनरी चुनरी चुनि मेरी ।
'देव'जू कासों कहाँ, को सुनै, औ' कहा कहे होत कथा बहुतेरी ;
जे हरि मेरी धरैं नित जेहरि, ते हरि चेरी के रंग रचे री ।

(देव)

जेहरि=प्रायज्ञेय । जे हरि=ज्ञा इति ।

सबन के ऊपर ही ठाढ़ो रहिबे कं जोग,
ताहि खरो कियो जाय जारन के नियरे ;
जानि गैर मिसिल गुसीले गुसा धरि उर
कीन्हीं ना सलाम, न बचन बोले सियरे ।

'भूषण' भनत महाबीर बलकन लाग्यो,
सारी पातसाही के उड़ाय गए जियरे ;
तमक ते लाल मुख सिवा को निरखि भए
स्याह मुख औरंग, सिपाह-मुख पियरे ।

(भूषण)

इस कवित्त के प्रथम चरण में यह अलंकार है ।

दयाह समैं मैं हिमंचन के घर भो सबके मन आनंद गाढ़ो ;
श्रीबर के अबलोकन को अबलागन आनि भयो जुरि ठाढ़ो ।
देखि अपूरब रूप कराल दुखी मयना मुख सों बच काढ़ो ;
कौल-कली-सी कहाँ गिरजा औ' कहाँ सिव संकर-सो बर राढ़ो ।

(विशाल)

कौल=कमल ।

इन सब छंदों में अयोग्य संबंध के कथन हैं ।

द्वितीय विषम—में हेतु से कार्य में विरूपता होती है ।

कुलपति मिश्र इसका लक्षण यों कहते हैं—जब कारण के कार्य में गुण से गुण की या क्रिया से क्रिया की विरूपता हो, तब दूसरा विषम है ।

क्रिया से क्रिया की विरूपता—

मोतन ताप सिरै सदा तो तन सीतन संग ;

तेही ते उपज्यो बिरह जारत मेरो अंग ।

(चिंतामणि)

यहाँ नायिका पहले तापहाणिणी थी, किंतु उसी संग से दाहक विरह उपजा । अनपेक्षित हेतु की पहली क्रिया से दूसरी क्रिया की विरूपता है । उपयुक्त दोनों लक्षणों में प्रतिकूलता नहीं है । (नं० ४४ द्वितीय अघात देखिए) ।

गुण से गुण की विरूपता—

गोरो, सोभा को मदन तेरो बदन ललाम ;

क्रियो लाल रँग लाल को मौतिहु का रँग स्याम ।

(रामसिंह)

पान के भंग हरे रँग की रँग लाल बिलाचन में दरमायो ;
सेत सुदेव नदी जलधार सों त्यों जम के मुख में मसि लायां ।
देखें न क्यों मन लाय 'बिसान' कहा भ्रमजाल में चित्त लगायो ;
संकर स्याम हलाहल सों छिति - मंडल पे सित कीरति छाया ।

(विशाल)

दोहे में हेतु का रंग श्वेत है, किंतु कार्य का लाल और काला ।

या अनुरागी चित्त की गति समुझै नहिं कोय ;

ज्यों-ज्यों बढ़े स्याम रँग, त्यों-त्यों उज्ज्वल होय ।

(बिहारी)

पंचम विभावना और विषम का विषय पृथक्करण—

वारने सकल एक रोरिही कि आड़ पर
 हाहा न पहिरि आभरन और अंग मैं ;
 कवि 'मतिराम' जैसे तीच्छन कटाच्छ तेरे,
 तेसे कहीं सर हैं अनंग के निषंग मैं ।
 सहज सरूप सुघराई रीझो मेरो मन,
 डोलत है तेरे रूप सिंधु के तरंग मैं ;
 सेत-सारिही सों सब सौतें रँगीं स्याम रँग,
 सेत सारिही सों स्याम रंगे लाल रंग मैं ।

(मतिराम)

यहाँ पंचम विभावना से भेद दिखलाना योग्य है । श्वेत सारी से मिलकर तन-द्युति के बढने से सौतें श्याम रंग की हो गईं, अर्थात् श्वेत सारी भी कारण के साथ आई । अतः विषम है । उधर पंचम विभावना 'वा मुख को सुघराई कहा कहीं, माँड़ी लगे अधरान जोनाई' में हेतु मिठास न रहकर सौंदर्य हो जाता है ।

विरोध, असंगति तथा द्वितीय विषम में भेद—उद्योतकार का कहना है कि विरोध में विरोधियों के एक स्थान पर रखने में चमत्कार है, असंगति में एक स्थानवाले हेतु और कार्य के पृथक् स्थानों के वर्णन में, तथा द्वितीय विषम में कार्य की कार्य से अथच गुण की गुण से विरूपता दर्शाने में । यही बात कुलपति मिश्र के लक्षण में है ।

तृतीय विषम—में कर्ता को इष्टार्थ क्रिया करने पर केवल उसकी अप्राप्ति ही नहीं होती, वरन् अनिष्ट भी हो जाता है । यथा—

तो कटाच्छ-डर मन दुरयो तिमिर केस में जाय ;
 तहँ बेनी ब्याल्लिनि डम्यो कीजै कहा उपाय ?

(दास)

कटाक्ष के डर से बचने का प्रयत्न किया गया, परंतु उससे बचना तो दूर रहा, उलटे बेनी रूपी व्यालिनी ने प्रस ही लिया ।

जेहि मोहिबे काज सिंगार सज्यो, तेहि देखत मोह में आय गई ;
न चितौनि चलाय सकी, उनही की चितौनि के घाय अघाय गई ।
बृषभानु-लली की दसा सुनौ 'दासजू' देत ठगोरी ठगाय गई ;
बरसाने गई दधि बेचन को, तहाँ आपु ही जाय बिकाय गई ।

(दास)

लोने मुख दीठि न लगै यों कहि दीन्ही ईठि ;

दूनी है लागन लगी दिण् दिठौना दीठि ।

(बिहारी)

दृष्टि न लगने के हेतु वा यत्न किया गया, तथापि बचना तो दूर रहा, वह दूनी होकर लगने लगी ।

कन दीबो सौँप्यो समुर बहू थोरहथी जानि ;

रूप रहचटे लगि गयो सब जग माँगत आनि ।

(बिहारी)

मदन-सिलीमुख के डरनि सोयों बन घन कुंज ;

भयो महादुखदानि उत दुगुन सिलीमुख-पुंज ।

(चिंतामणि)

शिलीमुख=बाण, भ्रमर ।

काम जो हजामति बनायबे को जानते, तौ

रूपया द्वै-एक लावतेई दिन-भर में ;

सोफर जो होते, तौ बराबरी करत कौन,

बायु-बेग माटर उड़ावते सहर में ।

जूती गाँठि लेते, तऊ तूती बोजती ही सदा,

धेली-सूका पीटि लेते एक ही पहर में ;

पास कीन्हों बी ए, घास खोदत सरम लागै,
टके को पुछैया नहीं, सरौ परे घर में ।

(मिश्रबंधु)

दरसनीय सुनि देस वह, जहँ दुति-ही-दुति होय ;
हौं बौरो हेरन गयो, बैठो निज दुति खोय ।

(दुखारबाल)

आई हौं पायँ देवाय महाउर कुंजन ते करिकै सुख-सेनी ;
साँवरे आजु सँवारो है अंजन, नैनन को लखि लाजत एनी ।
बात के बूझत ही 'मतिराम' कहा करती भट्ट ! भौहँ तनेनी ;
मूँदी न राखति प्रीति अली ! यह गूँदी गोपाल के हाथ कि बेनी ।

(मतिराम)

सखी के कहने पर नायिका नेत्र तनेनकर यह प्रयत्न करती है कि वह न कहे, परंतु सखी यह सोचकर कि वह दब जायगी, और साक-साक कहने लगी । यहाँ तक कह दिया कि तुमसे श्रीकृष्णचंद्र से प्रेम है, अतः तृतीय विषम है ।

महावर साञ्चिक मे पसीना निकला होने पर दिए जाने के कारण फैल गया । रस से रोमांच तथा उससे प्रेम के कारण स्वेद का होना कहा जाता है । प्यार की तीव्रता के कारण उँगली गड़ जाने के भय से पोलेपन से अंजन लगाया गया, जिससे फैल जाने से मृगच्छेनी को उसके नेत्र देखकर लज्जित होना कहा गया है, प्रीति ही के वश कसकर बाल भी नहीं बाँधे बाँधे ; इससे ये क्रियाएँ प्रेमी के हाथ से संपादित त्रिदित हुईं ।

लाए हौ मोहिं मया करिकै, तौ हरी-हरी वास खरी-भुस खैहौं ;
ब्यान पचीसक ब्याय चुकी, अब भूजि नहीं सपने हू बियैहौं ।
हौं महिषासुर ते बड़ी बैस मैं, तो घर जाय कलंक न लहौं ;
दूध को नाम न लेहु कबीसुर, मूतन के नदी-नार बहैहौं ।

(कस्यचित्त कसेः)

कलंक न लेहों = यह बदनामी बचा पैदा करके न लूँगी कि इस वृद्धा-
वस्था में भी जैसे की इच्छा की ।

ब्यास बादरायन त्यों संकरहु रामानुज
तुलसी कबीर आ दे सिच्छक जिते भए ;
करिकै बिसाल ख्याल स्वमत पे सबहिन
उपदेश एक ईम - मूलक निते दए ।
देकै एक पाई लाभ लाखन के पायवे की
झूठी लालसा को किंतु जनता फिरै लग ;
धरम - धरम की पुकार बीच नीचन के
स्वारथ के साधक हमार तीथ ह्वे गए ।

(मिश्रबंधु)

माना, विधवा व्याह शास्त्र में है कुछ दूषित ;
पै व्यभिचार कराल शास्त्र में है कब भूषित ?
होता है आचरण शास्त्र-प्रतिकूल अवश जब ,
तजकर निंदित गेल गहँ क्यों नहिं सुखदा तब ?
फिर शास्त्र-शास्त्र चिल्लात हैं, जे अंधे सुत जुद्ध मम ;
हैं नहीं पापकर्मा कहीं उनके सम जग में अधम ।

(मिश्रबंधु)

यहाँ शास्त्र के माननेवाले करने तो पुण्य निकले, किंतु कर बैठे पाप ।

सम (३८)

सम — के तीन भेद हैं, जिन सबमें अनुरूप का संसर्ग होता है ।

प्रथम सम—में अनेक अनुरूपों का संबंध रहता है । यथा —
चिरजीवी जोरी, जुरै क्यों न रनेह गँभीर ;
को घटि, वै वृषभानुजा, यै हलधर के बीर ।

(बिहारी)

वह वृषभ की अनुजा (बहन) और यह हलधर (बैल) के भाई हैं ।

मोहन को मुख - चंद्र अली ! निव नैन-चकोरन को दरमावै ;
लोचन और गोपाल के आपने आनन बारिज बीच बसावै ।
तौ तैं लहै 'मतिराम' महाछुबि प्रानपियारे ते तू छुबि पावै ;
तौ सजनी सबके मन भावै, जु सोने से अंगनि लाल मिलावै ।

(मतिराम)

चंद्र चकोर का, अमर वारिज का, स्वर्ण और लाल का साथ अनुरूप है ।
ऊधो तहाँई चलो ले हमैं, जहँ कूबरी - कान्ह 'बसैं यकठोरी ;
देखिए 'दास' अघाय-अघाय तिहारे प्रसाद मनोहर जोरी ।
कूबरां सों कछु पाइए मंत्र, द्वाइए कान्ह सों प्रेम कि डोरी ;
कूबर भक्ति बढाइए बंदि, चढाइए चंदन बंदन रोरी ।

(दास)

बंदन=ईश्वर । यहाँ टेढ़ी कुब्जा की त्रिभंगी कृष्ण से अनुरूप प्रीति कथित है ।

जैसो मातु गंग सरसावति महान बेग,
तैसोई जटा को जूट बाढत उताल है ;

जैसे चारु चंद्रमा ललाट पै प्रकासमान,
धधकत तैसे नैन तीजो अति लाल है ।

भनत 'बिसाल' जैसे कंठ में हलाहल है,
तैसे अंग-अंगन भुजंगन को जाल है ;

जैसे जग जाहिर पिनाक पर भावे बेस,
तैसो एक आँक सिव सूल बिकराल है ।

(विशाल)

यहाँ जैसे-तैसे से अनुरूपता सिद्ध है ।

छहरैं सिर पै छबि मोर-पखा, उनके नथ के मुकुता थहरैं ;
 फहरैं पियरे टप बेनी उतै, उनकी चुनरी के भवा भरैं ।
 रस-रंग भिरे अभिरे हैं तमाल, दोऊ रस ख्याल चहैं लहरैं ;
 नित ऐसे सनेह सों राधिका-स्याम हमारे, हिणु मैं सदा ठहरैं ।
 (बेनी)

द्वितीय सम—में कारण के साथ कार्य की समानरूपता रहती है । यथा—

करत लाख मनुहारि, पै तू न लाखति यहि ओर ;
 ऐसो उर जु कठोर, तौ न्वायहि उरज कठोर ।
 (मतिराम)

उर (हेतु) कठोर हुए, तो उससे उपजे उरज का कठोर होना अनु-
 रूप ही है ।

भई कीरति सों कीरत करति छबि छाय कै ।

(दूल्हा)

बास लह्यो बड़वानल पास, हलाहल को सहजात कहावै ;
 संकर भाल के लोचन पै बसि पावक-ज्वाल कराल मँभावै ।
 राहु गिल्यो उगिल्यो, पुनि सूरज संग मिल्यो जु कलंक सुभावै ;
 सो गुरु-शाप डरयो नहि पाप, निसापति क्यों नहि ताप बढ़ावै ।

(कुमारमणि)

सहजात=भई । सूर्य के साथ मिला हुआ होकर भी उसमें स्वाभाविक
 कलंक है । गुरु-पत्नी हरने में गुरु-शाप के पाप से न डरा ।

तृतीय सम—में जिसके लिये यत्न किया जाय, उसकी सिद्धि
 बिना बाधा के चमत्कार-पूर्वक होती है । यथा—

क्यों नहि देहि प्रवीन वै उधव बांझित साज ;
 वब की चाहै जोग सो दियो जोग ब्रजराज ।

(वैरीशाल)

इस छंद में समता शाब्दिक-मात्र है, और जोग के दो अर्थोंवाले श्लेष से पोषित है ।

कोऊ नहीं बरजै 'मतिराम', रहौ तित ही, जित ही मन भायो ;
काहे को सौहैं हजार करौ, तुम तौ कबहूँ अर्राध न ठायो ।
सोवन दीजै, न दीजै हमें दुख, यों हीं कहा रसवाद बढायो ;
मान रखोई नहीं मनमोहन, मानिनी होय, सो मानै मनायो ।

(मतिराम)

इस छंद में भी मान (रुठना, प्रतिष्ठा) के दो अर्थों से सम अलंकार श्लेष द्वारा पोषित है ।

तृतीय सम में चमत्कार—सम के इस भेद में सम का या तो आभास-मात्र होता है (वास्तव में कार्य-सिद्धि नहीं), या किसी अन्य अलंकार का चमत्कार विचित्रता लाने को रखा जाता है ।

दोष सों मखीन, गुन-हीन कबिताई है, तौ
कीन्हें अरबी न परबीन कोई सुनि है ;
बिनुही सिखाए सब सीखिहैं सुमति, जो पै
सरस अनूप रस रूप यामैं धुनि है ।
दूषन को करि को कबित्त बिन भूषन को
जो करै प्रसिद्ध, ऐसो कौन सुर-मुनि है ?
राम अरचत, 'सेनापति' चरचत, दोऊ
कबित रचत याते पद चुनि - चुनि है ।

(सेनापति)

तृतीय सम तथा प्रहर्षण में भेद-प्रदर्शन—प्रहर्षण (नं० ६५) में विना यत्न के फल मिलता है, और तृतीय सम में यत्न करने से, यही भेद है ।

विशेष—तृतीय सम केवल वाच्यार्थ में होता है, और अर्थ लगाने में प्रायः लुप्त हो जाता है ।

अंतिम उदाहरण में अच्छे छंद के पसंद होने में भी कथन में चमत्कार-शून्यता से अलंकार नहीं आया है ।

विचित्र (३९)

विचित्र—में किसी कार्य के सिद्ध करने को विपरीत यत्न-मात्र वर्णित होता है (किंतु कार्य सिद्ध होना नहीं कहा जाता) । यथा—

बेदर कल्याण दै परेभा आदि कोट साहि-

एदिल गँवायहै नवाय निज सीस को ;

‘भूषण’ भनत भाग नगरी कुतुब साईं

दै करि गँवायो रामगिरि - से गिरीस को ।

भौंसिला भुवाल साहितनै गढ़पाल दिन

दोय ना लगाए गढ़ देत पंच तीस को ;

सरजा सिवाजी जयसाह मिरजा को लीबे

सौगुनी बड़ाई गढ़ दीने हैं दिलीस को ।

(भूषण)

जनता से बढ़ाई पाने के लिये किसी शत्रु को किसी वीर द्वारा गढ़ सौंप देना विपरीत यत्न है । इसी प्रकार और छंदों में भी समझ लीजिए ।

छोरिकै जगत - हित जगत-पिता सों नित

जोरिकै सुचित बित प्रेमहि बिचारो तुम ;

बासनानि पूरन करन के उपाय तजि

बासना हनन की सुरीतिन प्रचारो तुम ।

लालच सों धावत, जकंदत फिरत जग,

जो कछु लहन, ताहि नीच निरधारो तुम ;

जौन सोचि हाल जग बिकल बिलाप करै,

सोई सति आनंद को हेत गुनि धारो तुम ।

(मिश्रबंधु)

हरि ऊँचे हेत बामम भे बलि के सदन मैं ।

(दूल्हा)

जीवन हित प्रानहिं तजैं, नवहिं उँचाई हेत ;

सुख कारन दुख संग्रहैं बहुधा पुरुष सुचेत ।

(दास)

विषम और विचित्र की पृथक्ता—उद्योतकार ने विचित्र को विषम (नं० ३७) में माना है । उसमें हित का यत्न करते हुए अहित विपरीत यत्न से हो जाता है ।

रसगंगाधर और विमर्षिणी ने कहा है कि विषम में अहित स्वतः (विना प्रयत्न के) होता है, किंतु विचित्र में विरुद्ध क्रिया द्वारा यत्न-मात्र किया जाता है, तथा सिद्धि का वर्णन नहीं होता ।

अधिक (४०)

प्रथम अधिक—में आधार से भी आधेय का आधिक्य प्रकट होता है ।

कटोरा आधार है, और उसका पानी आधेय ।

जिनके अतुल बिलोकियत पानिप पारावार ,

उमड़ि चलत तिन दगन भरि तो मुख रूप अपार ।

(मतिराम)

बाढ़ो चरन समानो नाहिं चौदहो भुवन मैं ।

(दूल्हा)

सहज सबील सील, जलद-से नील डील,

पब्बय-से पील देत नाहिं अकुलात है ;

‘भूषन’ भनत महाराज सिवराज देत

कंचन को ढेर, जो सुमेर-सो लखात है ।

सरजा सवाई कासों करि कविताई तव
हाथ की बड़ाई को बखान करि जात है ;
जाको-जस-टंक सात दीप नव खंड महि-
मंडल की कहा बरमहंड ना समात है ।

(भूषण)

यहाँ आधार है ब्रह्मांड, और आधेय यश हुआ । यश से ब्रह्मांड छोटा कहा गया है ।

पञ्चय = पर्वत । जस-टंक = यशःकोश ।

द्वितीय अधिक—में आधेय से (चमत्कार-पूर्वक) आधार का अधिक्य कहा जाता है । यथा —

तीनों लोक तन मैं, समान्यो ना गगन मैं,
बसै सो संत मन मैं, कितेक कहों मन मैं ।

(दूल्हा)

तुम पूछति कहि मुद्रिके, मौन होति यहि नाम ;
कंकन की पदवी दई तुम बिन या कहँ राम ।

(केशवदास)

सखि केतो तव रूप को पारावार अपार ;
जाहि चपल अति ललन मन पैरि न पावत पार ।

(वैरीशाल)

यहाँ न कोई आधार है न आधेय, परंतु किसी वस्तु की अधिकता सुंदर भाषित होने के कारण यदि अधिक अलंकार का यहाँ पर होना स्वीकार किया जावे, तो अनुचित नहीं । अतः अधिक के लक्षण में (यदि आप इसको उसका उदाहरण मानें, तो) इस प्रकार का परिवर्तन कर लीजिए—जहाँ किसी वस्तु की अधिकता का चमत्कार-पूर्वक वर्णन हो, वहाँ अधिक अलंकार समझना ।

अधिक और विषम में पृथक्ता—आश्रय से आश्रयी की अधिकता यहाँ वास्तविक न होकर कवि-कल्पित-मात्र होती है। विषम में आश्रय आश्रयी का भेद नहीं होता, यह भेद है।

अल्प (४१)

अल्प—में अति छोटे आधार से भी आधेय छोटा करके कहा जाता है। यथा—

राजै बिनु जोर छला द्विगुनी के छोर,
ता छला मैं मापि लीजै भई छाम कटि बाम की ।
(दूलह)

मन जद्यपि अनुरूप है, तऊ न छूटति संक ;
दृष्टि परै मति भार सों निपट पातरी लंक ।

(मतिराम)

अधिक और अल्प का अन्य में अंतर्भाव—अल्प और प्रथम अधिक एकसाँ हैं, एक में छोटाई का वर्णन है और दूसरे में बड़ाई का। उदाहरण में मन कमर में लगा रहने से आधेय है। अधिक और अल्प वास्तव में पृथक् अलंकार न होकर संबन्धातिशयोक्ति (नं० १३) के अंतर्गत आ जाते हैं। फिर भी बहुतेरे आचार्यों ने इन्हें पृथक् अलंकार माना है।

अन्योन्य (४२)

अन्योन्य—में अनेकों को परस्पर एक हो क्रिया के करने की कारणता मिलती है। यथा—

सहज सिँगार साजि, साथ लै सहेलिन को
सुंदरि मिलन चली आनँद के कंद को ;
कबि 'मतिराम' मन करत मनोरथनि
देख्यो वहि ठौर पे न प्यारे नँदनंद को ।

नेह ते लगी है देह दाहन, दहन गोह
 बाग मैं बिलोकि द्रुम-बेलिन के वृंद को ;
 चंद्र को हँसत तब आयो मुख-चंद्र, अब
 चंद्र लाग्यो हँसन तिया के मुख-चंद्र को ।

(मतिराम)

पहले मुख अधिक प्रसन्न तथा सुंदर होने के कारण शशि को हँसता-सा दिखाई देता था, परंतु संकेत-स्थान में नायक के न मिलने से नैराश्य के कारण दुःख होने से मुख में फीकापन आ गया, जिसको चंद्र हास करने लगा, कहकर व्यंजित किया गया है। चंद्र और मुख द्वारा एक दूसरे के साथ हँसने-रूप एक ही क्रिया संपादित होने से अन्योन्य अलंकार हुआ।

तो कर सों छिति छाजत दान है, दान हू सों अति तो कर छाजै ;
 तैं हीं गुनी की बड़ाई सजै अरु तेरी बड़ाई गुनी जन साजै ।
 'भूषण' तोहि सों राज बिराजत, राज सों तू सिवराज बिराजै ;
 तो बल सों गढ़-कोट गजै अरु तू गढ़ कोटन के बल गाजै ।

(भूषण)

हुते पराजित पूरबहिं कोकिल, कंज, मयंक ;
 ते अब पछिलो गैर धरि जारत खरे निसंक ।

(वैरीशाल)

मिलन समय में कोकिल, कंज और मयंक हार गए थे, अब वियोग-वस्था में बात बदल गई ।

निज निवास को छोड़िकै लागी पलकन पीक ;
 वाही अकस लगी लला अधरा अंजन-लीक ।

(वैरीशाल)

हरि, मोसो वाकी दसा कछु कहि आवत नहिं ;
बिरह-दाव तन में बसी, तन बिरहानल माहिं ।
(वैरीशाल)

दाव = दावाग्नि ।

कब की हौं देखति चरित निज आँखिन सौ—
राधिका रसीली स्याम रसिक रसाल के ;
'मतिराम' बरनै दुहूँनि के मुदित अति
मन भए मीन-से अमृतमय लाल के ।
इकटक देखैं लिउँ व्रत-से निमेखनि के,
नेम किए मानौं पूरे प्रेम प्रतिपाल के ;
लाल मुख इंदु, नेन बाल के चकोर भए,
मुख अरबिंद, चंचरीक नैन लाल के ।
(मतिराम)

विशेष (४३)

प्रथम विशेष—में विना प्रसिद्ध आधार के आधेय का कथन होता है—

सिवाजी खुमान सबहेरि में दिलीस-दल
कियो कतलाम करबाल गहि कर मैं ;
सुभट सराहे चंदावत कछुवाहे
मुगलौ पठान ढाहे फरकत परे फर मैं ।
'भूषण' भनत भौंसिला के भट उदभट
जीति घर आए, धाक फैली घर-घर मैं ;
मारु के करैया अरि अमरपुरै गे जऊ,
तऊ मारु-मारु धुनि होति है समर मैं ।
(भूषण)

यद्यपि यहाँ चौथे चरण में भाविक (नं० ६४) का भी रूप आ गया है, तथापि मुख्यता आधार-रहित आधेय का वर्णन करने में होने से प्रथम विशेष की है। शोर करने के आधार युद्धकर्ता हैं, जिनके वहाँ न रहने पर भी विना आधार के आधेय का कथन है।

प्रथम विभावना (नं० ३३) भी कही जा सकती है, क्योंकि शोर-कर्ता हेतु के अभाव में कार्य (शोर) का कथन है, किंतु कवि का मुख्य तात्पर्य जिन वीरों में शोर स्थित था, उन आधारों के न रहने पर भी उस (शोर) की स्थिति में है।

चलौ लाल, वाकी दसा लखो, कही नहि जाय ;
हियरे है सुधि रावरी, हियरो गयो हेराय ।

(मतिराम)

तन तो तिया को बर भाँवरै भरत, मन
साँवरे बदन पर भाँवरै भरत है ;

(मतिराम)

यहाँ विना आधार (तन) के मन नायक पर भाँवरै भरता है।

गई छबीली झाँकि इत, घन-छबि सी छन छाइ ;

छाजि रहा अबहूँ वहै छजनि माहि छबि-छाइ ।

(कुमारमणि)

नायिका के चले जाने पर भी छवि छजों पर छा रही है, यहाँ नायिका आधार है, और उसकी छवि आधेय। आधार के हट जाने पर भी आधेय के वर्णन से प्रथम विशेष है।

द्वितीय विशेष—में एक ही काल में एक ही रूप से अनेक स्थानों में एक ही की स्थिति का कथन होता है। यथा—

घर मैं, बगर मैं, डगर मैं, नगर मैं, री,

जहाँ देखौं, तहाँ देखौं प्यारो नँदनंद मैं ;

(दूल्हा)

नायक हर स्थान में वास्तव में न था, किंतु प्रेमाधिक्य से उसे देख पड़ता था ।

सूचना—द्वितीय विशेष का पर्याय (नं० ५०) से भेद उसी अलंकार में लिखा जायगा । 'एक ही काल' पर ध्यान रखना चाहिए ।

कुंजन मैं, कूलन-कछारन मैं, केलिन मैं,
 क्यारिन मैं कलित कलीन किजकंत है ;
 कहै 'पदुमाकर' पराग हू मैं, पौन हू मैं,
 पातन मैं पिकन पलासन पगंत है ।
 द्वार मैं, दिसान मैं, दुनी मैं, देस-देसन मैं
 देखौ दीप दीपन मैं दीपति दिगंत है ;
 बीथिन मैं, ब्रज मैं, नबेलिन मैं, बेलिन मैं,
 बनन मैं, बागन मैं बगो बसंत है ।

(पद्माकर)

बिज्ञपूर बिदनूर सूर सर धनुष न संधर्हि ;
 मंगल बिनु मल्लारि नारि धम्मिल नर्हि बंधर्हि ।
 गिरत गढभ कोटै गरढभ चिजी-चिजा डर ;
 चालकुंड दलकुंड गोलकुंडा संकावर ।
 'भूषन' प्रताप सिवराज तव इम दच्छिन दिसि संचरइ ;
 मथुरा-धरेस धकधकत सो द्रबिड़ निबिड़ डर दबि डरइ ।

(भूषण)

"दच्छिन दिसि संचरइ" "दक्षिण दिशा के हर स्थान तथा मथुरादि में शिवाजी के प्रताप की स्थिति है" से अलंकार सिद्ध हुआ ।

धम्मिल=फूल, मोती आदि से गुथे हुए बाल । कोट गरढभ=कोट-गर्भ में ; किले के अंदर । चिजी=तक्की ।

नैननि द्वियरँ सदनहूँ, बनहूँ वहै लखाइ ;
जित देखौ, तित साँवरो रूप रह्यो सखि छाइ ।
(ऋषिनाथ)

तृतीय विशेष—में किसी शक्य कार्य के करने में उससे
अशक्य कार्य भी हो जाता है । यथा—

मिटी दुसह चिंता सकल, सफल भयो सब काम ;
तोहि लखे देखो भट्ट चिंतामनि अभिराम ।
(वैरीशाल)

शक्य=हो सकने योग्य । अशक्य=न हो सकने योग्य ।

पाय चुके फल चारिहू करत गंग-जल-पान ।
(पद्माकर)

बन कवने मन हरत हौ, प्रगट करत चित चोज ;
लाल, तिहारो रूप लखि निरख्यौ सही मनोज ।
(ऋषिनाथ)

तुमई लखत सब बखतमय कामद रघुकुल-राज !
काम काम-तरुवर लख्यो, सुर-गुरु, सुर-पुर-राज ।
(रसिक रसाल)

साँची कहियतु आजु अलि, थोरे जतन रसाल ;
सब कछु पायो औचका, भुज भरि भेटे लाल ।
(सोमनाथ)

व्याघात (४४)

प्रथम व्याघात—में जिस साधन से किसी ने कुछ किया
हो, उसी साधन से दूसरा उसे अन्यथा कर देता है । यथा—

तुम कहती निसिनाथ के लखत बसत संताप ;
याही ते दूनो बढत लखि बिरहानल पाप ।

(वैरीशाल)

सखी ने चंद्र से संताप-हानि के विचार का पोषण किया, उधर नायिका ने उसी से संताप-वृद्धि का कथन कर दिया ।

जु पै सखी ब्रजगाँव में घर-घर चलत चबाव ,
तौ हरि-मुख लखि देत किन नैन-चकोरन चाव ।

(मतिराम)

नायिका निंदा का कारण देकर जाने को नहीं कारती है । उधर दूती उसी निंदा के कारण जाने का समर्थन करती है, इस विचार से कि जब निंदा होती ही है, तब नैनों को दर्शन का सुख क्यों न दिया जाय ?

अब का समुझावती, को समुझै, बदनामी के बीज तौ ब्वै चुकी री ;
तब तो इतना न बिचार कियो, अब हाँसो भए कर्हा क्वै चुकी री ।
कबि 'ठाकुर' या रस - रीति - रँगो, परतीति पतिव्रत ख्वै चुकी री ;
अरी, नेकी-बदी जो बदी हुती भाल में, होना हुतो, सु तो ह्वै चुकी री ।

(ठाकुर)

तुम चाहौ, सो कोऊ कहौ हमको, नँदवारे सों प्रीति ठई सो ठई ;
तुमही कुलबानी प्रबीनो सबे, हमही कुज छँडि गई सो गई ।
'रसखानि' यों प्रीति की रीति नई, जु कलंक की सौहँ लई सो लई ;
जब गाँव के बासी हँवैं ही हँसैं, हम स्याम की दासी भई सो भई ।

(रसखानि)

इन नैनन में वड साँवरी मूरति देखत आनि अरी सो अरी ;
अब तौ है निबाहिबो याको भलो 'हरिचंदजू' प्रीति करी सो करी ।
उन खंजन के मदगंजन सों अँखियाँ ये हमारी लरीं सो लरीं ;
जब लोग चवाव करें ही करें, हम प्रेम के फंद परीं सो परीं ।

(भारतेंदु हरिश्चंद्र)

अंतिम तीनों छंदों में भी यही भाव आ जाता है । सखी के समझाने पर नायिका हँसी के कारण ही प्रीति नहीं छोड़नी चाहती ।

तृतीय विषम, विशेषोक्ति तथा व्याघात में भेद— मतिराम-वाले दोहे में नायिका ने चवाव के कारण न जाने का प्रस्ताव किया था, किंतु वही कारण जाने के समर्थन में कहा गया । अतः तृतीय विषम (नं० ३७) क्यों न मानें ?

इसका उत्तर यह है कि नायिका ने जो विचार प्रकट किया था, उसका तो समर्थन ही गया, अतएव विषम न आया । यदि विशेषोक्ति (नं० ३४) मानने को कहा जाय, सो भी नहीं है, क्योंकि समर्थन मौजूद ही है, और विशेषोक्ति में हेतु के होते कार्य नहीं होता ।

द्वितीय व्याघात—में स्वभावतः जो जैसा करनेवाला कहा गया हो, उससे उलटा कार्य होता है । यथा—

कसत मैं बार-बार वैसोई बुलंद होत,
 वैसोई सरस रूप ममर भरत है ;
 'भूषण' भनत महाराज सिवराजमनि
 सघन सदाई जल फूलन धरत है ।
 बरछी, कृपान, गोली, तीर के-ते मान
 जोरावर गोलाबान तिनहू को निदरत है ;
 तेरो करबाल भयो जगत को डाल, अब
 सोई हाल म्लेच्छन के काल को करत है ।

(भूषण)

जा लखि लोचन पार्वहि नित प्रति जोति नबीन,
 ता मुख बिहँसनि सों भट्ट चंदहि करत मलीन ।

(वैरीशाल)

सुनतहि बचन-पियूष जो पिय-हिय-ताप बुझाय,
सोई सौतिन के हिये देत लाय-सी लाय ।

(वैरीशाल)

द्वितीय विषम से इमकी पृथक्ता—विषम में विरुद्धता है,
परंतु यहाँ प्रतिकूलता, यही भेद है ।

कारणमाला (४५)

कारणमाला—में प्रत्येक पूर्व-कथित वस्तु पीछेवाली वस्तुओं
की (एक शृंखला बनाते हुए) क्रम से हेतु होती जाती है । यह
क्रम उलटा होने पर भी यही अलंकार होता है । यथा—

संकर की किरपा सरजा पर जोर बढ़ा कवि 'भूषण' गाई ;
ता किरपा सों सुबुद्धि बढ़ी भुव भोंसिला साहित्य की सवाई ।
राज सुबुद्धि सों दान बढ़यो, अरु दान सों पुन्य-समूह सदाई ;
पुन्य सों बाढ़यो सिवाजी खुमान, खुमान सों बाढ़ी जहान भलाई ।

(भूषण)

सुनस दान अरु दान धन, धन उपजे किरवान ;
सो जग में जाहिर करी सरजा सिवा खुमान ।

(भूषण)

यहाँ पहले उदाहरण में कृपा से बुद्धि, उससे दान, उससे पुण्य,
उससे शिवाजी की वृद्धि और उससे भलाई बढ़ी । भलाई का कारण है
वृद्धि, वृद्धि का पुण्य आदि होता हुआ कृपा तक जाता है । प्रत्येक पीछे-
वाली वस्तु का कारण क्रम से प्रत्येक पहल्लेवाली है, और एक शृंखला-सी
बनती चली गई है ।

दूसरे उदाहरण में क्रम उलटा हुआ है, अर्थात् प्रत्येक पीछेवाला
पहल्लेवाले का कारण होता गया है । यश का कारण दान है, दान का
धन और धन की तलवार ।

नैनन सों नेह होत, नेह सों मिलाप होत,
रावरो मिलाप सब सुजस समाजै री ।

(दूल्हा)

यह उदाहरण पहले ढंग का है ।

बिद्या के बिन बिनय नहिं, ता बिन नर न सुपात्र ;
बिन सुपात्रता धन नहीं, ता बिन धर्म न आत्र ।

(रसाल)

यहाँ श्रपोह से है ।

एकावली (४६)

एकावली—में उत्तर-उत्तरवाली वस्तु प्रत्येक पूर्ववाली वस्तु के विषय में विशेषण-भाव से कथित होती है। यह क्रम उलट जाने पर भी यही अलंकार रहता है। यथा—

कूरम पै कोल, कोल हू पै सेस-कुंडली है,
कुंडली पै फैली फेंल सुफन हजार की ;
कहे 'पदुमाकर' ल्यों फन पै फबी है भूमि,
भूमि पै फबी है थिति रजत-पहार की ।
रजत - पहार पर संभु सुरनायक हैं,
संभु पर फेंल जटाजूट है अपार की ;
संभु-जटाजूटन पै चंद की छुटी है छटा,
चंद की छटान पै छटा है गंगधार की ।

(पद्माकर)

सो न सभा, जहँ बृद्ध न राजत, बृद्ध न ते, जु पदे कछु नाहीं ;
ते न पदे, जिन साधुन साधित, दीह दया न दिखै जिन माहीं ।

सो न दया, जु न धर्म धरै, धर धर्म न सो, जहँ दान बृथाहीं ;
दान न सो, जहँ साँच न 'कैसव', साँच न सो, जु बसै छल माहीं ।

(केशव)

यहाँ 'अपोह' (निषेध) से एकावली आई है । नकार की मुख्यता है ।

मालादीपक (४७)

मालादीपक—सादृश्य भाव-रहित दीपक और एकावली के मिलने से होता है । यथा—

कनक-बेलि मैं कोकनद, तामैं स्याम सरोज ;

तिनमैं मृदु मुसुकानि है, तामैं धित सु मञ्जो ।

(मतिराम)

यहाँ स्थित धर्म का अन्वय कई जगह होने से दीपक (नं० १५) आता है, और एकावली (नं० ४६) है ही, क्योंकि स्वर्ण-बेलि (नायिका) में लाल कमल (मुख) है, जिसमें नील कमल (नेत्र) हैं, जो मुस्कराते (प्रकृष्टित) हैं । उस मुस्कानि में कामदेव रहता है । अतः मालादीपक हुआ ।

नाक मैं नथुनी, नथुनी मैं लटकन, लट-

कन माहिं मोती, मोती अधर पै राजै री ।

(दूल्हा)

यहाँ विराजने का अन्वय कई जगह होता है, और एकावली है ही ।

दीपक और एकावली के संकर से मालादीपक में भिन्नता—
वर्णवर्ण्य भाव न होने से सादृश्य पर लक्ष्य नहीं होता है,
जिससे दीपक नहीं है ।

एकावली से यह पार्थक्य है कि वही धर्म कई स्थानों पर उसमें नहीं लगता । अतः मालादीपक को दीपक और एकावली का संकर नहीं कह सकते, पृथक् ही अलंकारता है ।

सार (४८)

सार—वह है, जहां पूर्व-पूर्ववाली वस्तु से उत्तर उत्तरवाली वस्तु का गुण बढ़ता जाय । गुण में सुगुण और दुर्गुण, दोनों का ग्रहण हो जाता है । यथा—

सब ते मधुर ऊख, ऊख ते पियूख औ'

पियूखहू ते मधुर अधर प्रानप्यारी को ।

(दूल्हा)

आदि बड़ी रचना है विरंच को, जामें रह्यो रचि जीव जड़ो है ;
ता रचना महुँ जीव बड़ो अति, काहे ते, ता उर ज्ञान गड़ो है ।
जीवन में नर लोग बड़े, अति 'भूषण' भाषत पैज अड़ो है ;
हे नर लोग में राज बड़ो, सब राजन में सिवराज बड़ो है ।

(भूषण)

सीतल चंदन लोक में, ताते सीतल चंद ;

ताहू ते सीतल महा सतसंगति सुखकंद ।

(ऋषिनाथ)

यथासंख्य (४९)

यथासंख्य (यथाक्रम)—में जिस क्रम से कुछ प्रथम कहा हो, उसी क्रम से तत्संबंधी अन्य वस्तुओं का कथन होता है । यथा—

अमिय, हलाहल, मद-भरे, स्वेत, स्याम, रतनार—

जियत, मरत, भुकि-भुकि परत, जेहि चितवत यक बार ।

(रसलीन)

नेत्रों का वर्णन है—

अमिय	हलाहल	मद-भरे
स्वेत	स्याम	रतनार
लियत	मरत	झुकि-झुकि परत

जेहि (किसी की ओर जिन नेत्रों के) चितवत (देखने से) एक बार (भी)

ये (नेत्र) जिन्हें एक बार भी देख लेते हैं, उनकी उक्त दशाएँ हो जाती हैं ।

महाबीर सत्रुसाल नंद राव भावसिंह,
तेरी धाक अरिपुर जात भय भोय से ;
कहै 'मतिराम' तेरे तेज-पुंजा लिए गुन
मारुत औ' मारतंड-मंडल बिलोय से ।

उड़त नवत टूटि फूटि मिटि फाटि जात,
बिकल सुखात बैरी दुखनि समय से ;
तूख-से, तिनूका-से, तरोवर-से, तोयद-से,
तारा-से, तिमिर-से, तमीपति से, तोय-से ।

(मतिराम)

तूख-से उड़ा, तिनूका-से नवत, तरोवर-से टूटि जात, तोयद (बादल)-
से फूटि जात, तारा-से मिटि जात, तिमिर-से फाटि जात, तमीपति
(चंद्रमा)-से बिकल (कला-हीन) होत, तोय (पानी)-से सुखात ।

पर्याय (५०)

प्रथम पर्याय—में एक वस्तु का समय के फेर से अनेक स्थानों में कहा जाना होता है । यथा —

तजि इनको हिय मैं बली पिय-मूरति बिहरै न ;
निपट समीपी क्यों रहैं, याते तरफत नैन ।

(वैरीशाल)

पहले पिय की मूर्ति नेत्रों के सामने रहती थी, परंतु अब (समय के फेर से) वही मूर्ति हृदय में रहने लगी ।

प्रयोजन यह है कि पहले संयोग था, अतः पिय नेत्रों के सामने ही निवास करते थे, परंतु अब त्रियोगावस्था में उनका निवास हृदय-मात्र में रह गया । इसी से नेत्र तड़फ़ाते हैं ।

सखी, तिहारे दगन की सुधा-मधुर मुसुकानि—
बसी रहति निसि-दौसहू अब उनकी अखियानि ।

(मतिराम)

पहले नायिका की आँखों में मधुर मुस्कान थी, अब (समय के फेर से) वह नायक की आँखों में बसती है । प्रयोजन नायिका तथा नायक दोनों की आशक्ति का है, क्योंकि नायिका के नेत्रों में अब मुस्कान नहीं, और वही नायक के नेत्रों में अब है ।

जीति रही अवरंग में सबै छत्रपति छंडि ;
तजि ताहू को अब रही सिव सरजा कर मंडि ।

(भूषण)

कबहूँ प्रगटि जुद्ध में हाँकै ;
मुगलनि मारि पुहुमि - तल ढाँकै ।
बानन बरषि गयंदन फौरै ;
तुरकन तमकि तेग तर तोरै ।
कबहूँ जुरै फौज सों आछे ;
लेह लगाह चालु दै पाछे ।
बाँके ठौर - ठौर रन मंडे ;
हाहा करे दंड लै छंडे ।
कबहूँ उमड़ि अचानक आवै ;
घन-से घुमड़ि बोह बरसावै ।

कबहूँ हॉकि हरोलन कूटै ;
 कबहूँ चापि चँदालनि लूटै ।
 कबहूँ देस दौरिकै लावै ;
 रसदि कहूँ की कदन न पावै ।
 चौकी कहँ कहाँ हँ जहो ;
 जित देखौ, तित चंपति है हो ।

(लाल कवि)

‘जित.. है हो’ कह देने से उसी समय में अनेक स्थानों पर श्री-चंपति की स्थिति हो जाने से पर्याय नहीं रह गया, विशेष हो गया । परंतु ‘कबहूँ’ शब्द से ऊपरवाली पंक्तियों में समय का फेर भासित होता है । वस्तुतः कहूँ शब्द से नोचेवाजी पंक्तियों का यह अर्थ लगाना चाहिए कि इतनी शीघ्रता से चंमतराय सब ओर धावा करते हैं कि मनुष्य ज्ञान-विहीन होकर यह नहीं सोच सकता कि किधर से निकल जावें । अतः सब स्थानों पर समय के फेर से उनका वर्णन है । अतः पर्याय ही है ।

द्वितीय पर्याय—में समय के फेर से एक वस्तु में अनेक का बसना होता है । यथा—

अगर के धूप धूम उठत जहाँई, तहाँ
 उठत बबूरे अब अति ही अमाप हैं ;
 जहाँई कलावँत अलापँ मधुर स्वर,
 तहाँई भूत-प्रेत अब करत बिलाप हैं ।
 ‘भूषण’ सिवाजी सरजा के बैर बैरिन के
 डेरन में परे मानो काहू के सगप हैं ;
 बाजत है जिन महलन में मृदंग तहाँ
 गाजत मतंग, सिंह, बाघ दीह दाप हैं ।

(भूषण)

यहाँ समय के फेर से अनेक का निवास है ।

बढ़त राग जेहि अधर लखि नागबेलि को राग ,
तहँ अब अंजन-रेख लखि होत हिये में दाग ।

(वैरीशाल)

पहले अधर में पान की लालिमा थी, अब वहाँ अंजन की रेखा है,
अतः एक वस्तु में क्रम से अनेक का वर्णन है ।

अर्थ यह है कि जिस अधर में पान की रक्तिमा अत्रलोकन कर
मेरा अनुराग बढ़ता था, उस अधर में, अंजन-रेखा देखकर मेरा हृदय
उत्थान होता है ।

मृदु बोलनि कुंडल डोलनि कानन कानन कुंजनि ते निकस्यो ;
बनमाल बनी 'मतिराम हिये पियरो पट ल्यों कटि में बिलस्यो ।
जब ते भिर मोर-पखानि धरे चित चोरि चितै इत ओर हँस्यो ;
तब ते दुरि भाजिकै लाज गई, अब लालच नैननि आनि बस्यो ।

(मतिराम)

यहाँ पहले नेत्रों में लज्जा थी, अब समय के फेर से लालच बसा ।

कोटि मारतंड चंड मंडित मुकुट-क्रीट
कुंडल कलित अलकावली भुजै गई ;

'पजन' प्रतच्छ मुकताहल त्रिभंग रग

रंजित जरी के पीत पटल नजै गई ।

भलक भलामली सी भाँकी सों भूपा के चित्त

चित्त ते' निकरि मेरे दगन हितै गई ;

दगन ते दौरि मन मन ते तमाम तन

तन ते ततच्छ रोम - रोम छबि छै गई ।

(पजनेश)

पर्याय, विशेष और परिवृत्ति का भेद - प्रदर्शन—पर्याय,
विशेष (नं० ४३) और परिवृत्ति (नं० ५१) अलंकारों का भेद
साहित्य-दर्पण में यह लिखा है । दूसरे पर्याय में एक ही वस्तु

समय के फेर से अनेक स्थानों में रहती है, और विशेष में एक ही समय में । आपस में विनिमय के न होने से परिवृत्ति से भेद है ।

परिवृत्ति (५१)

परिवृत्ति—में अनेक व्यक्तियों में आदान-प्रदान का चमत्कार-पूर्ण कथन होता है ।

इसके उदाहरण चार प्रकार से आते हैं, अर्थात् उत्तमेन न्यूनस्य विनिमयः, न्यूनेनोत्तमस्य विनिमयः, उचमेनोत्तमस्य विनिमयः तथा न्यूनेन न्यूनस्य विनिमयः ।

इनमें से मम्मट तथा पंडितराज केवल पहले दो भेदों को स्वीकार करते हैं, तथा साहित्य-दर्पण तीन को ।

परिवृत्ति में मतभेद—सर्वस्वकार और वामन का मत है कि इसके लिये दो व्यक्तियों का होना भी आवश्यक नहीं, क्योंकि एक ही व्यक्ति द्वारा कुछ देकर कोई वस्तु लेने से अलंकार सध जाता है । पर्याय (नं० ५०) में समय के फेर से एक में अनेक वस्तुएँ रहती हैं, सो सर्वस्वकार को मानने से परिवृत्ति पर्याय से मिला जाता है, क्योंकि इन दोनों में भेद बहुत कम रह जाता है ।

साहित्य-दर्पणकार के तीन भेदों में उपर्युक्त चारो भेद आ जाते हैं (परिवृत्तिर्विनिमयः समन्यूनधिकैर्भवेत्) । वास्तव में ये तीनों भेद भी उदाहरणांतर-मात्र-समझे जा सकते हैं । इसमें एकाधिक व्यक्तियों में कोई आदान-प्रदान आवश्यक है । यथा—

दच्छिन धरन धीर धरनखुमान गढ़
लेत गढ़ धरन सों धरम दुवारु दै ;
साहि नरनाह को सपूत महाबाहु लेत
मुलुक महान छीनि साहिन को मारु दै ।

संगर में सरजा सिवाजी अरि-सेनन को
 सारु हरि लेत हिंदुवान त्रि सारुदै ;
 'भूरन' भुसिल जय जस को पहारु लेत
 हरजू को हारु हरगन को अहारु दे ।

(भूषण)

यहाँ पहला पद उस कथा का हवाला देता है, जिसमें शिवाजी ने तीन भगवान् भाइयों का बटवारा करने में धर्मद्वार में उन्हें जागीरें लगाकर गढ़ लिया था ।

बनक बन्यो, बन ते कढ़यो, रह्यो सुरस में भीनि ;
 नेकु दरस दै साँवरे लीन्हीं सुधि-बुधि छीनि ।

(ऋषिनाथ)

जोर दल जोरि साहिजादो साहिजहाँ, जंग
 जुरि, मुरि गयो रही राव में सरम-सी ;
 कहै 'मतिराम' देव - मंदिर बचाए जाके,
 बल बसुधा में बेद स्रुति विधियों बसी ।
 जैसो रजपूत भयो भोज को सपूत हाड़ा,
 तैसो और दूसरो भयो न जग में जसी ;
 गाइन को बकसी कपाइन की आयु और
 गाइन की आयु सो कसाइन को बकसी ।

(मतिराम)

आजु करी नँदनंद नै हित की बात नवीन ;
 चारु दगन की सैन दै सरबसु मन हरि लीन ।

(सोमनाथ)

इसमें सुंदर सैन और मन का वाच्य में आदान-प्रदान है ।

मो मन, मेरी बुद्धि लै करि हरि को अनुकूल ;
लै त्रिलोक की साहिब्री दै धतूर के फूल ।

(मतिराम)

यहाँ कवि स्वयं अपने को शिवा दे रहा है । कुछ लेना-देना न होकर सोचना-भर है । तो भी परिवृत्ति है ही ।

रावन को बीर 'सेनापति' रघुवीरजू की
आयो है सरन छाँड़े ताही मतिअंध को ;
मिलत ही ताको राम कोप कै करी है ओप,
नामन को दुज्जन दलन दीनबंधु को ।
देखौ दानबीरता निदान एक दान ही मैं
कीन्हें दोय दान सु बखाने सत्यसंध को ;
लंका दसकंधर की दीन्ही है बिभीषन को,
संकाऊ बिभीषन की दीन्ही दसकंध को ।

(सेनापति)

सत्य-संध=सत्य प्रतिज्ञावाले ।

बीर=भाई । दूसरा पद=दुष्टों के मारनेवाले दीन-बंधु राम के नामों की जो प्रभा थी, उसका प्रगटीकरण राम ने (रावण पर) क्रोध करके बिभीषण के मिलते ही ऐसा किया ।

काह 'बिसाल' भ्रमै-भटके तव बुद्धि बिसुद्धि कहीं को गई है ;
देखि ले भूप भगीरथ को, जिन सागर लौं जस-बेजि बई हैं ।
दानि-सिरोमनि संकर की यह लोकन मैं मरजाद भई हैं ;
नेक-सो बारि चढ़ायो जहीं, तहीं पूरन गंग की धार दई हैं ।

(विशाल)

परिसंख्या (५२)

परिसंख्या—में किसी स्थान पर इस प्रकार स्थापन होता है कि वहाँ उस रूप में न स्थापित होते हुए भी कहीं से वह हटाया गया हो। यथा —

मूलन ही को जहाँ अधोगति केसव गाह्य ;
होम हुतासन धूम नगर एकै मलिनाह्य ।
दुरगति दुरगन ही जु कुटिल गति सरितन ही मैं ;
श्रीफल को अभिलाष प्रकट कवि कुल के जी मैं ।

(केशवदास)

अति मतवारे जहाँ दुरदे निहारियत,
तुरगन ही मैं चंचलाई परकांति है ;
'भूषण' भनत जहाँ पर लगै बान ही मैं,
कोक पच्छिनहिं माहिं बिछुरन रीति है ।
गुनिगन चोर जहाँ एक चित्त ही के लोक
बँधे जहाँ एक सरजा की गुन प्रीति है ;
कंप कदली मैं, बारि-बुंद बदली मैं सिव-
राज अदली के राज मैं यों राजनीति है ।

(भूषण)

मतवालापन हाथियों में गुण-रूप से रक्खा जाकर मनुष्यों से दोष रूप में हटाया गया है। यही दशा अन्य उदाहरणों में भी है। कोक पक्षी का रात में बिछुरना स्वभाव-रूप से है। उससे अन्यो का दोष-रूपवाला विबोग हटाया गया है।

दंड यतिन कर भेद जहाँ नरतक नृत्य समाज ;
जीतै मनसिजा सुनिय अस रामचंद्र के राज ।

(कस्यचित्कवेः)

यहाँ श्लेष से परिसंख्या है। दंड=सजा ; फकीरों का बंडा। मेद=मेद-नीति ; रागादि का भेद।

आजा कुटिलता कौन मैं ? राजपुरुषगन माहिं ;
देख्यो बूझि बिचारि है ब्याल-बंस मैं नाहिं।

(दास)

यहाँ प्रश्न-मूनक वर्णन है। कुटिलता बाँस तथा साँप में न होकर केवल राजन्य-वर्ग में कही गई है।

पर्यस्तापह्नुति और परिसंख्या का भेद-प्रदर्शन—पर्यस्तापह्नुति (नं० ११) से यहाँ यह भेद है कि उसमें स्थापना पहले ही रूप में होती है, तथा यहाँ कहने को तो वही रूप होता है, किंतु वास्तविक प्रयोजन बदल जाता है। जैसे कदली में कंफ स्वभावज्ञ है, परंतु मनुष्यों में दोष-रूप भयादि के कारण से।

विकल्प (५३)

विकल्प—में तुल्य बलवाने अनेक पक्षों का एक ही काल में अवलंब हो सकने का विरोध दिखलाया जाता है।

विरोध तथा विकल्प में भेद—विरोध (नं० ३२) में वस्तुओं या गुणों का एक ही काल, एक ही स्थान में स्थित होने में विरोध होता है, परंतु यहाँ पक्षों का विरोध होता है, यह भेद है। यथा—

देसन-देसन नारि नरेसन 'भूषण' यों सिख देहिं दया सों ;
मंगन ह्वै करि दंत गहौ तिन, कंत तुम्हैं है अनंत महा सों।
कोट गहौ कि गहौ बन-ओट कि फौज कि जोट सजौ प्रभुता सों ;
और करौ किन कोटिक राह, सलाह बिना बचिहौ न सिवा सों।

(भूषण)

यहाँ केवल तीसरे पद में विकल्प है । (१) कोट के भीतर बैठकर युद्ध करना या (२) जंगल में भाग जाना, या (३) सेन-संधान करके लड़ना, ये तीन पक्ष हैं । इनके एक ही समय में न हो सकने का विरोध दिखाया है ।

दिनि-दिसि कूजत कैलिया, फूलो रुचिर रसाळ ;
दूरि करैगो बिरह-दुख कै गोपाल, कै काल ।
(कस्यचित्कवेः)

यहाँ ज वन-मरण के दो पक्षों में विरोध है, क्योंकि दोनों साथ ही नहीं हो सकते ।

तो बिरहानल सों भई अति ही बाल बिहाळ ;
दोजै चलि जीवन उतै किंतौ तिलांजुलि लाळ !
(वैरीशाळ)

आए रघुपति सैन सजि सुनु दससीस निदान ;
चरन गहौ, कै बन गहौ, पत राखौ, कै प्रान ।
(ऋषिनाथ)

पत=इङ्गित ।

किं वह बसंत - बहार कै प्रफुलित नूत कतार ;
कै निरखत हरषे हियो यह धुरवन की धार ।
(सोमनाथ)

चित्त वसंत-बहार या फूले हुए नवीन पुष्पों की क्रतार या धुरवों को देखकर प्रसन्न होता है । यहाँ किसी वस्तु में विरोध न होने से विकल्प नहीं है ।

खलन चहत बन जीवन - नाथा ;
कौन सुकृत सन होइहि साथा ।
की तनु - प्रान कि केवल प्राना ;
बिधि-करतब कट्यु जात न जाना ।

(गो० तुलसीदास)

मोल्हन बात न सो बदलै, अब जो प्रथमै मुख सों हम काढ़ी ;
 मैं अपने बन्न दैर किया, किन मीचु रहै सिर ऊपर ठाढ़ी ।
 खीन सबै खल-मंडल को कै मलीन करौं मुव की रुचि बाढ़ी ;
 कै सुलतान की सान रहै कै हमीर हठी की रहै हठ गाढ़ी ।
 (चंद्रशेखर वाजपेयी)

रुचि पायँ भ्रमाय दई मेंहदी तेहिको रँगु होत मनो नगु है ;
 अब ऐसे में रयाम बोलावै भट्ट, किमि जाइए पंकमयो मगु है ।
 अधराति अंधेरी न सूझै गली, भनि 'जोयसी' दूतिन को सँगु है ;
 अब जाहुँ, तौ जात धुयो रँगु री रँगु राखौं, तौ जात सबे रँगु है ।
 (जोयसी)

गरहित विविध कुपाप जनताऊ करे,
 एकन के लूडिबे को दूसरी है ततपर ;
 देस चिर काल सों बनाए बहु दास गए,
 देखिए उदाहरन मुसलीनी, हिटखर ।
 यदि सब ही के राजसेवक नरक जैहैं,
 मचिहै करोरिन को उतै जमघट बर ;
 उनही के साथ जम-जमतनाएँ भोगिहैं, तौ
 न तौ नाक जैहैं बैठि बिसद बिमान पर ।
 (मिश्रबंधु)

समुच्चय (५४)

समुच्चय—में अनेक एकत्र इकट्ठे होते हैं ।

प्रथम समुच्चय—में एक ही भाववाली बहुत-सी क्रियाओं
 या गुणों का साथ कथन रहता है । यथा—

हरसतीं सबै, सोभा करसतीं सदन मैं ;

बरसती फूल, पैड़ो परखतीं लाल को ।

(दूल्हा)

हौं न सकौं इक बदन सों जदुपति तोहि सराहि ;

रुकत-भुकत सूखत लखत सौतिन के मन जाहि ।

(वैरीशाल)

बतरस लालच लाल की मुरली धरी लुकाय ;

सौहँ करै, भौहँनि हँसै, देन कहे, नटि जाय ।

(बिहारी)

माँगि पठायो सिवा कछु देस, उजोर अजाननि बोल गहे ना ;

दौरि लियो सरजै परनालो यों 'भूषण' जो दिन दोय लगे ना ;

धाक सों खाक बिजैपुर भो, मुख आयगो खान खवाय के फेना ;

भै भरकी, करकी, धरकी, दरकी दिल एदिलसाहि कि सेना ।

(भूषण)

जब ते कुँवर कान रावरी कलानिधान

कान परी चाके कहूँ सुजास-कहानी-सी ;

तब ही सों 'देव' देखी देवता-सी हँसति-सी,

रीभति-सी, खीभति-सी, रूसति रिसानी सी ।

छोही-सी, छली-सी छानि लीनी-सी छकी-सी, छीन,

जकी-सी, टकी-सी, लागी थकी थहरानी-सी ;

बीधी-सी, बँधी-सी, बिस-बूड़ी-सी, बिमोहित-सी

बैठा बाल बकति, बिलोकति बिकानी-सी ।

(देव)

कुंजान के कोरे मन केलि-रस बोरे लाल,

तालन के खोरे बाल आवति है नित को ;

अमिय निचोरे कल बोलति निहोरे नेक ,
 सखिन के डोरे 'देव' डोलै जित-तित को ;
 थोरे-थोरे जोबन बिथोरे देति रूप-रासि ,
 गोरे मुख भोरे हँसि जोरे लेति हित को ;
 तोरे लेति रति-दुति, मोरे लेति मति-गति,
 छोरे लेति लोक-लाज, चोरे लेति चित को ।

(देव)

ऊपर सब क्रियाओं के उदाहरण हैं । अब गुणों का दिया जाता है—
 सुंदरता, गुरुता, प्रभुता भनि 'भूषण' होत है आदर जाँ मैं ;
 सज्जनता औ' दयालुता, दीनता, कोमलता झलकै परजा मैं ।
 दान कृपानहु को करिबो, करिबो अभै दीनन को बर जाँ मैं ;
 साहन सों रन-टेक-बिबेक, इते गुन एक सिवा सरजा मैं ।

(भूषण)

द्वितीय समुच्चय—में अनेक प्रधान कारण एक कार्य को सिद्ध करते हैं । यथा—

रूप, गुन, जोबन, जलूस प्यार पी को तब
 जोमही को जुरी सब जोम की जमाति है ।

(दूल्हा)

यहाँ गर्व के लिये सब कारण मुख्य हैं, और यह नहीं कहा जा सकता कि इनमें से वास्तव में प्रधान कारण कौन है ?

मल्लिकान मंजुल मलिद मतवारे मिजे,
 मंद - मंद मारुन मुहीम मनसा की है ;
 कहै 'पदुमाकर' थों नादत नदीन नित,
 नागरि नबेलिन की नजरि निसा की है ।
 दौरत दरेरे देत दादुर सुदूदैं दीह,
 दामिनी दमंकनि दिसान मैं दसा की है ;

बहलनि बूंदनि बिलोके बंगुलान बाग ,
बंगलिन बेलिन बहार बरसा की है ।

(पद्माकर)

दूदै = दुंद मचाते हैं ।

निसा की = हुब्ब हुनासवाली ।

समुच्चय और संदेहवान् का भेद-प्रदर्शन—यहाँ सभी कारणों से वर्षा की बहार है । कोई संदेह नहीं कि अमुक कारण से बहार है या अमुक से । जहाँ ऐसा संदेह हो, वहाँ समुच्चय न होकर संदेहवान् (नं० १०) होगा । यथा—

मलयाचल मारुत, किधौं चंद, किधौं पिक-गान—
हरै हमारो प्रान सखि, याको करो निदान ।

(मुरारिदान)

उपर्युक्त उदाहरण में संदेह है कि कार्य किस हेतु द्वारा संपादित हुआ, जिससे संदेहवान् अलंकार हुआ न कि समुच्चय ।

चंद, कंज, कोकिल चढ़े करि आगे अरि-काम ;
अब लौं अवधि अधार-गढ़ बची बिचारी बाम ।

(बेरीशाल)

यहाँ काम की प्रधानता होने से समुच्चय न होकर समाधि अलंकार (नं० ५६) हो जाता है ।

संदेहवान् (नं० १०) के नीचे लिखा हुआ सलावतख़ाँ का छंद इसके उदाहरण में आता है ।

दारनि सितारनि के तारनि की तोरैं मंजु ,
तैसिये मृदंगन की धुनि धुधकारती ;
चमकै कनक-नग, भूषन बनक बने ,
तैसी घुंघुरुन की भनक भनकारती ।

‘दास’ गरबीली पंगु मंक बंक भ्रुव नैन ,
 तैसियै चितौनि सहुँसनि मोहि मारती ;
 बाँके मृग-नैन की अचूक गति लेती मृदु ,
 हीरा सां हिये को टूक टूक करि डारती ।

(दास)

दारा= एक बजाने का यंत्र । तारनि=तारों की । पंगु मंक=चलने में पंगु ।

नैन, कान, कर, अधर मिलि बेचत मनहि बचाय ;
 नेकु न लाजत अधम ये, इनते कहा बसाय ।

(वैरीशाल)

बचाय=बचाइए ।

समाधि और द्वितीय समुच्चय का पृथक्करण—द्वितीय समुच्चय में यह नहीं मालूम होता कि किम कारण ने कार्य किया, अर्थात् सभी प्रधान होते हैं । परंतु समाधि (न०५६) में एक ही कारण कार्यकर्ता होता है, तथा दूसरा उसकी सहायता-मात्र कर देता है ।

प्रथम समुच्चय तथा पर्याय में भेद—प्रथम समुच्चय में कई गुण साथ रहते तो हैं, परंतु समय के फेर से नहीं । उधर पर्याय में वे समय के फेर से रहते हैं ।

दामिनी-दमक सुर-चाप की चमक, स्याम
 घटा की घमक अति घोर घन घोर ते ;
 कोकिला-कलापी कल कूजत हैं जित-तित,
 सीतल है ही-तल सर्मार - भकभोर ते ।
 ‘सेनापति’ आवन कइयो है मनभावन,
 लगे है तरसावन बिरह-जुर जोर ते ;

आयो सखि, सावन बिगह सरसावन,
लगे हे बरसावन सलिल चहुँ ओर ते ।

(सेनापति)

कैलिया कूकन लागीं 'बिसाल', पलास कि आँचन देह दहै लगी ;
बौरन लागे रसाल सबे, कल कंजन को अलि-भीर चहै बगी ।
प्राण को लेन लगे पपिहा, कत मान कि बात री मोसों कहै लगी ;
आजु इकंत मिलै किन कंत सों बीर बसंत बयारि बहै लगी ।

(विशाल)

कूकै लगीं कैलिया कसाइनें कंदवन पै,
बौरै लगे अंब भरे सुषमा अपार सों ;
त्रिबिध समीरन कि लूकै तन फूकै लगीं,
हूकै लगीं बावरी बियोगिनी बिकार सों ।
सूलै लगे किसुक, अनार प्रतिकूलै लगे,
हूलै लगे मदन 'बिसाल' सर-भार सों ;
छपद छबीलेन को भुंड भुकि भूमै लगे,
अरबिंद भू मै लगे मकरंद भार सों ।

(विशाल)

कारक दीपक (५५)

कारक दीपक—में बहुत-सी क्रियाओं का एक ही कारक होता है ।

कर्ता, कर्म, करण, संप्रदान, अपादान, संबंध और अधिकरण-नामक कारक होते हैं । इनके विषय व्याकरण में हैं । यथा—

आवति है, जाति है, लजाति, मुसुकाति ;

अँठिलाति या गली मै मढ़राति दिन-राति है ।

(दूल्हा)

कहत, नटत, रीभत, खिभत, हिलत-मिलत, लजियात ;
भरे भौन मैं करत है नेनन ही सों बात ।

(बिहारी)

यहाँ कहत, नटन, रीभत, खिभत, हिलत-मिलत और लजिप्रात का एक ही कारक है ।

बेठी सीम-मंदिर मैं सुंदरि सवारही की,
मूँदिकै केवार 'देव' छबि सों छकति है ;
पीत पट, लकुट, मुकुट, बन-माल धरि
बेष करि पी को प्रतिबिंब मैं तकति है ।
होति न निसंक उर अंक भरि भेटिवे को,
भुजनि पसारति, समेटति जकति है ;
चौकति, चकति, उचकति, चितवति चहुँ
भूमि ललचानि, मुख चूमि न सकति है ।

(देव)

यहाँ भी भुजनि पसारति, समेटति, जकति, चौकति आदि का कारक एक नायिका है ।

ताही भाँति धाऊँ, 'सेनापति' जैसे पाऊँ, तन
कंधा पहिराऊँ, करौं साधन जनीन के ;
भसम चढ़ाइ जटा सीम पै बढ़ाऊँ, नाम
वाही को पढ़ाऊँ दुखहरन दुखीन के ।
सबै बिसराऊँ, उर तासों उरभाऊँ, कुंज
बन-बन धाऊँ तीर भूधर-नदान के ;
मन बहिराऊँ, मन मनहि रिभाऊँ, बोन
लैकै कर गाऊँ गुन वाही परबीन के ।

(सेनापति)

कुंडलित सुंड गंड भुंडत मलिंद वृंद
 बंदन बिराजै मुंड अदभुन गति को ;
 बाल सलि भाल, तीनि लोचन बिसाल, राजै
 फनिगन-मान सुभ सदन सुमति को ।
 ध्यावत बिना ही सम लावत न बार नर,
 पावत अपार भार मोद धनपति को ;
 पाप-तरु-कंदन को, बिघन-निकंदन को
 आठो जाम बंदन करत गनपति को ।

(जानकीप्रसाद)

पाप-तरु-कंदन और बिघन-निकंदन पद गरुपति के विशेषण हो गए हैं ।
 अतः यहाँ दीपक का समन्वय नहीं होता ।

जारत, बोरत, देत पुनि गाढ़ी चोट बिछोह ;
 कियो समर मो जीव को आयसकर को लोह ।

(वैरीशाल)

समर=स्मर, कामदेव । आयस=इस्मात । जारत, तोरत आदि का
 एक ही कारक है ।

बिछवाए पौरि लौं बिछौना जरबाफन के.

बरवाए दीपक सुगंध सब आरी में ;
 जरवाए अंबर कलस धरवाए, रस
 भरवाए मादक कनकमई भारी मैं ।
 रावरे सौं मिलिबे को एहो कबि 'रघुनाथ',
 आवति हौं देखे चोप ऐसी औधिबारी मैं ;
 आँगन मैं आय ठाढ़ी होय, फेरि फिरि जाय,
 फिरे आय फिरि जाय बैठै चित्रसारी मैं ।

(रघुनाथ)

आरी = छोटा आर; ताक ।

कारक दीपक और प्रथम समुच्चय में पृथक्ता-- कारक दीपक और प्रथम समुच्चय, दोनों में ही अनेक क्रियाएँ होती हैं। यहाँ एक के अनंतर दूसरी क्रिया की जाती है, परंतु समुच्चय में सब क्रियाओं का एक ही समय में होना कहा जाता है, यही भेद है। ऊपरवाले छंद-के चतुर्थ चरण में कारक दीपक है, प्रथम समुच्चय (नं० ५४) नहीं।

समाधि (५६)

समाधि—में अकस्मात् अन्य कारण पाकर कार्य सुकर (सुगम) हो जाता है। यथा —

बैर कियो सिव चाहत हो, तब लौं अरि बाह्यो कटार कठैठो ;
 यों ही मलिच्छहि छाँड़ै नहीं सरजा मन तापर रोस मैं पैठो ।
 'भूषण' क्यों अफजलत बचै, अठपाव कै सिंह को पाँव उमैठो ;
 बीछू के घाव धुकोई धरक्क है, तो लागि धाय धराधर बैठो ।
 (भूषण)

यहाँ कटार चला देना मुख्य कारण हो गया।

आयां बसंत रसाल प्रफुल्लित कोकिल बोलनि स्रौन सुनाई ;
 भौरनि को 'मतिराम' कियो गुन काम प्रसून-कमान चढ़ाई ।
 रावरो रूप लग्यो मन मैं, तन मैं तिय के झलकी तरुनाई ;
 धीर धरौ, अकुलात कहा, अब तो बलि बात सबै बनि आई ।
 (मतिराम)

गुन=डोरा ; यहाँ प्रत्यंचा। यौवन आ जाने से कार्य सुकर हो गया।

निरखन को मम बदन-छबि पठई दीठि मुरारि ;
 इत हा ! चपन समीर नै घूँघट दियो उघारि ।

(सोमनाथ)

यहाँ वायु के झोंक में घूँघट खुन जाने से कार्य सुकर हो गया।

समाधि और समुच्चय में भेद—इसमें कारण बहुत-से हो

सकते हैं, किंतु सहायता देनेवाला मुख्य एक ही होता है । समुच्चय (नं० १४) में सभी प्रधान होते हैं ।

प्रत्यनीक (५७)

प्रत्यनीक—में प्रबल शत्रु के पक्षियों से बदला लेने का प्रयत्न होता है । यथा—

लाज धरौ, सिवजी सों लरौ सब सैयद, सेख, पठान पठायकै ;
 'भूषन' ह्याँ गढ़-कोटन हारे, उहाँ तुम क्यों मठ तोरे रिसायकै ?
 हिंदुन के पति सों न बिसाति, सतावत हिंदु गरीबन पाइकै ;
 लीजै कलंक न दिल्ली के बालम आलम आजमगीर कहायकै ।
 (भूषण)

यहाँ हिंदुपति से हारकर उसके पक्षवाले हिंदुओं के सताने से प्रत्यनीक हुआ ।

ता मुख-छुबि सों हारि जग भयो कलंक-समेत ;
 सरद - इंदु अरबिंदु - मुखि अरबिंदन दुख देत ।

(मतिराम)

पंकजमुखी होने से कमल उसके दिलू हुआ, जिन्हें चंद्रमा बंद करता है ।

प्रत्यनीक की पृथक् अलंकारता—

विष्णु-वदन-सम बिधुहि अगाधा ;

अब लौं राहु करत है बाधा ।

(मुरारिदान)

इसके मूल पर लिखते हुए मम्मट-कृत काव्यप्रकाश की टीका 'उद्योत' में नागोजी भट्ट ने लिखा है कि यद्यपि यहाँ गम्भीरप्रेक्षा है, तथापि प्रबल शत्रु से वश न चलने के कारण उसके पक्षवाले से बदला लिया जाता है, ऐसा विशेष चमस्कार भी होने से प्रत्यनीक अलंकार मानना चाहिए ।

तात्पर्य यह कि प्रत्यनीक के साथ उत्प्रेक्षा भी होती है परंतु विशेष चमत्कार के कारण प्रत्यनीक द्वारा अलग अलंकारता स्वीकार की गई है ।

विष्णु-वदन के समान शशि क होने के कारण ही राहु का उसे प्रपना सिद्ध न होने से अहेतु है । उम अहेतु को हेतु मानने तथा जनु-मनु आदि किसी वाचक के न हाने से अस्मिद्धविषया हेतु-मूलक गभ्योत्प्रेक्षा है ।

जारि अनंग कियो जब ते, तब ते गिरिगज कि राह बरावत ;
मो ढिग आश बसंत बनाय 'बिसाल' सरासन सों सर छावत ।
रे खल मैं, सुनै किन बैन, वृथा दुख दै मुख कालिमा लावत ;
संकर सों कळु नाहिं चली, अब बापुरे दासन बादि सतावत ।
(विशाल)

काव्यार्थापत्ति (५८)

काव्यार्थापत्ति—किसी दुष्कर कार्य के किए जाने से सुकर के भी कारण की समानता से, सिद्ध हो जाने में काव्यार्थापत्ति अलंकार होता है । यथा—

तेरो रूा जीत्यो रति, रंभा, मेनका को, और
नारिन बिचारिन को मजकूर कहा है ।
(दूलह)

तात्पर्य यह कि जब रति आदि को तेरे रूप ने जीत ही लिया, तब हीन गुण-शुक्र नारियों वा क्या कहना ?

सयन मैं साहन को सुंदरी सिखावैं ऐसे,
सरजा सों बैर जनि करौ, महाबली है ;
पेस कसैं भेजत बिलायत, पुरतगाल,
सुनिकै सहमि जात करनाटथली है ।

‘भूषण’ भनत गढ़ - कोट, माल, मुलुक दे
 सिवा सों सलाह राखिए, तौ बात भली है ;
 जाहि देत दंड सब डरिके अखंड, सोई
 दिली दलमली, तौ तिहारी कहा चली है ?

(भूषण)

बिब - से अरुन अति अमल अधर पर
 मंद बिलसत चारु चाँदनी सुबाम है ;
 कासों जाय बरनि बनक नकवेसरि की,
 ललित बिलोकनि पै बिबिध बिलास है ।
 कवि ‘मतिराम’ पाय सहज सुबास आस
 भौंनि की भीर न तजति आस-पास है ;
 कहा दरपन, कैसे पावन बदन - जोति,
 चंद जाको चैरो, अरबिंद जाको दास है ।

(मतिराम)

कवि जब चंद्र और कपल का दुष्कर जीता जाना कहता है, तब होन गुणवाले दर्पण का मुख की बराबरी करना असंभव है ।

काव्यार्थापत्ति पर सर्वस्वकार का मत—अलंकारसर्वस्व यहाँ दंड-पूपिका-न्याय से निष्कर्ष की सिद्धि मानता है, और कहता है कि इस अलंकार में व्याप्य-व्यापक-न्याय से निष्कर्ष नहीं निकलता ।

“डंडे को मूषक खा गया ।” यह कहने से उसमें लगे हुए पूषिका (पुष्ट) का खा जाना स्वयं सिद्ध है । यही दंड-पूपिका-न्याय है ।

काव्यलिङ्ग (५९)

काव्यलिङ्ग—जहाँ वाक्यार्थता या पदार्थता को कारणता देकर समर्थन करना गर्भित हो, वहाँ काव्यलिङ्ग अलंकार होता है ।
 यथा—

अलि, अब मोहि बिछोह-तम नेकहु बाधत नाहि ;
बसति सदा ब्रजचंद्र की मूरति नेनन माहि ।

(वैरीशाल)

ब्रज के चंद्र (भगवान्) के नयनों में बमने से त्रियोगांधकार बाधा नहीं देता । यहाँ चंद्र-ज्योत्स्ना के कारण से ही यह अंधकार-भव बाधा दूर हुई है । यहाँ समर्थन अर्थ द्वारा होता है—अर्थात् समर्थन का निष्कर्ष पाठक को निकालना पड़ता है । पद्य में नहीं दिया है ।

भौहैं कमान कै, लोचन बान कै लाजहि मारि रहे बिसवासी ;
गोल कपोलनि केलि करै भयो कुंडल लोल हिंडोल बिलाभी ।
कोट किरीट किए 'मतिराम' करै चढ़ि मोर-पखान मवासी ;
क्यों मन हाथ करौं सजनी, बनमाल मैं बैठि भयो बनबासी ।

(मतिराम)

यहाँ प्रयोजन यह है कि नायिका का मन भगवान् पर ऐसा मोहित है कि निकलता नहीं । उसने भौहैं कमान तथा नयनों को बाण बनाकर त्वाज को छोड़ दिया है, और फिर अपने ऊपर पूरा विश्वास (भरोसा) भी रखता है । भगवान् के झूलनेवाले कुंडलों पर हिंडोरा के समान बैठकर वह गोल गालों पर द्विचरता (उनके सौंदर्य पर मुग्ध) है । मुकुट को गढ़ तथा मयूर-पक्षों को कलेदार बनाए हुए है । वह भगवान् के बनमाल में बैठकर ऐसा वदनासी-सा हो गया है कि वश में नहीं आता ।

यहाँ वाग्शर्थ मन के वापस न आने का कारण है । इसमें भी निष्कर्ष पाठकों को ही निकालना पड़ा, शब्द द्वारा नहीं निकाला गया । इसी प्रकार हर उदाहरण में समझ लेना । यह विषय अनुमान (नं० १०८) में भले प्रकार समझा दिया है ।

कनक कनक ते सौगुनी मादकता अधिकाय ;
वह खाए बौरात नर, यह पाए बौराय ।

(बिहारी)

तजि तीरथ हरि-राधिका-तन-दुति करि अनुराग ;
 जेहे ब्रज केलि-निकुंज-मग पग-पग होत पराग ।
 (बिहारी)

मोरँग कुमाउँऔ पलाऊ बाँधे एक पल,
 कहाँ लौं गनाऊँ, जेब भूपन के गोत हैं ;
 'भूषण' भनत गिरे बिकट निवासी लोग
 बावनी बवंजा नव कोटि धुंध जोत हैं ।
 काबुल, खँधार, खुरासान जेर कीन्हो जिन
 मुगल, पठान, सेख, सैयदहु रोंत हैं ;
 अब लागि जानत हे बड़े होत पातसाहि,
 सिव राज प्रकटे ते राजा बड़े होत हैं ।

(भूषण)

जीतन संगर में अरि-जालन आनन बीच बसी ललकार है ;
 दीनन के हित दच्छिन बाहु बनी सुखदा सुर-पादप-डार है ।
 श्रीसरजा सिव आजु सही बसुधा-तल पै जस को अवतार है ;
 है भुवपाल तुही जग में, भुजदंडन पै तव भूतल-भार है ।
 (मिश्रबंधु)

"है ..जग में" का समर्थन "भुज . भार है" से हुआ ।

रहत अलक, पै मिटै न धक पीवन की,
 निदर जु नांगी डर काहू के डरै नहीं ;
 भोजन बनावै नित चोखे खानखानन के,
 सोनित पचावै, तऊ उदर भरै नहीं ।
 उगलत आसौ, तऊ सकल समर बीच
 राजै राव बुद्ध कर बिमुख परै नहीं ;
 तेग या तिहारो मतवारी है अलक तौ लौं,
 जौ लौं गजराजन की गजक करै नहीं ।

(भूषण)

केतो करो कोय, पैण करम लिखोय, ताते
 दूसरी न होय, अब सोय ठहराइए ;
 आधी ते सरस बीति गई है बरम अब,
 दुज्जन - दरम बीच रस न बढ़ाइए ।
 चिंता अनुचित, धरु धोरज उचित 'सेना-
 पति' हूँ सुचित रघुपति - गुन गाइए ;
 चारि बरदानि तजि पाय कमलेछन के,
 पायक मलेछन के काहे को कहाइए ।

(सेनापति)

पहिले अपनाय सुजान सनेह सों क्यों फिरि नेह को तोरिए जू ;
 निरधार अधार दै धार-मँभार दई गहि बाँह न बोरिए जू ।
 'घनआनँद' आपने चातिक को गुन बाँधिके मोह न छोरिए जू ;
 रस प्यायकै, जाय बढ़ायकै आस, बिसाम मैं क्यों बिस बोरिए जू ।

(आनंदघन)

निकट रहे आदर घटै, दूरि रहे दुख होय ;
 'सम्मन' या संसार मैं प्रीति करौ जनि कोय ।

(सम्मन कवि)

बहु नावेल देखी जबे, तब ते सदग्रंथन मैं चित लागै नहीं ;
 तन मैं जब आलस आयो, तबै मन संयम के मत जागै नहीं ।
 हम जान्यो 'बिपाल' सुपंथन, पै कुपंथन ते रुचे भागै नहीं ;
 केहि भाँति सों संकर पूजै तुम्है, हमरो तुम पै अनुरागै नहीं ।
 सुनि आरत बानी द्रवौगे 'जु पै, हमहूँ तौ भलै सुख लूटहिंगे ;
 तरिकै भव-सागर गोपद लौं तव चंद-सुधा-रस घूटहिंगे ।
 सिव ! जो पै अमालन पै लखिहौ, तौ सदा अपनो उर कूटहिंगे ;
 जमराज के दोजब हो सों 'बिसाल' कयामत लौं नहिँ छूटहिंगे ।

(विशाल)

समर्थन के वाच्य होने से उपर्युक्त दोनो पद्यों में अनुमान अलंकार (नं० १०८) है। प्रथम में 'केहि भाँति' और द्वितीय में 'जो पै' शब्दों पर ध्यान देना चाहिए।

जाति-पाँति की भीति तौ प्र ति-भवन में नाहि ;
एक एकता छतहि की छाहँ मिलति सब काहि ।

(दुलारेलाल)

तेरी जुलफों का पेच लखे नागिन का सीना फाटे ही ;
कुंडल मोती मुख बीच जिणु अहि बाल ओस को चाटे ही ।
खा रही लहर जो संबुल की उपमा को फिर-फिर डाटे हो ;
लहराती लखे मरे जीवै, लहरैँ लेवैँ बिन काटे हो ।

(शीतल)

यहाँ चंथे पद से प्रथम का सुंदर समर्थन गम्यमान है, अः काव्यलिङ्ग साष्ट है।

लागत कुटिल कटाच्छ-सर क्यों न होहि बेहाल ;
कदत जु हियो दुसार करि, तऊ रहति नटसाल ।

(बिहारी)

यहाँ पहले पद का समर्थन दूसरे पद के नटमाल (नष्ट शल्य, टूटा हुआ भाग) से होता है। यहाँ क्यों शब्द के कारण समर्थन का क्रिया जाना पाठकों पर न निर्भर होने से अनुमान (नं० १०८) है, काव्यलिङ्ग नहीं।

करै कुबत जग कुटिलता, तजीँ न दीन्दयाल ;
दुखी हांहुगे सरल चित बसत तृभंगी लाल ।

(बिहारी)

यहाँ तृभंगी शब्द कुटिलता करने का समर्थक है। वह शब्द द्वारा न होने से काव्यलिङ्ग माना जावेगा।

काव्यलिंग का परिकर से भेद—

भाल में जाके सुधाकर है, वही साहब ताप हमारी हरैगो ।

यहाँ साहब स्वयं ताप-हरण में समर्थ है, और सुधाकर उसका रंजन-मात्र करता है । अतः परिकरालंकार (नं० २४) है ।

नटसान और तृभंगी लाल में दूसरा कारण नहीं है, किंतु यहाँ दूषण मौजूद है । इसी से अंतर है ।

परिकर में पदार्थ या वाक्यार्थ का व्यंग्यार्थ वाच्यार्थ का पोषण-मात्र करता है, परंतु काव्यलिंग में वही हेतु हो जाता है । यह कुवलयानंदकार का मत है ।

सूचना—अनुमान (नं० १००) का इससे भेद उषी अलंकार में दे दिया जायगा, तथा इसी प्रकरण में भा टीका में से समझ लीजिए ।

काव्यलिंग में मनभेद—कुछ लोग केवल समर्थनीय के समर्थन में ही काव्यलिंग मानते हैं, यथा “कनक ..पाए बौराय” में स्वर्ण की मादकता धतूरे से अधिक कही गई है, परंतु जब तक इसका समर्थन न हो, अर्थ नहीं बनता, क्योंकि यह बात प्रसिद्ध नहीं । अतः इसमें समर्थनीय का समर्थन है । परंतु कोई कारण नहीं कि केवल समर्थनीय के समर्थन में ही यह अलंकार माना जाय । (अर्थांतरन्यास में भी पढ़ लीजिए)

अर्थांतरन्यास (६०)

अर्थांतरन्यास—में सामान्य वाक्य का विशेष वाक्य से या विशेष का सामान्य से समर्थन होता है । यथा—

बड़े न हूँ गुनन बिनु बिरद बड़ाई पाय ;

कतक धतूरे सों कहत, गहनो गढ़ो न जाय ।

(बिहारी)

विशेष—एक के विषय में वृथित वाक्य विशेष होता है ।

सामान्य—एकधिक के विषय में कथित वाक्य सामान्य है । यहाँ पहले पद में सामान्य वाक्य है, और दूसरे में विशेष ।

‘रहिमन’ नीचे प्रसंग ते लगत कलंक न काहि ;
दूध कज़ारिनि हाथ लखि मद समुभ्त सब ताहि ।

(रहीम)

यहाँ पहला वाक्य सामान्य है, और दूसरा विशेष । दोनों उदाहरणों में सामान्य का विशेष में समर्थन हुआ है ।

गुनवान बस्तुन के जोग ते अलप सोऊ
लहत बड़ाई, कहैं बिबुध घनेरे है ;
देखै क्यों न पुरी गुन-रूप की उजेरी, तेरी
चेरी जानि लाल ललिता को मुख हेरे है ।

(दूल्हा)

यहाँ पहला पद सामान्य वाक्य है, और दूसरा विशेष । समर्थक विशेष वाक्य है ।

नीचे के उदाहरण में विशेषों का सामान्य से समर्थन है ।

बिना चतुरंग संग बानरन लैके, बाँधि
बारिध को, लंक रघुनंदन जराई है ;
पारथ अकेले द्रोन, भीषम-से लाव भट
जीति लीन्हीं नगरी, बिराट में बड़ाई है ।
‘भूषण’ भनत हूँ गुसलखाने में खुमान
अवरंग साहिबी हथियार हरि लाई है ;
तौ कहा अचंभो महाराज भिवरात सदा
बीरम के हिम्मते हथियार होति आई है ।

(भूषण)

यहाँ चतुर्थ चरण का अंतिम वाक्य “बीरन के हिम्मतै हृथ्यार होति आई है” सामान्य है, तथा अन्य सब विशेष हैं। समर्थन सामान्य वाक्य ही करता है। यहाँ समर्थन ‘तां कदा’ ‘अनंभो’ से शब्द (वाच्य) हो गया है। अन्य उदाहरणों में समर्थन वाच्य न होने से अर्थ कदा जाना चाहिए।

अर्थांतरन्यास दृष्टान्त, परिकर तथा काव्यलिङ्ग में भेद— अर्थांतरन्यास में सामान्य, विशेष दोनों होते हैं, किंतु दृष्टान्त (नं० १८) में या तो सामान्य ही-सामान्य या विशेष-ही विशेष। यही अंतर है। अन्य कुछ अलंकारों में भी समर्थन हैं, जिनके लक्षण अलग अंकित हैं। काव्यलिङ्ग (नं० १६) में कारण-रूप समर्थन की मुख्यता है। परिकर का समर्थन काव्यलिङ्ग (नं० १६) में कथित है, वहाँ देखिए।

(६० अ) उदाहरण — सामान्य वाक्य में कहे हुआओं में से वाचक लाकर एक का दिखलाना उदाहरण है।

प्रयोजन यह है कि सामान्य वाक्य में एकाधिक अर्थ गर्भित होते हैं। उनमें से किसी एक को लेकर सुगमता से समझा दे, जिससे पूरे वाक्य पर प्रकाश पड़े। हिंदी के प्राचीन आचार्यों ने इसे मुख्य अलंकार नहीं माना है। यहाँ सामान्य और विशेष अर्थों में परस्पर अवयवावयवविभाव संबंध होता है। संस्कृत में अलंकार-रत्नाकर तथा रसगंगाधर ने इसे पृथक् अलंकार कहा है।

उदाहरण के वाचक—यथा, जैसे, दृष्टान्त, निदर्शन, इव आदि वाचक होते हैं। यथा —

‘रहीमन’ जग सुख होत है बड़े आदने गोत ;
ज्यों बड़री अँखियाँ लखे अँखियन का सुख होत ।

(रहीम)

यथाच—

सोभा लहत मदान, एक दोस गुन पुंज परि ;
अंजि बहरी अंखेगन, अंजन जिमि रंजन गह्यो ।

(प्रताप)

उप्युक्त दोहे और मोरठे के प्रथमार्ध में सामान्य वाक्यता है, और उत्तरार्ध में विशेष वाक्यता । “ज्यों” और “जिमि” क्रमशः उदाहरण के वाचक हैं ।

उदाहरण अलंकार की सामान्यता-असामान्यता में मतभेद—
उद्योतकार ने इसे उपमा में माना है ।

पंडितराज इसे उपमा नहीं कहते, क्योंकि उदाहरणवाला वाक्य पहले वाक्य में गर्भित रहता है, जिससे सामान्य से विशेष पृथक् नहीं है ।

अर्थांतरन्यास में वाचक नहीं होता, जैसा उदाहरण में है । केवल इतना-सा मुख्य भेद पृथक् अलंकारता के लिये पर्याप्त नहीं समझ पड़ता । इसलिये उदाहरण को अर्थांतरन्यास का एक भेद मान सकते हैं । अथवा प्राचीनों के मतानुसार उदाहरण अलंकार उपमा में गतार्थ हो जाता है । आपाततः देखने से यहाँ इव आदि वाचकों के द्वारा सामान्य और विशेष भाव की प्रतीति अवश्य होती है, पर अंततः सादृश्य की उपस्थिति हो ही जाती है ।

साहित्य-दर्पण द्वारा स्वीकृत अर्थांतरन्यास का भेद काव्यलिंग है—साहित्य दर्पणकार ने अर्थांतरन्यास का एक और भेद माना है, जिसमें कार्य का कारण से, या कारण का कार्य से समर्थन होता है । यथा—

कमठ-नाग साधहु सँभरि, अचला धरहु सधीर ;
सिव-धनु प्रबल प्रचंड को चहत दलन रघुबीर ।

(कस्यचित्कवेः)

आप हेतु तीन प्रकार का मानते हैं, अर्थात् ज्ञापक (ज्ञान कराने-वाला, जैसे धुएँ से आग का), उत्पादक (जैसे धुएँ का आग उत्पादक हेतु है) और समर्थक (जिसमें समर्थन-मात्र हो) । ऊपरवाले दोहे में आपके अनुसार समर्थक हेतु होगा ।

दिसि-कुंजरहु, कमठ, अहि, कोला
 धरहु धरनि धरि धीर, न डोला ।
 राम चहहि संकर - धनु तोरा ;
 होहु सजग सुनि आयसु मोरा ।
 (गो० तुलसीदास)

इसमें भी वही विचार है । यहाँ दूसरे पद पहलूवाले के समर्थक हेतु हैं ।

पंडितराज का विचार है कि कहीं-कहीं समर्थक तथा उत्पादक हेतु एक ही हो जाते हैं, जिससे इनमें हर जगह भेद दिखलाना कठिन होगा । अतएव आप कारण-कार्यवाले अर्थोत्तरन्यास को अमान्य समझते हैं ।

विश्वनाथ का कथन है कि समर्थनीय अर्थ के समर्थन में काव्य-लिंग होता है ।

यहाँ उनके अनुसार कमठ-नागवाला पहला वाक्य समर्थन की आवश्यकता नहीं रखता, किंतु जब अचल वस्तु को अचल होने का आदेश हो, तब समर्थन की आवश्यकता समझ ही पड़ेगी, तथा दूसरे पद से समर्थन होता भी है, क्योंकि वहाँ वह मुख्य बात प्रकट हुई है, जिसके कारण आदेश आवश्यक समझा गया था ।

रसगंगाधर, काव्यप्रकाश आदि का मत है कि चाहे वाक्य सापेक्ष हो या निरपेक्ष, जहाँ अर्थ हेतु होकर समर्थन करे, वहाँ काव्यलिंग (न० ५६) होगा, तथा सामान्य विशेष के समर्थन में अर्थोत्तरन्यास । हम इसी को मान्य समझते हैं ।

विकस्वर (६१)

विकस्वर—में विशेष वाक्य को सामान्य से समर्थन करके फिर विशेष वाक्य लाया जाता है। यथा—

कान्ह हैं बिकट, है हो बिकट बड़े की बात,
यहै रीति सिंहहू की सबे जग गाई है।
(दूखह)

मधुप ! मोह मोहन तज्यो, यह स्यामन की रीते ;
कौ आपने काम लौं तुम्हैं भाँते सों प्रीति।
(मतिराम)

हे मधुप (उदव) ! मोहन ने मोह छोड़ दिया (विशेष वाक्य) ;
कारों की यह रीति ही है (सामान्य वाक्य) ; तुम भी अपने मतलब
तक अपने मद्रशों की-सी प्रीति करो (विशेष वाक्य) ।

राधा हरि-हिय मैं बसति रंगे रंगीले रंग ;
यही नेह की रीति है, हर किय तिय अरधंग।
(सोमनाथ)

यहाँ पहले तीन चरणों में विकस्वरालंकार है।

विकस्वर की मान्यता-अमान्यता में मतभेद - कुवलयानंद ने
इन्हें स्वतंत्र अलंकार माना है, परंतु कहीं पर इसमें दो अर्थोत्तरन्यासों
की संसृष्टि होती है, तथा कहीं अर्थोत्तरन्यास और उदाहरण की।
यह मत रसगंगाधर का है।

उद्योतकार यहाँ केवल अर्थोत्तरन्यास की संसृष्टि मानते हैं, परंतु
उन्होंने उदाहरण को पृथक् अलंकार या किसी का भेद नहीं माना।

“कान्ह हैं बिकट, है हो बिकट बड़े की बात।”
में अर्थोत्तरन्यास है ही।

उधर “हे हो विकट बड़े की बात, यहै रीति सिंहहू की है” में दूसरा अर्थान्तरन्यास होगा। ये दोनो विना बाँच का पद दोनो में मिलाए पृथक् अलंकार नहीं होते, इससे ससृष्ट के स्थान पर संकर समझ पड़ता है, क्योंकि अलंकार नीरक्षीरवत् मिले हैं, तिल-तंडुलवत् नहीं।

वस्तुतः विकस्वर अलंकार में द्वितीय विशेष वाक्य (यथा—“हर क्रिय तिय अरधंग”) द्वारा प्रथम विशेष वाक्य (यथा—“राधा... ..रंग”) का ही समर्थन होता है—विशेषता इतनी है कि यह समर्थन साक्षात् न होकर सामान्य वाक्य (यथा—“यही नेह की रीति है ”) की मध्यस्थता से होता है। विशेष से विशेष का समर्थन देखकर इसे दृष्टांत के अंतर्गत न समझना चाहिए—क्योंकि मध्यस्थ सामान्य वाक्य के विना यहाँ चमत्कार पंदा नहीं होता। यह भी नहीं माना जा सकता कि प्रथम विशेष वाक्य का समर्थन सामान्य वाक्य से होता है और उस सामान्य वाक्य के समर्थन के लिये ही द्वितीय विशेष वाक्य आता है। क्योंकि सामान्य वाक्य का विषय अप्रस्तुत होता है, और अप्रस्तुत का समर्थन निष्प्रयोजन है। अतः द्वितीय विशेष वाक्य द्वारा प्रथम विशेष वाक्य का ही समर्थन होना सिद्ध होता है। अपना इस विलक्षणता के कारण विकस्वर को पृथक् अलंकार मानना उचित है, जैसा अप्रयत्न दीक्षित ने स्वीकार किया है।

प्रौढोक्ति (६२)

प्रौढोक्ति—में किसी ऐसे हेतु का कहा (या माना) जाना होता है, जो वास्तव में उत्कर्ष का हेतु नहीं है। यथा—

मानसर - बासी हंस-बंस न समान होत,
चंदन सों घस्यो घनसारऊ घरीक है ;

नारद की, सारद की हाँसी मैं कहाँसी आभ,
 सरद की सुरसी कौन पुंढरीक है।
 'भूषण' भनत छत्रपो छीरधि मैं थाह लेत,
 फेन लपटानो पेरवत को करी कहै ;
 कयलास ईस, ईस. सीस रजनीस वहाँ,
 अवनीस सिवा के न जस को सरीक है।

(भूषण)

यहाँ सफेदी बसाने के जो कई कारण दिए गए हैं, वे वास्तव में कारण न होने से अहेतु हैं, जिससे प्रौढोक्ति निकली। मानसर में बसने से हंस कुछ अधिक श्वेत नहीं हो जाता।

अरुन सरस्वति-कूल के बंधुजीव के फूत ;
 वैसे ही तेरे अधर लाल - लाल अनुकूल।

(रामसिंह)

बंधुजीव = गुडहर। सरस्वती के किनारेवाले गुडहर कुछ अधिक लाल नहीं हो जाने, जिससे अहेतु हेतु हुआ है।

लखि सौतिन के कमल-दग क्यों न होहिं बेहाल ;
 हर-सिर ससि दुतिकर अमल जे हैं हँसत गोपाल।

(वैरीशाल)

यहाँ नखन्नत का अप्रकट वर्णन है। वे नखन्नत शिव के शीश पर के शशिकर को हँसते हैं। हर के शीश पर होने से नवचंद्र का गुण बढ़ न जायगा, जिससे प्रौढोक्ति है। हर-शिर पर नवचंद्र रहता है, जिसके रूप-साम्य से सौतों को बेहाल करनेवाले नखन्नत का विचार आया है।

गंग-नीर बिधु रुचि कलक मृदु मुसुकानि उदोति ;
 कनक-भौन के दीप लौं जगमगाति तन-जोति।

(मतिराम)

मृदु मुमुक्षुनि गंगा में पड़ी हुई चंद्र की आभा-सी है, तथा शरीर की चमक साने के घर में स्थित दीपक-सी जगमगती है। गंगा में पड़ी चांद्र परछाहीं में कोई विशेष उज्ज्वलता नहीं, न स्वर्ण-मंदिर के दीप में कोई विशेष आभा। इससे दो प्रौढोक्तियाँ हैं।

प्रौढोक्ति की पृथक् अलंकारता मान्य अथवा अमान्य— उद्योतकार प्रौढोक्ति को संबंधातिशयोक्ति (नं० १३) में मानते हैं, तथा पंडितराज और अप्पय्य दीक्षित स्वतंत्र अलंकार बतलाते हैं। उन्हीं का मत ठीक जँचता है। क्यों क—

सुंदर केस सुबेस है, जमुना-सलिल सिवाल ;
अधर सुधर रँग सरसुती, बिद्रुम-बेखि-प्रवाल ।

(कस्यचित्कवेः)

में यदि किसी प्रकार के प्रवाल अधर के रँग की समता कर पाते, तो नवीन जाति उत्पन्न करने की आवश्यकता न रहती। अतः इसमें यह दृढ़ करने की युक्ति है कि मूँगे की कोई जाति उसके रँग की समानता नहीं कर पाती। नवीन चमत्कार के विद्यमान होने से संबंधातिशयोक्ति से पृथक्ता सिद्ध है।

संभावन (६३)

संभावन—इसी की सिद्धि के लिये 'जो ऐसा हो, तो इस प्रकार हो' कहना संभावन है। यथा —

लाख जीहँ होई, तौ तो सुजस बखानिए ।

(दूबह)

जो छवि - सुधा - पयोनिधि होई ;

परम रूपमय कच्छप सोई ।

सोभा रजु, मंदर सिंगारु ;

मथै पानि - पंकज निज मारु ।

यहि बिधि उपजै लच्छि जब सुंदरता, सुख-मूल ;
तदपि सकोच-समेत कवि कहहिं सीय-सम्भूल ।

(गो० तुत्तसीदास)

दूध-सुधा-मधु-सिंधु गँभीर ते हीर जु पै नग-भीर लै आवै ;
बाल प्रवाल पला मिलिकै मनि-मानिक-मोतिन-जोति जगावै ।
लै रजनीपति बीच बिरामनि दामिनि दीप समीप दिखावै ;
जो निज न्यारी उज्यारी करै, तब प्यारी के दंतन की दुति पावै ।

(देव)

नग-भीर (पर्वत-पुंज) से दूध, अमृत और शहद के समुद्रों को मथकर यदि कोई हीर (सार पदार्थ) ले आवे । रजनापति (मुख) के बीच विराम-चिह्नों (आंठों) में बिजली का चकाचौंध छोड़कर केवल श्वेतता का रूप दिखलावे, तो दंतों की शोभा प्राप्त हो ।

संभावन की पृथक् अलंकारता—उद्योतकार संभावन को भी अतिशयोक्ति (नं० १३) के अंतर्गत मानते हैं, किंतु भाषा के आचार्यों ने अप्पय्य के अनुसार उचित ही इसे स्वतंत्र अलंकारता दी है । पृथक् चमत्कार समझने के लिये हमारा प्रौढोक्ति (नं० ६२) पर मत पढ़ने की कृपा कांजिए ।

मिथ्याध्यवसित (६४)

मिथ्याध्यवसित—में एक मिथ्या बात का मिथ्यात्व बतलाने के लिये दूसरा झूठ भी कहा जाता है । यथा—

खल-बचनन की मधुरता चाखि साँप निज सौन ;
रोम-रोम पुलकित भयो, कहत मोद गहि मौन ।

(मतिराम)

साँप के न तो कान होते हैं, न रोएँ ।

मिश्रयाध्यवसित में पृथक् चमत्कार होने में मतभेद—
इसके जो उदाहरण देखने में आए, उनमें कोई मुख्यता न थी।

उद्योतका। इसे भी संबंधातिशयोक्ति (नं० १३) में मानते हैं, तथा
पंडितराज प्रौढांकित में। कुवलयानदकार इसे भी स्वतंत्रता देते हैं।

ललित (६५)

ललित—में वाच्य-रूप ईप्सित प्रस्तुत का वर्णन प्रतिबिंब-रूप
वस्तुतः अनिच्छित प्रस्तुत में मिलाकर होता है।

इसमें कथन तो उपमेय का ईप्सित है, किंतु वर्णन करते हैं उसके
प्रतिबिंब (छाया)-रूप उपमान का, किंतु वह विवरण इस प्रकार
से किया जाता है कि अप्रसंगी (उपमान) भी उससे मिला हुआ,
तथा प्रसंगी (उपमेय) समझ पड़ने लगता है। यथा—

बर्षिबे प्रसंगी ताहि छोड़ि अप्रसंगी भनै,
प्रतिबिंब बरण्य है ललित पहिचानिए ;
कदि गयो भन, अब माँगती हौ छायावान,
मैन-मद पखी, तेरी नोखी रीति जानिए।

(दूल्हा)

यहाँ प्रयोजन गणिका से यह कहने का है कि जवानी ढल चुकने
पर कदरदान यार कहाँ मिल सकते हैं ?

प्रीषम दियो बिताय सब एरी बौरी बीर ;
बनवावत का पावसहि अब यह महल उर्सर।
(रामसिंह)

करत नेह हरि सों भट्ट, क्यों नहि कियो बिचार ;
चहत बचायो बसन अब बौरी बाँधि अँगार।
(वैरीशाल)

मेरी सीख सिखै न सखि, मोसों उठति रिसाय ;
सोयो चाहति नींद भरि सेज अँगार विछाय ।

(मतिराम)

ललित में प्रसंगी का भी वर्णन अप्रस्तुत नहीं, जैसा दोहों में हुआ है ।
अति खीन मृनाल के तारहु सों तेहि ऊपर पाँव दै आवनो है ;
सुई बेह ते द्वार सकी न तहाँ परतीत को टाँडो लदावनो है ।
कबि 'बोध' अनी घनी नेजहु ते चढ़े ताँ न चित्त डोलावनो है ;
यह प्रेम को पंथ करात है री ! तरवारि की धार पै धावनो है ।

(बोधा)

यहाँ भी प्रसंगी का कथन हो गया है ।

अप्रस्तुत प्रशंसा, समासोक्ति, निदर्शना तथा ललित का
विषय पृथक्करण—अप्रस्तुत प्रशंसा (नं० २७) में जिसका वर्णन
होता है, वह अप्रस्तुत रूप में रहता है, और समासोक्ति (नं० २३)
में प्रस्तुत के वर्णन में समान विशेषणों द्वारा अप्रस्तुत का बोध होता
है ; अर्थात् अप्रस्तुत प्रशंसा तथा समासोक्ति दोनों में एक वृत्तांत
प्रस्तुत और दूसरा अप्रस्तुत होता है । परंतु ललित में दोनों प्रस्तुत
होते हैं, और जो कुछ प्रस्तुत में कहना होता है, उसी को दूसरे
प्रस्तुत-रूप में प्रतिबिंब में कहा जाता है । निदर्शना (नं० १६) से
भेद उसी (निदर्शना) में देखिए ।

प्रस्तुतांकुर और ललित का विषय-विभाजन—

अलि, कदंबतरु पाइ सुान भरो मकरंद मैं ;
तजे करील पै जाइ निरस, अपत परमे कहा ?

(गोकुलनाथ)

यहाँ प्रस्तुतांकुर में अनिच्छित प्रस्तुत रूप कथित भ्रमर-कदंब-वृत्तांत
तो वाच्य-रूप है, तथा इच्छित नायक रूप प्रस्तुत वृत्तांत व्यंग्य से
निकलता है ।

तब न सीख मानी भद्र, कियो बिचार न कोइ ;
भख्यो चहत फल अमृत कौ बिष-बीजन को बोइ ।

(पश्चाकर)

परंतु उपर्युक्त “तब.. बोइ” में इच्छित वाच्य-रूप प्रस्तुत का वर्णन प्रतिबन्ध-रूप अनिच्छित “भख्यो...बोइ” में मिलाकर किया गया है। भद्र के संबोधन से ईप्सित प्रस्तुत भी वाच्य-रूप ही मानना चाहिए। परंतु “अलि कदंब...कहा” में नायक को संबोधन करके नहीं कहा है, अतः वह वाच्य-रूप नहीं, यद्यपि मुख्यतया उसी से कथन का प्रयोजन होने से वही व्यंग्य-रूप प्रस्तुत इच्छित है। इस में अमर का वर्णन नायक के वर्णन से संयुक्त करके भा नहीं किया गया है। यही भेद है।

प्रहर्षण (६६)

प्रथम प्रहर्षण—में विना यत्न के इच्छिताथं अकस्मात् सिद्ध हो जाता है। यथा—

जाकी चित चाह, तेई चौकी देन आए री ।

(दूलह)

यहाँ बुनाने का यत्न नहीं करना पडा।

अरी खरी सटपट परी बिधु आधे मग हेरि ;

संग लगे मधुपन लई भागन गली अंधेरि ।

(बिहारी)

समाधि और प्रहर्षण में भेद—समाधि (नं० ४६) में अन्य प्रबल कारण होते हुए भी अकस्मात् कोई कारण आ पड़ने से कार्य हो जाता है, किंतु प्रथम प्रहर्षण में कोई पूर्ववर्ती समर्थ कारण होता ही नहीं। उद्यातकार समाधि के अंतर्गत प्रहर्षण के तीनों भेद कहते हैं।

पंडितराज तथा अप्पय्य दीक्षित इसे अलग अलंकार मानते हैं । देखने में प्रहर्षण के तीनों भेद समाधि के भेदांतर माने जा सकते हैं ।

द्वितीय प्रहर्षण — में इच्छितायं से अधिक विना यत्न के मिलता है । यथा —

मांगे हम फूल, पीउ पारिजात लाए री ।

(दूल्हा)

सातहु दीपन के अग्नीपति हारि रहे जिय मैं जब जाने ;
बीस बिसे ब्रत भंग भयो, सु कहौ अब 'केशव' को धनु ताने ?
सोक कि आगि लगी परिपूरन, आय गए घन स्याम बिहाने ;
जानकि के, जनकादिक के सब फूल उठे तरु-पुन्य पुराने ।

(केशवदास)

जनक आदि चाहते केवल धनुष चढानेवाला थे, किंतु मिल गए स्वयं भगवान्, जिससे उनके प्राचीन पुण्य के पौधे फूल उठे ।

चित्र में बिलोकत ही लाल को बदन बाल

जीते जेहे कोटि चंद्र सरद पुनीन के ,

मुसुकानि अमल कपोलनि रुचिर वृंद ,

चमकै तरयोना चारु सुंदर चुनीन के ।

पीतम निहारयो बाँह गहत अचानक ही ,

जामैं 'मतिराम' मन सकल मुनीन के ;

गाढ़े गही लाज मैन, कंठ ह्यै फिरत बैन ,

मूल छुवै फिरत नैन बारि बरुनीन के ।

(मतिराम)

यहाँ चित्र-दर्शन हो रहा था कि अकस्मात् प्रत्यक्ष दर्शन हो गया ।

दुजबर श्रीऽपमन्यु संभु-चरनन चित्र दीन्हो ;

मन, बच, क्रम सों बहुत काल दीरघ तप कीन्हो ।

लखि 'बिसाल' स्रम चंद्रभाल आपुहि उठि धाए ;
 बरं ब्रूहि -सुत, बरं ब्रूहि सुत, टेरि सुनाए ।
 तब दूध-भात अति मोद सों माँग्यो सीस नवायकै ;
 सो दै कृपालु, पुनि अमित बर दिए मंद मुसुकायकै ।

(विशाल)

बरं ब्रूहि = बर कहो—वर माँगो ।

यहाँ दुग्ध-भात पाने का यत्न तो किया, परंतु अन्य वर विना यत्न ही मिल गए ।

तृतीय प्रहर्षण—में यत्न ही की खोज में कार्य सध जाता है ।
 यथा—

हौं तौ हरि हेत गई दूती हेरिबे को, ताहि
 हेरत मैं अली, बनमालां गहि पाए री ।

(दूल्हा)

हरि की सुधि को राधिका चली अली के भौन ;
 हँसत बीच हरि मिलि गए, बरनि सकै छबि कौन ?

(मतिराम)

सखी हरि के पाने का साधन-मात्र है, यत्न नहीं ।

विषादन (६७)

विषादन—में विना यत्न किए हुए इच्छितार्थ के विरुद्ध कुछ हो जाता है । यथा—

कहै कवि 'दूल्हा' सकेत ठहरावों जौ लौं,
 तौ लौं खसि परी कुंज कालिंदी के तोर की ।

(दूल्हा)

धरि चित चलन सकेत को खरी पौरि मैं बाल ;
सूखी, सकुची हरि-हिये लखत मालती-माल ।

(वैरीशाल)

पृथक् अलंकारता नी—तृतीय विषम (नं० ३७) में हित का यत्न रहता है, तथा यहाँ केवल इच्छा । केवल इतने अंतर से पृथक् अलंकारता स्थापित नहीं होती, सो इसे विषम का मेदांतर कह सकते हैं । उद्योत्कार का भी यही मत है ।

उल्लास (६८)

उल्लास—में एक के दुर्गुण या सुगुण दूसरे को लगते हैं ।
इसके उदाहरण कई प्रकार से आते हैं । (१) दोष से गुण, (२) गुण से दोष, (३) गुण से गुण (४) दोष से दोष लगने के ।
(१) दोषेण गुणः । यथा—

वीणावादिनी के तार भङ्गृत किया ही करूँ ,
तो भी कवि-मंडली में श्रोता का नमूना हूँ ;
मुक भी गया हूँ, आयु-बोझ से, तथापि नव
छंद सुनने का उतसाही दिन दूना हूँ ।
धैर्य से श्रवण करूँ कैसा भी कवित्त पढ़ो,
दोषों को गुणों से छाँट डालने को ऊना हूँ ;
चारु कवि-मंडली की दीप्ति चमकाने हेत
आज चिर काल से बना मैं एक जूना हूँ ।

(मिश्रबंधु)

यहाँ वाच्य में अलंकार है, कवि जूना (दोष)-रूप होकर दूसरे की दीप्ति (गुण रूप) चमकता है । अतः दोषेण गुणः का उदाहरण हुआ ।
कहा भयो, निप्ति को जु पै मिलो नहीं चित-चोर ;
यहै बड़ी है बात, जो पायो दरसन भोर ।

(वैरीशाल)

यहाँ दोष से गुण है ।

संतन को संग भो, प्रसंग भो न दूजो और ,
संतत ही अंग ते सुकृत-ही-सुकृत भो ;
भूरि भक्ति पावन हुतासन मैं नावन कौ
लाल मनभावन के नेह ही को घृत भो ।

मीरा ! अरुनी पै तेरी अकह कहानी रही ,
तेरे सत्य - व्रत मैं न रंचऊ अनृत भो ;
तेरी रसना मैं स्याम हू की रसना को देखि

विष को पियालो सोऊ लाजन अमृत भो ।

(उमेश)

यहाँ दोषेण गुणः का उल्लास है ।

'भूषण' भनत बादशाह को यों लोग सब
बचन सिबावत सलाह की इलाज के ;
डावरे कि बुद्धि लैकै बावरे न कीचै बैर ,
रावरे के बैर होत काज सिवराज के ।

(भूषण)

डावरे = बालक ।

इसमें दोष से गुण है । क्योंकि बादशाह का बैर दोष-रूप है, उससे शिवाजी महाराज के कार्य होने-रूप गुण का होना कहा गया है । नीचेवाले तीर्थ के भाषण में भी अहीर की अबला दोष-रूप है, उससे तीर्थ को पुनीत करना रूप गुण लगा ।

तीरथ कहत, हमैं अनिकै पुनीत करैं
कोई ब्रजभूमिवारी अबला अहीर की ।

(दूल्हा)

बरनों कहाँ लौं, भुव-लोक मैं जहाँ लौं भई ,

दिल्ली मैं तहाँ लौं बानी सूरज प्रताप ते ;

मुगल, मलूकजादे, सेख, बेसलूक प्यादे,
 सैयद, पठान अवमान भूते लापते ।
 आया रोज क्यामत, मलामत से पाक हुए,
 रहैगा सलामत खोदाई आप आपते ;
 जार-जार रौतीं क्योँ बजार मीरजादी, यारौ,
 जिनका छिपाव महताब - आक्रताप ते ।

(सूदन)

यहाँ कयामत (दोष) आने से मलामत से पाक हुए (गुण
 अतः दोषेण गुणः है ।

(२) गुणेन दोषः । यथा—

काज मही सिवराजबली हिंदुवान बदाइवे को उर ऊटै ;
 'भूषण' भू निरम्लेच्छ करी, चहै म्लेछन मारिबे को रन जूटै ।
 हिंदु बचाय-बचाय यही अमरेस चँदावत लौँ कोइ दूटै ;
 चंद-अलोक ते लोक सुखी, यहि कोक अभागे को सोक न छूटै ।

(भूषण)

यहाँ एक के गुण से दूसरे को दोष लगा ।

देह दुलहिया के बदे ज्यों-ज्यों जोवन - जोते ;
 त्यां-त्याँ लखि सौतैं सबैं बदन मलिन दुति होति ।

(बिहारी)

यहाँ गुण से दोष हुआ ।

तौबा पाप-स्वीकृति की बिमल बिदेसी बात

भारतीय पापिन को भई भगवान यह ;

बेदहू मैं सचितर संग ऐसो भाव रह्यो,

पै हो अति स्वल्प, नहिँ नेकहू महान यह ।

गीता लौँ न पुन्य गंग-न्हान मैं कछूक लखो,

पीछे ते गयो हूँ खल-मंडली को त्रान यह ;

लाखन बिचारे नसे पापिन के दाप सों जे,
तिनको अँगूठा दिखरायबे की सान यह ।
(मिश्रबंधु)

यहाँ गुणेन दोषः है ।

आई हौं देखि बधू हक 'देव', सु देखत भूली सबै सुधि मेरी ;
राखो न रूप कछु बिधि के घर, लाई है लूटि लोनाई कि ढेरी ।
एबी अबै वोहि ऐबे है बैस, मरैगी हलाहल घूटि घनेरी ;
जे-जे गुनी गुन-आगरी नागरी हूँ हैं ते वाके चितौत ही चेरी ।
(देव)

यहाँ गुण से दोष लगा, क्योंकि उसके रूप से दूसरी चेरी बनी ।

(३) गुणेन गुणः । यथा—

जो कछु मुख भाखो, सो दृढ़ राखो, हटे न कबहूँ पाछे ;
नित स्वारथ छाँड़ो, धरमहिँ माड़ो, रहे सान-युत आछे ।
ऐसे नरपालन सब गुन-आलन को जस कहिबो भावै ;
जो बन न नीको, बरु अति फीको तउ पाठकहि रिझवै ।

(मिश्रबंधु)

यह गुणेन गुणः का उदाहरण है ।

कुमुद सी थीं तब तुम छु तिमन, शरद का पूनो में अम्लान ॥ १ ॥
यूथिका के उपवन के पास तुम्हारा था कुसुमित आवास ॥ २ ॥
वहाँ पर मुझे बुला हे देवि ! किया था तुमने कंगन-दान ॥ ३ ॥
न-जाने कैसा था सम्मान, और कैसी थी वह पहचान ? ४ ॥
अभी तक उर की शोणित-धार विकल हो बहती वलयाकार ॥ ५ ॥
गया बन जीवन का शृंगार तुम्हारा दिया हुआ उपहार ॥ ६ ॥
आज पलकों में आकर प्राण तुम्हारी छवि का करते ध्यान ॥ ७ ॥

('उमेश')

अंतिम पद (७) में स्मृति-संचारी का चमत्कार है । यह गुण से गुण का उदाहरण है ।

आतमा मैं रंच हूँ सँदेह प्रथमै न उठो,
परमातमा पै कछु धुरूपु क बढिगो ;
जगदीसबाद जब फिलट को बी० ए० में पढ़ो,
संस्तौ सहमूल चित चंचल सों कढ़िगो ।
चारो बेद पढ़े ते न धरम को बोध भयो,
दसौ उपनिषद सों मोद हिय मढ़िगो ;
इतिहास मूलक बिचारि किंतु बेदन को,
ताकें रद्विबे को चारु चोप चित चढ़िगो ।

(मिश्रबंदु)

यहाँ गुणो न गुणः है ।

नृप - सभान मैं आपनी होन बढ़ाई काज—
साहितनै सिवराज के करत कबित कबिराज ।

(भूषण)

गुच्छनि को अवतंस लसै, सिलि-पच्छनि अच्छ किरीट बनायो ;
पल्लव लाल समेत छुरी कर - पल्लव सों 'मतिराम' सुहायो ।
गुंजनि को उर मंजुज हार निकुंजनि ते कढ़े बाहेर आयो ;
आजु को रूप लखे नँदलाल को आजु ही आँखिन को फल पायो ।

(मतिराम)

क्या कोल, टप्पर, नोह, जेवर-सहित ईखू लेइगा ;
चंडौस, खुरजा हाथ करि फिरि पायँ आगे देइगा ।
इसआसते तुमसे अरज कर जोरि कीजत है बलो ;
अब हाथ उस पर रक्खिए, तो लेइ जंग फतेअली ।

(सूदन)

यहाँ गुण से गुण है ।

(४) दोषेण दोषः । यथा—

बिधे-हरि-हर तीनि भाव-मात्र ईस के हैं,
 इन्हें व्यक्ते मानिबो पुरानन की भूल है ;
 ग्रीक, सक, हून आदि भूपन के साधिबे मैं
 भई ही अवस्य राजनीति अनुकूल है ।
 द्वाविड बिचार किंतु भरे ते स्वमत माहिं
 आरज - धरम सत्य गयो मिलि धूल है ;
 पंडे औ' पुरोहित जे पाप - स्वारथन भरे,
 तिनही की बात करै जनता कबूल है ।

(मिश्रबंधु)

यह दोषेण दोषः का उदाहरण है ।

सिंघ सरजा के बैर को यह फल आलमगीर—
 छूटे तेरे गढ़ सबै, कूटे गए वजीर ।

(भूषण)

संगति को गुन साँच है, कहैं जु गुनी रसाल ;
 कुटिल कूबरी संग ते भए तृभंगी लाल ।

(कस्यचित्कवेः)

रेंडी के तेल मैं कीन्हें बरा, अरु भेंडी के माठा में आनि भिगोए ;
 चाउर मानौ चमारन के नख, दोना में दालि मिलै नहिं टोए ।
 बज्र-समान बने पकवान, सु खात ही दाँतन की दुति खोए ;
 साहब सूम कि देखि सराध घरी भरि भीतर पीतर रोए ।

(कस्यचित्कवेः)

दाता घर होती, तौ कदरि तेरी जानी जाती,

आई घर भले के, बधाई बजवाव री ;

खाने - तहखानेन मैं जायके बसेरो लेहु,

होहु ना उदास, चाव चौगुनो बदाव री ।

खेहों, न खवेहों, मरि जेहों, तौ सिखाय जेहों
 यहै पूत-नातिन को आनो सुभात्र री ;
 दमड़ी न देहों चमड़ी हू के गए पै कबों,
 सूम कहै संपत्ति सों, ब्रैठी गीत गाव री ।

(कस्यत्कवेः)

यहाँ सूम के दोष से संगति में भी यह दाष लग कि वह अपने मुख्य कार्य व्यापार-परिचालन से असमर्थ होकर तहखाने में पड़ सड़ने लगी ।

है अति आरत में बिनती बहु बार करी करुना-रस-भीनी
 'कृष्ण' कृपानिधि, दीन के बंधु, सुनी अलुनी तुम काहेक कीनी ?
 रीझते रंचक ही गुन सों, वह बानि बिसारि मनौ अब दीनी ;
 जानि परी तुमहूँ हरेजू, कलिकाल के दानिन की गति लीनी ।

(कृष्ण कवि)

यहाँ दोषेण दोषः है ।

पृथक् अलंकारता मान्य है या अमान्य—उद्योतकार गुणेन गुणः तथा दापेण दोषः को सम (नं० ३८) या काव्यलिङ्ग (नं० ५९) मानते हैं, तथा दोषेण गुणः और गुणेन दोषः को विषम (नं० ३७) । इन कथनों में भी बहुत कुछ सार है ।

कुत्रलयानंदकार इसको पृथक् अलंकार मानते हैं, तथा भाषा के भी आचार्यों ने यही बात मानी है ।

अवज्ञा (६९)

अवज्ञा—में एक का गुण या दोष दूसरे को नहीं लगता ।

यथा —

दोष से दोष न लगना—

कहा भयो, जो तजत है मलिन मधुप दुख मानि ;
सुबरन-बरन, सुवास-युत चंपक लहै न हानि ।

(कस्यचित्कवेः)

रावरे नेह को लाज तजी, अरु गेह के काज सबे बिसराए ;
झारि दियो गुरु लोगन कां डर, गाँव चवाव में नावँ धराए ।
हेत कियो हम जो तौ कहा, तुम तौ 'मतिराम' सबे बिसराए ;
तेउ कितेक उपाय करौ, कहँ होत हैं आपने पीउ पराए ?
(मतिराम)

त = प्रेम ।

गुण से गुण न लगना—

जहु जा को 'लेखराज' कहै जग देखि बिसेख अलेख प्रभाऊ ;
और की कौन कहै, लहै पातकी जाहिके जैसो रहै चित चाऊ ।
ताही के संग सदा कै उमंगहू एऊ अंग गयो न सुभाऊ ;
फूले फले न भले करि कैसेहू जैसे-के-तैसे रहे तुम भाऊ ।

(लेखराज)

औरन के अनबादे कहा, अरु बादे वहा, नहि होत चहा है ;
औरन के अनरीभे कहा, अरु रीभे कहा, न मिटावत हा है ।
'भूषण' श्रोसिवराजहि जाचिए, एक दुनी पर दानि महा है ;
माँगत औरन के दरबार गए, तौ कहा ? न गए, तौ वहा है ?

(भूषण)

इस छंद में गुण-दोष, दोनो का विवरण है ।

अवज्ञा में पृथक् अलंकारता नहीं—नागोजी भट्ट (उद्योतकार)
का कथन है कि अवज्ञा कहीं पर विषम (नं० ३७) और कहीं
अतद्गुण (नं० ७६) होती है, परंतु कारण होते हुए कार्य न होने
से विशेषोक्ति (नं० ३४) मानना अच्छा है ।

कुवलयानंदकार ने इसे पृथक् अलंकार माना है ।

अनुज्ञा (७०)

अनुज्ञा—में किसी दोष में लाभ देखकर उसकी कामना की जाती है। यथा—

विपत्ति परे पै नर भजत है भगवानै,
संपदा चहै न संत, विपदा सदा चहै।

(दूल्हा)

विपत्ति पड़ने पर लोग ईश्वर का भजन करते हैं, यह विपत्ति गुण देखकर ही संत जन संपदा की चाहना न करके विपदा की करते हैं।

ज्यों दस कूजर होहि, त्यों कीजै मधुप इलाज ;
तौ कुबिजा ते दसगुनो करै प्यार ब्रजराज।

(वैरीशाल)

मोर-पखानि फ़िरीट बन्यो, मुकुतानि के कुंडल बोल बिलासी ;
घाह चितौनि चुभी 'मतिरामजू', क्यों बिसरै मुसुकानि सुधा-सी।
काज कहा सजनी कुल-कानि सों, लोग हँसौ सिंगरे ब्रजबासी ;
होन चहाँ मनमोहन को मुख-चंद लखे बिनु मोल कि दासी।

(मतिराम)

जाहिर जहान सुनि दान के बखान जासु
महादानि साहितनै गरिबनेवाज के ;

'भूषण' जवाहिर जलूस जरबाफ जोति

देखि-देखि सरजा के सुक़बि-समाज के।

तप करि-करि कमलासन सों माँगत यों,

बोग सब करि मनोरथ ऐसे साज के ;

बैपारी जहाज के, न राजा भारी राज के,

भिखारी हमैं कीजै महाराज सिवराज के।

(भूषण)

महामोह कंदनि मैं, जगत-जकंदनि मैं,
 दिन दुख-दंदनि मैं जात है बिहायकै ;
 सुख को न लेस है, कलेस बहु भाँनिन को,
 'सेनापति' याही ते कहत अकुत्रायकै ।
 आवै मन ऐनी, घर-बार, परिवार तगौं,
 डारौं जोर-लज के समाज बिसरायकै ;
 हरि-जन पुंजनि मैं, वृंदावन कुंजनि मैं
 बैठि रहौं वहुँ तरवर तर जायकै ।
 (सेनापति)

सुधौ दिलजानी, मेरे दिल की कहानी, तब
 दस्त ही दिकानी, बदनामी भी सहूँगी मैं ;
 देव-पूजा ठानी मैं, नेवाजहू भुजानी, तजे
 कलमा-कुरान, साढ़े गुननि गहूँगी मैं ।
 स्यामला सबोना, सिरताज तिर कुल्ले दिए,
 तेरे नेह-दाघ में निदघ हो दहूँगी मैं ;
 नंद के कुमार, कुरबान तांडी सूरत पै,
 ताड़ नाज प्यारे हिंदुवानी हो रहूँगी मैं ।

(ताज कवयित्री)

नैनन को तरसैए कहाँ लौं, कहाँ लौं द्वियो बिरहागि में तैए ;
 एक घरी न वहुँ वल पैए, कहाँ लगि प्रानन को कलपैए ।
 आवै यही अग जी मैं बिचार, सखा चलि सौतिहु के घर जैए ;
 मान घटे ते कहा घटिहै, जु पै प्रान-पियारे को देखन पैए ।
 (दास)

आय दुमह दुकाज इत जब ईस-कोप समान ;
 धारि भीषम रूप धुयो भरो रिस अतिमान ।
 छाँड़े साहस धीर जब सब लोग हाहा खाय ;
 लुधा-पीड़ित लगे डोबन चहुँ दिसि बिलज्जाय ।

रहे तब नर चहत सुख सों जान कारागार ;
मिले जासों साँझ लौं भरि पेट तत्र अहार ।

(मिश्रबंधु)

अनुज्ञा का पृथक् चमत्कार—

नागोजी भट्ट का कथन है कि मम्मट ने विशेषालंकार (नं० ४३) के भेद पूर्ण रूप से नहीं कहे। अनुज्ञा को भी उसी का भेद मान लेना चाहिए। परंतु इसमें एक विशेष चमत्कार देखकर चंद्रालोक, कुवलयानंद तथा रसगंगाधरकार ने इसे अलग अलंकार माना है। वस्तुतः विशेष के सुप्रसिद्ध तीनो भेदों में तो अनुज्ञा का अंतर्भाव होता नहीं, तब पृथक् अलंकार मानने में कोई आपत्ति नहीं।

तिरस्कार—गुण करके प्रसिद्ध का भी दोषानुबंध (दोष-युक्त) होने के कारण तिरस्कार करना तिरस्कारालंकार होता है।

चंद्रालोक तथा कुवलयानंदकार ने यह अलंकार नहीं माना है। तदनुसार हिंदी के आचार्यों ने भी ऐसा ही किया है। हमारी समझ में भी यह अनुज्ञा में आ जाता है। नागोजी भट्ट इसे भी विशेष (नं० ४३) में मानते हैं। यथा—

ऊधो, बिछुरन ही भलो, मिलन चहत हम नाहिं ;

नद - दुखारो साँवरो सदा बसै मन माहिं ।

(रामसिंह)

संयोग (मिलन) साधारणतया गुण करके ही प्रसिद्ध है, परंतु यहाँ कवि ने उसे दोष-युक्त सिद्ध किया है, क्योंकि उससे ध्यान के सदा निभनेवाले गांभीर्य में कमी आती है, अतः संयोग का तिरस्कार हुआ है।

पंडितराज ने इसे पृथक् अलंकार स्वीकार करते हुए यह उदाहरण दिया है।

“वैभव जनि दे जाहि लहि भक्ती जाय भुल'इ ।”

हमारे विचार से इस उदाहरण तथा पूर्वोक्त “ऊधो बिछुरन ”वाले

दोहे में क्रमशः दरिद्रता और वियोग के प्रति प्रबल इच्छा व्यक्त हो जाने से 'अनुज्ञा' अलंकार भासित हो जाता है । अथच अधि-से-अधिक 'तिरस्कार' को 'अनुज्ञा' का ही एक भेद माना जा सकता है । प्रथम शुद्ध-अनुज्ञा और द्वितीय तिरस्कारमुखी अनुज्ञा है ।

लेश (७१)

लेश—में प्रबल दोष में आंशिक गुण या प्रबल गुण में आंशिक दोष भी देखकर किसी वस्तु के पूर्ण गुणमय या पूर्ण दोषमय होने की कल्पना होती है ।

दूलह ने इसके चार प्रकार के उदाहरण लिखे हैं, यथा दोष में गुण, गुण में दोष, गुण में गुण या दोष में दोष । किंतु संस्कृत तथा हिंदी के भी प्रायः सभी आचार्यों ने उपर्युक्तानुसार दो ही प्रकार के उदाहरण दिए हैं, जो ठीक भी समझ पड़ते हैं । यथा—

दोष में गुण—

कोऊ बचत न सामुहे सरजा सों रन साजि ;
भली करी पिय, समर ते जिय लै आप् भाजि ।

(भूषण)

कत सजनी है अनमनी अँसुवा भरति ससंक ;
बड़े भाग नँदलाल सों झूठहु जगत कलंक ।

(मतिराम)

मुगुधा की नाहीं कबि 'दूलह' मिठास-भरी ;

(दूलह)

'रहिमन' बिपदा हू भली, जो थोरे दिन होय ;
हित-अनहित या जगत में जानि परत सब बोय ।

(रहोम)

गुण में दोष—

उदैभानु राठौर - पति धरि धीरज गढ़ ऐँढ़ ;
प्रकटै फल ताको लह्यो परिगो सुरपुर पैढ़ ।

(भूषण)

कैद परति है सारिका मधुी बानि उचारि ।

(कस्यचित्कवेः)

रूप-अधिकाई तोहि कोठरी बसायो आनि ;
ग्व.लिनी सुगैल गहे खेलती प्रकास हैं ।

(दूबह)

व्याजस्तुति तथा लेश का विषय-पृथक्करण—कुवलयानंदकार ने लिखा है कि—व्याजस्तुति (नं० ३०) में वाच्यार्थ से विपरीत अर्थ होता है । इधर लेश में आंशिक दोष या आंशिक गुण के कारण पूर्ण दोष या गुण की स्थिति की कल्पना होती है ।

लेश में पृथक् अलंकारता है या नहीं—उद्योतकार लेश को विशेष (नं० ४३) के अंतर्गत मानते हैं, किंतु इन दोनों का मेल नहीं बैठता ।

इस अलंकार का कुछ मेल अनुज्ञा (नं० ७०) से बैठता है, और यदि इसे उसका एक भेद मानें, तो विशेष दोष नहीं ।

मुद्रा (७२)

मुद्रा—में प्रस्तुत पदों में और भी सूचनीय अर्थ निकलता है । यथा—

हँसि-हँसि पहिराई आपनी फूलमाला ;
भुज गहि गहिराई प्रेम-बीची बिसाला ।

रति-सदन अकेली काम-केली भुलानी ;

ननुमय यह बानी मालिनी की सोहानी ।

(देव)

यहाँ मालिनी का वर्णन है । उधर कवि मालिनी छंद का भी लक्षण एवं उदाहरण दे रहा है । ननु=नैनु, नवनीत । 'मैं नहीं' यह बानी मालिनी की पसंद आई ।

मालिनी छंद में न (नगण), नु (नगण), म (मगण), य (यगण), य (यगण) (ह=है) होते हैं ; अर्थात् दो नगण (॥॥), एक मगण (SSS) और दो यगण (ISS) रहते हैं । यहाँ 'ननुमय यह' में मुग्धा मालिनी का इनकार तथा मालिनी छंद का रूप प्रकट हुए ।

मुद्रा में चमत्कार-हीनता—उद्योतकार का मत है कि इसमें प्रस्तुत का पोषण न होने से कोई विशेष चमत्कार नहीं पैदा होता, जिससे अलंकारता अप्राप्त है । हमारी समझ में भी कुछ ऐसा ही आता है, यद्यपि इतर आचार्यों में से कुछ की सम्मति के कारण इसे अलंकार में स्थान दे दिया गया है । यही मत कुवलयानंदकार का है । यदि कोई अलंकारता है भी, तो श्लेष (नं० २६)-मात्र की ।

रत्नावली (७३)

रत्नावली—में प्रस्तुत वर्णन में किसी अन्य वस्तु का भी प्रसिद्ध क्रम निकलता है । यथा—

सांत नख-रुचि मैं, सिंगार है सिंगारन मैं,

घँघूरु मुखर मृदु हास-रस बरसैं ;

ऋष्या भरे हैं प्रभु अदभुत एक, जिन्हें

बेरी बीर निरखि भयानक से तरसैं ।

जामैं देखि परत बिभत्स को अभाव, जाको
 रुद्र चख रसिक सुभावन सों परसैं ;
 अंब, तेरे चरनारविंदन कबिंदन को
 सुद्ध नवरस के उदाहरन दरसैं ।
 नौ रसों का नाम इसमें आ गया है ।

हाला-सी ललाई तरवानि मैं सहज जाके,
 चारु चिकनाई है समान घृत-निधि के ;
 क्षीर-से धवल नख, नीर-सी बिमल छवि,
 कोमल प्रपद की गोराई सम दधि के ।
 इच्छुरसहू ते है सरस चरनामृत औ'
 लवन-समुद्र है लोनाई निरवधि के ;
 लागे दिन-रात तेरे पग जलजात, मोहि
 बैभव दिखात मातु सातऊ उदधि के ।
 (रामचंद्र पंडित)

सांत पट म्यान मैं, सिंगार मूठि मैं बिसेखि,
 सौति बर बैरिन के हास को गसति है ;
 करुना बिहीन करि अद्भुत काज हूँ
 भयानक असुर उर अंतर बसति है ।
 सोनित के पान मैं बिभत्स, चलिबे मैं वीर,
 धारि अरुनाई रौद्र-रूप धिलसति है ;
 भनत 'बिसाल' हाथ गजा रामचंद्रजू के
 करबाल नौरम मैं बाल-सी बसति है ।
 प्रीषम को आतप तपायो अति भोषम हूँ,
 पावस महान बान-बुंद फरि लाई है ;
 सरद निसा को दीह दरद न भूलै मोहि,
 जालिम हिमंत काम करद चलाई है ।

मनत 'बिसाल' हौं वची हौं भूरि भागन सों,
 राम-राम कै-कै काल्हि सिद्धि बिताई है ;
 कंत निनु जानि, मेरो अत करिवे को आजु
 बाजमारे वधिक बसंत की अवाई है ।

(विशाल)

रत्नावली में अन्य अलंकार का चमत्कार-मात्र है—इस अलंकार में किसी अन्य उपमा आदि का मुख्य चमत्कार रहता है, और विशेष क्रम से वर्य विषय का पोषण नहीं होता ।

उद्योतकार के अनुसार इसमें कोई पृथक् अलंकारता नहीं, यद्यपि कुवलयानंदकार ऐसा नहीं मानते । अलंकार की मुख्यता वर्य विषय के रंजन पर ही आधारित होने से उद्योतकार का मत प्रायः समझ पड़ता है ।

तद्गुण (७४)

तद्गुण—में वस्तु निकटवाली वस्तु का गुण—(रंग, रूप, रस, गंध आदि) लेती है । यथा—

तरुन-अरुन ँँदीन की किरनि-ममूह-उदीत—

बेनी-मंडन मुकुत के पुंज-गुंज दुते होत ।

(मतिराम)

नीचे को निहारत नगोचं नैन अधर,
 दुबीचे दबो स्यामा अरुनाभा अटकन को ;
 नीलमनि भाग है पदुम-राग है कै पुख-
 राग है रहत बिध्यो छूवै निकटकन को ।

'देवजू' हँसत दुति दंतन मुकुत होति,
 बिमल मुकुट हीरा-जाल गटकन को ;

धिरकि-धिरकि धिर, थाने पर तान तोरि,
बाने बदलत नट मोती लटकन को ।

(देव)

यहाँ लटकन के मोती का वर्णन है । कालापन मोती में आँख की पुतलियों से आया है, तथा लालिमा अधरों से । श्यामता के कारण एक भाग नीलमणि जान पड़ता है, और दूसरा पद्मराग (माणिक्य लाल) । पुखराग (पुष्पराग) सफ़ेद होता है, किंतु कुछ पीलापन भी मारता है । यह रंग सोने से आया है । हँसने पर मोती में दाँतों की आभा पड़कर वह मोती ओठों की सुर्खी से लालपन गटककर हीरा-सा हो जाता है । यहाँ चौथे पद में रूपकालंकार भी है ।

सोनजुही-सी जगमगति अंग-अंग जोबन-जोति ;
सुरंग कुसुंभी कंचुकी दुरंग देह-दुति होति ।

(बिहारी)

यहाँ यद्यपि कंचुकी ने कहीं रंग ग्रहण किया, कहीं नहीं, तथापि तद्गुण ही है ।

सबै सुहाए ही लसैं, बसे सुहाए ठाम ;
गोरै मुँह बेंदी लसै अरुन, पीत, पित, स्याम ।

(बिहारी)

बेंदी अरुण, पीत, श्वेत तथा श्याम हो जाने से तद्गुण ।

देखी सोनजुही फ़ाति सोनजुही-सों अंग ;

दुति-लपटनु पट सेत हूँ करति बनौटी रंग ।

(बिहारी)

बनौटी = कपासी = किंचित् पीला ।

श्वेत पट कपासी हो जाने से तद्गुण हुआ ।

कर छुए गुलाब दिखाता है, जो चौसर गूँधा बेली का ;

बिच गाळ चंपई रंग हुआ मुसकान कुंद-रद-केली का ।

दग स्याह मरीचि लपेटे ही रँग हुआ सोसनी खेली का ;
जानी यह अद्भुत भूषण है पँचरंगा हार चमेली का ।

(शीतल)

कौहर कौल, जपादल बिद्रुम, का इतनी जु बँधूक मैं कोति है ;
रोचन रोरी रची मेंहँदी नृप 'संभु' कहै मुकुता-सम पोति है ।
पायँ धरे ढरै इंगुरई तिनमें मनि पयल की घनी जोति है ;
हाथ द्वै-तीन लौँ चारिहू और ते चाँदनी चूनरी के रँग होति है ।

(नृप शंभु)

जो चाँदनी बिछी है, उसमें चूनरी का रँग आ जाता है ।

जाहिरै जागति-सी जमुना जब बूढ़ै, बहै, उमहै वह बेनी ;
त्यौँ 'पदुमाकर' हीरा के हारन गंग-तरंगनि की सुखदेनी ।
पायन के रँग सौँ रँगि जाति-सी भाँति-ही-भाँति सरस्वति-सेनी ;
पैरै जहाँई, जहाँ वह बाल, तहाँ-तहाँ ताल मैं होति त्रिबेनी ।

(पद्माकर)

सेनी = सेवन करनेवाली । जाहिरै जागति = महिमा-युक्त है ।

अधर धरत हरि के परत ओँठ-दीठि-पट-जोति ;
हरित बाँस की बाँसुरी इंद्र-धनुष-रँग होति ।

(बिहारी)

सूचना—उल्लास और तद्गुण का भेद देखो अतद्गुण (नं०
७६) में ।

कुछ और उदाहरण लिखे जाते हैं—

तजि तीरथ हरि-राधिका-तन-दुति करि अनुराग ;
जेहि बन केजि-निकुंज-भग पग-पग होत पराग ।

(बिहारी)

पंपा, मानसर आदि अगन तलाब लागे

जेहिके परन मैं अकथ जुत गथ के ;

‘भूषन’ यों साज्यों रायगढ़ निवराज, रहे
 देव चक चाकिकै बनाए राजपथ के ।
 बिनु अवलंब कलिकान आसमान में हूँ
 हांत बिपराम जहाँ इंदुवौ उदथ के ;
 परम उतग मनि-जोतिन के संग आनि
 कैयो रंग गहत तुरंग रबि-रथ के ।

(भूषण)

जुत गथ के = युतगथ = जिनके साथ गाथाएँ लगी हुई हैं, अर्थात् जो पुराण-प्रसिद्ध हैं । लागे परन में = पाखों में चित्रित हैं । रायगढ़ = शिवाजी की राजधानी का किला । उतंग - ऊँचा । कलिकान = हैरान । उदथ = उदय-अस्त होनेवाला: सूर्य ।

पूर्वरूप (७५)

प्रथम पूर्वरूप—में निकटवर्ती वस्तु का लिया हुआ गुण—
 (रंग, रूप, रस, गंधादि) छोड़कर कोई अपना पुराना गुण फिर पाता है । यथा—

मुकुत-हार हरि के हिये मरकत मनिमय होत ;

पुनि पावत रुचि राधिका मुख मुसकानि उदोत ।

(मतिगाम)

ब्रह्म के आनन ते निकसे ते अत्यंत पुनीत तिहूँ पुर मानी ;
 राम-जुधिष्ठिर के बरने बलमाकिहु व्यास के अंरु सोहानी ।
 ‘भूषन’ यों कलि के कविराजन राजन के गुन पाप नसानी ;
 पुन्य-चरित्र सिवा सरजा-जस न्हाय पवित्र भई पुनि बानी ।
 यों सिर पै छहरावत छार हैं, जाते उठै अगमान बगूरे ;
 ‘भूषन’ भूधरऊ धरकै, जिनकी धुनि धक्कन यों बल रूरे ।

ते सरजा सिवराज दिए कबिराजन को गजराज गरुरे ;
 सुंडन सों पहिले जिन मोंकिके फेरि महामद् सों नद पूरे ॥
 श्रीसरजा मलहेरिके जूझ घने उमरावन के घर घाले ;
 कुंभ, चेदावत, सैद, पठान रुवधन धावत भूधर हाले ।
 'भूषण' जे सिवराज कि धाक भए पियरे अरुने रँगवाले ;
 लोहें कटे लपटे तेई लोहु भए मुँह भीरन के पुनि लाले ॥
 यों कबि 'भूषण' भाषत है यक तौ पहिले कलिकाल कि सैली ;
 ता पर हिंदुन की सब राहनि नौरँग साहि करी अति मैली ।
 साहितनै सिव के डर सां तुरकौ गहि बारिध की गति पैली ;
 बेद-पुरानन की चरचा, अरबा दुज-देवन की पुनि फेली ।
 (भूषण)

उपर्युक्त पांच उदाहरणों में में प्रथम और चतुर्थ में रंग की पुनः प्राप्ति है, तथा शेष तीनों में रूप की ।

प्रथम पूर्वरूप में पृथक् अलंकारता होने-न होने में मतभेद—पहले उदाहरण में वास्तव में दूसरी बार रंग पाने से यद्यपि मुक्ता को पूर्वरूप मिल गया, तथापि छंद तद्गुण का भी उदाहरण माना जा सकता है । यही दशा पाँचवें से इतर अन्य उदाहरणों में भी कही जा सकती है । इसीलिये उद्योतकार का मत है कि प्रथम पूर्वरूप तद्गुण में मिलता है ।

अप्यय दीक्षित (कुवलयानंदकार) इसे अलग अलंकार मानते हैं । साहित्यदर्पणकार भी इसे पृथक् अलंकार नहीं मानते ।

हमारी समझ में इसमें पूर्वरूप पाने का मुख्यता है । जब तक किसी और से गुण प्राप्त करके प्राप्तकर्ता पृथक् होता जायगा, तब तक तद्गुण रहेगा, और जब पुराना रूप पा जायगा, तब पूर्वरूप हो जायगा । अतएव दीक्षित के मानने में हमें अनौचित्य नहीं जान पड़ता ।

द्वितीय पूर्वरूप—में वास्तविक वस्तु के मिट जाने पर भी दूसरे के कारण गुण (रूप, रस, रंग, गंधादि) का न मिटना रहता है । यथा—

अंग - अंग नग जगमगत दीप-सिखा सी देह ;
दिया बड़ापहू रहत बड़ो उजरो गेह ।
(बिहारी)

बदन - चंद की चाँदनी देह - दीप की जोति ;
राति बितेहू लाल वहि भौन राति-सी होति ।
(मतिराम)

नासेहू तम-तोम के सो मोहिं दियो हराय ;
लाल, इहाँ तो बिरह की रही अँधेरी छाया ।
(वैरीशाह)

द्वितीय पूर्वरूप में पृथक् अलंकारता होने में मतभेद—
उद्योतकार का मत है कि यह समाधि अलंकार (नं० ५६) है ।

अतद्गुण (७६)

अतद्गुण—में संसर्गवाली वस्तु का गुण (रंग, रूप, रस, गंधादि) नहीं ग्रहण किया जाता । यथा—

सिख सरजा की जगत में राजति कीरति नौल ;
अरि-तिय दग - अंजन हरै, तऊ धौल की-धौल ।
(भूषण)

दीनदयालु, हुनी-प्रतिपन्नक जे करता निरम्लेच्छ मही के ;
'भूषण' भूषण उद्धरिबो सुने और जिते गुन ते सब जी के ।
या वलि में अवतार जियो तऊ, तेहू सुभाय सिवाजि बली के ;
आनि धरयो हरि सों नर-रूप, पै काज करे सिगरे हरि ही के ।
(भूषण)

शिवाजी थे विष्णु, जिन्होंने नर-रूप धारण तो किया, किंतु कार्यों में हरि ही बने रहे, जिससे नरत्व के गुण उन्होंने न लिए ।

सिवाजी खुमान तेरो खग बदे, मान बदे,
मानस लौं बदलत कुरुख उछाह ते ;
'भूषण' भनत कौं न जाहिर जहान होय,
प्यार पाय तो से ही दिपत नरनाह ते ।
परताप फेटो रहो, सुजस लपेटो रहो,
बरनत खरो नर पानिप अथाह ते ;
रंग-रंग रिपुन के रक्त सों रँगो रहै,
रातो-दिन रातो, पै न रातो होत रगाह ते ।

(भूषण)

बाल बाळ अनुराग ते रँगत रोज सब अंग,
तळ न छोडत राबरो रूप साँवरो रंग ।

(मतिराम)

अनुराग लाल रंग का माना गया है ।

ठयो सरद राका ससो, छायो भुवन प्रकास,
तळ कुडू रजनी करति वाके नैननि बास ।

(वैरीशाल)

विशेषोक्ति, विषम, अतद्गुण, उल्लास, अवज्ञा तथा तद्गुण का विषय-विभाजन—विश्वनाथ का कथन है कि विशेषोक्ति (नं० ३४) में कारण के रहते हुए भी कार्य न होने का चमत्कार है, और यहाँ रंगादि न लेने में अलंकारता है । विषम (नं० ३७) में वर्णांतर (विरुद्ध रंग) की उदात्ति होती है, परंतु अतद्गुण में केवल रंग ग्रहण नहीं किया जाता । कुवलयानंद में आया है कि उल्लास (नं० ६८) और अवज्ञा (नं० ६६) के लक्ष्यों में आया हुआ गुण शब्द दोष का प्रतिपक्षी, परंतु तद्गुण

और अतद्गुण के लक्षणों में गुण शब्द रंग, रूप, रस, गंधादि का वाची है। अतः दुर्गुण या सुगुण का ग्रहण या न ग्रहण होना जहाँ कहा गया हो, वहाँ उल्लास या अवज्ञा होती है, और जहाँ इतर गुणों का ग्रहण या न ग्रहण करना कहा गया हो, वहाँ तद्गुण या अतद्गुण जानना चाहिए। इतना ही मेद है।

अनुगुण (७७)

अनुगुण—में निकटता के कारण किसी के स्वभाविक गुण की वृद्धि होती है। यथा—

फूलन के भूषण सरोजमुखी साजि बैठी ;

फूलन सुवास सोभा सौगुनी पसारी है।

(दूल्हा)

माहितने सरजा सिवा के सनमुख आय

कोऊ बचि जाय न गनीम भुज-बल मैं ;

'भूषण' भनत भौसिखा की दिल दौर सुनि

धाक ही मरत म्लेच्छ औरंग के दल मैं।

राशौ - दिन रोवति रहति यवनी हैं, सोक

पटोई रहत दिली, आगरे सकल मैं ;

कज्जल - कलित अँसुवान के उमंग संग

दूनो होत रोज रंग जमुना के जल मैं।

(भूषण)

मनि - मानिक - मुकुता - छबि जैसी ,

अहि, त्रि.रि, गज - सिर सोह न तैसी।

नृप - किरोट, तरुनी - तन पाई—

बहर्हि सकल सोभा अधिकई।

(गो० तुलसीदास)

ऐसे ही इन कमल-कुल जीति लियो निज रंग ;
कहा करन चाहत चरन लहि अब जावक-संग ।

(वैरीशाल)

अनुगुण में पृथक् अलंकारता नहीं—अनुगुण के रूप में रंग, रूप, रस, गंधादि के अतिरिक्त दुर्गुण और सुगुण भी सम्मिलित हैं । चंद्रालोक का उदाहरण नीचे लिखा जाता है—

नील नलिन अति नीलता तिय-कटाच्छ को पाय ;

(चंदन)

यहाँ कटाक्ष का रंग नील कमल में आ गया । यही बात तद्गुण (नं० ७४) में भी होती है । मेढ़ केवल इतना है कि यहाँ नील रंग था कमल में भी, सो यह पृथक् अलंकारता का साधक नहीं है, ऐसा मत उद्योतकार का भी है ।

इस अलंकार (अनुगुण) में कहीं उल्लाम (नं० ६८) होता है, और कहीं तद्गुण (नं० ७४) । यथा—

मज्जन - फल पाइय ततकाला ;

काक होहि पिक, बकहु मराला ।

(गो० तुलसीदास)

यहाँ बक के मराल होने में रंग-वृद्धि अनुगुणा है, किंतु मज्जन-फल द्वारा गुण-वृद्धि से उल्लास भी है ।

सुनि स्वामी के बचन सकल जोधा उमदाने ;

जंग जुरन के हेत चाव भरिकै ललचाने ।

उतकंठित हे जौन समर के हित पहले ही ,

सुनत बचन ते भए जंग के अधिक सनेही ।

ज्यों ज्वलित अनल में घृत परे तेज परम दाहन बढ़त ,

त्यों ही बीरन के बदन पर निरलि परो साहस चढ़त ।

एक-एक सों मिले होत ग्यारह जोहि भाँसी ;
 त्यों साहस, उतसाह मिले बीरन की वँती ।
 जगमगाय तहँ उठी भातु-सम तेजस-रासी ;
 छिन-छिन परमा जासु परम रमनीय प्रकासी ।

(मिश्रबंधु)

मीलित (७८)

मीलित—में सादृश्य के कारण दो वस्तुओं का मिलकर एक रूप हो जाना रहता है । यथा—

बरन, बास, सुकुमारता सब बिधि रही ममाय ;
 पखुरी लगी गुलाब की अंग न जानी जाय ।

(बिहारी)

इंद्र निज हेरत फिरत गजइंद्र अरु
 इंद्र को अनुज हेरै दुग्गधि - नदीस को ;
 'भूषण' भनत सुर-सरिता को हंस हेरै ,
 बिधि हेरै हंस को, चकोर रजनीम को ।
 साहितने सिवराज करनी करी है तैं जु.

होत है अचंभो देव कोटियो तैंतीस को ;
 पावत न हेरे तेरे जस में हेराने, निज
 गिरि को गिरीस हेरै, गिरिजा गिरीस को ।

(भूषण)

दुग्गधि-नदीस - दुग्ध-समुद्र । इंद्र को अनुज = विश्वा भगवान् ।
 यश का रंग सफेद है, जिसमें इतर श्वेत वस्तुएँ ऐसी मिल गई हैं
 कि हँडे नहीं मिलतीं ।

भई जु छबि तन-बसन मिलि बरनि सकै सु न बेन ;
 आँग - ओप आँगा दुरी, आँगी आँग दुरै न ।

(बिहारी)

“अँगी अँग दुरै न” से अभिप्राय है कि एकरूपता हो जाने के कारण ऐसा प्रतीत होता है, मानो अँगिया पहने ही नहीं है।

पान - पीरू अँखियानि में सखी, लखी नहि जाय ;

कजरारी अँखियानि में कजरारी न लखाय।

(कस्यचित्कवेः)

जोहँ जहाँ मगु नंदकुमार, तहाँ चली चंदमुखी सुकुमार है ;
मोतिन ही के किए गहने सब, फूलि रही जनु कुंद कि डार है।
भीतर ही जु लही, सु लखी, अत्र बाहिर जाहिर होति न दार है ;
जोह-सी जोहँ गई मिलि यों, मिलि जाति ज्यों दूध में दूध कि धार है।

(सुखदेव)

सामान्य (७९)

सामान्य—में अनेक पृथक् वस्तुओं के एक ही रूप होने से यह नहीं ज्ञात होता कि कौन वस्तु क्या है ? यथा—

पैन्हे सेत सारी बैठी फानुस के पास प्यारी,

कहत बिहारी प्रानप्यारी धौं कितै गई ?

(दूलह)

चंदन की चौकी चारु पड़ा था सोता सब गुन जटा हुआ ;
चौके की चमक, अधर-बिहँसनि, मानो इक दाड़िम फटा हुआ।
ऐसे में गहन समै 'शीतल' यक ख्याल बड़ा अटपटा हुआ ;
भू-तल से नभ, नभ से अवनी अग उछलै नट का बटा हुआ।

(शीतल)

यहाँ व्यंग्य से अलंकार है।

सारी जरतारी की झलक झलकति, तैसो

केसरि को अंगराग कीन्हों सब तन में ;

तीछन तरनि की किरनि में दुगुन जोति

जागति जवाहिर - जटित आभरन में।

कबि 'मतिराम' आभा अंगन अनंगन की,
धूम कैसी धारा छबि छाजति कचनि मैं ;
श्रीषम दुपहरी में हरि को मिलन चली
जानी जाति नारि न द्वारि-जुत बन मैं ।

(मतिराम)

यहाँ पहले उदाहरण में फ़ानूम और खी, ये दो पृथक् हैं, किंतु इनका भेद लख नहीं पड़ता । तीसरे उदाहरण में दावाग्नि और नायिका दो पृथक् वस्तुएँ हैं, जिनका भेद विदित नहीं होना । दूसरे उदाहरण में भी दावाग्नि और नायिका अलग-अलग हैं, परंतु उनको देखकर यह नहीं ज्ञात होता कि कौन वस्तु क्या है !

सामान्य और मीलित में भेद— सामान्य में दोनो वस्तुएँ पृथक्-पृथक् रहती हैं, और मीलित में मिलकर एक ही हो जाती हैं, यह भेद है ।

उन्मीलित (८०)

उन्मीलित—में किसी प्रकार वस्तु का मीलित से फिर पृथक् होना कहा जाता है । यथा—

सिख-नख फूजन के भूषण बिभूषित कै,
बाँधि लीन्हीं बलया, विगत कोन्हीं बजनी ;
तापर सँवारि स्वेत अंबर को डंबर
सिधारी स्याम सन्निधि, निहारी कोऊ न जनी ।
छीर के तरंग की प्रभा को गहि लीन्हीं तिय,
कीन्ही छीर-सिंधु छिति कातिक की रजनी ;
आनन-छटा लों तनु छाँह हूँ छिपाए जाति,
भौरन की भीर संग ल्याए जाति सजनी ।

(दाम)

शुक्लाभिसारिका का वर्णन है। चाँदनी में नायिका सब प्रकार से मिल गई है, किंतु उसके पद्मिनी होने में भौरों की भीर में मग्नी उसे पहचान लेती है। यही उन्मीलित है।

बलया = कंकणा या चूड़ी। वजनी = वजनेवाला जेवर। डंबर = आडंबर; समूह।

चंपक तन धन बरन बर रह्यो रंग मिलि रंग ;
जानी जाति सुबाग हाँ केसरि लाई अंग।
(बिहारी)

धन = धन्या : नायिका।

डीठि न परत समान दुति कनकु कनक-से गात ;
भूषन कर करकस लगत, परसि पिछाने जात।
(बिहारी)

कनक के समान गान में कनक (स्वर्ण) के भूषण केवल स्पर्श से पहचाने जाते हैं।

मिलि चंदन बँदी रही, गोरे मुख न लखाति ;
ज्यों-ज्यों मद-लाली चढ़े, त्यों-त्यों उघटत जाति।
(बिहारी)

सरद चाँदनी में प्रकट होत न तिय के अंग ;
सुनत मंजु मंजीर-धुनि सखी न छोड़त संग।
(मंतराम)

सिव सरजा तव सुजस मैं मिले धौल छवि तूल ;
बोल वाम ही जानिए हंस चमेली फूल।
(भूषण)

उन्मीलित में पृथक् चमत्कार — उद्योतकार का कथन है कि थोड़े-से अंतर के होने से भी है यहाँ भी मीलित ही, किंतु इसका चमत्कार पृथक् भी है। जैसा कि उदाहरण के तीसरे और चौथे पद्य में स्पष्ट है।

विशेषक (८१)

विशेषक - सामान्य (नं० ७६) में जहाँ किसी कारण-वश भेद खुल जाय, वहाँ विशेषक होता है। यथा—

कातिक पून्यो कि राति ससी दिसि पूरब अंबर में जिय जान्यो ;
चित्त भ्रम्यो पुमनिंदु मनिंदु फनिंदु उठ्यो भ्रम ही सो भुलान्यो ।
'देव' कळू बिसवास नहीं, सोइ पुंज प्रकास अकास में तान्यो ;
रूप-सुधा अखियानि अँचै निहिचै मुख राधिका को पहिचान्यो ।
(देव)

पुमनिंदु = पूर्ण + इंदु; पूर्णंदु । मनिंदु फनिंदु = चंद्रकांत-सी मणि धारण करनेवाला मर्प । अँचै = पान करके ।

यहाँ प्रथम दो पदों में भाँतिमान् (नं० ६७) अलंकार है, क्योंकि राधा के मुख से नायक को चंद्र का भ्रम हुआ, किंतु जब मणि-मंडित केश-पाश देखा गया, तब निश्चय-पूर्वक देखकर राधा का मुख चंद्र से पृथक् पाया गया

अहमदनगर के थान किरवान लैकै
नवसेरी खान ते खुमान भिरो बल ते ;
प्यादेन सों प्यादे, पखरैतन सों पखरैत,
बखतरवारै बखतरवारै हलते ।
'भूषण' भनत एते मान घमसान भयो,
जान्यो न परत कौन आयो कौन दल तं ;
सम बेख ताके तहाँ सरजा सिवा के बाँके
बीर जाने हाँके देत मीर जाने चलते ।
(भूषण)

विशेषक में पृथक् चमत्कार है या नहीं—उद्योतकार उन्मी-
लितवाले विचार के समान इसे भी सामान्य से पृथक् नहीं मानते ।
इस विचार में मतभेद पड़ सकता है ।

गूढ़ोत्तर (८२)

गूढ़ोत्तर—में किसी को अभिप्राय-युक्त संभव उत्तर दिया जाता है । यथा—

बाग ही में पथिक बसेरो होत आयो है ।

(दूबह)

यहो स्वयं दूर्तापन का प्रयोजन है ।

घाम घरीक निवारिण कलित बलित अलि-पुंज;

जमुना तीर तमाल तर मिळत मालती-कुंज ।

(बिहारी)

मम्मट के द्वितीय उत्तर से पार्थक्य—इसमें असंभव उत्तर नहीं होते । यह मम्मट के द्वितीय उत्तर से मेद है ।

बाल कहा खाली परी ब्योन कोयन माँह ;

बाल, तिहारे दगन की परी दगन में छाँह ।

(बिहारी)

चित्रोत्तर (८३)

प्रथम चित्रोत्तर—में प्रश्न ही उत्तर भी होता है । यथा—

प्रश्न—को करत कामनी को सदा मन भायो है ?

उत्तर—कोकरत कामिनी को सदा मन भायो है ।

(दूबह)

इस अलंकार के लिये उन्ही शब्दों का दोहराया जाना आवश्यक नहीं, जैसा ऊपर हुआ है । मतलब किसी प्रकार उत्तर मिलने से है ।

सरद चंद्र की चाँदनी को कहिए प्रतिकूल ?

सरद चंद्र की चाँदनी को कहिये प्रतिकूल ।

(मतिराम)

द्वितीय चित्रोत्तर—में कई प्रश्नों का एक ही उत्तर होता है । यथा—

को मख-पालक ? दीन्हों मुनि-तिय रूप ?

माल मैथली केहि गर ? राम अनूप ।

यहाँ तीनों प्रश्नों का उत्तर एक ही है ।

को हरि-बाहन ? जलधि-सुत ? को है ज्ञान-जहाज ?

तहाँ चतुर उत्तर दियो एक बचन दुजराज ।

(मतिराम)

दुजराज—गरुड, चंद्रमा, ब्राह्मण ।

तीनों प्रश्नों के यही तीन अर्थ एक दूसरे के पीछे क्रम से उत्तर हैं ।

राधा रहति कहाँ ? कहा, को है सुरपति धाम ?

रुचिर हिये पर को बसै ? कही उर बसी स्याम ।

(रामसिंह)

राधा हृदय में बसी है, इंद्र के यहाँ उर्वशी अप्सरा है, तथा हृदय पर उरबसी आभूषण रहता है ।

कौन करै बस बस्तु ? कौन यहि लोक बढो अति ?

को साहस को सिंधु ? कौन रजलाज धरे मति ?

को चक्रवा को सुखद ? बसै को सकल सुमन महि ?

अष्ट सिद्धि, नव निद्धि देत माँगे बिनु सो कहि ?

जग ब्रूमत उत्तर देत इमि कवि 'भूषण' कवि-कुल-सचिव ;

दक्षिण नरेस सरजा सुभट साहिनंद मकरंद सिव ।

(भूषण)

उत्तर (८३ अ)

(काव्य प्रकाश के मत से)

प्रथम उत्तर—में उत्तर से ही प्रश्न की कल्पना की जाती है ।

द्वितीय उत्तर—जहाँ अनेक प्रश्नों के अनेक असंभाव्य

(अग्रसिद्ध) उत्तर दिए जायँ, वहाँ उत्तर का दूसरा भेद होता है ।
यथा—

प्रथम उत्तर—

व्याघ्र-चर्म अरु दुरद-रद वहाँ हमारे गोह ;
जब लौं बसती है यहै पुत्र-बध् जु सुदेह ।

(मुरारिदान)

ये लक्षण और उदाहरण काव्यप्रकाश के मत पर दिए गए हैं । साहित्यदर्पण और सर्वस्वकार का भी यही मत है । उदाहरण में उत्तर से इस प्रश्न की कल्पना की जाती है कि “क्या तुम्हारे यहाँ व्याघ्र-चर्म और हाथी-दाँत हैं ?” पहले पद में उत्तर है “नहीं”, तथा दूसरे में यह शिकायत है कि स्त्री में विशेष अनुरक्ति के कारण बेटा कमाने को बाहर जाता ही नहीं, ऐसी बहुमूल्य वस्तुएँ आपँ कहाँ में ?

उत्तर अनुमान तथा काव्यलिंग में भेद—काव्यप्रकाश की वृत्ति में आया है कि यहाँ काव्यलिंग (नं० १६) अलंकार नहीं है । उसमें जनक (कारक) हेतु होता है, तथा उत्तरालंकार के उत्तर में प्रश्न का केवल ज्ञापक (ज्ञान करानेवाला) हेतु रहता है । अनुमान (नं० १०६) भी नहीं है, क्योंकि उसमें एक पक्ष में साध्य और साधन भाव रहते हैं । ये साध्य प्रश्न और साधन उत्तर दोनो दो पक्षों में नहीं रहते । मतलब यह कि अनुमान में साध्य और साधन, दोनो एक ही व्यक्ति द्वारा कहे जाते हैं, तथा उत्तर में भिन्न-भिन्न व्यक्तियों द्वारा ।

मम्मट का कहना है कि उपर्युक्त कारणों से प्रथम उत्तर को पृथक् अलंकार ही मानना ठीक है । आप गृहोत्तर एवं चित्रोत्तर का वर्णन करते ही नहीं, केवल उत्तर के उपर्युक्त दो भेद मानते हैं ।

विश्वनाथ अनुमान से इसमें यह भेद बतलाते हैं कि उसमें

साध्य और साधन, दोनों ही कथित रहते हैं; किंतु इसमें साध्य प्रश्न कथित नहीं रहता ।

प्रथम उत्तर में चमत्काराभाव —उत्तर से प्रश्न की कल्पना करने में कोई चमत्कार नहीं, क्योंकि उत्तर किसी प्रश्न का ही दिया जाता है । अतएव जहाँ-जहाँ उत्तर होता है, वहाँ-वहाँ प्रश्न का भी होना सिद्ध ही है । ऐसा लौकिक होने से चमत्कार-पूर्ण नहीं है । विमर्शिनी (सर्वस्व की टीका) में भी यही मत कथित है ।

चले जात, टिकिहौ कहाँ, गोकुल है अति दूर ;
नदी-नार आगे अधिक, सबै रहे जब पूर ।

(भूपति)

इस उत्तर में किसी का यह पृच्छना निहित है कि "गोकुल कितनी दूर है ?"

उत्तर (८३ आ)

द्वितीय उत्तर—

क्या दुरलभ ? गुणग्रहक जू, सुख जु कहा ? सुकलत्र ;
हे जु विषम क्या ? देव-गति, दुःख क्या ? खलजन यत्र ।

(मुरारिदान)

यह काव्यप्रकाश का अनुवाद है । यहाँ चार प्रश्न तथा उनके उत्तर हैं । इन प्रश्नों के प्रसिद्ध उत्तर अन्य हैं, और अप्रसिद्ध उत्तरों से चित्र में आश्चर्य-सा उत्पन्न होता है, जिसमें चमत्कार का अनुभव प्राप्त है ।

सुंदरि ! कप तन दूबरो ? पर तिय बातन काह ;
तदपि कहौ ? कहिहै पथिक ! जाके तुम हो नाह ।

(रसाल)

यह रसगंगाधर का अनुवाद है । प्रथम प्रश्न में व्यंग्य है, मैं दुःख का उपाय करूँगा, और उत्तर में व्यंग्य है, मैं पतिव्रता हूँ, तू उसका उपाय नहीं कर सकती । दूसरे प्रश्न में यह व्यंग्य है, कदाचित् कर सकूँ

(सुभा-बुभाकर), और उत्तर से व्यंग्य है, जब तुम अपनी स्त्री का न कर सके, तो हमारा क्या करोगे ?

विशेष—काव्यप्रकाश की टीका प्रभा में आया है कि यहाँ उत्तर सामान्य मनुष्यों के बुद्धि-प्राह्य होने चाहिए । उसका कहना है, ऐसा न मानने से परिसंख्या (नं० १२) से द्वितीय उत्तर में भेद ही न रहेगा । परंतु उस परिसंख्या) में सामान्य बुद्धि के परेवाले उत्तर नहीं होते, और उत्तर में सामान्य बुद्धि के परेवाले उत्तर होते हैं ।

परिसंख्या तथा द्वितीय उत्तर की पृथक्ता—प्रश्नवाली परिसंख्या के उत्तर से उसके अन्य वस्तु से हटाने में चमत्कार है, परंतु उत्तर में ऐसा नहीं होता, यह भेद है । ऐसा काव्यप्रकाश की वृत्ति में लिखा है ।

द्वितीय उत्तर में मतभेद—पंडितराज का मत है कि जहाँ एक ही प्रश्न और एक ही उत्तर हो, वहाँ भी द्वितीय उत्तर की सिद्धि हो जाती है । यह आवश्यक नहीं कि कई प्रश्न और कई उत्तर हों । यह मत मान्य समझ पड़ता है । अतः हमारे उत्तर के लक्षण से अनेकता का विचार हटा देना चाहिए ।

तृतीय उत्तर—प्रश्न का असंभव उत्तर दिए जाने पर होता है । हमारे मत में उत्तर अलंकार के तीन भेद मानने चाहिए—प्रथम गूढोत्तर, द्वितीय चित्रोत्तर (दो भेद-युक्त) और तृतीय काव्यप्रकाश का उत्तर द्वितीय भेद ।

हमारी समझ में उत्तर के प्रथम भेद में अलंकारता नहीं है ।

सूचना—यहाँ गूढोत्तर और चित्रोत्तर के जो अलग-अलग नंबर दिए गए हैं, वे काटे इसलिये नहीं जाते कि जो नंबर हम कवि-कुल-कंठाभरण में दे आए हैं, उनसे मिलाने के लिये भेद न पड़े । अतः हमारे मत से (१) गूढोत्तर, (२) चित्रोत्तर के दो भेद, और

(३) तृतीय उत्तर का एक मेद (काव्यप्रकाश के मतवाले उत्तर का द्वितीय मेद, जिसमें प्रश्न का असंभव उत्तर दिया जाता है) सब मिलाकर ४ हो जाते हैं ।

यहाँ गूढ़ोत्तर में जहाँ तक देखा गया, संभव उत्तर दिए जाते हैं, और मम्मट के द्वितीय उत्तर में असंभव । इतना ही मेद है । अतः यदि इन दोनों को मिलाकर इस गूढ़ोत्तर का इस प्रकार लक्षण कर दिया जाय तो सब भंगट निपट जाता है ।

गूढ़ोत्तर का इस ग्रंथकर्ताओं का लक्षण—किसी प्रश्न का अभिप्राय-युक्त संभव या असंभव उत्तर देना गूढ़ोत्तर अलंकार है । संभव तथा—

कपि कौन तू ? सुत अछय-घातक, कौन बल ? रघुनाथ के ;
रघुनाथ को ? खरदूषणांतक, अनुज लक्ष्मण साथ के ।
ब्रह्ममन सु को ? तव भगिनि जानति, परशुधर-मद जेहि हरयो ;
वह परशुधर को ? सहसभुज-रिपु, दीप जेइ तुव सिर धरयो ।
पठवा तु केइ ? सुभीव, को ? हरि बालि-सोदर जानिए ;
कपि बालि को ? तुम गह्यो जाकी काँव मैं, सुधि आनिए ।

(बेशव)

यहाँ हर चरण में रावण हनुमान से इस प्रकार का प्रश्न करते हैं, जिसका उत्तर उनको ऐसा देना ही हो, जिसमें उन्हें लजित होना पड़े; परंतु वह उसका संभव और उन्हें लजित करनेवाला उत्तर देते हैं ।

ग्वालिन देहुँ बताइहौं, मोहि कछुक तुम देहु ;

बंसीबट की छाँह मैं लाल जाय लखि लेहु ।

(मतिराम)

यहाँ भी संभव उत्तर है ।

यह निसि बन जैबो सखिनि सुनि उपज्यो चित चाव ;

(रसिक सुमति)

बेतस-वृन्द जहाँ पथिक, तहाँ सरित तरि जात ।

(चंदन)

संग छोड़ि सिगरी गईं सजि-सजि साज-पटोर ;

गाबरधन पूजन भट्ट हौं जैहौं उठि भार ।

(ऋषिनाथ)

‘दासजू’ न्योते गईं कछु घोस को, काल्हि ते ह्यौं न परोसिन्यो आवति;

हौं ही अकेली कहाँ लौं रहौं इन आँधी अँधानि को ज्यो बहरावति ।

प्रीतम छाड़ रह्यो परदेस, अँदेस यहें जु संदेस न पावति ;

पंडित हौ, गुन-मंडित हौ, रहि जाव तुम्हें सुगनौतिश्रौ आवति ।

(दास)

इन सब उदाहरणों में संभव ही उत्तर दिए गए हैं । अतः यद्यपि आचार्यों ने इसके लक्षण में संभव नहीं लिखा है, तथापि हमने अपनी ओर से इतना बढ़ा दिया । असंभव यथा—

मरन कहा ? जु दरिद्रता, स्वर्ग कहा ? बर नार ;

क्या आभूषन नरन कौ ? जस जानहु निरधार ।

(मुरारिदान)

सूक्ष्म (८४)

सूक्ष्म—में पराया मतलब जानकर साभिप्राय चेष्टा द्वारा उत्तर दिया जाता है । यथा—

लाल सखीन में बाल लखी ‘मतिराम’ भयो उर आनँद भीनो ;

हाथ दुहून सों चंपक-गुच्छन लै हिय बीच लगाय कै लीनो ।

चंदमुखी भुसुकाय मनोहर हाथ उरोजनि अंतर दीनो ;

आँखिन मूँदि रही मिसि कै, मुख ढाँपि निचोल को अंचल कीनो ।

(मतिराम)

चंपक-गुच्छों को हृदय से लगाने का प्रयोजन स्पर्शच्छा है । नायिका द्वारा हृदय पर हाथ रक्खे जाने से यह जतलाया गया कि नायक उसके हृदय में बसता है, तथा चतुर्थ चरण की चेष्टा से रात्रि में मिलन का संकेत है । जब आँख (कमल) बंद हो, तथा कपड़े में (शयनार्थ) मृग्य ढका हो, या चंद्र अस्त हो चुका हो ।

कोस में चलायो कर-कमल को कोस है ।

(दूल्हा)

कर-कमल का कोस (बंद मुट्टी) कोस (कोंछे) में चलाया । प्रयोजन यह है कि नायक का प्रेम बंद मुट्टी में भरकर उसे हृदय में लगाया । यह भी प्रयोजन हो सकता है कि कमल बंद होने पर (रात में) मिलन होगा ।

सूक्ष्म केवल व्यंग्य का विषय है—अलंकार की मुख्यता भाषा-संबंधी सौंदर्य-विवर्द्धन की है, जो बात यहाँ है नहीं, क्योंकि सूक्ष्म में इंगित-मात्र है । अतएव यह व्यंग्य में जाता है ।

पिहित (८५)

पिहित—में पराई बात जानकर वह चेष्टा से प्रकट की जाती है ।

किसी के ढके (छिपे) वृत्तांत को जानकर अथवा ढककर उसे जतलाना कि हम तुम्हारा भेद जान गए, पिहित की मुख्यता है । इसका शाब्दिक अर्थ है “ढक लेना ।” यथा—

पी को बखि स्रमित उतारयो पंखापोस है ।

(दूल्हा)

पंखापोस उतारने से प्रयोजन यह निकलता है कि पंखा हाँकने की शक्त न थी, जिससे वे बंद रक्खे थे । ऐसे समय में श्रमित-मात्र कहकर

प्रस्वेद सं व्यभिचारी भाव का बोध पंखापोश उतारने की क्रिया सं कराया गया है । व्यभिचारी को सात्त्विक अथवा तनसंचारी भी कहते हैं ।

बिथुरे कच, सरवट बसन समुक्ति सखी मुन्न मोरि—
दड़े तरुनि को बिहँसिकै अरुण पाट की डोरि ।

(सोमनाथ)

सखी ने बिथुरे केश तथा सिकुरन-युक्त कपड़ों से मुरति-चिह्न ताड़कर, हँसकर लाल डोरा बाल बाँधने को दिया । इसमें भी क्रिया में भाव प्रकट किया गया है ।

आनि मिल्यो अरि यों गह्यो चखनि चकत्ता चाव ;
साहितनै सरजा सिवा दियो मुच्छ पर ताव ।

(भूषण)

विशेष—सूक्ष्म (नं० ८४) के विषय में ऊपर जो अंग्य का विचार प्रकट किया गया है, वह पिहित पर भी लागू है ।

इस अलंकार का लक्षण कुवलयानंद के मत पर दिया गया है ।

रुद्रट का पिहित—परंतु रुद्रट दूसरा ही लक्षण मानते हैं ।
अर्थात्—

यत्रातिप्रबलतया गुणः समानाधिकरणमसमानम् ;

अर्थान्तरं पिदध्यादाविभूतमपि तत्पिहितम् ।

तात्पर्य यह है कि किसी वस्तु में रहता हुआ गुण अन्य स्थान पर रहनेवाली वस्तु को भी ढक ले, तो पिहित होता है । यथा—
बिद्रुम और बँधूक, जपा, गुल्लाला, गुलाब की आभा लजावति ;
'देवजू' कंज खिले टटके, हठक भटके खटके गिरा गावति ।
पावँ धरै अलि ठौर जहाँ, तेहि ओर सों रंग की धार-सी धावति ;
मानो मजीठ की माठुरी लै एक ओर ते चाँदनी बोरति आवति ।

(देव)

विद्रुम=मूँगा । बँधूक=दुपहरिया (लाल फूल) । जपा=गुडहर ।
मातुरी=हाँडी । चाँदनी=बिछाने का कपड़ा ।

यदि वाणी चरणों की समता नवीन कमल से भूलकर दे, तो खटके में पड़कर हटक दी जाय (मना की जाय) । पैरों में इतनी लालिमा है, मानो मजीठ (अरुण रंग) की हाँडी लेकर बिछौने को रँगनी चली जाती है । मजीठ की लकड़ी से लाल रंग बनाया जाता था । यहाँ पैर का रंग बिछौने पर भी प्रभाव फैलाता है, जिससे अलंकार निकलता है ।

चाखी सो आई नई दुलही, लखिबे को जबै कोइ चाव बढ़ावति ;
सूही सजी सिर सारी जबै, तब नायनि आवने हाथ ओढ़ावति ।
भीतर भौन ते बाहेर लौं 'दुजदेव' जोन्हआई कि धार-सि धावति ;
साँक समै ससि की-सी कला उदयाचल सों मनो घेरति आवति ।

(द्विजदेव)

सूही = लाल । यहाँ भी यही भाव है ।

पिहित में पृथक् अलंकारता नहीं—ये दोनो उदाहरण तद्गुण (नं० ७४) के हो जाते हैं, जिससे रुद्रट के अनुसारवाला पिहित पृथक् अलंकार नहीं रह जाता । पहले लिखा हुआ लक्षण मानने से व्यंग्य में जाता है । अतएव दोनो प्रकार से पिहित को पृथक् अलंकारता मिलनी कठिन है ।

व्याजोक्ति (८६)

व्याजोक्ति—में विना बतलाए रहस्य के खुल जाने पर दूसरी बात बतलाकर उसका गोपन किया जाता है । यथा—

सिवा-बैर औरँग-बदन लगी रहै नित आहि ;
कवि 'भूषन' बूफे सदा कहै देत दुख साहि ।

(भूषण)

साहि = शाही, गन्ध-भार ।

साहिब के उमराय जितेक, सिवा सरजा सब लूटि लए हैं ;
 'भूषण' ते बिन दौलति ह्वैकै, फकीर ह्वै देस-बिदेस गए हैं ।
 लोग कहैं, इमि दच्छिन जेइ सिसौदिया रावरे हाल ठए हैं ;
 देत रिसायकै उत्तर यों, हम हीं दुनिया सों उदास भए हैं ।

(भूषण)

मृग-छौना सुंदर सखी लियो अंक में आज ;
 खुर की लगी खरौंट उर, अलि ! करु कछुक इलाज ।

(मोमनाथ)

यहाँ गुप्ता नायिका का वर्णन है ।

व्याजोक्ति और अपहृति का विषय-विभाजन—साहित्य-दर्पण के अनुसार व्याजोक्ति और अपहृति (नं ११) में यह भेद है कि प्रथम तो उसमें उपमेय भी उक्त रहता है, दूसरे, स्वयं ही वक्ता द्वारा रहस्योद्घाटन किया जाता है, जो बातें व्याजोक्ति में नहीं होतीं ।

गूढ़ोक्ति (८७)

गूढ़ोक्ति—में जिससे वास्तव में कुछ बहना हो, उससे न कहकर अन्य से बात कही जाती है । यथा—

गैल गहु बैल ! यहि बारी तैं बरकि आयो ;

बारी को रखैया जो रह्यो रे रिस भरिंकै ।

(दूल्हा)

यहाँ बैल का संबोधन करके नायक के सचेत करने का अभिप्राय है । हे बैल ! इस बार तू बच आया है, सो अपना रास्ता पकड़, क्योंकि बारी (खेत) का बचानेवाला ऋद्ध है ।

यों न प्यार बिसराइए, लई मोहि तैं भोल ;

मुख निरखत नँदनंद को कहै सखी सों बोल ।

(मतिराम)

एरे रस-लोभी अमर, सब दिन कियो दिलास ;
साँझ होत तजि कमल को अब करु अनन्त निवास ।

(रामसिंह)

गूढोक्ति अलंकार नहीं—उद्योतकार ने लिखा है कि गूढोक्ति या तो ध्वनि के अंतर्गत है या गुणीभूत व्यंग्य के। इसमें वक्षित वाक्य से असली भाव ध्वनित-मात्र होता है। उदाहरण इसके आक्षेप में आ जाते हैं। इसमें कोई भाषा-संबंधी महत्ता नहीं आती, जिससे अलंकार में इसकी गणना न होनी चाहिए।

गूढोक्ति प्रायः इतर अलंकारों के साथ रहती है। दूसरे उदाहरण में अर्थश्लेष का आभास होने से यहाँ 'प्रायः' शब्द कहा गया है।

विवृतोक्ति (८८)

विवृतोक्ति—में गुप्तार्थ व्यंग्य द्वारा कहा जाता और प्रकट भी कर दिया जाता है। यथा—

कट्टुं गरजौ, बरसौ कट्टुं, कट्टुं दरसौ घन स्याम ;
कट्टुं तरसावत ही रहौ, कहति जनाए बाम ।

(रामसिंह)

ऊपर के दोहे में पहले पद में गुप्तार्थ व्यंग्य द्वारा कहा गया, किंतु चौथे पद में प्रकट भी कर दिया गया।

आई है निपट साँझ, गैया गई बन साँझ,
हौं ते दौरि आई, कहै मेरो काम बीजिए ;
हौं तौ हौं अकेली, और दूसरो न देखियत,
बन की आँधारी सों अधिक भय भीजिए ।
कबि 'मतिराम' मनमोहन सों पुनि-पुनि
राधिका कहति बात साँची कै पतीजिए ;

कव की हौं हेरनि, न हेरे हरि, पावति हौं,
बछरा हेरानो, सो हेगय नेकु दीजिए ।
(मतिराम)

यहाँ 'बात साँची कै पतीजिए' के कहने में गुप्त भाव प्रकट किया गया है ।

विवृतोक्ति में वाच्यार्थ को चमत्कृत करने का उपकरण नहीं—इसमें भी गुणीभूत व्यंग्य है, तथा अलंकारता नहीं । जहाँ व्यंग्य प्रधान न होकर गौण (अग्रधान) हो, वहाँ वह गुणीभूत कहलाता है । यही मत उद्योतकार का भी है ।

युक्ति (८९)

युक्ति—में क्रिया द्वारा मर्म छिपाया जाता है । यथा—
देखि सूने सदन में ताहि मिलि रोई है ।
(दूल्हा)

यहाँ सूने सदन में उपपत्ति के साथ देखी जाकर नायिका ने उससे मिलकर रोने से यह प्रकट किया कि वह मायके का संबंधी है ।
हरि को पनिघट में निरखि पुलकित भयो सरीर ;
तिय ले अंचल, ओट सों रोक्यो सीत समीर ।
(सोमनाथ)

चित्र मित्र को लिखत ही कामिनि मुमति निधान—
निरखि सखी को लिखि दियो कुसुम धनुष कर बान ।
(रामसिंह)

नायिका उपपत्ति का चित्र लिखती थी, किंतु सखी के भय से उसमें कुसुम के धनुर्बाण लिखकर यह प्रकट किया कि वह कामदेव का चित्र था ।
ललन-चलनु सुनि पलनु मैं अँसुवा झलके आय ;
भई लखाइ न सखिन हूँ भूँटै ही जमुहाय ।
(बिहारी)

दुख के आंसू जूभा लेकर जमुहाई के आंसू बनलाए गए ।
युक्ति में वाक्यार्थ को चमत्कृत करने की शक्ति-हीनता—
अंतिम दोनो उदाहरणों में सादृश्य आ जाता है, जिससे चमत्कार
मिलता है । प्रारंभिक दो उदाहरणों में भाषा का कोई चमत्कार
नहीं, केवल व्यंग्य है ।

लोकोक्ति (९०)

लोकोक्ति—में कथन में वक्ता किसी कहावत का उसी
अर्थ में व्यवहार करता है । यथा—

ज्ञान गनंता पौरुष हारै ;
‘सो जीतै, जो पहिले मारै ।’
‘राती भरै, भरी ढरकावै ;
जो मन करै, तौ फेरि भरावै ।’
यह संसार कठिन रे भाई,
सबल उमड़ि निरबल को खाई ।
छनिक ‘राज-संपति के काजै,
बंधुन मारत बंधु न लाजै ।’

(जाल)

पूत मजबूत बानी सुनिकै सुजान मानी,
सोई बात जानी, जासों उर में छुमा रहे ;
जूझ रीति जानौ मत भारत को मानौ, जैसो
होय पुठवार ताते उन अगमा रहे ।
बाम और दच्छिन समान बलवाग जानि
कहत पुरानः लोक - रीति यों रमा रहे ;

‘सूदन’ समर-घर दोउन की एकै विधि,
‘घर में जमा रहे, तो खातिरजमा रहे ।’

(सूदन)

पुठवार=वृष्टि रक्तक दल । अगमा=अग्रगामी दल ।

तैं अब मेरी कही नहिं मानति, राखति हें उर जोम कछू री ;
सो सबको छुटि जात भद्र, जब दूसरो मारि निकारत भूरी ।
‘बोधा’ गुमान-भरी तब लौं, फिरिबो करौ जौ लौं जगा नहिं पूरी :
‘पूरी लगे बखु सून की चकचूर हौं जाति सबे मगरूरी ।’

(बोधा)

मारि निकारत भूरी = (तलवार आदि) मारकर इतनी जल्दी शरीर से निकाल लेता है कि उसमें काट करके भी खून नहीं लग पाता—वह सूखी-क्री-मूखी निकल आती है ।

सिव सरजा की सुधि करौ, भली न कान्हीं पीव ;
सूबा ह्ये दक्खिन चले, धरे जात कित जीव ।’

(भूषण)

मोहन को मुख-चंद लखे बडि आनँद आंखिन ऊपर आवै ;
रोम उठै, ‘मतिराम’ कहै, तन चारु कदंब-लता छुबि छावै ।
बूझति हौं हितकै सखि तोहिं, कहा रिसकै यह भौहँ चढावै ?
‘मैं तिन-से गन्यो तोनिहु लोकन’, तू ‘तिन-ओट पहार छिपावै ।’

(मतिराम)

यह चारिहु ओर उदै मुख-चंद की चाँदना चारु निहारि लै री ;
बलि, तो पै अधीन भयो पिय प्यारो, तो एते बिचार-बिचारि लै री ।
कबि ‘ठाकुर’ चूक परी जो गोपाल सों, तू बिगरी को सुधारि लै री ;
फिरि रैहै न रैहै यहै समयो, बहती नदी पाँव पखारि लै री ।’

कहिबे की कछु न, कहा कहिए, मग जोवत-जोवत ज्वै गयो री ;
 उन तोरत बार न लाई कछु, तन सों वृथा जोबन ख्वै गयो री ।
 कवि 'ठाकुर' कूबरी के बस ह्वै रस में बिस-सी बिस व्वै गयो री ;
 मनमोहन को हिलिबो-मिलिबो 'दिना चारि की चाँदनी ह्वै गयो री ।'
 यह प्रेम-कथा कहिबे की नहीं, कहिबोई करौ, कोऊ मानत है ;
 पुनि ऊपरी धीर धरायो चहै, तन-रोग नहीं पहिचानत है ।
 कवि 'ठाकुर' जाहि लगीं कमकै, नहि सो कसकै उर आनत है ;
 'बिन आपने पाँव बेवाइँ गई, कोऊ पीर पराई न जानत है ।'
 (ठाकुर)

करौ रुखाई नाहिन बाम,
 बेगिहि लै आऊँ घनस्याम ।
 कहैं पखानो जे बुधि-धाम ;
 'उनरा सहना मरदक नाम ।'

लोकोक्ति को एकआध हिंदी-कवि ने पखानो (उपाख्यान) भी कहा है ।
 इस विषय पर कुछ पूरे ग्रंथ ही बन गए हैं ।

छेकोक्ति (९१)

छेकोक्ति—लोकोक्ति में कोई दूसरा अर्थ गर्भित होने से होती है । यथा—

कवि-सैन कपि जानै ।

(दूल्हा)

मतलब यह है कि बंदर का इशारा बंदर ही समझता है । यहाँ समझनेवाले को बंदर कहकर उसका अपमान किया गया है ।

छिति, नीर, कृसानु, समीर, अकास, ससी, रबि ह्वै तिनु रूप धरै ;
 अरु जागत-सोवतहु 'मतिरामजू' आपनी जोति प्रकास कर ।

जग-ईस अनादि, अनंत, अपार वहाँ सब ठौर मैं बिहरै ;
सिगरे तनु मोह मैं मोहि रहै, तिन-ओट पहार न देखि परै ।

(मतिराम)

लोकोक्ति “तिन-ओट पहार नहीं छिपता ।” की है, किंतु यहाँ ऐसा दर्शाया गया है कि वास्तव में तृण के ओट में पहाड़ छिपा हुआ है, क्योंकि परमेश्वर सर्वव्यापी होकर भी देख नहीं पड़ता । परमेश्वर के वास्तव में पहाड़ के समान प्रकट होने का भाव है । मनुष्य की बुद्धि-हीनता-व्यंग्य से दर्शाई गई है ।

जे सोहात सिवराज को, ते कबित्त रस-मूल ;
‘जे परमेशुर पै चढ़ै, तेई आछे फूल ।’

(भूषण)

यहाँ व्यंग्य से अर्थ यह निकाला गया है कि कवित्तों के गुणग्राही केवल शिवाजी हैं ।

ऊधौ, तुम जानौ कहा, जानै कहा अहीर ;
‘जानति नीकी भाँति है बिरहिनि बिरहिनि-पोर ।’

(रामसिंह)

प्रयोजन यह है कि श्रीकृष्ण विरही न होने से विरही जनों की पीर नहीं जानते ।

छेकोक्ति में वाच्यार्थ चमत्कारी उपकरण की हीनता—
छेकोक्ति में ध्वनि या व्यंग्य-मात्र रहती है, सो लोकोक्ति से पृथक्
अलंकारता नहीं है ।

वक्रोक्ति (१२)

वक्रोक्ति—में दूसरे की उक्ति का अर्थ काकु या श्लेष से बदला
जाता है ।

स्वर फिराकर अर्थ बदलने को काकु कहते हैं ।

काकु वक्रोक्ति—

मानि ल्यौ री कामिनी, करम-फल होई है ?

(दूल्हा)

इसका प्रयोजन यह है कि जब किसी ने कहा कि कर्म-फल होता है, तो वक्ता ने स्वर फेरकर उत्तर दिया—“मानि ल्यौ री कामिनी, करम-फल होई है ?” क्या मान ही लूँ कि ऐसा होता है ? अर्थात् वास्तव में होता नहीं ।

अरे कुलाधमराज तैं, राम ! राम कहाँ क्रोधि ;

सत्य कुलाधमराज हम, बिप्र अस्त्र धरि सोधि ।

(चंदन)

मैं राम (परशुराम) क्रोध करके कहता हूँ कि अरे राम ! तू कुलाधमों का गजा है । राम ने उत्तर दिया—“क्या हम सचमुच कुलाधमराज हैं ? हे ब्राह्मण ! सँभालकर अस्त्र उठाओ । राम के उत्तर में स्वर फेरकर कुलाधमराज होने का अर्थ बदला गया है ।

गने जात हो साँवरे, सब साधुन में साधु ;

सोहैं सोहैं खात कस, तुम न कियो अपराधु ।

(पद्माकर)

यहाँ ‘तुम न कियो अपराधु’ से स्वर-परिवर्तन द्वारा यह अर्थ निकाला गया है कि “क्या तुमने अपराध नहीं किया ?” अर्थात् अवश्य किया ।

नहि यह जावक सिर लग्यो, नहि अंजन अधरान ;

ऐसेई हम लाइयत तुम्हैं कलंक सुजान !

(वैरीशाल)

यहाँ जावक, अंजन और ऐसे ही कलंक लगाने के अर्थ स्वर-परिवर्तन द्वारा बदले गए हैं ।

श्लेष वक्रोक्ति—

पौरि पै आपु खरे हरि हैं, वम है न कछु, हरिहैं, तो हरैं वै ;
वै सुनौ कीबे को हैं, बिनती, यदि हैं बिन तो, तिय कोई वरैं वै ।
साथ में लाए हैं मल्लि लखौ, 'रघुनाथ' लै आए हैं मल्लि जरैं वै ;
छोड़िए मान, वै पा पकरैं, कहे पाप करें, तौ अवस्य करैं वै ।

(रघुनाथ)

मल्लि=मल्लिका तथा पहलवानिन । बिनती=खुशामद करना ;
विना स्त्री के होना । पा पकरैं=पैर पकड़ते हैं । पाप करें=पाप
करते हैं ।

भिक्षुक गो कित को गिरिजे ! वह माँगन को बलि द्वार गयो री ;
नाच नच्यो कित हो भव-वाम, कर्लिद-सुता-तट नीके ठयो री ।
भाजि गयो वृषपाल सु जानति, गोधन संग सदा सु छयो री ;
सागर-सैल-सुतान के आजु यों आपुस में परिहास भयो री ।

(शीघर)

यहाँ लक्ष्मीजी तथा पार्वतीजी में बातचीत है । लक्ष्मी—हे गिरिजे !
भिक्षुक (शिव) कहाँ गया ? पार्वती—वह भिखारी (वामन) बलि के
दरवाजे पर मांगने गया है । लक्ष्मी—(महादेव) कहाँ (तांडव)
नृत्य कर रहे हैं ? पार्वती—यमुनाजी के किनारे (कृष्ण) खूब नाच
रहे हैं । लक्ष्मी—बैल (नंदी) पालक कहाँ भाग गया, यह जानती हो ?
पार्वती—(कृष्ण गोपालक) गोधन के साथ सदा रहते हैं ।

मेरे मन तुम बसति हौ, मैं न कियो अपराध ;

तुम्हें दोष को देत हरि, है यह काम असाध ।

(मतिराम)

मैं न=मैने नहीं । मैंन=कामदेव ने ।

वक्रोक्ति शब्दालंकार तथा अर्थालंकार दो प्रकार की—
वक्रोक्ति दो प्रकार की होती है, एक शब्द-वक्रोक्ति, दूसरी अर्थ-

वक्रोक्ति । जहाँ शब्द बदल देने से यह अलंकार न रहे, वहाँ शब्द-वक्रोक्ति समझी जायगी, जो कवियों ने शब्दालंकार का भेद माना है । यह बात ऊपर के मतिरामवाले दोहे में है, तथा रघुनाथवाले छंद में भी । वंशीधरवाले छंद में ऐसा न होने से अर्थ-वक्रोक्ति है ।

सूचना - हम वक्रोक्ति को अर्थालंकार में मानते हैं । ऐसा मानने की तर्जुमबी श्लेष अलंकार (नं० २६)वाली ही है ।

स्वभावोक्ति (१३)

स्वभावोक्ति—में जाति आदि में स्थित स्वभाव, क्रिया आदि का प्राकृतिक वर्णन होता है । यथा—

अंग उघरे ते दंत दाबै अंगुरीन री ।

(दूबह)

लंक लचाइ, नचाइ दग, पग उँचाइ, भरि चाइ,
सिर धरि गागरि, मगन मन नागरि नाचत जाइ ।

(दुलारेलाळ भार्गव)

झूलनिहारी अनोखी नईं उनईं रहतीं इत ही रँगराती ;
मेह में ल्यावै सु तैसिए संग की रंग-भरी चुनरी चुचुवाती ।
झूला चढ़े हरि साथ हहा करि 'दव' झुलावत ही ते डराती ;
भोर हिंडोर कि डोरनि छाँडि खरे ससवाय गरे लपटाती ॥

गौने को चालि चली दुलही, गुरु नारिन भूषन शेष बनाए ;
सील सयान सबै सिखएरु सबै सुख सासुरेहू के सुनाए ।
बोलियो बोल सदा अति कोमल, जे मनभावन के मन भाए ;
यो सुनि ओछे उरोजनि पै अनुराग के अंकुश-से उठि आए ॥

सुनिकै धुनि चातिक, मोरन की चड्डुं ओरन कोकिल-कूकन सों ;
 अनुराग-भरे हरि बागन में सखि रागत राग अचूकन सों ।
 कवि 'देव' घटा उनई जु नई, बन-भूमि भई दख दूकन सों ;
 रँगराती, नई, हहराती लता भुकि जाती समीर के भूँकन सों ॥

(देव)

स्वभावोक्ति का उपकरण वाच्यार्थ को चमत्कृत नहीं करता—स्वभावोक्ति में भाषा का कोई चमत्कार नहीं है। कहीं असंलक्ष्य क्रम-ध्वनि का और कहीं असंलक्ष्य क्रम परांग व्यंग्य का ही चमत्कार रहता है।

कुछ और उदाहरण दिए जाते हैं।

दान समै दुज देखि मेर हू कुबेर हू की
 संपति लुटायबे को हियो ललकत है ;
 साहि के सपूत सिव साहिके बदन पर
 सिव की कथान मैं सनेह भलकत है ।
 'भूषन' जहान हिंदुवान के उबारिबे को,
 तुरकान मारिबे को बीर बलकत है ;
 साहिन सों लरिबे की चरचा चलति आनि
 सरजा के दगन उछाह छलकत है ॥
 काहू के कहे-सुने ते जाही ओर ताकैं, ताही
 ओर इकटक घरी चारिक चहत हैं ;
 कहे ते कहत बात, कहे ते पियत-खात,
 'भूषन' भनत ऊँची साँसन जहत हैं ।
 पौढ़े हैं, तौ पौढ़े, बैठे-बैठे, खरे-खरे, हम
 को हैं, कहा करत, यों ज्ञान न गहत हैं ;

साहि के सपूत सिव साहि तव बैर इमि
साहि सब रातो-दिन सोचत रहत हैं ।

(भूषण)

भाविक (९४)

भाविक—में भूतकाल में हुई या भविष्य में होनेवाली
घटनाओं का वर्तमानकालिक क्रियाओं से वर्णन होता है । यथा—

अर्जौ भूतनाथ मुंडमाल लेत हरषत,
भूतन अहार लेत अजहूँ उछाह है ;
'भूषन' भनत अर्जौ काटे करबालन के
कारे कुंजरनि परी कठिन कराह है ।
सिंह सिवराज सलहेरि के समीप ऐसो
कीन्हों कतलाम दिली-दल को सिपाह है ;
नदी रन - मंडल रहेलन रुधिर अर्जौ,
अर्जौ रबि-मंडल रहेलन की राह है ।

सूबन साजि पठावत है नित फौज लखे मरहटन केरी ;
औरँग आपनि दुग जमाति बिलोकत तेरिए फौज दरेरी ।
साहितनै सिव साहि भई भनि 'भूषन' यों तुव धाक घनेरी ;
रातहु-दौस दिर्लास तकै तव सैन कि सरति सरति घेरी ।

(भूषण)

निसि-दिन सौननि पियूष-सो पियत रहैं ,
छाय रह्यो नाद बाँसुरी के सुरग्राम को ;
तरनि-तनूजा-तीर, बन-कुंज-बीथिन में ,
जहाँ-तहाँ देखियत रूप-छबि - धाम को ।

कवि 'मतिराम' होत हातो ना हिये सों नेक
 सुख प्रेम गात के परस अतिराम को ;
 ऊधो ! तुम कहत बियोग तजि बोग करौ ,
 जोग तब करैं, जो बियोग होय स्याम को ।
 (मतिराम)

हातो = जुदा ।

सुनि तोसों गृहें इहाँ काहिह जु जमुना-तीर ;
 सो अबहीं मेरे दगनि बस्यो आय बलबीर ।
 (वैरीशाल)

भाविक में वाच्यार्थ का चमत्कार है -- इसमें यह संशय नहीं करना चाहिए कि घटना की उग्रता चित्त के आकर्षण आदि के कारण होने से इसको केवल भाव के अंतर्गत क्यों न मानें ? प्रयोजन यह है कि चित्त-वृत्ति के आधार को लेकर यहाँ रचना की गई है । वास्तव में दृश्य सामने नाचने नहीं लगता, वरन् कवि ऐसा कथन-मात्र करके वाच्य में चमत्कार लाता है । अतः यहाँ भी भाषा की सुंदरता है ।

उदात्त (९५)

प्रथम उदात्त—में अत्यंत असंभव लोकोत्तर संपत्ति का वर्णन रहता है । यथा—

एक होत इंद्र, एक सूरज औ' चंद्र, एक
 होत हैं कुबेर, कछु बेर देत ना याके ;
 अकुल कुलीन होत, पामर प्रबीन होत,
 दान होत चकवै चलत छुअझाया के ।

संपत्ति-समृद्ध, सिद्धि, निद्धि, बुद्धि-वृद्धि, सब
 भुक्ति-मुक्ति पौरि पर परीं प्रभु जाया के ;
 एक ही कृपा-कटाच्छ कोटि जच्छ, रच्छ, नर
 पावैँ घर-बार, दरबार 'देव' माया के ॥

मोर को मुकुट, कटि पीत पद्म, कस्यो, कैसी
 केसावलि ऊपर बदन सरदिदु के ;
 सुंदर कपोलन पै कुंडल हलत, सुर
 मुरली मधुर मिले हाँसी रस दिदु के ।
 माँगती सोहागु नाग-पुंदरी सराहि भाग,
 जोरे कर सरन चरन अरबिदु के ;
 किंकिनी रटनि, ताल ताननि तननि 'देव'
 नाचत गोदिद फन फननि फनिदु के ॥

चाँदनी महल बेठी चाँदनी के कौतुक को
 चाँदनी-सी राधा छुबि चाँदनि विसालरैँ ;
 चंद्र की कला-सी 'देव' दामी संग फूलां फिरैँ,
 फूल-से दुकूल पैन्हे फूलन की मालरैँ ।
 छूटत फुहारे वे, शिमल जल मलकत,
 चमकैँ चँदोरा मनि-मानिक महालरैँ ;
 बीच जरता-रन की, हीरन के हारन की,
 जगमगी जोतिन की मोतिन की मालरैँ ।

(देव)

पूरन पुरान और पुष्प पुरान परि-
 पूरन बतावैँ, न बतावैँ और उक्ति को ;
 दरसन देत, जिन्हें दरसन समुझैँ न,
 नेति-नेति कहैँ वेद छाँडि भेद-युक्ति को ।

जानि यह 'कैमोदास' अनुदिन राम-राम
 रतत रहत, न डरत पुनरुक्ति को ;
 रूप देहि अनिमाहि, गन देहि गरिमाहि,
 भक्ति देहि महिमाहि, नाम देहि मुक्ति को ।

(केशवदास)

पग मग धरत महीधर डिगत, डग,
 मगत पुहुमि, चटकत फन सेस के ;
 उलटि-पलटि खलभलत जलधि-जल,
 कंपत अवलि अलकेस के, लंकेस के ।
 कहे 'घनश्याम' कच्छ-मच्छ को कहल होत,
 हहल-हहल होत महल सुरेस के ;
 गढ़न दलत, मृगराजन मलत, मद
 भरत चलत गज बांधव नरेस के ।

(घनश्याम)

उज्जल अखंड खंड सातएँ महल महा-
 मंडल सँवागे चंद्र-मंडल के चोटहीं ;
 भीतरहु लालन की जालन बिसाल जोति,
 बाहर जुन्हाई जगी जोतिन के जोटहीं ।
 बरनति धानी, चौर ठारति भवानी, कर
 जोरे रमा रानी ठाड़ी रमन के ओटहीं ;
 'देव' दिगपालन की देवी सुखदायनि, ते
 राधा ठकुरायनि के पायनि प लोटहीं ।

(देव)

कुछ विद्वानों के विचारानुसार निम्नांकित पद्य में भी उदात्त हैं । इसमें विधि वाचक क्रियाओं (चमकन दे, भूमकन दे आदि) से लोकोत्तर ऐश्वर्य का प्रतिपादन होता है, अन्यथा विधि व्यर्थ हो जायगी ।

कुंदन की घटी ओप दिलवर नौखाना चुन्नी चमकन दे ;
 मखतूल श्याम के वरण-वरण छवि जोति जगमगो भूमगन दे ।
 नग लाल जवाहर जड़े हुए दिल चमक चौंध में रमकन दे ;
 गल बीच बिहारीलाला के जुगनू का चौका दमकन दे ।

(शीतल)

द्वितीय उदात्त—फ़िसी ऋद्धिमान् के योग से प्रशंसा दूसरे उदात्त में होती है ।

ऋद्धियाँ आठ होती हैं, अर्थात् योग्य, सिद्धि, लक्ष्मी, प्राणदा, मंगल्य, चेतनीया, समृद्ध और संपन्न । यहाँ ऋद्धिमान् से केवल महापुरुषपन का प्रयोजन है । यथा—

जे पुर - गाँव बसहि मग माहीं ,
 तिनहि नाग - सुर - नगर सिहाहीं ।
 केहि सुकृती केहि घरी बसाए ;
 धन्य पुन्यमय परम सोहाए ।
 जहँ-जहँ राम-चरन चलि जाहीं ,
 तहँ समान अमरावति नाहीं ।
 परमि राम - पद - पदुम - परागा—
 मानति भूरि - भूमि निज भागा ।

(गो० तुलसीदास)

मानुस हौं, तौ वही 'रसखानि' वसैं नित गोकुल गाँव के ग्वारन ;
 जो पसु हौं, तौ कहा बसु मेरो, चरौं नित नंद कि धेनु-भँभारन ।
 पाहन हौं, तौ वही गिरि को, जो भयो ब्रज-छत्र पुरंदर कारन ;
 जो खग हौं, तौ बसेरो करौं उन कालिंदी-कूळ कदंब कि डारन ।

(रसखानि)

द्वारन मतंग दीसैं, आँगन तुरंग हीसैं,
 बंदाजन वारन असीसैं जसरत हैं ;

‘भूषण’ भनत जरबाफ के सम्याने ताने,
 फलरनि मोतिन के फुंड फलरत हैं ।
 महाराज सिवा के नेवाजे कबिराज ऐसे
 साजिके समाज जेहि ठौर बिहरत हैं ;
 खाल करै प्रात, तहाँ नीलमनि करै रात,
 याही विधि सरजा की चरचा करत हैं ।

(भूषण)

हौं ही ब्रज वृंदावन, मोही मैं बसत सदा
 जमुना-तरंग स्याम रंग अवलीन की ;
 चहूँ ओर सुंदर सघन बन देखियत,
 कुंजनि मैं सुनियत गुंजनि अलीन की ।
 बंसीबट-तट नटनागर नचत मो मैं
 रास के बिलास की मधुर धुनि बीन की ;
 भरि रही भनक बनक ताल-तानन की,
 तनक-तनक तामैं फनक चुरीन की ।

(देव)

यहाँ स्वयं वृंदावन वक्ता है । सब वस्तुओं की मद्दता केवल भगवान् के संसर्ग से है ।

अत्युक्ति (१६)

अत्युक्ति—में शूरता, उदारतादि का अत्यंत अद्भुत वर्णन होता है । यथा—

साहितनै सिवराज ऐसे देत गजराज,
 जिन्हें पाय होत कबिराज बे.फकिरि हैं ;
 मूलत, मूलमलात मूलै जरबाफन की,
 बकरे जँजीर जोर करत किरिरी हैं ।

'भूषण' भँवर भननात, घननात घंट, पग
 कतनात, मनो घन रहे घिरि हैं ;
 जिन की गरज सुने दिग्गज बेभ्राव होत,
 मद ही के आव गड़काव होत गिरि हैं ।

(भूषण)

यहाँ हाथियों का बहुत सजीव वर्णन है। वे ज़ोर करते हैं, जिससे भौर भन्नाते, घंटे घन्नाते और पैर के ज़ेवर भन्नाते हैं।

भुक्त कृपान मयदान, ज्यों उदोत भान,
 एकन ते एक मानो सुषमा फरद की ;
 कहै 'कवि गंग' तेरे बल की बयारि लागे
 फूटी गज-घंटा, घन-घटा ज्यों सरद की ।
 पते मान सोनित की नदिया उमडि चली,
 रही ना निसानी वहुँ महि मैं गरद की ;
 गौरी गह्यो गिरिपति, गनपति गह्यो गौरी,
 गौरीपति गही पूँछ लपकि बरद की ।
 बैठी ही सखीन संग पिय को गमन सुन्यो,
 उन्नत उरोज पै बियोग-आगि भरकी ;
 'गंग' कहै त्रिविधि समीरहु तहाँई बही,
 लागत ही ताके तन भई बिथा जर की ।
 प्यारी कौं परति पौन गयो मानसर पहुँ,
 लागत ही औरै गति भई मानसर की ;
 जलचर जरे औ' सेवार जरि छार भयो,
 जल जरि गयो, पंक सूख्यो, भूमि दरकी ।

(गंग कवि)

शानी जगरानी की उदारता बखानी जाय,
 ऐसी मति कहौ, धौं उदार कौन की भई ;

देवता प्रसिद्ध सिद्ध, ऋषिराज तप-वृद्ध
 कहि-कहि हारे अरु कहि न केहूँ लई ।
 भावी, भूत, बर्तमान जगत बखानत है,
 'केसोदास' केहू न बखानी काहू पै गई ;
 कहै पति चारि मुख, पूत कहै पाँच मुख,
 नातो कहै षट मुख तदपि नई-नई ।

(केशवदास)

सरस्वती के पति ब्रह्मा चतुर्मुख हैं, पुत्र महादेव पंचमुख और पौत्र
 षडानन, षडमुख ।

आजु यहि समै महाराज सिवराज तुही
 जगदेव, जनक, जजति शंबरीक-सो ;
 'भूषण' भनत तेरे दान-जल-जलधि में
 गुनिन को दारिद्र्य गयो बहि खरीक-सो ।
 चंद-कर, किंजलक, चाँदनी, पराग, बंद-
 बृंद, मकरंद, बुंद-पुंज के सरीक-सो ;
 कुंद-सम कयलास नाक गंग माल, तव
 जस-पुंडरीक को अकास चंचरीक-सो ।

(भूषण)

ज्यों बिनही गुन-अंक लिखै धुन, यों करिकै करता कर मारयो ;
 वारिण कोटि सची, रतिरानी, इतो, खतरानी को रूप निहारयो ।
 'देव' सुबानक देखि अचानक आनकहून को आनक मारयो ;
 लाज सचै तिय आन रचै, तौ पचे बिनु काज बिरंचि बिचारयो ।

(देव)

आनकहून को...मारयो=ब्रह्मा ने सृष्टि-रचना छोड़ दी, जिससे आगे
 आनेवालों (रचे जानेवालों) का आना (रचा जाना) बंद हो गया ।
 लाज सचै=स्वभाव की लाज रखने को ।

अत्युक्ति तथा उदात्त में 'अन्यंत' विशेषण देने का कारण—कुवलयानंद का इसके विषय में निम्नानुसार कथन है—
सम्पदुक्तानुदात्तलङ्कारः शौर्यात्युक्तावत्युक्त्यलङ्कार इति भेदमःहुः
(संपत्ति के कथन में उदात्तालंकार है, तथा शौर्य के कथन में अत्युक्ति) । सदसदुक्तितारतम्येनातिशयात्युक्तयोर्भेदः (सदुक्ति में अतिशयोक्ति तथा असदुक्ति में अत्युक्ति का भेद है) ।

अतिशयोक्ति (नं०१६) में लोक-सीमोत्संघन रहता है, तथा उदात्त और अत्युक्ति में अद्भुत कथन । लोक-सीमोत्संघन में अद्भुतपन आ ही जायगा, अथच अद्भुत कथन लोक-सीमोत्संघन करेगा ही । अतः इन दोनों का भेद साधारण उदाहरणों में बतलाना सुगम नहीं है । इपीलिये कुवलयानंद ने लिखा है कि सदुक्ति में अतिशयोक्ति तथा असदुक्ति (असत्य) में अत्युक्ति है । फिर भी उदाहरणों के देखने से स्पष्ट है कि अतिशयोक्ति में भी असत्य कथन रहता है । स्वयं उन्हीं के उदाहरण में यही बात प्रस्तुत है । अत्युक्ति का उदाहरण वह इस प्रकार देते हैं—

यहि बिधि बढिहैं तोर कुच, बिधि बिचार नहि कीन ;
तासों अति ओछो रच्यो नभ-मंडल मिति-हीन ।
बाढ़े उन्नत उरज-युग भरि तरुनई-हुलास ;
सुतनु ! तिहारी भुज छतन कैसे लहहि निवास ।

(कस्यचित्कवेः)

यह उनका अतिशयोक्ति का उदाहरण है ।

इन दोनों उदाहरणों में अत्युक्ति की मात्रा-भर का भेद है । सदुक्ति इनमें से किसी में भी नहीं है । सदुक्ति और असदुक्ति का उक्त कथन कुवलयानंद में इन्हीं उदाहरणों के नीचे है । इससे जान पड़ता है कि अप्पय्य दीक्षित का विचार इन दोनों अलंकारों

में असदुक्ति की विशेष घट-बढ़ मात्राओं का था। हमीलिये उदात्त और अत्युक्ति के लक्षणों में हमने ऊपर “अत्यंत” शब्द कहा है।

फिर भी उदाहरणों पर विचार करने में यह भेद भी दृढ़ नहीं रहता। “बिन्ध्य लागि बादिमा उरोजन को पेखो है”वाला उदाहरण दूल्हा ने अतिशयोक्ति में दिया है। फिर भी यह कथन पूर्ण असदुक्ति में आता है। ऐसी ही दशा बहुतेरे अन्य उदाहरणों की है।

अतिशयोक्ति, अत्युक्ति तथा उदात्त का अपार्थक्य— असदुक्ति की केवल घट-बढ़ मात्राओं के आधार पर दो अलंकारों का पृथक् विवरण न केवल अनावश्यक, वरन् भ्रामक भी समझ पड़ेगा, क्योंकि विविध विचारों से वही मात्रा थोड़ी या बहुत समझी जा सकती है। उधर उदात्त और अत्युक्ति के विचार प्रायः एक ही हैं। एक में संपत्ति और ऋद्धि के कथन हैं, तथा दूसरे में शूरता, उदारतादि के। हैं दोनों एकसाँ। कुछ गुणों को लेकर एक अलंकार कहना तथा वैसे ही इतरों के लिये दूसरा (अलंकार) मानना अनावश्यक है। इपलिये, हमारी समझ में, अतिशयोक्ति, उदात्त और अत्युक्ति, इन तीनों को एक ही अलंकार मानना ठीक होगा।

निरुक्ति (१७)

निरुक्ति—में किसी नाम के संसर्ग से दूसरा अर्थ कहा जाता है। यथा—

भए साँचे जू गोपाल, रच्यो राधा सों बियोग है।

(दूल्हा)

यदि आप राधा से बियोग रच सकते हैं, तो सच्चे गोपाल (इंद्रियों के स्वामी अर्थात् इंद्रियजित) हैं।

दिज दरियाव क्यों न कहैं कबिराव तोहि ,
तो मैं ठहरात आनि पानिप जहान को ।
(भूषण)

हैकै डहडहे दिन समता के पाए बिन
साँभ सरसिजन सरसि सिर नायो है ;
निसा भरि निसापति करिकै उपाय बिन
पाए रूप बासर बिरूप है लखायो है ।
कहै 'मतिराम' तेरे बदन बराबरि को
आदरस बिमल बिरंचि न बनायो है ;
दरप न रह्यो ताते दरपन कहियन,
मुकुर परत, ताते मुकुर कहायो है ।
(मतिराम)

मुकुर परत = मुकुर (बात से फिर) जाता है ।

बिरह तई लखि निरदई मारत नाहि सकात ;
मार नाम बिधनै कियो यहै जानि जिय बात ।
(वैरीशाल)

निरुक्ति में स्वतंत्र अलंकारता नहीं—उद्योतकार का मत है कि निरुक्ति को श्लेष (नं० २६) के अंतर्गत मानना चाहिए। इस कथन में बहुत कुछ तथ्यांश है। फिर भी चंद्रालोक ने इसे स्वतंत्र अलंकार माना है।

प्रतिषेध (९८)

प्रतिषेध—में प्रसिद्ध निषेध के होते कारण-वश पुनः निषेध होता है। यथा—

दारा की न दौर यह, रारि नहीं खजुवे वी,
 बाँधिवो नहीं हैं कैधों मर महबाल को ;
 मठ विश्वनाथ को, न बास ग्राम गोकुल को,
 देवी को न देहरा, न मंदिर गोपाल को ।
 गादे गढ़ लीन्हें और बैरी कतलाम कीन्हें,
 ठौर-ठौर हासिल उगाइत है साल को ;
 बूझत है दिल्ली, सो लभारै क्यां न दिल्लीपति,
 धक्का आनि जाम्घो सिवराज महाकाल को ।

(भूषण)

यह निषेध लोको-विदित है कि शिवाजी की चढ़ाई न तो दारा की दौर है, और न खजुवे की लड़ाई आदि ही, फिर भी उसका निषेध सिद्ध किया गया है ।

अंगद कहि दस बदन सों यह न चोरिबो नारि ;
 बर बानन सों राम सँग प्रान-हरन है रारि ।

(पद्माकर)

न हौं जंबुमाली, सरै जाहि मारो ;
 न हौं दूषणै, सिंधु सूधो निहारो ।
 सदा जंग मैं देवता दाप दनै ;
 महाकाल को काल हौं कुंभकनै ।

(केशवदास)

प्रतिषेध पृथक् अलंकार नहीं—उद्योतकार का विचार है कि प्रतिषेध ध्वनि या गुणीभूत व्यंग्य है न कि अलंकार । साहित्य-दर्पण-कार ने इसे लिखा नहीं है, किंतु चंद्रालोक और कुवलयानंद में इसका मान है । इसमें व्यतिरेक अलंकार (नं० २०) कहा जा सकता है । यह बात उपर्युक्त तीनों उदाहरणों में आ जाती है ।

विधि (९९)

विधि—में सिद्ध वस्तु में कुछ विशेषता दिखलाने को फिर से सिद्ध किया जाता है । यथा—

रासमंडली में गोपिकेस गोपिकेस हैं ।

(दूल्हा)

यों मन औ' बच, काय मनायकै गाय रह्यो सगरात्मज गोत है ;
रज्जल जोति जगै जस तेरे कि या जग में जन को सुधा-सोत है ।
तनिहू बेद औ' तीनिहू देव कहैं तिहुकाल कि लोक उदोत है ;
तारिबे के समै जो 'लेखराज' के जहु जा तारनी तारनी होत है ।

(लेखराज)

सरस भरे रस लसत हैं, घूमत घिरत अकास ;
तब ये घन घन हैं, जबै बरसैं पीतम पास ।

(ऋषिनाथ)

घन तो घन हैं ही, किंतु वियोगावस्था से छूटने की इच्छा से नायिका कहती है कि जब (परदेश में) प्रियतम के पास बरसैं (जिससे वह घर वापस आवे) तब ये सच्चे मेघ हैं ।

विधि में अलंकारता नहीं—उद्योतकार का कथन है कि इसमें कहीं ध्वनि और कहीं गुणीभूत व्यंग्य-मात्र होता है न कि अलंकार ।

हेतु (१००)

प्रथम हेतु—में कार्य का कारण के साथ ही कथन होता है ।
यथा—

और सकै कहि को 'मतिराम' सतासुत के बरनै गुण बानी ;
' राव सही दरियाव जहान को आय बहाँ उहरात है पानी ।

काम-तरोबर धेतु औ' पारस नेकु न मंगन के मन मानी ;
दारिद्र-दैत बिदारिबे को भई भाऊ दिवान की रीफि भवानी ।

(मतिराम)

दारिद्र-दैत्य के नाशने को प्रसन्नता ही भवानी हुई है । यहाँ कारण
(रीफि) तथा कार्य (दारिद्र-नाशन) के कथन साथ ही हैं ।

नोट—परिकर से इसका भेद परिकर (नं० २४) में देखिए ।

द्वितीय हेतु—में कारण-कार्य का अभेद कथन होता है ।

यथा—

कोऊ कोरि क संग्रहौ, कोऊ लाख, हजार ;
मो संगति जदुपति सदा बिपति-बिदारनहार ।

(बिहार)

यदुगति वास्तव में संगति नहीं, वरन् उसके दाता हैं, किन्तु यहाँ संगति
ही कहे गए हैं, जिससे अलंकार आता है ।

नैननि की आनंद है, जी की जीवन जानि ;
प्रगट दर्प कंदर्प की तेरी मृदु मुसकानि ।

(मतिराम)

चंद्रनादि उपचार जे, ते सब सुख की हानि ;
सखि, लखिगे ब्रजराज को मेरो जीवन जानि ।

(वैरीशाब्ज)

कान्ह ही की कृपा धन, धरम-निबेस हैं ।

(दूखह)

कहा यह गया है कि द्रव्य और कर्तव्य में स्थिति ही कान्ह की
कृपा है ।

हेतु को पृथक् अलंकारता—विरचनाथ, दंडी, रुद्रट और
कुवलयानंदकार ने हेतु अलंकार लिखा है, किन्तु मम्मट ने नहीं ।
उद्योतकार इसे अतिशयोक्ति (नं० १३) में मानते हैं । किन्तु उसमें

उपमान-उपमेय-भाव का नियम है, और हेतु में हेतु और कार्य का "कनक-लता पर चंद्रमा धरे धनुष द्वै बान" में उपमान-मात्र है। हेतु में कारण और कार्य, दोनों रहते तथा उनका अभेद वर्णन होता है। रूपक में भी उपमान-उपमेय का अभेद कथन रहता है। कुछ और उदाहरण नीचे दिए जाते हैं —

आजु महादीनन को सुखिगो दया को सिंधु,
 आजु ही गरीबन को सब गथ लूटिगो ;
 आजु दुजराजन को परम अकाज भयो,
 आजु महाराजन को धीरजहु छूटिगो ।
 'मल्ल' कहै आजु सब मंगन अनाथ भए,
 आजु ही अनाथन को करम-सो फूटिगो ;
 भूय भगवंत सुलोक को पयान कियो,
 आजु कविजन को कजपतरु टूटिगो ।

(मल्ल)

उठि गयो आलम सों रुजुक सिपाहिन को,
 उठिगो बँधैया सबै बीरता के बाने को ;
 'भूषन' भनत उठि गयो है धरा सों धर्म,
 उठिगो सिंगार सबै राजा राव राने को ।
 उठिगो सुशील कबि, उठिगो जसिलो डील,
 फैलो मध्य देस में समूह तुकाने को ।
 फूटे भाल भिच्छुक के, जूझे भगवंतराय,
 अरराय टूटो कुल - खंभ हिंदुवाने को ।

(भूषण)

टका करै कुलहूल, टका मिरदंग बजावै ;
 टका चढ़ै सुखपाल, टका सिर छत्र धरावै ।

टका माय अरु बाप, टका भाइन को भैया ;
 टका सासु अरु ससुर, टका सिर लाइ लदेया ।
 अब एक टके बिन टकटका होत रहत नित रात-दिन ;
 'बैताल' कहै, बिक्रम सुनौ, धिक जीवन यक टके बिन ।
 (बैताल बंड़ीजन)

यहाँ तीसरे और चौथे पदों में अलंकार है ।

रसवदाद्यलंकार

भूमिका

रति आदि के कारण, कार्य और सहकारी जो संसार में होते हैं, वे काव्य और नाटक में क्रमशः विभाव, अनुभाव और व्यभिचारी या संचारी कहलाते हैं ।

स्थायी भाव इन सबसे व्यक्त (व्यंजित) होता है ।

रस—जब विभाव, अनुभाव और संचारी द्वारा व्यक्त होकर स्थायी भाव काव्य या नाटक द्वारा सहृदयों के चित्त में अलौकिक आनंद देता है, तब वह रस कहलाता है ।

ध्वनि के दो भेद हैं (१) अभिधा मूलक और लक्षण मूलक । अभिधा मूलक के पुनः दो भेद होते हैं, (१) संलक्ष्य क्रम और (२) असंलक्ष्य क्रम । अलक्ष्य क्रम के अंतर्गत रस हैं । यथा—

कीर्त्त को समान प्रभु हूँदि देख्यो अन पै,
निदान दान युद्ध मैं न कोऊ ठहरात हैं ;
पंचम प्रचंड भुजदंड को बखान सुनि
भागिबे को पच्छी लौं पठान घहरात हैं ।
संका मानि सूखत अमीर दिखीवारे जब,
चंपति के नंद के नगारे घहरात हैं ;
चहुँ ओर चकित चकत्ता के दलन पर,
छत्ता के प्रताप के पताके फहरात हैं ।

(भूषण)

यहाँ भयानक रस है, जो पड़ते-पड़ते ही अर्थ ज्ञान के अनंतर आनंद-विभोर कर देता है । यद्यपि सभी आलंबनादि उपस्थित हैं, तथापि यह सोचने की आवश्यकता नहीं पड़ती कि किसका आलंबन लेकर, किस प्रकार उद्गीत होकर, किस प्रकार अनुभावित होकर तथा संचारी भाव से पुष्ट

होकर रस व्यक्त होता है। अतः स्पष्ट है कि यहाँ किसी कार्य में प्रत्यक्ष क्रम भासित नहीं होता। इसी कारण यह असंलक्ष्य क्रम कहाता है। किंच—

मधु-मोदित, अलि-मंजरी-मंजु, मौलि-छुबि-जाब ;
पद्मराग - पल्लव - जलित राजत जाब रसाब ।

(चिंतामणि)

प्रथम अर्थ—आम्र-वृक्ष ऋतुराज से पोषित, अलि-सहित, मंजरी-युक्त और उन्नी प्रधान छुबि तथा सुंदर पद्मराग-रूपी पल्लव-युक्त यह लाल रंग धारण किए शोभित है ।

दूसरा अर्थ—ऋतुराज के कारण प्रमोद से भरे, सिर पर मोतियों का मुकुट धारण किए, जिनका लालित्य पद्मराग और पल्लव के समान शोभित है, इस प्रकार से रस के समूह लाज (नायक) शोभित हैं ।

यहाँ नायक और आम्र में प्रथम उपमात्तंकार का संबंध जोड़ना पड़ता है, तब पूर्ण आनंद आता है। इसमें साक्षात् आनंद न आकर एक अवस्था अधिक पार करनी पड़ती है। लोग यह मानते हैं कि आनंदानुभव हृदय में होता है, तथा विचार मस्तिष्क द्वारा किया जाता है। यहाँ मस्तिष्क पहले अर्थ विचारता है (१) ; उसके अनंतर विचारकर दोनो अर्थों में उपमारूप-संबंध स्थापित करना पड़ता है (२) । इस प्रकार दो कार्य दिमागको करने पड़ते हैं, परंतु भूषणवाले उदाहरण में पद्य पड़ते ही तत्काल आनंद आने लगता है। यही भेद है। यह मस्तिष्क में विचारवाली अवस्था के अधिक आ जाने के कारण ही, दूसरे में लक्ष्य क्रम व्यंग्य मानी जाती है, तथा पहले में विचारवाली अवस्था न पड़ने से असंलक्ष्य क्रम व्यंग्य होना कहा जाता है ।

विभाव के आलंबन और उद्दीपन-नामक दो भेद हैं ।

आलंबन—जिनका सहारा लेकर रस व्यक्त होता है, वे आलंबन कहलाते हैं ; जैसे शृंगार के नायक-नायिका, रौद्र के योद्धादि ।

उद्दीपन—जो भाव स्थायी को उद्दीप्त (तेज़) करें, वे उद्दीपन हैं ; जैसे शृंगार में वन, उपवन, त्रिविध समीपदि ।

अनुभाव—वे कार्य हैं, जिससे यह जाना जाय कि अमुक व्यक्ति में अमुक भाव की स्थिति है । इसके चार भेद हैं, अर्थात् सात्विक, कायिक, मानसिक और आहार्य (बनावटी) । इनमें सात्विक की मुख्यता है ।

सूचना—कहीं-कहीं ये ही अनुभाव अन्य व्यक्ति के लिये उद्दीपक हो जाते हैं, जैसे किसी में युद्धाकांक्षा देखकर दूसरा भी सन्नद्ध हो जाय ।

सात्विक—आठ माने गए हैं, अर्थात् स्तंभ (शरीर का जकड़ना), स्वरभंग (आवाज़ का बदलना), कंप, स्वेद (पसीना), अश्रु (आँसू), रोमांच (रोएँ खड़े हो जाना), वैवर्ण्य (शरीर का रंग बदल जाना) और प्रलय (श्वास रुकना, बेहोशी आदि) ।

स्तंभ और प्रलय का भेद—स्तंभ में ज्ञान रहता है, किंतु प्रलय में नहीं, यही भेद है ।

सूचना—कोई-कोई जृंभा (जमुहाई) को नवाँ सात्विक मानते हैं । इन्हीं (सात्विक भावों) को तनसंचारी भी कहते हैं ।

संचारी (व्यभिचारी या सहकारी)—ये स्थायी भाव के सहकारी कारण हैं । ये उते रस संज्ञा तक पहुँचाने में सहायता देकर विलीन हो जाते हैं । इनकी संख्या ३३ है—

अर्थात् (१) निर्वेद (तत्त्वज्ञान-भव शांत-रस का स्थायी जब अन्य कारणों से उत्पन्न हुआ हो, तब वह संचारी है । निर्वेद का अर्थ वैराग्य है), (२) ग्लानि (व्याधि या मानसिक ताप से बल की हानि), (३) शंका (मनचाही वस्तु की हानि का डर), (४) असूया (डाढ़, निंदा करना), (५) मद (मोह और आनंद का साथ होना), (६) भ्रम (थकना), (७) आलस्य (कार्य में अक्षि । इसमें कार्य करने की क्षमता होती है, किंतु ग्लानि में नहीं, यह भेद है ।), (८) दैन्य

(मन का मलिन रहना), (९) चिंता (प्रिय वस्तु के अनिष्ट या अप्राप्ति का ध्यान), (१०) मोह (परेशानी), (११) स्मृति (याद आना), (१२) घृति (धीरज धरना), (१३) बाँझा (संकोच या लज्जा), (१४) आवेग (घबराहट, संभ्रम), (१५) चापल्य (उतावली), (१६) जड़ता (विवेक-शून्यता । इसमें गति का अभाव कहा जाता है ।), (१७) हर्ष (प्रसन्नता), (१८) गर्व (अभिमान), (१९) विषद (उसाह भंग होना), (२०) सुस (सोना, नींद), (२१) अमर्ष (क्रोध ; यह रौद्र-रस का स्थायी भाव भी है । रौद्र में विनाश होता है, किंतु इसमें केवल त्रिमुखता आदि ।), (२२) औःसुक्य (विलंब का न सह सकना), (२३) अपस्मार (भिर्गी ; इसमें मूर्च्छा, भ्रम, विकलता आदि का कथन होता है ।), (२४) वैबोध (निद्रा या अत्रिया का नाश), (२५) उग्रता (अपमानादि से उत्पन्न निर्दयता । अमर्ष में निर्दयता नहीं, यही भेद है ।), (२६) मरण (मौत), (२७) मति (निश्चित ज्ञान), (२८) व्याधि (रोग या त्रियोग से मन का ताप), (२९) अवहित्था (हर्ष आदि अनुभावों को लज्जा आदि के कारण छिपाना), (३०) उन्माद (पागलपन, किसी वस्तु को दूसरी समझना), (३१) त्रास (अकस्मात् आया हुआ डर । इससे अन्यथा भय भयानक रस का स्थायी भाव है ।), (३२) वितर्क (विचार करना) और (३३) विषाद (पछतावा) ।

स्थायी भाव—हर मनुष्य में पाए जानेवाले भाव, उष्कट होने पर स्थायी कहलाते हैं । ये नव हैं, अर्थात् रति (प्रेम, शृंगार का), हास (हास्य का), शोक (कष्ट का), क्रोध (रौद्र का), उसाह (वीर का), भय (भयानक का), जुगुप्सा (घृणा, बीभत्स का), विस्मय (आश्चर्य, अद्भुत का) और निर्वद (वैराग्य, शांति का) ।

सूचना—इन नव स्थायी भावों में प्रत्येक अपने-अपने विभाव, अनुभाव

उद्दीपन—जो भाव स्थायी को उद्दीप्त (तेज़) करें, वे उद्दीपन हैं ; जैसे शृंगार में वन, उपवन, त्रिविध समीरादि ।

अनुभाव—वे कार्य हैं. जिससे यह जाना जाय कि अमुक व्यक्ति में अमुक भाव की स्थिति है । इसके चार भेद हैं, अर्थात् सात्विक, कायिक, मानसिक और आहार्य (बनावटी) । इनमें सात्विक की मुख्यता है ।

सूचना—कहीं-कहीं ये ही अनुभाव अन्य व्यक्ति के लिये उद्दीपक हो जाते हैं, जैसे किसी में युद्धाकांक्षा देखकर दूसरा भी सन्नद्ध हो जाय ।

सात्त्विक—आठ माने गए हैं, अर्थात् स्तंभ (शरीर का जकड़ना), स्वरभंग (आवाज़ का बदलना), कंप, स्वेद (पसीना), अश्रु (आँसू), रोमांच (रोएँ खड़े हो जाना), वैवर्ण्य (शरीर का रंग बदल जाना) और प्रलय (श्वास रुकना, बेहोशी आदि) ।

स्तंभ और प्रलय का भेद—स्तंभ में ज्ञान रहता है, किंतु प्रलय में नहीं, यही भेद है ।

सूचना—कोई-कोई जृंभा (जमुहाई) को नवाँ सात्त्विक मानते हैं । इन्हीं (सात्त्विक भावों) को तनसंचारी भी कहते हैं ।

संचारी (व्यभिचारी या सहकारी)—ये स्थायी भाव के सहकारी कारण हैं । ये उक्त रस संज्ञा तक पहुँचाने में सहायता देकर विलीन हो जाते हैं । इनकी संख्या ३३ है—

अर्थात् (१) निर्वेद (तत्त्वज्ञान-भव शांत-रस का स्थायी जब अन्य कारणों से उत्पन्न हुआ हो, तब वह संचारी है । निर्वेद का अर्थ वैराग्य है), (२) ग्लानि (व्याधि या मानसिक ताप से बल की हानि), (३) शंका (मनचाही वस्तु की हानि का डर), (४) असूया (डाढ़, निंदा करना), (५) मद (मोह और आनंद का साथ होना), (६) भ्रम (थकना), (७) आलस्य (कार्य में अरुचि । इसमें कार्य करने की क्षमता होती है, किंतु ग्लानि में नहीं, यह भेद है ।), (८) दैन्य

(मन का मलिन रहना), (६) चिंता (प्रिय वस्तु के अनिष्ट या अप्राप्ति का ध्यान), (१०) मोह (परेशानी), (११) स्मृति (याद आना), (१२) घृति (धीरज धरना), (१३) ब्रांडा (संकोच या लज्जा), (१४) आवेग (घबराहट, संभ्रम), (१५) चापल्य (उतावली), (१६) जड़ता (विवेक-शून्यता । इसमें गति का अभाव कहा जाता है ।), (१७) हर्ष (प्रसन्नता), (१८) गर्व (अभिमान), (१९) विषद (उसाह भंग होना), (२०) सुस (सोना, नींद), (२१) अमर्ष (क्रोध ; यह रौद्र-रस का स्थायी भाव भी है । रौद्र में विनाश होता है, किंतु इसमें केवल त्रिसुखता आदि ।), (२२) औःसुक्य (विलंब वा न सह सकना), (२३) अपस्मार (भिर्गी ; इसमें मूर्च्छा, भ्रम, विकलता आदि का कथन होता है ।), (२४) वैबोध (निद्रा या अत्रिद्या का नाश), (२५) उग्रता (अपमानादि से उत्पन्न निर्दयता । अमर्ष में निर्दयता नहीं, यही भेद है ।), (२६) मरण (मौत), (२७) मति (निश्चित ज्ञान), (२८) व्याधि (रोग या त्रियोग से मन का ताप), (२९) अवहित्या (हर्ष आदि अनुभावों को लज्जा आदि के कारण छिपाना), (३०) उन्माद (पागलपन, किसी वस्तु को दूसरी समझना), (३१) त्रास (अकस्मात् आया हुआ डर । इसके अन्यथा भय भयानक रस का स्थायी भाव है ।), (३२) वितर्क (विचार करना) और (३३) विषाद (पछतावा) ।

स्थायी भाव—हर मनुष्य में पाए जानेवाले भाव, उत्कट होने पर स्थायी कहलाते हैं । ये नव हैं, अर्थात् रति (प्रेम, शृंगार का), हास (हास्य का), शोक (करुणा का), क्रोध (रौद्र का), उसाह (वीर का), भय (भयानक का), जुगुप्सा (घृणा, बीभत्स का), त्रिस्मय (आश्चर्य, अद्भुत का) और निर्वद (वैराग्य, शांति का) ।

सूचना—इन नव स्थायी भावों में प्रत्येक अपने-अपने विभाव, अनुभाव

तथा संचारी भावों से पोषित होकर काव्य या नाटक के पाठक या श्रोता को आनंद देता है, तब उनके सामने लिखित कोष्ठक नामवाला रस कहलाता है ।

जुगुप्सा धिन को कहते हैं । शृंगार-रस में प्रेम को रति कहते हैं । आश्चर्य विस्मय है । निर्वेद विरक्ति है । इन नव स्थायी भावों से पृथक् कोई स्थायी भाव इसलिये नहीं हो सकता कि वे हर मनुष्य में नहीं रहते, किंतु ये नवो हरएक में हर समय बीज-रूप विद्यमान रहते हैं, तथा अन्यो से प्रबल (उत्कृष्ट) भी होते हैं, और सय-समय पर सुअवसर पाकर व्यक्त होते रहते हैं ।

गुरु, राजा, देश, प्रकृति, पुत्रादि में रति सबमें न होकर किसी-किसी में होती है । स्थायी उन्हीं को माना गया है, जो सबमें हों । छोटे बच्चों के प्रेम का भाव स्त्रियों में सहज क्रिया द्वारा होता है, किंतु सब पुरुषों में नहीं ।

ऊपर जो वर्णन किए गए हैं, वे लक्षण न माने जाकर केवल समझाने के लिये थोड़े में ज्ञान कराने का प्रयत्न समझना चाहिए । रसवदादि का समझना बिना रस और भाव-संबंधी ज्ञान के हो नहीं सकता । अतएव इस अलंकारवाले वर्णन में भी रस और भाव के संबंध में इतना कुछ सूक्ष्म-रीत्या लिखा गया है ।

रसवदाद्यलंकार

रसवदाद्यलंकार—जब किसी दूसरे रस या भाव के (अन्य) रस या भावादि अंग हो जाते हैं, तब वे रसवदाद्यलंकार कहलाते हैं। इसके भेद नीचे दिए जाते हैं।

विशेष—कहीं-कहीं ध्वनि-प्रधान न होने पर भी उस (गुणीभूत अयंग्य) को प्रधान मानना ही पड़ता है। यही सिद्धांत है। यथा—

ऐंठि बाँध्यो मुकुट समेटि घुँघरारे बाल
 कुंडल चढ़ाय कान कलंगी सुघट की ;
 लौघिया जकरिकै अकरि अंगराग करि,
 कटि में लपेटी कसि पेटो पीत पट की ।
 भृगु-पद-अंक-ढाल, सकति-सिया को चिह्न
 सूदन सनाह बनमाल लाल टटकी ;
 कोटिन सुभट की निहारि मति सटकी,
 सुबंदहु गोपाल की धरनि मेष भटकी ।

(सूदन)

सनाह=सनाह=बखतर ।

यहाँ गोपाल के हृदय में विद्यमान उत्साह स्थायी भाव है, जो वीर-रस के रूप में परिणत होता है। उधर 'सुबंदहु' पद से कवि के हृदय में देव-विषयक रति-भाव पोषित होता है। यद्यपि आपाततः उक्त वीर-रस देव-विषयक रति-भाव का अंग हो जाता है, तथापि संपूर्ण कवित्त में अति प्रबलता से पोषित होनेवाले वीर-रस को केवल एक 'सुबंदहु' पद के सहारे अंगभूत मान लेना नितांत असहृदयता होगी। अतः यहाँ वीर-रस ध्वनि ही है।

आचार्यप्रवर आनंदवर्धन की भी यही आज्ञा है—

प्रकारोऽयं गुणीभूतव्यङ्ग्योऽपि ध्वनिरूपताम् ।
 भक्ते रसादितात्पर्यपर्यालोचनया पुनः ॥

गुणीभूत व्यंग्य तब ध्वनि-रूप को प्राप्त करता है, जब गुणीभूत होने-वाले रस आदि की चर्चणा उत्कटता से हो रही हो ।

वस्तुतः सहृदयों का हृदय इस मत को विना विप्रतिपत्ति (शंका) के स्वीकार कर लेता है । जिन विद्वानों ने इसके विरुद्ध मत व्यक्त किया है वह केवल हठवादिता के कारण ही माना जा सकता है ।

रसवत् (१०१)

रसवत्—में रस किसी दूसरे रस या भाव का अंग हो जाता है । यथा—

जैति-जैति योगेंद्र मुनि कुंभज महाश्रनूप ;
देखे जाके चुलुक मैं कच्छप-मत्स्य-सरूप ।

(गुलाब)

यहाँ चुल्लू में समुद्र के आ जाने से अद्भुत-रस है । जब समुद्र ही चुल्लू में आ गया, तब मत्स्यादि भी आए, परंतु वक्ता में यहाँ मुनि-विषयक रति-भाव है । अतः यह अद्भुत-रस मुनि-विषयक रति-भाव का अंग है । इसी से रसवत् अलंकार हुआ ।

विशेष—रस नव प्रकार का होता है, अतः रसवत् में भी नव प्रकार के उदाहरण हो सकते हैं । शृंगार जब किसी रस या भाव का अंग हो, तब रसवत् है ; इसी प्रकार अन्य आठों रस भी जब किसी रस या भाव के अंग हों, तब भी रसवत् ही है ।

गढ़न गढ़ी से गढ़ि, महल्ल मढ़ी से मढ़ि,

बीजापुर रोप्यो दलमलि सुघराई मैं ;

‘कालिदास’ कोप्यो बीर औलिया अलमगीर,

तीर-तरवारि गही पुहुमी पराई मैं ।

बुंद ते निकसि महि-मंडल घमंड मची

बोहू की लहरि हिमगिरि की तराई मैं ;

गाढ़ि बेस भंडा आड़ कीन्हीं पातसाहि, ताते

डरूरी चमुंडा गोलकुंडा की लराई मैं ।

(कालिदास)

बुंद.....मची=रक्त की एक बूँद भी वुरी है । यहाँ तो बूँद के आगे निकलकर उस रक्त की लहर का अहंकार पृथ्वी-मंडल में मच गया, अर्थात् वह भूमंडल में पूरित हो गई । इस छंद में रौद्र-रस राजा-विषयक रति-भाव का अंग है ।

प्रबल पठान तू दलेलखान बलवान

दच्छिन ते दलहि दबायो मनो हाँसी तैं ;

बाँकुरो बहादुर बलीन बीच बगछी ले

बापहि बचायो है बिलाप्रत बिलासी तैं ।

कहै 'घनस्याम' जुझ कीन्हों मेघनाद, जैसे

गरुड़ गोविर्दहि छोड़ायो नागफाँसी तैं ;

कुमेदान, कंपनी कुम्हेड़ा करी से काटि

काढ़ि लायो काकहि कृपान करि कासी तैं ।

(घनश्याम)

यहाँ वीर-रस राजा-विषयक रति-भाव का अंग हुआ है ।

बाँका धिरभाना सुनि साह के सनाका भयो,

थाका दुरिदच्छ सब भूप द्विय हारे हैं ;

लेत कर कत्ता करकत्ता लौं कहर मची,

थहर-थहर काँपे बूढ़े अरु बारे हैं ।

साहव वजीरअली औलिया अडोल बोल,

तेरो जस छाप कहौ कौने निरबारे हैं ;

जंगी तू नवाब अर्धंगी के सहर बीच

नंगी समखेर लै फिरंगी फारि डारे हैं ।

(व.स्पचिक्वेः)

यहाँ रौद्र-रस राजा-विषयक रति भाव का अंग है ।

डहडहे डंकन को सबद निसंक होत,
 बहबही सत्रुन की सेना आनि सरकी ;
 हाथिन को भुंड, मारू राग को उमंड, उतै
 चंपति को नंद चढ़ो उमडि समर की ।
 कहै 'हरिकेश' कालो ताली दै नचति, ज्यों-ज्यों
 लाली परसति छत्रसाल-मुख बर की ;
 फरकि-फरकि उठै बाहु अख बाहिबे को,
 करकि-करकि उठै कड़ी बखतर की ।

(हरिकेश)

उक्त कवित्त में महाराज छत्रसाल का ही वर्णन यद्यपि प्रस्तुत है, तथापि रचना के प्रवाह में राजा-विषयक रति-भाव विशेष पोषित नहीं होता। फलतः वीर-रस ही प्रधान मानना पड़ता है। पर निम्नांकित कवित्त में राजा-विषयक रति का ही अंग वीर-रस हो जाता है, क्योंकि यहाँ केवल महाराज छत्रसाल की भुजा के फड़कने और भूभंग-मात्र से समस्त घटनाएँ (काल-किंकर के दौड़ने से हर के कूदने तक) घटित की गई हैं। इन घटनाओं का स्वतंत्र महत्त्व नहीं है। अतः यहाँ वीर-रस के अंग-भूत हो जाने में रसवत् अलंकार है।

दौरै काल-किंकर कराल करतारी दैत,
 दौरै काली किलकत लुधा के तरंग तैं ;
 कहै 'हरिकेश' दौत पीसत खबीस दौरै,
 दौरै मंडलीक गीध, गोदड़ उमंग तैं ।
 चंपति के नंद छत्रसाल, छत्रसाल आजु
 फाकाई भुज औ' चढ़ाई भुव-भंग तैं ;
 भंग डारि मुख तैं, भुजान तैं भुजंग डारि,
 दौरै हर कूदि डारि गौरी अरधंग तैं ।

(हरिकेश)

आलम नेवाज सिरताज पातसाहन के,
 गाज ते दराज कोप-नजरि तिहारी है ;
 जाके डर डिगत अडोल गढ़धारी, उग-
 मगत पहार औ' डुबत महि सारी है ।
 रंक-जैसो रहत ससकित सुरेस, भयो
 देस, देसपति मैं अतंक अति भरी है ;
 भारी गढ़धारी सदा जंग की तयारी, भाक
 मानै ना तिहारी या हमीर हठधारी है ।

(चंद्रशेखर वाग्पेयी)

ऊपर के छंद में भयानक-रस राजा-विषयक रति-भाव का अंग है ।

भाव—(१) जब शृंगार का स्थायी भाव रति नायक-नायिका झोड़कर किसी अन्य का अवलंबन लेकर उत्पन्न हो, जैसे देवता, गुरु, मुनि, पुत्रादि का; (२) जब रति आदि नवो स्थायी भाव उहीपन, अनुभाव और व्यभिचारी भावों से भली भाँति पोषित न हो पावें, और (३) जब व्यभिचारी भाव उहीपन, अनुभाव आदि से रति आदि स्थायी की भाँति पुष्ट किए जायँ, तब उनकी संज्ञा भाव होती है, रस नहीं ।

प्रेयस् या प्रेय (१०२)

प्रेयस् या प्रेय—में भाव किसी दूसरे भाव या रस का अंग होता है । बहुत प्रिय होने से यह प्रेय कहलाता है । यथा—

कदव सदा जेहि मुख बचन मधुर सुधा के ऐन ;
 वह सखि, मुख कब देखिहौँ हृदय-हरषि, भरि नैन ।

(प्रतापसाहि)

यहाँ चिंता-भाव मुख्य है, जो शृंगार-रस का अंग है ।

कब बसि मधि बारानसी धरि कोपीनहि चीर ;
हे हरि सिवसंकर जपत फिरिहौं गंगा तीर ।

(गुलाब)

यहाँ भी चिंता संचारी की मुख्यता है, जो शांत-रस का अंग है ।

पीत बसन, मुरली अधर, उर धारे बनमाल ;
कब धौं मधुप निहारिहौं नलिन-नयन नँदलाल ।

(वैरीशाल)

यहाँ व्यभिचारी भाव चिंता, शृंगार का अंग है ।

थोथि थलकत, भलकत बाल बिधु भाल,
सिंदुर लसत, मानो बानो बीर बेस को ;
मद-जल-फरत, भरत अलि-वृंद, सुँड
कुंडली करत मन हरत महेस को ।
'भीषम' भनन ऐसो ध्यान जो धरत नर,
लेस ना रहत उर कुमति कलेस को ;
साँकरे सहायक, सकल सिधिदायक,
समथ सुभ सथ पग पूजिए गनेस को ।

(भीष्म)

यहाँ वात्सल्य-भाव देव-विषयक रति-भाव का अंग है ।

वा निरमोहिनि, रूप कि रासि न ऊपर के मन आनति है है ,
बारहि-बार विलोकि घरी-घरी सूरति तौ पहिचानति है है ।
'ठाकुर' या मन की परतीति है, जो पै सनेह न मानति है है ;
आवत है नित मेरे लिये, इतना तो बिसेस हू जानति है है ।

(ठाकुर)

यहाँ धृति भाव (धैर्य) नायिका-विषयक रति होने से शृंगार का अंग

जगि-जगि, बुझि-बुझि जगत में जुगुनू की गति होती ;
कव अंतर परकास सों जगिहै जीवन-जोति ।

(दुबारेलाज)

यहाँ उत्कंठा-भाव देव-विषयक रति-भाव का अंग है ।

दिन मुख-छबि में हैं उलझे, रातें उलझीं अलकों में ;
कर गए, न-जाने क्या वे, पल-भर बसकर पलकों में ।

('उमेश')

ऊपर स्मृति संचारी नायक-विषयक रति-भाव का अंग है ।

स्वारथ के हेतु गुरु पाप कबहूँ न कियो,
आपने चञ्चल हितै प्रजागन के किए ;
स्वामि-जोन-लाज जगि दोषन के गोपन की
जुगुति मैं धारमिक धुक-पुक भो हिये ।
प्रीति-भाव छोड़े बिन भगड़ेहू करि-करि
कटु उपदेस लौ नरेस को नितै दिए ;
यामें पायो पाप, कै कमायो है बिसाल पुन्य,
तौन परमेसुर पै छोड़ि सुख सों जिए ।

(मिश्रबंधु)

यहाँ वितर्क निवेद का अंग होने से प्रेय है ।

चंद्र धरन कहँ जो बालक-सम रिपुगन बाँह बढ़ाए ;
मोछ मिरोरन हेतु सिंह की जो मूरख बनि धाए ।
भारत को इन चंड पराक्रम निदरि जु पै बिसरायो ;
जननी-जनम-भूमि के उर पै जो इन पाँव जमायो ।
तौ एकहि करि भ्रष्ट सिंह-सम इनको करौ सँहारा ;
जननी-जनम-भूमि अन्हवायो रिपु-सोनित की धारा ।

(मिश्रबंधु)

यहाँ स्मृति संचारी देश-विषयक रति-भाव का अंग है ।

परदेसन मैं लडि नित वीरन सूरपनो दरसायो ;
 सदा निबाही आनि तेग की, रिपु को मुहुँ मुरझायो ।
 ऐसी हिम्मत नहीं आजु लौं काहुहि चित मैं धारी :
 महाराष्ट्र पर चढ़ि धैबे की करतो सफल तयारी ।
 ताते हे सामंत सपूतौ ! बरबल आजु सम्हारौ ;
 रजपूती की बानि राखिकै बैरि-गरब रन गारौ ।

(मिश्रबंधु)

यहाँ भी स्मृति मंचारी देश-विषयक रति-भाव का अंग है ।

ऊर्जस्वि (१०३)

ऊर्जस्वि—में रसाभास या भावाभास किसी दूसरे रस या भाव का अंग होता है । इसके दो भेद होते हैं—एक रसाभास-संबंधी, दूसरा भावाभास-संबंधी ।

प्रथम (ऊर्जस्वि) रसाभास—में शृंगारादि के रति आदि स्थायी भाव अनौचित्य से प्रवृत्त होते हैं ।

विशेष—अनुचित-उचित का भेद देश-व्यवहार से तथा धर्म से जानना चाहिए ।

शृंगाराभास—रति जब अनेक नायिकाओं में हो, या नायिका और नायक में से एक ही में हो, दोनों में नहीं, तब शृंगार का रसाभास माना जाता है । और भी ऐसी ही अनौचित्य-गर्भित बातें हो सकती हैं ।

करुण-रसाभास—विरक्त पुरुष में वर्णित शोक में करुणा रसाभास है ।

शांत-रसाभास—नीच में वर्णित निर्वेद शांत-रस का रसाभास है ।

रौद्र और वीर-रसाभास—निष्ठ व्यक्ति, कायर, गुरुजनों आदि पर क्रोध या उत्साह क्रमशः रौद्र या वीर के रसाभास हैं ।

अद्भुत-रसाभास—बाजीगर आदि के कृत्यों से उत्पन्न विस्मय में अद्भुत रसाभास है ।

हास्य-रसाभास—गुरुजनों, विद्वानों आदि को लेकर हास्य का भाव लाना हास्य-रसाभास है ।

भयानक-रसाभास—वीरों का भयातुर होना भयानक रसाभास समझना चाहिए ।

बीभत्स-रसाभास—धार्मिक कृत्य, यज्ञादि में बलि दिए जाने-वालों को देखकर उस धर्म के माननेवालों में जुगुप्सा से बीभत्स रसाभास कहा जाता है ।

विशेष (१)—रसाभास में इस प्रकार शृंगाराभासादि नव प्रकार के उदाहरण हो सकते हैं ।

विशेष (२)—रसाभास का अर्थ है रस का दूषित होना । इसी भाँति भावाभास भाव का दूषित होना है । यथा—

भरयो कोप सों हिय लखत पीक लीक पल माहि ;
लालहि लागतहू गरे लगत काम-सर नाहि ।

(वैरीशाल)

यहाँ नायक में प्रेम है, किंतु नायिका में नहीं । इससे रसाभास है । नायक दो नायिकाओं का प्रेमी है, इससे भी रसाभास है ।

पल=पलकों में । दोहे में अमर्ष की मुख्यता है, और शृंगार-रसाभास उस भाव का अंग है ।

रामसिंह कर खड्ग लखि अरिगन अधिक अधीर ;
तजत सार साजत नदी सुर-बीर दग-नीर ।

(कुलपति मिश्र)

यहाँ शूर-वीरों के डरकर रोने से वीर-रसाभास है । मुख्यता राजा-विषयक रति-भाव की है, क्योंकि उन्हीं की प्रशंसा अभीष्ट है । अतएव वीर-रसाभास राजा-विषयक रति-भाव का अंग है ।

द्वितीय (ऊर्जस्वि) भावाभास—भाव का दूषित होना भावाभास कहा जाता है । यथा—

ऊधो, तहाँई चञ्जो लै हमैं, जहँ कूबरी-कान्ह बसैं यकठोरी ;
देखिए 'दास' अघाय-अघाय तिहारे प्रसाद मनोहर जोरी ।
कूबरी सों कछु पाइए मंत्र, ददाइए कान्ह सों प्रेम फि डोरी ;
कूबर-भक्ति बढ़ाइए बंदि, चढ़ाइए, चंदन-बंदन रोरी ।

(दास)

यहाँ सौति का सुख देखने की उत्कंठा, उससे मंत्र लेने की चिंता तथा कूबरी में रति-भाव, ये सब भावाभास हैं, क्योंकि सभी बातें अनुचित अथच अस्वाभाविक हैं । मुख्यता बीभत्स-रस की है, क्योंकि नायक से शृणा का भाव प्रधान है । अतएव भावाभास बीभत्स-रस का अंग है ।

ताकी समता देन को करौं कहाँ लागि दौर ;
होत सौति-दग जासु लखि बदन-मयंक चकोर ।

(वैरीशाळ)

अन्वय—जासु बदन-मयंक लखि सौति-दग चकोर होत ।

सपत्नी नायिका से प्रसन्न है । यहाँ नायिका का प्रेम सौतों में होने से भावाभास है, जो शृंगार-रस का अंग है । नायिका नायक को इतना चाहती है कि सौतों में भी उसका प्रेम है ।

धातु सिखा, दार निरधार प्रतिमा को सार
सो न करतार है, बिचार बैठि गेह रे ;
राखु दीठि अंतर, कछु न सून अंतर है,
जीभ को निरंतर जपाउ तू हरे-हरे ।
मंजन विमल 'सेनापति' मनरंजन तू
जानिकै निरंजन अमर-पद लेह रे ;

कर न सँदेह रे, कहे मैं चित देह रे,
कही है बीच देह रे, कहा है बीच देहरे ।

(सेनापति)

दार=दारु ; काठ । सून=प्रसून ; फूल चढ़ाने में कुछ नहीं है ।

मज्जन करके, मनरंजन ईश्वर को विमल जानकर देह में ही ईश्वरत्व कहा है, मंदिर में कुछ नहीं है । हिंदू-धर्म मानकर भी मंदिर में देवत्व को न थापना भावाभास है, क्योंकि वह है सभी कहीं । यह वितर्क भाव निर्गुण ब्रह्म-विषयक रति-भाव का अंग है ।

समाहित (भावशांति) (१०४)

समाहित (भावशांति)—किसी भाव के उत्पन्न होते ही उसका नाश हो जाना भावशांति है । जब भावशांति दूसरे भाव या रस का अंग हो जाय, तब समाहित अलंकार होगा । यथा—

घोर घटा-से करिंद घने, बक-पाँति-से राजत हैं तिनके रद ;
चंचला-सी चमकै करबाल, जे देति हैं बैरिन को जय को पद ।
भौंहीं चढ़ी धनु-सी 'धनीराम' महाधुनि गर्जित धीरन को नद ;
रावरे को बरसा-सो त्रिलोकि गयो उड़ि हंस-जौ बैरिन को मद ।

(धनीराम)

यहाँ शत्रुओं का अहंकार शांत हो गया है । छंद में मुख्यता राजा-विषयक रति-भाव की है । अतएव भावशांति राजा-विषयक रति-भाव का अंग है ।

बज्र हूँ दरत, महाकालै संहरत जागि,
भसम करत प्रलैकाल के अनल को ;
भंक्का पवमान अभिमान को हरत बाँधि,
थल को करत जल, थल करै जल को ।

पब्बै मेरु मंदर को फारि चकचूर करे,
कीरति छितीक हने दानव के दल को ;
'सेनापति' ऐसे राम-बान, तऊ बिप-हेत
देखत जनेऊ खैंचि राखैं निज बल को ।

(सेनापति)

पवमान=वायु । पब्बै=पर्वत ।

यहाँ अमर्ष भाव की शांति ब्राह्मण-विषयक रति-भाव के उदय से है ।
मुख्यता भावशांति की है, जो ब्रह्मदेव-विषयक रति-भाव का अंग है ।

स्मृति नव-नव उनकी आकर दिन-रात चली जाती है ;

यह मदिराशा शिथिलित कर मृदु गात चली जाती है ।

नैराश्य अनिल की धारा मृदु भावों की कलियों पर—

अनवरत रू से करती द्विम-पात चली जाती है ।

('उमेश')

यहाँ सब कहीं भावशांति शृंगार-रस का अंग होने में समाहित अलं-
कार है । पहले पद में स्मृति शांति होती है, दूसरे में मद और अंतिम
दोनो पदों में दैन्य ।

भावोदय (१०५)

भावोदय—में किसी भाव के उत्पन्न होने में चमत्कार होता
है । जब भावोदय किसी रस या भाव का अंग हो, तब भावोदय
अलंकार है ।

विशेष—इसमें भी कभी-कभी किसी भाव की शांति होती है,
किंतु मुख्य चमत्कार शांति में न होकर उसके पीछे दूसरे भाव के
उत्पन्न होने में होता है । यथा—

सुनि गुन मोहन के रहै हिय हुलसी अति बाम ;
चहति बिचारि-बिचारि उर कब मिलिहैं घनस्याम ।

(गुलालथ)

यहाँ औत्सुक्य संचारी के उदय में चमत्कार है । वह उत्कंठा शृंगार-रस का अंग होने में भावोदय अलंकार है ।

कौने बिरमाए, कित छाए, अजहूँ न आए,
कैसे सुधि पाऊँ प्यारे मदनगोपाल की ;
लांचन जुगुल मेरे ता दिन सफल ह्वेहैं,
जा दिन बदन-छुबि देखौँ नँदलाल की ;
'सेनापति' जीवन-अधार गिरिधर बिन
और कौन हरै बलि बिथा मो बिहाल की ;
इतनी कहत, आँसू बहत फरकि उठी
लहर-लहर दग बाई ब्रज-बाल की ।

(सेनापति)

यहाँ पहले दो पदों में उत्कंठा है, तीसरे में वितर्क और चौथे में आँसुओं में चिंता तथा आँख फड़कने में हर्ष का उदय है, अथच इसी की प्रधानता होने एवं इसके नायक-विषयक रति में शृंगार के अंग होने से भावोदय अलंकार है ।

भावसंधि (१०६)

भावसंधि—में अनेक विरोधी भावों की एक व्यक्ति में स्थिति कही जाती है, और यह किसी भाव या रस का अंग हो जाती है ।

विशेष—एक दूसरे को दबा सकने की योग्यता रखनेवाले भाव विरोधी कहलाते हैं । यथा —

ताछिन को तप पारबती को बिलोकि न कैसे हू जात सझो है ;
वा मुख सों सुनते कथा चारु महा मन लालच पूरि रखो है ।

त्यागत में कपटी वह वेष त्वरा सिथिलत्व न जात सह्यो है ;
संकर दीनदयाल सोई हरिण भव-क्लेश यों चित्त चह्यो है ।

☞

(धनीराम)

यहाँ त्वरा (जल्दी) से आवेग और शैथिल्य से धृति संचारी भाव मिलते हैं । ये दोनो विरोधी होने से भाव-संधि है । शिव गिरिजा-कृत तप के दुख छुड़ाने के कारण जल्दी में थे कि कपटी वेष छोड़कर उनका क्लेश दूर करें, तथा सुनने की प्रसन्नता के कारण अपना कपटी वेष शीघ्र छोड़ना नहीं चाहते थे । यहाँ भावसंधि शिव-विषयक रति-भाव का अंग है ।

भावसबलता (१०७)

भावसबलता—में अनेक (अविरोधी, विरोधी, उदासीन) भावों का एक व्यक्ति में समावेश होकर यह दूसरे रस या भाव का अंग होता है ।

भावसबलता के विषय में मतभेद—काव्यप्रकाश की एक टीका में आया है कि एक के बाद दूसरे भाव का मर्दन करके ही दूसरा भाव उत्पन्न होना चाहिए ।

पंडितराज यह पसंद नहीं करते । उनके अनुसार पाँचवें उल्लास में ऐसा उदाहरण स्वयं मम्मट ने दिया है, जिसमें उपमर्दन नहीं है । किसी-किसी का मत है कि इसमें किसी भाव का तो मर्दन हो जाता है, तथा कोई गिरता हुआ दिखलाई देता है, अथच अन्य भाव उपमर्दन करता हुआ । काव्यप्रकाश के टीकाकार का कहना है कि उनका मत न मानने से भावसबलता की भावसंधि में अतिव्याप्ति हो जाती है । यह मत ठीक समझ नहीं पड़ता । भावसंधि में केवल विरोधी भाव होते हैं, और इस (सबलता) में हर प्रकार के । यह भेद है ही । यथा—

जुद्ध-हेतु रघुबर चलत, लखि अरिगन अकुलात ;
काँपत अरु रोवत, भजत, किते मूरछा खात ।

(सोमनाथ)

यहाँ मोह (अकुलाना), कंप, अश्रु, त्रास (भागना) और अपस्मार (मूर्च्छा)-नामक संचारी भाव भगवान्-विषयक रति-भाव के अंग हैं ।
ये सब अविरोधी भाव हैं ।

भाग-हीन क्यों देखिए जबद स्याम ब्रजराज ;
हाय न नैनन ते टरति नेकु निगोढ़ी लाज ।

(वैरीशाल)

यहाँ निर्वेद (भाग्य-हीन से), चिंता (क्योंकर देखिए से), विषाद (हाय से) और लज्जा (लाज न टलने से) संचारी भाव हैं, जो शृंगार-रस के अंग हैं ।

ऐसी न उचित हमें देखि कोऊ कहा कहै,
कहै सो कहै जू इतै चितै बलि को डरै ?

(दूजह)

यहाँ पहला भाव शंका का है, और दूसरा उसे दबाकर गर्व का ।
“कोऊ कहा कहै” में शंका और “कहै सो कहै जू को डरै” में गर्व है ।
“कहै सो कहै” में दैन्य का भी भाव है, और “इतै चितै” में आवेग,
किंतु “को डरै” से ये शंकाएँ दब जाती हैं, और गर्व प्रधान रहता है ।
ये भाव शृंगार के अंग होने से यहाँ भावसबलता है ।

कीन्हो बालपन बाल-केलि मैं मगन मन,
लीन्हों तरुनाए तरुनी के रस तीर को ;
अब तू जरा मैं परयो मोह-पिजरा मैं, 'सेना-
पति' भजु रामै, जो हरैया दुख-पीर को ।
चितहि चिताऊँ, भूलि काहु न सताऊँ, आउ
लोह कैसे ताव न बचाउ है सरीर को ;

लेह-देह करिकै पुनीत करि लेह देह
जीभै अबलेह देह सुरसरि-नीर को ।

(सेनापति)

अबलेह=चाटनेवाली वस्तु । लेह-देह (सुगुणों का) लेना-देना ।

यहाँ प्रथम पद में स्मृति संचारी भाव है, तथा दूसरे में मति । तीसरे पद में कई प्रकार के विचार आमं से वितर्क है, जो आधे भाग चौथे पद तक चलता है, तथा चौथे पद के अंत में धृति (धीरज धरने का) है । इससे भावसबलता होती है, जो देव-विषयक रति-भाव का अंग है ।

हे तौ जीव औसि, पे जू थिर कै अथिर, एक
सक्ति कैधौ व्याक्त, यह मरम ललाम है ;
दास-भाव रामानुजवारो ठाक बैठ, कैधौ
सीमित अद्वैतवाद साँचो गुन-धाम है ।
इहाँ तौ विचार-बल सारो दरसात पंगु,
भाष्यो तुलसीहू ह्यौ तरक का न काम है ;
रंकार मूल कैधौ दसरथनंद मानौ,
साँचो बिसवास मै लखात राम-नाम है ।

(मिश्रबंधु)

यहाँ वैबोध, वितर्क और धृति भाव आते हैं, तथा भावसबलता निर्वेद का अंग है ।

रसबदादि सातो अलंकार ऐमे हैं, जिनमें रस या भाव के अपरांगों-मात्र का कथन है । अतः सबको अपरांगालंकार कहकर उसके सात भेद मानने से भी काम चल सकता था । फिर भी आचार्यों ने इन्हें पृथक्-पृथक् अलंकार माना है, जिससे हमने भी अलग-अलग नंबर दे दिए हैं । हर-एक में कुछ-न-कुछ रस या भाव की अपरांगता है । रसवत् में रस अपरांग है, प्रेयम में भाव, ऊर्जस्वि में रसाभास या भावाभास, समाहित में

भावशांति, भावोदय में भावोदय, भावसंधि में प्रतिकूल भाव तथा भाव-सबलता में विविध भाव । इस प्रकार यद्यपि देखने में ये समझने के लिये दुर्गम-से जान पड़ते हैं, किंतु वास्तव में हैं बहुत ही मुगम । इनमें विशेषतया संचारियों का खेल है, तथा ये किसी प्रधान रस या भाव के अंग होकर चलते हैं, अथच छंद में मुख्यता उसी प्रधान रस या भाव की रहती है ।

रसवदादि में अलंकारता है या नहीं—रसवदादि को अलंकार मानना चाहिए या नहीं, इसके विषय में साहित्यदर्पण कई मतों का उल्लेख करता है ।

प्रथम मत इनको अलंकार न माननेवालों का । यथा —

“इह केचिदाहुः—वाच्यवाचकरूपाङ्कणमुखेन रसाद्युपकारका एवालङ्काराः । रसादयस्तु वाच्यवाचकाभ्यामुपकार्या एवेति न तेषामलङ्कारता भवितुं युक्ता इति ।”

प्रयोजन उनके कहने का यों है—“कुछ लोग ऐसा कहते हैं—अलंकार शब्द और अर्थ के द्वारा रस का उपकार करते हैं, इससे वे अलंकार हैं । रसवदादि शब्द और अर्थ के उपकार्य हैं, अतएव उनमें अलंकारता का आरोप युक्त नहीं ।”

जब शब्द और अर्थ काव्य के शरीररूप हैं, अथच रस आत्मारूप, तथा अलंकार शरीर (शब्द या अर्थ) के द्वारा रस (आत्मा) का उपकार करते हैं, तब वे सदैव उपकारक और रस उपकार्य हैं । रस-वदादि किसी रस या भाव के जब अंग हो जाते हैं, तब उसकी शोभा बढ़ाने से उन्हें अलंकार कहा जाता है । अलंकारों के हर हातत में उपकारक-मात्र होने से उपकार्यों में उनका सन्निवेश नहीं हो सकता । अतएव ये अपरांग अलंकार नहीं माने जा सकते, और इनका वर्णन रसभेद तथा भावभेद में होना चाहिए ।

रसवदादि को भाक्त अलंकार मानना चाहिए ।

अभ्येतु — “रसाद्युपकारमात्रेणोहालङ्कृतिव्यपदेशो भाक्तिचरन्त-
नप्रसिद्ध्याङ्गीकार्य एव ।”

“रसादिकों के उपकारक होने के कारण प्राचीन प्रसिद्धि के अनुसार (लक्षणा द्वारा) इन्हें भी अलंकार मानना ही चाहिए ।”

“रसादिकों के उपकारक होने के कारण प्राचीन प्रसिद्धि के अनुसार (लक्षणा द्वारा) इन्हें भी अलंकार मानना ही चाहिए ।”

यहाँ अलंकारता शब्द का भाक्त (लाक्षणिक) अर्थ-मात्र लिया गया है, इतना ही भेद है ।

इस मत के प्रहीताओं का तात्पर्य यह है कि उपमादि अलंकार रस का उपकार अर्थ या शब्द द्वारा करते हैं, जिससे इनमें अलंकारता मानी जाती है, तथा रसवदादि अलंकारों में रस का उपकार (शब्द और अर्थ के द्वारा न होकर) सीधे होता है । रस का उपकार दोनो (उपमादि तथा रसवदादि) में होता ही है, एक में शब्द या वाच्यार्थ द्वारा और दूसरे में सीधे । अतः (रस का) उपकार दोनो में होने से केवल शब्दार्थ द्वारा तथा सीधे-सीधे उस (उपकार) के होने में इतना भेद न समझना चाहिए कि अपरांगों को अलंकार ही न मानें । यह दूसरा मत है ।

तीसरा मत यों कहा गया है—

“अपरे च—रसाद्युपकारमात्रेणालङ्कारत्वमुख्यतो रूपकादौ तु वाच्याद्युपधानमजागलस्तन्यायेन इति ।”

“मुख्यतया रसादि के केवल उपकार में अलंकारत्व है, तथा रूपकादि अलंकारों में प्रधानता से अर्थ आदि का उपकार होने से उनकी स्थिति बकरी के गलेवाले स्तनों की-सी (निरर्थक) हो जाती है ।”

द्वितीय और तृतीय मतों का सिंहावलोकन—द्वितीय मतवालों ने अलंकारत्व का रसवदादि में स्थापन लाक्षणिक अर्थ से किया है।

तृतीय मतवाले कहते हैं कि वह मत मान्य नहीं, क्योंकि वास्तव में रसादि के सीधे-साधे उपकारी होने से मुख्य अलंकारता रसवदादि में ही है।

दूसरे मतवाले उपमादि को प्रधान अलंकारता देते हैं, और तीसरेवाले रसवदादि को।

चौथा मत निम्नानुसार है—रसवदादि में भी अंग रसादि शब्द और अर्थ ही के द्वारा प्रधान (अंगी) रस या भाव का उपकार करते हैं। अतएव ये भी अलंकार हैं। चौथे मत में जो गढ़बढ़ पड़ेगा, यह एक उदाहरण द्वारा प्रकट किया जाता है—

ताहि देखि मन तीरथनि बिकटनि जाय बलाय ;
जा मृगनेनी के सदा बेनी परसति पाय ।

(बिहारी)

जिस मृगनेनी (हरिण के समान नेत्रवाली) के सदैव बेनी (केश या त्रिवेणी) पैर छुआ करती है, उसे छोड़कर दुखद तीर्थों को कौन जायगा ? काव्यलिंग अलंकार है। यहाँ अलंकार वाच्यार्थ को चमत्कृत करता हुआ संयोग शृंगार का भी उपकार करता है।

रसवदाद्यलंकार नहीं—ऊपर ऊर्जस्वि के उदाहरण में जो यह कुलपति द्वारा कहा गया है कि राजा के हाथ में खड्ग देखते ही विपक्षी शूरगण रोते हैं, वहाँ वीर-रसाभास अर्थ द्वारा राजा-विषयक रति-भाव का उपकारक है। बिहारीवाले दोहे में काव्यलिंग द्वारा वाच्यार्थ की भी शोभा बढ़ती है, किंतु ऊर्जस्विवाले में वाच्यार्थ की शोभा नहीं बढ़ती, वरन् रस का उपकार-मात्र होता है। अलंकार की मुख्यता शब्द या वाच्यार्थ के चमत्कृत करने में है। उपकार

रसादि का हर अवस्था में होता ही है । इसलिये बिहारीवाले दोहे में अलंकार की प्रधानता है, तथा कुलपतिवाले में रस की । इन कारणों से रसवदाद्यलंकार न होकर अतलच्चय-क्रम अतरांग व्यंग्य-मात्र हैं ।

प्रमाणालंकार

मीमांसक भट्ट और वेदांती—प्रत्यक्ष, शब्द, अनुमान, उपमान, अर्थापत्य और अनुपलब्ध्य छ प्रमाण मानते हैं । ये ईश्वर के निर्णय करने के लिये माने गए हैं ।

मीमांसक-प्रभाकर—अनुपलब्ध्य को न मानकर केवल पाँच माने हैं ।

न्याय के आचार्य गौतम—अर्थापत्य को भी न ग्रहण करके चार ही रखते हैं ।

सांख्य-शास्त्रवाले—उपमान को भी पृथक् कर देते हैं, अतः इस मत से तीन ही रहे—प्रत्यक्ष, अनुमान और शब्द-प्रमाण ।

वैशेषिक तंत्र के कर्ता कणाद तथा बौद्ध—प्रत्यक्ष और अनुमान को ही स्वीकार करते हैं ।

पौराणिकों ने—दो और बढ़ाकर ईश्वर-निर्णय करने के आठ प्रमाण माने थे—(१) प्रत्यक्ष (२) अनुमान (३) शब्द (४) उपमान (५) अर्थापत्य (६) अनुपलब्ध्य (७) संभव और (८) ऐतिह्य ।
उन्हीं को अलंकारिकों ने भूषण मानकर ग्रहण कर लिया ।

संस्कृत के आचार्यों में मम्मट तथा विश्वनाथ ने प्रमाणालंकारों में से केवल अनुमान का कथन किया है । महाराजा भोज ने आठ में से छ को कहा है, तथा अप्यय्य दीक्षित ने आठो को ।

हिंदी के आचार्यों में भूषण, कन्हैयालालजी पोद्दार, सोमनाथ, देवकी-नंदन आदि ने केवल अनुमान को माना है । कुमारमणि, दास, दूलह, वैरीशाल, भानु, रसाल, पद्माकर आदि आठो प्रमाण मानते हैं । मतिराम, ब्रह्मदत्त, चिंतामणि, लेखराज, चंदन, रसिक, सुमति, महाराज यशवंत-

सिंह, ऋषिनाथ, मुरारिदान, रघुनाथ, गोकुलनाथ, रामसिंह आदि ने एक भी नहीं माना है ।

हमारा मत भी इमी अंतिम वर्गवालों से मिलता है । फिर भी पाठकों के बोध के लिये कथन सबका किए देते हैं ।

अनुमान (१०८)

अनुमान—जहाँ साधन (हेतु) द्वारा साध्य (सिद्धि की हुई वस्तु) का ज्ञान कराया गया हो, (और उसका निष्कर्ष वहाँ शब्द द्वारा निकाला गया हो) वहाँ अनुमानालंकार है । यथा—

अखियाँ हमारी दइंमारी सुधि-बुधि हारी,
 मोहू सों जु न्यारी 'दास' रहैं सब काल मैं ;
 कौन कहै ज्ञानै, काहि सौंपत सयानै, कौन
 लोक-ओक जानै, ये नहीं हैं निज हाल मैं ;
 प्रेम पगि रहीं, महामोह मैं उमगि रहीं,
 ठीक ठगि रहीं, लगि रहीं वनमाल मैं ;
 लाज को अँचैकै, कुल धरम पचैकै बिथा
 वृंदनि सचैकै, भई मगन गोपाल मैं ।

(दास)

यहाँ बहुत-से साधन लिखे गए हैं, जिनमे यह निष्कर्ष निकालना पड़ता है (क्योंकि पद्य में शब्दों द्वारा साफ नहीं निकाला गया है) कि आँखें भगवान् की ओर से हट नहीं सकतीं । यहाँ काव्यलिंग (नं० ५६) अलंकार है ।

काव्यलिंग का लक्षण—हमने अनुमान नहीं माना, अतः काव्य-लिंग का लक्षण बदलकर ऐसा करना पड़ेगा—जहाँ वाक्यार्थता या

पदार्थता को कारणता देकर समर्थन किया जाय, वहाँ काव्यलिंग अलंकार होता है ।

काव्यलिंग से अनुमान का भेद—पंडितराज का मत है कि जहाँ (शब्द द्वारा) निष्कर्ष स्वयं कवि ने निकाल दिया हो, वहाँ अनुमान होगा, और जहाँ वह पढ़नेवालों को निकालना पड़े, वहाँ काव्यलिंग समझा जायगा । यथा—

मोहि महाराज आप नीके पहिचानै, रानी
जानकी हू जानै हितू लच्छनकुमार को,
विभीषन, हनुमान तजि अभिमान मेरो
करै सनमान जानि बड़ी सरकार को ।
एरे कलिकाज, मोहि कालौ ना निदरि सकै,
तू तौ मतिमूढ़ अति कायर गँवार को ;
'सेनापति' निरधार, पायँ-पोस-बरदार
हौं तौ राजा रामचंद्रजू के दरबार को ।

(सेनापति)

यहाँ यह तो कहा गया कि तू मेरा कुछ नहीं कर सकता ; मैं रामचंद्र का सेवक हूँ, परंतु कवि ने शब्द द्वारा यह निष्कर्ष नहीं निकाला कि सेवक होने के कारण ही ऐसा है । इसी से अनुमान का न होकर यह भी काव्यलिंग का उदाहरण है । आगे अनुमान के उदाहरण आते हैं ।

रामजू को पाय मुनि मन ना सकत पाय,
पैए जो समाधि, जोग जप-तप करिए ;
मोह सरसाने, हम कलि-मल-साने, पैड़ो
राम-पाय गहिबे को कैसे अटकिए ।
एकै है उपाय राम-पाय के पकरिबे को,
'सेनापति' बेद कहै अंध की लकरिए ;

राम - पद - संगिनी तरंगिनी है गंगा ताते
याहि पकरे ते पाय राम के पकरिए ।

(सेनापति)

सेनापति कहते हैं कि राम के पद पकड़ने का एक ही उपाय है, जो वेद में कथित अंधे की लकड़ी के समान है । यहाँ साधन है राम-पद-संगिनी होने के कारण गंगा-नदी, और साध्य है राम के पैरों का पकड़ना । “एकै है उपाय” तथा ‘ताते यहि (गंगा) के पकरे ते’ कवि ने निष्कर्ष स्वयं निकाला है, जिससे अनुमानालंकार प्राप्त है ।

काल ते कराल कालकूट कंठ माहिं लसै ,
ब्याल उर माल, आगि भाल सब ही समै ;
ब्याधि के अरंब ऐसे ब्याधि रह्यो आधो अंग,
रह्यो आधो अंग, सो सिवा के बकसीस मैं ।
ऐसे उपचार ते न लागती बिलात बार,
पावतो न वाके तिल एकौ कहूँ ईस मैं ;
‘सेनापति’ जिय जानी सुधा ते सरस बानी ,
जो पै गंग रानी को न पानी होतो सीस मैं ।

(सेनापति)

सब ही समै=सब सामान सम (एकसाँ) है, या आग हर समय रहती है । अरंब=ढेर । अन्वय— वाके तन में कहूँ एकौ तिल ईस (ता) न पाता । महादेव के आधे तन में पार्वतीजी हैं, तथा शेषाद्र्द में विष, सर्प और (मत्थे के नेत्र में) अग्नि हर समय है । इन कारणों से सिव के गायब हो जाने में ढेर ही न लगती, यदि उनके मिर पर गंगाजी न होतीं ।

“जिय जानी” शब्दों से साफ़ निष्कर्ष कवि द्वारा निकाला गया है । अनुमान है ।

उत्प्रेक्षा तथा अनुमानवाचक शब्दों के अर्थ में भेद—
सहित्य-दर्पण में लिखा गया है कि अनुमान में निश्चित रूप से
तथा उत्प्रेक्षा में अनिश्चित प्रकार से प्रतीति होती है। उपर्युक्त छंद
में जानी (जानो) वाचक है। यही जनु, मनु आदि उत्प्रेक्षा के
वाचक होते हैं। अनुमान में उनका अर्थ निश्चयवाची तथा उत्प्रेक्षा में
अनिश्चयवाची प्रसंग के अनुसार होता है।

दक्षिण दग फरकन लगो, कोकिल बोलत वाम ;
कुंजन ताते राधिका अब मिलिहै अभिराम ।

(देवकीनंदन)

यहाँ भी कवि ने निष्कर्ष निकाल दिया है।

अंगरेजी पढ़ी जब ते, तब ते हमरो तुम पै बिसवास नहीं ;
तुम हौ कि नहीं, यहै सोचो करै, परमान मिलै, परकास नहीं ।
बिनु जाने न होत सनेह 'बिसाल' सनेह बिना अभिलास नहीं ;
यहि कारन ते हमरो सिवजू तरिजे की रहा कछु आस नहीं ।

(विशाल)

“यहि कारन” शब्द से निष्कर्ष निकालना प्रकट है।

करि पूजन डंढि बिनायक को अनुपुत्रहु के पद पेखि लियो ;
बढ़ि धाय भिनारहु पे चढ़िकै धनुषाकृति कासिका देखि लियो ।
पुनि भोरहु मैं धसि बोर 'बिसाल' तुम्हैं हूँ भले अवरेखि लियो ;
यहि कारन ते हम तौ सिवजू अरने को तरेन मैं लेखि लियो ।

(विशाल)

तव नाम को ऐसो महातिमु है, जो सदा सब पातक खाम करै ;
पुनि ध्यान को भूरि प्रभाव उताल अर्किचन को धन - धाम करै ।

स्त्रम थोरेहि पै तव रीम्नि 'बिसाल' अनेकन भाँति अराम करै ;
तप मैं पचिकै तव कथों सिवजू कोऊ आपनो काम तमाम करै ?
(विशाल)

यहाँ भी निष्कर्ष कवि ने निकाल दिया है ।

जब मातु के पेट में पीड़ित है कबौ रंचकहू सुख पायो नहीं ;
बिसवास 'बिसाल' भयो तव तौ, कछू पूरब पुन्य कमायो नहीं ।
तेहि ठौर पै जौन करार कियो, तेहि की सुधि कोऊ दिवायो नहीं ;
यहि कारन सों सिवजू तुमको हम बालपने बिच ध्यायो नहीं ।
(विशाल)

ज्ञान जो बिज्ञान को बिचारै मन मैं, तौ मौत
उत्पत्तिवारी सब बातें हल होती हैं ;
देहन के नशे ते नसैं न पंचभूत, एक
रूप के नसे ते अन्य हेत बीज बोती हैं ।
रूप को बदलियोई जीवन-मरन जानो ,
देहैं एक अनुहू नसे ते नहीं खोती हैं ;
खेलो करें तेई परिवरतनवारों खेल ,
आतमा कहाँ सों लै सरीर मैं पिरोती हैं ।
परमानु - मूलक लखात है जहान सब ,
परमानुहू काँ केंद्र सकति को जानिए ;
सकति सों इतर कछू न दरमात इतै ,
सिगरो जगत खेल ताही को प्रमानिए ।
सकति - समूह सोई राजि जगदास रह्यो ,
एतोई अद्वैत मत संकर को मानिए ;
थाई जीव गुने ते गिरत सो अमोघ मत ,
ईस मैं लगति लघुताई दुख दानिए ।

व्यवहार - मूलक सरूप हैं जगतवारे,
 रूप में दिखात नहीं साँची थिस्ताई है ;
 संकरजू व्यवहार जीव में लगावत, जो
 तममें संक - पूरित तक दरसाई है ।
 जीव तो कबहुँ व्यवहार में न आवत है,
 अनुभव माहिं छटा सकति की छाई है ;
 छौंदि व्यवहार-भाव मानौ जो अद्वैत-मत,
 तामें तो विज्ञानवारी छापहू सोहाई है ॥
 अनुभव देहनि को मिलत सदा ही रहै,
 देहिन को हाल हमें पूरो अविदित है ;
 मन, बुधि, चित, अहंकार को चतुष्टय जो,
 देहिन को साखी सो बतायो गयो नित है ।
 साखिन को बल किंतु देखि जो सकल परै ;
 सोऊ अंत माहिं देह ही पै परिमित है ;
 ज्ञान पंच इंद्रिय बतावती हमें हैं जौन,
 ताही के बिचार को प्रसार चढ़ै चित है ॥
 "हम हैं" को भाव जो बनोई सब जाम रहै,
 ताही पै महान जीवबादिन को जोर है ;
 सुमिरन - मनन के बल जे प्रबल महा,
 तिनको प्रकास फैलो रहै चहुँ ओर है ।
 देखिबे औ' जानिबे को अंतर बिसाल जौन,
 (perception and conception)
 ताहू में लखात बुधि - बल बरजोर है ;
 चेतना जां महत प्रभाव दरसायो करै,
 सोऊ जीव - बाद को प्रमान घनघोर है ।

(मिश्रबंधु)

झम थोरेहि पै तव रीझि 'बिसाल' अनेकन भाँति अराम करै ;
तप मैं पचिकै तव कथों सिवजू कोऊ आपनो काम तमाम करै ?
(विशाल)

यहाँ भी निष्कर्ष कवि ने निकाल दिया है ।

जब मातु के पेट में पीड़ित है कबौ रंचकहू सुख पायो नहीं ;
बिसवास 'बिसाल' भयो तब तौ, कलू पूरब पुन्य कमायो नहीं ।
तेहि ठौर पै जौन करार कियो, तेहि की सुधि कोऊ दिवायो नहीं ;
यहि कारन सों सिवजू तुमको हम बालपने बिच ध्यायो नहीं ।
(विशाल)

ज्ञान जो बिज्ञान को बिचारै मन मैं, तौ मौत
उतगतिवारी सब बातें हल होती हैं ;
देहन के नशे ते नसैं न पंचभूत, एक
रूप के नसे ते अन्य हेत बीज बोती हैं ।
रूप को बदलिबोई जीवन-मरन जानो,
देहैं एक अनुहू नसे ते नहीं खोती हैं ;
खेलो करै तेई परिवरतनवारों खेल,
आतमा कहाँ सों लै सरीर मैं पिरोती हैं ।
परमानु - मूलक लखात है जहान सब,
परमानुहू काँ केंद्र सकति को जानिए ;
सकति सों इतर कलू न दरमात इतै,
सिगरो जगत खेल ताही को प्रमानिए ।
सकति - समूह सोई राजि जगदीस रह्यो,
एतोई अद्वैत - मत संकर को मानिए ;
थाई जीव गुने ते गिरत सो अमोघ मत,
ईस मैं लगति लघुताई दुख दानिए ।

व्यवहार - मूलक सरूप हैं जगतवारे,
 रूप में दिखात नहीं साँची थिरताई है ;
 संकरजू व्यवहार जीव में लगावत, जो
 तममें संक - पूरित तक दरसाई है ।
 जीव तो कबहुँ व्यवहार में न आवत है,
 अनुभव माहिं छटा सकति की छाई है ;
 छौंदि व्यवहार-भाव मानौ जो अद्वैत-मत,
 तामें तो विज्ञानवारी छापहू सोहाई है ॥
 अनुभव देहनि को मिलत सदा ही रहै,
 देहिन को हाल हमें पूरो अविदित है ;
 मन, बुधि, चित, अहंकार को चतुष्टय जो,
 देहिन को साखी सो बतायो गयो नित है ।
 साखिन को बल किंतु देखि जो सकल परै,
 सोऊ अंत माहिं देह ही पै परिमित है ;
 ज्ञान पंच इंद्रिय बतावती हमें हैं जौन,
 ताही के बिचार को प्रसार चढ़ै चित है ॥
 “हम हैं” को भाव जो बनोई सब जाम रहै,
 ताही पै महान जीवबादिन को जोर है ;
 सुमिरन - मनन के बल जे प्रबल महा,
 तिनको प्रकास फैलो रहै चहुँ ओर है ।
 देखिबे औ’ जानिबे को अंतर बिसाल जौन,
 (perception and conception)
 ताहू में लखात बुधि - बल बरजोर है ;
 चेतना जो महत प्रभाव दरसायो करै,
 सोऊ जीव - बाद को प्रमान घनघोर है ।

(मिश्रबंधु)

इनमें प्रारंभिक चारो छंदों में जीवात्मा असिद्ध प्रमाणित किया गया है, और अंतिम प्रमाणित तथा निष्कर्ष प्रबंध में ही निकाल दिया गया है। अतः यहाँ काव्यलिंग न होकर अनुमानालंकार मानना उचित है।

नाचि अचानक ही उटे बितु पावस घनघोर ;
जानति हौं नंदित करी यह दिसि नंदकिसोर ।

(बिहारी)

यहाँ 'जानति हौं' का अर्थ लेना चाहिए निश्चित।

चित्त अनचैन, आँसू उमगत नैन देखि,
बीबी कहै बैन मियाँ कहियत काहि नै ;
'भूषन' भनत बूझे आप दरबार ते,
कँपत बार-बार क्यों, सम्हार तन नाहिनै ?
सीनो धकधकत, पसीनो आयो देह, सब
हीनो भयो रूप, न चितौति बाएँ-दाहिनै ;
सिवाजी की संक मानि गए हौं सुखाय, तुम्हैं
जानियत दक्खिन को सूबा कियो साहि नै ।

अंभा-सी दिन की भई संभा-सी सकल दिसि,
गगन लगन रही गरद छ्वाय है ;
चील्ह, गीध, बायस-समूह घोर रोर करें,
ठौर-ठौर चरों ओर तम मड़राय है ।
'भूषन' अँदेस, देस-देस के नरैसगन में
आपुस में कहत यों गरब गँवाय है ;
बड़ो बड़वा को जितवार चहुँघा को दल,
सरजा सिवा को जानियत इत आय है ।

(भूषण)

भूषण के इन दोनो छंदों में “जानियत” (निश्चयवाची) शब्द है । इनमें कवि द्वारा निष्कर्ष निकलने से अनुमान है ।

अनुमान का काव्यलिंग में अंतर्भाव—

कनक कनक ते सौगुनी मादकता अधिकाय ;
वह खाए बौरात नर, यह पाए बौराय ।

(बिहारी)

यहाँ काव्यलिंग है, क्योंकि निष्कर्ष पाठक द्वारा निकलता है ।

कनक कनक ते हेतु यहि मादकता अधिकाय ;
वह खाए बौरात नर, यह पाए बौराय ।

अब अनुमान हो गया, क्योंकि कवि ही ने निष्कर्ष निकाला है । इतने ही थोड़े अंतर से, जिससे अर्थ में वास्तविक भेद पड़ता भी नहीं, अलंकार का बदलना उचित नहीं समझ पड़ता । इसीलिये हम उन कवियों से मतैक्य रखते हैं, जो अनुमान को काव्यलिंग के अंतर्गत मानकर पृथक् अलंकार नहीं समझते ।

विशेष—अनुमान के काव्यलिंग में अंतर्भूत होने से जो अलंकार इसमें मिल जायेंगे, उन सबको भी काव्यलिंग का ही भेद मानना चाहिए ।

उपमान (प्रमाण) (१०९)

उपमान (प्रमाण)—में सादृश्य के कारण किसी वस्तु का ज्ञान होना कहा जाता है । यथा—

इंदीवर-सों बर बरन, मुख ससि की अनुहार ;
धरे तड़ित-सम पीत पट ऐसो नंदकुमार ।

(पद्माकर)

लसत कमल-सम अमल चल, बिधु-सो बदन बिसाल ;
जातरूप को रूप है, सो राधा, नँदलाल ।

(वैरीशाल)

उपमान (प्रमाण) का अंतर्भाव—इसमें सादृश्य का चमत्कार होने के कारण इसे उपमा में अंतर्भूत मानना चाहिए । यही मत उद्योतकार का भी है । दूसरा मत यह भी है कि इसमें उपमान को देखकर उपमेय का अनुमान होने से इसको अनुमान के ही अंतर्गत मानना चाहिए, और अनुमान काव्यलिङ्ग में गया, अतः इसको भी उसी में मानना योग्य है ।

प्रत्यक्ष (११०)

प्रत्यक्ष—पंचेंद्रियों द्वारा अनुभूत ज्ञान को कहते हैं ।

कर्ण, नेत्र, त्वचा (स्पर्शेंद्रिय), नासिका और जिह्वा, ये पाँचो ज्ञानेंद्रियाँ हैं । यथा—

है निहिचै यह राधिका धरे रूप को भार ;

कियो जात क्यों और सोँ अधियारो उजियार ।

(वैरीशाल)

प्रत्यक्ष में अलंकारता का आभास नहीं—उद्योतकार का मत है कि इसमें जहाँ चमत्कार होता है, वहाँ भाविक अलंकार (नं० १४) आता है । अन्यत्र चमत्कार का पूर्ण अभाव रहता है । यही मत ग्राह्य समझ पड़ता है, क्योंकि जो लौकिक है, उसको सामान्य हो जाने से उसमें चमत्कार का अभाव रहता ही है ।

शब्दप्रमाण (१११)

शब्दप्रमाण—में किसी के कहे हुए शब्दों के कारण यथार्थ ज्ञान होता है ।

इसमें श्रुति, स्मृति, पुराण, आगम (जो पूर्व काल से चला आता है), आचार, आत्मतुष्टि आदि को माना जाता है ।

आदि से जैसे मुसलमानों के लिये कुरान शरीक व शरीयत तथा ईसाइयों आदि के लिये बाइबुल आदि समझनी चाहिए ।

विशेष—देखने में आचार चाहे ऋष्ट-कल्पना से शब्द के अंदर मान भी लिया जाय, किंतु आत्मतुष्टि उसमें नहीं आती, जब तक उसे अपने हृदय के शब्द न कहने लगिए ।

लागत आजु सोहावने सजल स्याम घनघोर ;

कहत हरष मो मन अली आवत नंदफिसोर ।

(वैरीशाब्द)

यहाँ हर्ष द्वारा आत्मतुष्टि से प्रमाण माना गया है, जो हर्ष बाह्य स्थितियों से हुआ है ।

मरै बेल गरियार, मरै वह अदियल टटू ;

मरै करकसा नारि, मरै वह खसम निखटू ।

बाँभन सो मरि जाय, हाथ लै मदिरा प्यावै ;

पुत्र वही मरि जाय, जु कुल मैं दाग लगावै ।

अरु बेनियाव राजा मरै, तबे नींद भरि सोइए ;

'बैताल' कहै, बिक्रम सुनौ, एते मरे न रोइए ।

राजा चंचल होय, मुलुक को सर करि जावै ;

पंडित चंचल होय, सभा उत्तर दै आवै ।

हाथी चंचल होय, समर में सँड़ि उठावै ;

घोड़ा चंचल होय, ऋपटि मैदान दिखावै ।

हैं ये चारो चंचल भले, राजा, पंडित, गज, तुरी ;

'बैताल' कहै, बिक्रम सुनौ, तिरिया चंचल अति बुरी ।

मर्द सीस पर नवै, मर्द बोली पहिचानै ;

मर्द खवावै, खाय, मर्द चिंता नहिं मानै ।

मर्द देइ औ' लेइ, मर्द को मर्द बाचवै ;
गढ़े-सकरे काम मर्द के मर्द आवै ।

पुनि मर्द तिनहिं को जानिए, दुख-सुख साथी दर्द के ;
'बैताल' कहै, बिक्रम सुनौ, ई लच्छन हैं मर्द के ।
चोर चुप्प ह्वै रहै, रैनि अधियारी पाए ;
संत चुप्प ह्वै रहै, मही में ध्यान लगाए ।
बधिरु चुप्प ह्वै रहै फाँसि पंछी लै आवै ;
छैल चुप्प ह्वै रहै सेज पै तिरिया पावै ।
बर पिपर-पात हस्ती-खवन कोइ-कोइ कबि कुछ-कुछ कहें ;
'बैताल' कहै, बिक्रम सुनौ, चतुर चुप्प कैसे रहैं ।

(बैताल)

संतत सहज सुभाव सों सुजन सबै सनमानि ;
सुधा-सरिस सींचत खवन सनी सनेह सुबानि ।

(दुलारेजाल भार्गव)

छत्रिन की यह वृत्ति बनाई ;
सदा तेग की खायँ कमाई ।
गाय - वेद - बिप्रन प्रतिपालैं ;
घाव ऐंबधारिन पर घालैं ।
जब यह सृष्टि प्रथम उपजाई ;
तेग-वृत्ति छत्रिन तब पाई ।

(लाल कवि)

यहाँ शब्द प्रमाण का आगम भेदांतर है ।

साँई अपने चित्त की भूलि न कहिए कोय
तब लगि मन में राखिए, जब लगि काज न होय ।
जब लगि काज न होय, भूलि कबहूँ नहिं कहिए ;
दुरजन हँसैं ठठाय, आप सियरे ह्वै रहिए ।

कहि 'गिरिधर कविराय' बात चतुरन के ताई ;
करतूती कहि देत, आपु कहिए जनि साई ।

(गिरिधर कविराय)

यहाँ लोकाचार प्रमाण है । नीचे के उदाहरण में व्यास-वचन का प्रमाण है ।

माला दस-बीस नित नेम सों जपोई करै ,
पै न पुन्य-फल यामैं रंचक लखात है ;
धूम - पान जैसे समौ काटिबे को करै नर ,
जाप त्यों हमैं हूँ काज-यापन की बात है ।
बिरचि पुरान बहु भाष्या व्यास भगवान,
पुन्य उपकार, पाप अपकार ख्यात है ;
उपकार - अपकारवारी बात जाप माहि
बहुत बिचारहू किए न दरसात है ।

(मिश्रबंधु)

शब्द प्रमाण काव्यलिङ्ग के अंतर्गत है—इसमें यत् किञ्चित् चमत्कार है, वह अनुमान का विषय है, और अनुमान काव्यलिङ्ग के अंतर्गत हैं, अतः यह भी काव्यलिङ्ग का भेद-मात्र है ।

अर्थापत्ति (प्रमाण) (११२)

अर्थापत्ति (प्रमाण)—में न मानने से काम न चलने के कारण मानना योग्य समझा जाता है । यथा —

तिय तेरे कटि है, यहै हौं कोन्हों निरधार ;
जो न होय, तौ को धरै बिपुल पयोधर-भार ।

(गुलाब)

अर्थापत्ति अनुमान में है—प्रबल कारण होने से इसमें न देखने पर भी कल्पना करनी पड़ती है ; और कल्पना अनुमान का

विषय है, तथा अनुमान काव्यलिङ्ग का, अतः इसको भी काव्यलिङ्ग ही में मानना योग्य होगा ।

अनुपलब्धि (११३)

अनुपलब्धि—में पंचेंद्रियों द्वारा अनुभूत अभाव-संबंधी ज्ञान से किसी के न होने का निश्चय किया जाता है । यथा—
शीतलता रजनीस में अलि अब नेकहु है न ;
लिए ज्वलन की ज्वाल अंग दहत आजु तन ऐन ।

(वैरीशाळ)

यहाँ शीतलता के अभाव में चंद्र में उस गुण का न होना माना गया है ।

अनुपलब्धि की चमत्कार-हीनता—पंचेंद्रियों से अनुभव में न आने पर न होना निश्चय किए जाने से यह भी प्रत्यक्ष प्रमाण में आ जाता है, और प्रत्यक्ष में कोई अलंकारता नहीं । अतः इसमें भी कोई अलंकारता नहीं है ।

संभव (११४)

संभव—में किसी वस्तु के न होने को संभव (होने योग्य) रूप में कहते हैं । यथा—

झै हैं ऐसेहु जीव कछु यही बिपुल जग माहिं ;
बलि तव लोचन जिन हिये लगे काम-सर नाहिं ।

(वैरीशाळ)

संभव में अन्य अलंकारों का ही चमत्कार—इस उदाहरण में अतिशयोक्ति का चमत्कार है । इसमें जहाँ आस्वाद रहता है, वहाँ सदा अम्य अलंकार का ही होता है । एक मत यह भी है

कि यह अलंकार अनुमान के अंतर्गत होता है। जैसे इस प्रकरण के अंत में आनेवाले दूतह के छंद में संभव के उदाहरण में कि वज्र में क्या संभव नहीं, इसमें अनुमान-मात्र है। इसी प्रकार वैरीशाल-वाले में काम-शर के लगने का भी अनुमान-मात्र है।

ऐतिह्य (प्रमाण) (११५)

ऐतिह्य (प्रमाण)—में कोई प्रसिद्धि परंपरा से चली आती हुई उक्ति के अनुसार निश्चित क्रिया जाता है। यथा—

जैसे पिय परदेस को क्यों सुनिबे की नार्हि ;
कहा न सुनिए-देखिए, कहा न जी जग मारिह ।

(वैरीशाल)

संसार में जीकर जब क्या-क्या देखा-सुना नहीं जाता, तब प्रियतम का परदेश जाना ही क्यों न सुतने योग्य है ?

पिय बिदेस ते आइहैं, जिय जनि धरै विषाद ;
नर जीवत सों सुख लहै, ऐसी लोक-प्रवाद ।

(पद्माकर)

यह छंद “जीवन्नरो भक्षतानि पश्येत्” के आधार पर है। दूतह में हमने प्रत्यक्ष अनुमान और उमाने अलंकारों को जो नंबर दिए थे, उनसे यहाँ कारण-वश कुछ परिवर्तन हो गया है। शेष पाँचों प्रमाणांलंकारों के अब भी वे ही नंबर हैं, जो पहले थे। दूतह के ग्रंथ में हमें उनके मता-नुसार चलना पड़ा था, और वे आठों प्रमाणां को मानते हैं, किंतु हम नहीं मानते। इसीलिये इन सबमें फिर भी कुछ मानने योग्य अनुमान को पहला नंबर देना पड़ा। इसी पर तीन नंबर बदल गए हैं। उद्योतकर

ने लिखा है कि अनुमान अलंकार मान्य है, और उपमान उपमा में चला जाता है, तथा प्रत्यक्ष चमत्कृत होने पर भाविक में जाता है, अथवा भाविक से इतर प्रत्यक्ष में कोई चमत्कार नहीं, और शेष पाँचों प्रमाणा-लंकारों में भी चमत्कार का अभाव है। यही मत उपर्युक्तानुसार अधिकांश आचार्यों ने माना है, और हमें भी ठीक समझ पड़ता है। बहुतेरे आचार्य अनुमान की पृथक् अलंकारता से भी इनकार करते हैं, जो हमें भी पसंद है, जैसा ऊपर कहा जा चुका है।

ऐतिह्य काव्यलिङ्ग में है—ऐतिह्य किसी अज्ञात व्यक्ति की उक्ति है, और शब्द (प्रमाण) ज्ञात को, अतः हमारे मत से यह भी शब्द-प्रमाण ही के अंतर्गत है, और शब्द-प्रमाण काव्यलिङ्ग में, अतः यह भी काव्यलिङ्ग में आ जाता है।

निम्न-लिखित दो ही छंदों से ये आठो अलंकार सुगमता से स्मरण रह सकते हैं। यथा—

प्रःयच्छ प्रतच्छ (१), अनुमित कीन्हे अनुमान (२),
उपमिति ही ते उमेय पहिचानिए (३),
सब्द वेद बाक्त्र त्यों ही सुमृति, पुरानागम,
लौकिकौ अचार आःमनुष्टि उर आनिए।

मांमांसो सबदवत स्तुतिलिङ्ग को प्रमान (४),
है यहै लखाय जाग अर्थापत्ति मानिए (५);
है, न है अनुपलब्धि (६), संभावित संभव सो (७),
यहै होय ऐतिह्य (८) सु ये प्रमान जानिए।

हरषित गात स्वेद-भरे दरसात, बात
कहत बनै न, रंग छायो अखियान में (१);
कंजै गई याते जानो किंसुक की माल साजी (२),
चंद्र-सा बिराजी सो सखी लखी तियान में (३)।

बेदऽ पुरानागम स्मृति बाक्य लौकिकी के
 त्यों ही निज तोष कइौ आचारौ प्रमान मैं (४) ;
 है यहै, गहै न कटि (५-६), का न ब्रज संभवै री (७),
 कहा देखिबो, न कहा सुनिबो जहान मैं (८) ।
 (दूजह)

पहले छंद में प्रमाणां के लक्षण तथा दूसरे में उदाहरण हैं । लक्षण और उदाहरण में अंक डाल दिए गए हैं । यहाँ टीका में लक्षण पहले कवित्त तथा उदाहरण दूसरे का एक ही स्थान पर लिखा मिलेगा ।

(१) प्रत्यक्ष जो वस्तु हो (पंचेंद्रियों द्वारा ज्ञात वस्तु), उसे प्रत्यक्ष कहेंगे । यथा—

तुम्हारे गात हर्षित और स्वेद-भरे हैं, बात नहीं करते बनती । यह देखकर समझ गया कि आपकी आँखों में रंग छाया है ।

(२) जिसका (छंद ही में) अनुमान कर लिया गया हो, वह अनुमान प्रमाण है । यथा—

मैंने आपको कुंज गए इससे जाना कि आपके गले में किशुक की माला शोभित है ।

(३) जहाँ उपमा दिए जाने के कारण किसी की पहचान हो, वहाँ उपमान प्रमाण है । यथा—

चंद्र के समान मुखियों में विराजमान होने से उसको मैंने (लखी) पहचान लिया ।

(४) वेद, श्रुति (संहिता, चार वेदादि), स्मृति, पुराण, आगम, लोकाचार और आत्मनुष्टि आदि शब्द प्रमाण में हैं (इसकी पूर्ण व्याख्या के लिये हमारे कवि-कुल-कंठाभरण की टीका देखिए) । उदाहरण कवि ने नहीं दिया । केवल 'बेदऽ पुरानागम' प्रमान मैं ।'

दूसरे कवित्त में लिख दिया है । तात्पर्य यह है कि इसमें से किसी के वाक्य को उदाहरण मान लीजिए ।

(५) 'है यहै लखाय जोग अर्थापत्ति मानिए' में लक्षण है । लक्षण का अर्थ इस प्रकार सोचिए कि—है यही (अर्थात् यह अपनी बुद्धि के योग से दिखाई देता है (कारण से ऐसा ही भासता है) । प्रयोजन यह कि अकाठ्य प्रमाण होने के कारण प्रत्यक्ष न होने पर भी मानना ही पड़ता है, वहाँ अर्थापत्ति प्रमाण होता है । यथा—

'है यहै कटि' यद्यपि है, तथापि 'गहै न कटि' अर्थ यह कि यद्यपि कटि पकड़ी नहीं जाती, तो भी (न होने से काम न चलने के कारण) है अवश्य ।

(६) 'है, न है' अर्थात् तुम कहते हो है, (फिा अवलोकन, स्पर्शादि द्वारा अनुभव करके कहता है) 'न है'—नहीं है । अनुपलब्धि प्रमाण के अंतर्गत है । यथा—

'है यहै, गहै न कटि ।' अर्थ हुआ, अगर यही कटि है, तो कटि को पकड़ते क्यों नहीं ? अर्थात् यदि कटि होती, तो पकड़ में अवश्य आती, अतः वह है ही नहीं । यहाँ अनुपलब्धि और अर्थापत्ति का एक ही उदाहरण दिया गया है । केवल अर्थ दूसरा करना पड़ता है ।

(७) 'संभावित संभव सो'—संभावित (होने योग्य) कहा गया हो, सो संभव प्रमाण माना जाता है । यथा—

'का न ब्रज संभवै री ।' अर्थात् ब्रज में सब वस्तु संभव है । तात्पर्य यह कि कटि होने हुए भी न दिखलाई पड़ना संभव है ।

(८) 'यहै होय'—ऐसा होता आया है, अर्थात् परंपरा से चली आनेवाली उक्ति के अनुसार निश्चय किया जाना ऐतिह्य प्रमाण है । यथा—

(जब कटि न दिखलाई पड़ते हुए भी आप कहते हैं, तब कहना पड़ता है) कि 'कहा देखिबोः.....' में संसार में रहकर क्या देखना और क्या सुनना नहीं पड़ता ?


इन ११५ अर्थालंकारों का वर्णन इसी स्थान पर समाप्त होता है । अब शब्दालंकारों का कथन उठाया जायगा, और उनके पीछे संकर तथा संसृष्टि का विवरण दिया जायगा ।

शब्दालंकार

अनुप्रास (११६)

अनुप्रास—(स्वरों की समानता-रहित या सहित) वर्णों की समानता अनुप्रास कहलाती है ।

इसके दो मुख्य भेद हैं—अर्थात् वर्णानुप्रास, लाटानुप्रास या शब्दानुप्रास । वर्णानुप्रास के चार भेदांतर हैं—अर्थात् द्वैकानुप्रास, वृत्त्यनुप्रास, श्रुत्यनुप्रास तथा अंत्यानुप्रास ।



(१) वर्णानुप्रास

१—छेकानुप्रास

१—छेकानुप्रास—अनेक वर्णों की उसी क्रम (शब्दों के आदि या अंत में) से एक बार भी समता होने पर होता है ।

(इसमें यदि स्वर न भी मिले, तो हानि नहीं ।) यथा—

पीछे तिरीछे कटाच्छन सों इत वै चितवै री लला ललचो हैं ;
चौगुनो चैन चवाइन के चित चाव चढ़ो हे, चवाव मचो हैं ।
जोबन आयो न पाप लग्यो कबि 'देव' रहैं गुरु लोग रिसोहैं ;
जी में लजैए जु जैए जितै, तित पैए कलंक चितेए जो सोहैं ।

(देव)

यहाँ पीछे तिरीछे, चवाइन चाव, चौगुनो चैन चवाइन चित, चाव चढ़ो चवाव, लजैए जौए, पैए चितए, जी में जु जौए जितै, तथा जितै तित में छेकानुप्रास है ।

बानर बरार बाघ बैहर बिलार बिग
बगरे बराह जानवरन के लोम हैं ;
'भूषन' भनत भारे भालुक भयानक हैं,
भोतर भवन भरे लोलगऊ लोम हैं ।

पेंढायल गजगन गैंडा गररात गनि
गोहनि में गोहनि गरूर गहे गोम हैं ;
सिवाजी की धाक मिले खल कुल खास बसे
खलन के खेरन खर्बासन के खोम हैं ।

(भूषण)

बरार=बरियार, ज़बरदस्त । बिग=मेड़िया । लोम=लोमड़ी । गोहनि=
गोह-नामक जंतुओं ने । गोम (गाँव से)=स्थान । खोम=क़ोम, कौम ।
इसमें छेकानुप्रास के काफ़ी उदाहरण हैं ।

तुरमुती तहखाने, तीतर गुसलखाने,
 सूकर सिलहखाने, कूकन करीस हैं ;
 हिरन हरमखाने, स्याहो हैं सुतुरखाने,
 पीलखाने पाढ़े श्री' करंजखाने कीस हैं ।
 'भूषण' सिवाजी गाजी खग सौं क्वाए खल,
 खाने - खाने खलन के खेरे भए खीस हैं ;
 खड़गी खजाने, खगोस खिलवतिखाने,
 खीसैं खोले खसखाने खाँसत खबीस हैं ।

(भूषण)

तुरमुती=तिरमत्ती: एक शिकारी पक्षी । पाढ़े=एक प्रकार का मृग ।
 करंजखाने=कुहारों का घर । खड़गी=गैँडा ।

साजि चतुरंग, बीर रंग में तुरंग चढ़ि
 सरजा सिवाजी जंग जीतन चलत है ;
 'भूषण' भनत नाद बिहद नगारन के
 नदी-नद मद गब्बरन के रलत है ।
 ऐल फैल खैलभैल खलक में गैल-गैल,
 गजन की टेल - पेल सैल उसलत है ;
 तारा-सो तरनि धूरि धारा में लगत जिमि,
 थारा पर पारा पारावार यों हलत है ।

(भूषण)

गब्बरन के रलत है=अहंकारियों के (मद का) रेला करता है ।
 इतना मद भरता है कि उससे नदी-नदों का-सा रेला हो जाता है ।
 ऐल=अदिलौ, बहुत आधिभ्य । खैलभैल=खलभल । पारावार = समुद्र ।

स्वारथ को साधन सकाम आठौजाम कीन्डो,

रावरे सुनाम सौं तबौ न अरसार्थों में ,

तो गुन विचारिबे मैं, सुजम उजारिबे मैं :
 भगति सुधारिबे मैं मन अटक़ायों मैं ।
 परम उदार तव - बिषयक सार - जुत
 बढि मय हाँ यों मृचिचार दरमायों मैं ;
 आरत है भारत पुकारत है नाथ, अब
 पाहि - पाहि गवरी सरन तकि आर्यों मैं ।
 (मिश्रबंधु)

अनुराग के रंगनि रूर तरंगनि अंगनि ओप मनौ उफनी ;
 कबि 'देव' हिये सियरानी सबै सिय रानीको देखि सोहाग-सनी ।
 बर धामनि बाम चढ़ो बरसैं मुसुकानि सुधा घनसार घनी ;
 सखियान के आनन इंदुन ते अखियान की बंदनवार तनी ।
 (देव)

चूक ते सरस चोखे, लूक-सी लगावैं हिये ,
 हूक उपजावैं यै अपूरब आराम के ;
 रस को न लेस, रेसा चोपो है हमेस, तजि
 दीन्हे सब देस, बिल्ललाने परे घाम के ।
 बुरे, बदसूनि, बिल्लाने, बदबोहिदार,
 'बेनी' कबि बकला बनाए मनौ चाम के ;
 एकहु न काम के, बिकाने बिन दाम के, यै
 निपट हराम के हैं आम दयाराम के ।
 (बेनी)

शब्द के मध्यवाली वर्ण-मैत्री अलंकार नहीं—शब्दों के
 आदि-अंत पर तो लोगों का ध्यान रहता है, किंतु मध्य में नहीं ।
 इसीलिये मध्यवाली वर्ण-मैत्री अलंकार में नहीं मानी गई है ।

वृत्त्यनुप्रास

२—वृत्त्यनुप्रास—रसों के पोषक भिन्न वर्णों या एक ही
 वर्णों की समानता होने में होता है ।

इसके तीन मेदांतर हैं, अर्थात् उपनागरिका, परुषा और कोमला ।

२ अ—उपनागरिका—में चित्त-द्रावक वर्णों में रचना रहती है ।

इसमें माधुर्य गुण के व्यंजक वर्ण आते हैं । ट ठ ड और ढ को छोड़कर शेष वर्ण माधुर्य गुण के व्यंजक माने गए हैं । कवर्ग, चवर्ग, तवर्ग, पवर्ग, ह्रस्व रकार और ण यदि सानुस्वार हों, तो और भी अच्छा । संस्कृत में ण माधुर्य-व्यंजक वर्ण है, किंतु व्रज-भाषा में नहीं । खड़ी बोली में इसका प्रयोग काफी है । समास-रहित या छोटे समास-युक्त शब्द और य र ल व भी माधुर्य-व्यंजक हैं ।

श्रुति-कटु शब्दों का प्रयोग इसमें बहुत बचाना चाहिए । यथा—

बिहँसे, दुति दामिनि-सी दरसे, तन-जोति जुन्हाई उई-सी परै ;
बलि पाँयन की अरुनाई अनूर ललाई जप की जुई-सी परै ।
निकरै-सी निकाई निहारे नई रति-रूप बोभाई तुई-सी परै ;
सुकुमारता, मंजु मनोहरता, मुख-चारुता चारु चुई-सी परै ।

(प्रतापसाहि)

जुई=जोई, देखी । तुई=तुम्हारे समान सामने उपस्थित ।

इंगुर-सो रँग ँडिन बीच, भरी अँगुरी अति कोमलतायनि ;
चंदन-बिंदु मनौ दमकै, नख 'देव' चुनी चमकै ज्यों सुभायनि ।
बंदत नंदकुमार तिहारेई राधे बधू ब्रज की मुखदायनि ;
नूपुर-संजुत मजु, मनोहर, जावक-रंजित कंज-मे पायनि ।
मंजुल मंजरी पंजरी-सी ह्वै मनोज के ओज समहारति चीर न ;
भूख न प्यास, न नींद परै, परी प्रेम अजीरन के जुर जीरन ।

'देव' घरी-पल जाति घुरी अँसुवान के नीर उसाम समीरन ;
आहन जाति अहीर अहे, तुम्हें कान्ह कहा कहीं काहू कि पीर न ।
(देव)

नंद-नंद सुख-कंद कौ मंद हँसत मुख-चंद—
नसत दंद-छरछंद-तम, जगत जगत आनंद ।
(दुलारेलाल)

रस सिंगार मंजन किण् कंजन भंजन दैन ;
अंजन-रंजन हू विना खंजन गंजन नैन ।
(बिहारी)

रंजन, भय-भंजन, गरब-गंजन अंजन नैन ;
मानस-मंजन-करन जन होत निरंजन ऐन ।
(दुलारेलाल)

२ आ—परुषा—में ओज के प्रकाशक वर्णों की अधिकता होती है ।

ओज-प्रकाशक वर्ण निम्नानुसार समझे जाते हैं—ट ठ ड ढ
श और ष । वर्णों के प्रथम से द्वितीय का तथा तृतीय के साथ चतुर्थ
का मिलाव, अर्द्ध रकार का संयोग और दीर्घ समाप्त एवं उसी
अक्षर का उसी से मिश्रण । यथा—

विजपूर विदनूर शूर शर धनुष न संघर्हि ;
मंगल बिनु मल्लारि नारि धम्मिल नहि बंधर्हि ।
गिरत गढभ कोटै गरढभ चिंजी चिंजा डर ;
चालकुंड दलकुंड गोलकुंडा शंका उर ।
'भूषन' प्रताप शिवराज तब इमि दच्छिन दिशि संचरहि ;
मधुरा धरेश धकधकत सो ब्रुविडु निविडु डर दबि डरहि ।
(भूषण)

सब जात फटी दुख की दुपटी, कपटी न रहै जहँ एक घटी ;
निघटी रुचि मीचु घटीहू घटा, सब जीव जतीन की छूटी तटी ।
अघ-ओघ की बेरी कटी बिकटी निकटी, प्रकटी गुरुज्ञान-गटी :
चहुँ ओरनि नाचते मुक्ति-गटी, गुन धूरजटी जटी पंचबटी ।
(वेशवदास)

गटी = माला, गले में पहनने की वस्तु ।

परिहास कियो हरि 'देव' सुवाम सों, वा मुख बेन नच्यो नट ज्यों ;
करि तोली कटाच्छ कृपान भरो, मन पूरन रांप भरो भट ज्यों ।
खपिटाय गही खटपाटो, करौट लं मान-महोदधि को तट ज्यों ;
कट्ट बोल सुने पटुता मुख की पट दै पलटी उलटो पट ज्यों ।
(देव)

खट=खाट, पलंग ।

२ इ—कौमला—में प्रसाद-व्यजक रचना जानी चाहिए ।
यह गुण निम्न-लिखित दशाश्रों में माना जाता है—समास
की कमी या अनस्तित्व तथा अर्थ का अति शीघ्रता से समझ पढ़ना
तथा माधुर्य और आज=व्यंजक वर्णों के अतिरिक्त अन्य वर्णों का
होना । यथा—

मूरति जो मनमोहन की मनमोहनी के थिर हूँ थिरकी-सी ;
'देव' गोपाल के बोल मुने सियराति मुधा छतिया छिरकी-सी ।
नीके करोले हूँ भाँकि सके नहिँ, नैननि लाज-घटा धिरकी-सी ;
पूरन प्राति हिये हिरकी, खिरकी-खिरकीन फिरै फिरकी-सी ।
(देव)

दूरि ते भौंह कमान-सी तानिकै बान-सी बंक चितौनि है दीन्ही ;
पेनी न चाहिए तोहि बिजासिनि ! ब्रीस बिने न दया दिला चीन्ही ।
कीन्ही रि ! कान्ह निहारि भजे सुधि-हीन अधीन न तू सुधि लीन्ही ;
सुनी गली चलि ओट अली के भली दूरि चाँट कटाछने कीन्ही ।

निसि-बासर सात रसातल लौं सरसात घने घन बंधन नाख्यो ;
 ब्रज-गोकुल ऊ ब्रज-गोकुल ऊपर ज्यों परज्यों परनौ मुख भाख्यो ।
 करुनाकर त्यों बर सेत लियो करुना करिकै बरसे अभिलाख्यो ;
 मुरको न वहुँ मुर को रिपु री, अँगु री न मुरथो, अँगुगी पर राख्यो ।
 (देव)

ज्यों परज्यो = ज्यों ही प्रजा ने ।

वियोग-शृंगार में कठोर वर्णों की रचना अनुचित ठहरती है, क्योंकि वियोग-शृंगार के पद्यों को पाठक मधुर ध्वनि से पढ़ेगा । अतः कठोर वर्ण वहाँ पर मेल न खायेंगे । इसी कारण यहाँ पर पद-मैत्री दर्शाने के ज़िये उपनागरिका आदि का वर्णन किया गया है । रीतियों का संबंध मुख्य रूप से वर्णनीय रसों के साथ होता है । रस और भावों का वर्णन इस भाग में नहीं किया गया है, अतः अगले भाग में किस रस में कौन-सी वृत्ति लानी चाहिए तथा इसका संपूर्ण वर्णन भी आएगा ।

३—श्रुत्यनुप्रास—

उच्चार्यत्वाद्यदेकत्र स्थाने तालुरदादिके :

सादृश्यं व्यञ्जनस्यैव श्रुत्यनुप्रास उच्यते ।

तालु, दंतारि के किपी एक ही स्थान से उच्चारित होनेवाले व्यंजन के सादृश्य में श्रुत्यनुप्रास होता है । यथा —

क ख ग घ ङ ह अ औ आ इनका कंठ स्थान है ।

च छ ज झ ञ य श ङ और ई का तालु स्थान है ।

ट ठ ड ढ ण र ष और ऋ का मूर्धा स्थान है ।

त थ द ध न ल और स का दंत स्थान है ।

प फ ब भ म उ और ऊ इनका ओष्ठ स्थान है ।

अ म ङ ण न इनका नासिका तथा अने वर्णों का स्थान भी मिलता है ।

इसी प्रकार ए ऐ का कंठ और तालु तथा ओ औ का कंठ और ओष्ठ स्थान है ।

व का दंतोष्ठ स्थान है ।

अनुस्वार का नासिका है ।

दान देन माहिं यों दुचित दिल दाबे रहैं ,

जासों भूखिहू कै वै ददा न कहैं भाई को ।

(लेखकों के पूर्व-पुरुष 'पूर्णकवि')

। विशेष—यह भेद वृत्त्यनुप्रास के अंतर्गत आ जाता है । ऐसी दशा में इसे यदि अलग न मानें, तो दोष नहीं, और यदि विशेष चमत्कार के कारण उसी का स्वतंत्र भेद मान लें, तो भी कोई दोष नहीं आता ।

४—छन्दःस्थ पादान्त्यानुप्रास

व्यञ्जनं चद्यथावस्थं सहाद्येन स्वरेण तु ;

आवर्त्यतेऽन्त्ययोज्यत्वादन्त्यानुप्रास एव तत् ।

पहले स्वर के साथ यदि उसी प्रकार दो या एक व्यंजन भी स्थित हो और उसकी आवृत्ति छंद क पदांतां में हो, तो उसे अंत्यानुप्रास कहेंगे ।

इसके उदाहरण उपर्युक्त प्रायः सभी हिंदी-छंदों में हैं । इस अनुप्रास के अंत के दो वर्णों-सहित पाँच मात्राओं का मिलना उत्तम है, चार का मध्यम तथा चार से कम का अधम । चार से कमवाले स्वरों में अंत के केवल एक व्यंजन का साम्य होता है, और पहले में दो का । यथा—

जागी न जोन्हाई, लागी आगि है मनोभव की ,

लोक तीनो हियो हेरि - हेरि हहरत है ;

बारि पर परे जलजात जरि बरि - बरि ,

बारिधि ते बाड़व - अनल पसरत है ।

धरनि ते लाहू भरि छूटी नभ जाइ व है ,

'देव' जाहि जोवत जगत हू जरत है ;

तारे चिनगारे - ऐसे चमकत चहुँ ओर ,
बैरी बिधु - मंडल भभूको - सो बरत है ।

(देव)

चाँदनी नहीं छिटकी है, वरन् कामदेव की आग लगी है, (जिससे) तीनों लोकों को देख-देख हृदय घवराता है। पानी पर पड़े हुए कमल जल गए (अग्नि इतनी तीव्र है कि पानी में रहने पर भी कमल सूख गए), समुद्र से जल-जलकर अब दावानल आगे फैलता है। धरणी से भी आगे बढ़कर अग्नि की भार आकाश में पहुँची ! 'देव' कवि कहते हैं, इसे देखकर सारा जगत् भी जलने लगा, नक्षत्र चिनगारे-से चारो ओर चमक रहे हैं, यह वैरी चंद्रमंडल अंगार के समान जल रहा है। यहाँ चारो पदांत में तीन व्यंजन तथा उसके पहले के दो व्यंजनों के स्वर मिलते हैं। अतः यह उत्तम पदात्यानुप्रास है।

बंदों खल जस सेस सरोषा ;
सहस बदन बरनै परदोषा ।

पुनि प्रनवहुँ पृथुराज-समाना ;
परश्रव सुनइ सहस दस काना ।

जथा सुअंजन आँजि दग साधक, सिद्ध, सुजान ,
कौतुक देखहि सैब बन, भूतल भूरि निधान ।

(गो० तुलसीदास)

पहले में एक व्यंजन और उसके पहले के तीन स्वर, तथा दूसरे में एक व्यंजन, दो उसके पहले के स्वर मिलते हैं।

लघु गुरु या गुरु लघु अक्षर अंत में होनेवाले छंदों में पाँच मात्राओं का मिलना उत्तम है, तीन वा मध्यम और उससे कम वा अधम या निकृष्ट। दो लघ्वंतवाले तुकों में चार मात्राओं का मिलना उत्तम है,

दो का मध्यम तथा एक का निकृष्ट । इन सबमें दो व्यंजनों का मिलना अनावश्यक है ।

(२) लाटानुप्रास

लाटानुप्रास—में केवल तात्पर्य भिन्न (अर्थ वही) होते हुए शब्द और अर्थ की आवृत्ति होती है ।

यह अनुप्रास लाट देश (दक्षिणी गुजरात) वालों को विशेष प्रिय होने से इसका नाम ही लाटानुप्रास पड़ गया । इसमें शब्द उसी अर्थ में आता है, केवल अन्वय रूप-संबंध का भेद होता है । इससे प्रयोजन भाव दूसरा हो जाने से है ।

शब्दस्तु लाटानुप्रासो भेदे तात्पर्यमात्रतः ।

पदानां स पदस्यापि वृत्तावन्यत्र तत्र वा ;

नाम्नः स वृत्त्यवृत्त्योश्च तदेवं पञ्चधा मतः ।

(काव्यप्रकाश)

अर्थात् लाटानुप्रास में तान्पर्य भिन्न शब्द की आवृत्ति है । अनेक पदों की या एक पद (शब्द) की, या नाम (विभक्ति-हीन शब्द) की (आवृत्ति) होती है । अंतिम (नाम की) आवृत्ति में तीन भेद होते हैं, अर्थात् एक ही समास में, भिन्न समासों में तथा समासासाम्य में । इस भाँति यह पाँच प्रकार की, संस्कृत में, मानी गई है ।

विशेष—हिंदी में विभक्ति और समास सर्वमान्य नहीं हैं । ब्रज-भाषा में समास प्रायः नहीं होते, तथा खड़ी बोली में विभक्ति पृथक् शब्द द्वारा लिखी जाती है । अतएव आचार्यों ने हिंदी में पदों की और शब्द की आवृत्ति मानी है, नाम के तीनों भेदों की नहीं । 'वीर पुरुषवाला ग्राम है' इस वाक्य में 'वीर' शब्द नाम है, क्योंकि उसके साथ की विभक्ति समास के कारण लुप्त हो गई है ।

‘पुरुषवाला’ पद है, क्योंकि सविभक्तिक है। संस्कृत में भी ‘वीर-पुरुषकोग्रामोस्ति वाक्य में वही स्थिति है। जो व्यक्ति हिंदी में समास एकदम नहीं मानते, उनके विचार से नामावृत्ति का अंतर्भाव पदावृत्ति में मानना चाहिए। आगे इसी विचार का साफ कथन उदाहरणों के साथ फिर किया जायगा।

१—पदों की आवृत्ति—में अनेक शब्दों की पुनः उसी प्रकार आवृत्ति होती है। यथा—

श्रीरन के जाचे कहा, नहिं जाच्यो सिवराज ;

श्रीरन के जाचे कहा, जो जाच्यो सिवराज।

(भूपण)

जाके ढिग रुचि, तासु है अनल-ताप हिम-धाम ;

जा ढिग रुचि नहिं, तासु है अनल-ताप हिम-धाम।

(कुमार)

अनल-ताप हिम-धाम=आग की गरमी बरफ का-मा घर है ; बरफ का घर भी आग-सा गरम है।

२—पद की आवृत्ति—में एक ही शब्द अनेक बार आता है।

संस्कृत में विभक्ति-हीन शब्दों को नाम कहते हैं, तथा विभक्तिमान् को पद। से, को, का, ने, में, पर आदि विभक्तियाँ हैं। हिंदी में एक ही शब्द का अंश न होकर विभक्ति अन्य शब्द द्वारा लाई जाती है।

यथा—

लाटानुप्रास में केवल दो भेद—संस्कृत—रामेण लङ्का जिता। हिंदा—राम से (या के द्वारा) लंका जीती गई। संस्कृत में तो रामेण में विभक्ति है, किंतु हिंदी में यही भाव ‘से’ या ‘के द्वारा’ से प्रकट किया जाता है। अतएव हिंदी में अनुप्रास की

नामावृत्ति नहीं होती है। खड़ी बोली में तो विभक्तियाँ पृथक् शब्द हो द्वारा आती हैं, किंतु ब्रज-भाषा में कहीं-कहीं शब्द में जुड़ जाती हैं, उपर्युक्तानुसार नाम के तीन भेद हैं, अर्थात् दोनो जगह समस्त (समास-युक्त), दोनो जगह असमस्त तथा एक जगह समस्त और दूसरी जगह असमस्त। नाम की आवृत्ति उपर्युक्तानुसार हिंदी में न होने से हमारे यहाँ से उनके तीनो भेद निकल जाते हैं, हिंदीवालों ने पदों की आवृत्ति तथा पदावृत्ति नामवाले दो ही भेद माने हैं। पदावृत्ति का उदाहरण नीचे लिखा जाता है—

बोलत मधुर होत सुजस मधुर यहै,
 नीको जानि नीको मन मोदहि ते भरिए;
 करिए तौ डरिए, न करिए तौ डरिए जू,
 सबकी भलाइए भलाई उर धरिए।
 जैसी सितभानु भानु-प्रभा, प्रभाकर तैसी
 जानि, जानि परयो फल यहै जिय करिए;
 कीजै नित नेह नंदनंदन के पाँयन सों,
 तीरथ के पंथ संत सीघ्र अनुसरिए।

(कुलपति मिश्र)

सितभानु=चंद्रमा। चंद्रमा में जैसी सूर्य की ज्योति है, वैसी ही सूर्यवाली को जानकर मानना पड़ता है, एवं चित्त में यही निष्कर्ष आता है कि दोनो ज्योतियाँ हैं वास्तव में एक। इस छंद में एक-एक पद (शब्द) की कई बार आवृत्तियाँ हैं, तथा दूसरे चरण में पदों की भी एक आवृत्ति है।

यमक (११७)

यमक—यदि अर्थवाले हों, तो भिन्न अर्थवाले सार्थक वणों की क्रमशः आवृत्ति या अर्थ न हाने पर भी ऐसी आवृत्ति को यमक कहा जाता है।

इसके तीन भेद हैं, अर्थात् भिन्न अर्थ के शब्द का पुनः आना विना अर्थवाले शब्दों का पुनः आना, तथा एक अर्थवान् और दूसरे निरर्थक शब्द का पुनः आना । यथा—

पूनावारी सुनिके अमीरन की गति लई ,
 भागिवे को मीरन समीरन की गति है ;
 मारयो जुरि जंग जसवंत जसवंत जाके
 संग कंते रजपूत रजपूतपति है ।
 'भूषण' भनै यों कुलभूषन भुसिल सिव-
 राज तोहिं दीन्ही सिवराज बरकति है ;
 नौहू खंड दीप भूप भूतल के दीप आजु
 समै के दिलाप दिलीपति को सिदति है ।

(भूषण)

अमीरन मीरन में मीरन शब्द दो बार आया है, जो दूसरे बार साथक है तथा पहले बार निरर्थक, क्योंकि विना अमीरन कहे उसका अर्थ नहीं लगता, यदि अमीरन का मीरन और समीरन का मीरन, दोनों को भी ले लीजिए (यद्यपि जग दूर-दूर हैं), तो दोनों मिलकर निरर्थक का उदाहरण हो जाते हैं । यही दशा मीरन और समीरन की है । जसवंत जसवंत, भूषन भूषन, सिवराज सिवराज, दीप दीप और दिलीप दिलीप में भी यमक हैं, जिसमें भिन्नार्थ या निरर्थक शब्द पुनः आते हैं । इस प्रकार यहा और नीचे के छंद में भी तीनों भाँति के उदाहरण मिल जाते हैं ।

प्यास न भूख, न भूखन की सुधि, भाव सुभूखन लों उपजावै;
 'देव' इकंतहि कतहि के गुन गावति-नाचति नेह सजावै ।
 प्रेम-भरी पुलकै, मुलकै, उर व्याकुल के कुल-लोक लजावै ;
 लै परबी परबी न गनै, कर बान लिए परबीन बजाव ।

(देव)

सुभूखन=अच्छे अलंकारों (सजावटों) । लै परबी इति = वह प्रवीणा पर्व को परुड़कर और पर्व की परवा न भी करके हाथ में वीणा लिए हुए वजाती है । यहाँ पुलकै-मुलकै में लकै-लकै निरर्थक आवृत्तियाँ हैं ।

साहित्य-दर्पण के पदावृत्ति आदि भेद केवल उदाहरणांतर-मात्र हैं — साहित्य-दर्पण में आया है कि इस अलंकार में पादावृत्ति, पदावृत्ति, अर्थावृत्ति, श्लोकावृत्ति आदि के होने से बहुत-से भेद होते हैं । पदावृत्ति आदि के भी कई भेदांतर होने से उनकी संख्या और भी बढ़ जाती है । यह अन्य प्रकार के उदाहरण-मात्र हैं । इनके कोई पृथक् भेद मानने की आवश्यकता नहीं है ।

लाटानुप्रास और यमक में भेद — लाटानुप्रास में फिर से आए हुए शब्दों के अर्थ अभिन्न होते हैं, किंतु यमक में भिन्न । यही भेद है । वहाँ केवल तात्पर्य का भेद रहता है । यमकादिकों (यमक, श्लेष और चित्र) में ड और ल, र और ल तथा ब और व एक माने जाते हैं । यह मत साहित्य-दर्पण का है ।

वीप्सा (११८)

वीप्सा—में आदर आदि के लिये एक शब्द अनेक बार आता है । यथा—

फैलि-फैलि, फूलि-फूलि, फलि-फलि, हूलि-हूलि,
 भूपकि - भूपकि आई कुंजै चहुँ कोद ते ;
 हिलि - मिलि हेलिनु-सों केलिनु करन गई,
 बेलिनु बिल्लोकि बधू ब्रज की बिनोद ते ।

नंदजू की पौरि पर ठाढ़े हे रसिक 'देव',
 मोहनजू मोहि लीनी मोहनी बिमोद ते ;
 गाथनि सुनत भूखीं, साथनि की फूल गिरेइ,
 हाथनि के हाथनि ते, गोदनि के गोद ते ।

(देव)

हूलि-हूलि=ठेल-ठेलकर । हेलिनु-सां=हाव-सहित । हेला एक हाव का नाम है ।

रोझि-रोझि, रहसि-रहसि, हँसि-हँसि उठै,
 साँसै भरि, आँसू भरि कहत दई-दई ;
 चौंकि-चौंकि, चकि-चकि, उचकि-उचकि 'देव',
 जकि - जकि, बकि-बकि परत बई - बई ।
 दुहुन को रू-गुन दोऊ वरनत फिरै,
 घर न थिरात रीति नेह की नई - नई ;
 मोहि-मोहि मोहन को मन भयो राधामय
 राधा-मन मोहि-मोहि मोहनमई मई ।

(देव)

चकि-चकि = चकित हो-होकर । बई-बई = अलग-अलग । वीप्सा में जोर देने तथा आदर के लिये वही शब्द कई बार आता है, और अर्थ नहीं बदलता ।

लाटानुप्रास, यमक और वीप्सा पृथक् अलंकार नहीं—
 हमारे मत से अभिन्न अर्थ, भिन्न अर्थ के या आदर आदि
 के लिये पुनः शब्द लाने से पृथक् अलंकार नहीं माना जा
 सकता ।

पुनरुक्तवदाभास (११९)

पुनरुक्तवदाभास—में भिन्न आकारवाले शब्दों के कारण पुनरुक्ति-सी भासित होती है (जो वास्तव में होती नहीं) । साहित्य-दर्पण में इसका लक्षण निम्नानुसार है—

आपाततो यदर्थस्य पौनरुक्तेन भासनम् ;

पुनरुक्तवदाभासः स भिन्नाकारशब्दगः ।

ऊपरी दृष्टि से अर्थ में पुनरुक्त ज्ञात होना (जहाँ हो), (वहाँ) भिन्न रूप समान अर्थवाले शब्दों में स्थित पुनरुक्तवदाभास है ।

इसके दो मेद हैं—अर्थात् शब्दालंकार और उभयालंकार । शब्दालंकार में शब्द बदल देने से अलंकार नहीं रहता । उभयालंकार (शब्द और अर्थ दोनो से संबद्ध) में कोई शब्द बदला जा सकता है, और कोई नहीं । यथा—

१ १ २

अरिन के दल सैन संगर में समुहाने ,

२

टूक - टूक सकल कै डारे घमसान मैं ;

वार - वार रुरो, महानद - परबाह पूरो ,

३ ३

बहत है हाथिन के मद - जलदान मैं ।

‘भूषन’ भनत महाबाहु भौंसिला भुवाल ,

४ ४

सूर रबि को - सो तेज तीखन कृपान मैं ;

माल मकरंदजू के नंद कला निधि तेरो

५ ५

सरजा सिवाजी जस जगत जहान में ।

(भूषण)

यहाँ नंबर १ और १, २—२, ३—३, ४—४, ५—५ में पुनरुक्त प्रथम दृष्टि से भासित होती है, पर अर्थ सैन संगरमै = शयन (में) 'संग रमै' लगाने पर दोष नहीं रहता । साथ-ही-साथ मरे पड़े हैं । सूर = वीर । जगत = जागता है । शब्द गत में कहीं अर्थ अभंग रीति से निकलता है, और कहीं सभंग से । इस प्रकार अभंग और सभंग दो इसके भेद हुए । 'सैन संग रमै' में सभंग प्रयोग है, तथा 'सूर रवि' में अभंग । यदि सूर शब्द को वीर कर दे, तो अलंकार नहीं रह जाता । यह उभयालंकार का उदाहरण है । इसमें कोई भेद नहीं होता । जगत जहान में भी उभय पुनरुक्तवदाभास है ।

पुनरुक्तवदाभास में अलंकारता नहीं—इसमें किसी विशेष चमत्कार के न होने से अलंकारता का अभाव समझ पड़ता है । इसी कारण कुछ आचार्यों ने अलंकारों में इसका कथन नहीं किया है ।

शब्दश्लेष (१२०)

शब्दश्लेष—को भी कई आचार्यों ने शब्दालंकार तथा अर्थालंकार, दोनों में माना है । हम इसे केवल अर्थालंकार में मानते हैं । हमारी व्याख्या वहीं श्लेष (२६) में देखिए ।

वक्रोक्ति (१२१)

वक्रोक्ति—का भी कुछ संबंध शब्दालंकारों से है । हमारी व्याख्या वक्रोक्ति (६२) में देखिए । हम इसे केवल अर्थालंकार मानते हैं ।

चित्र (१२२)

चित्र—जहाँ छंद में वर्णों के विशेष प्रकार के क्रम होने के कारण उस (छंद) को खड़ादि आकृति में लिखा जा सके, वहाँ चित्र अलंकार माना गया है।

ध्रुव जो	गुला	तिनको	गुरु भूषन	दादि बड़ो	गिरना	पिब है
हुव जो	हरता	रिन को	तरु भूषन	दादि बड़ो	सिरजा	छिब है
भुव जो	भरता	दिन को	नरु भूषन	दादि बड़ो	सरजा	सिब है
तुव जो	करता	इनको	अरु भूषन	दादि बड़ो	बरजा	तिब है

(भूषण)

यह कामधेनुबंध कहलाता है। इसको हर कोऊ से प्रारंभ करके पढ़ सकते हैं, और छंद नया बनता जायगा। इस प्रकार पढ़ने से इसमें ७×४=२८ छंद बन सकते हैं।

चित्र में कोई अलंकारता नहीं—इसमें कोई अलंकारता नहीं, केवल छंद में वर्णों की विशेष प्रकार की स्थिति के कारण यहाँ देखने-भर को विचित्रता आ जाती है, किंतु कोई वास्तविक चमत्कार नहीं होता।

शब्दालंकारों का विवरण यहीं समाप्त होकर मिश्रालंकार चलते हैं।

मिश्रालंकार

संसृष्टि (१२३)

संसृष्टि—में एक ही स्थान पर तिल-तंदुल-न्याय से कई अलंकारों का मिलाप रहता है ।

जैसे तिल-तंदुल मिले होकर भी हैं जुदा-जुदा, और पृथक् किए भी जा सकते हैं, वैसे ही अलंकार एक ही छंद या गद्य के समीपस्थ वाक्य या वाक्यों में होने पर भी रहते अलग-अलग हैं ।

इसके तीन भेद हैं, अर्थात् शब्दालंकारों-मात्र की संसृष्टि या अर्थालंकारों-मात्र की, या दोनों की । अधिकतर दशाश्रों में मिश्र संसृष्टि होती है, क्योंकि एकाध शब्दालंकार अच्छे वाक्यों में निकल ही आता है । यथा—

(१) शब्दालंकार-संसृष्टि —

मार सुमर करी खरी डरी - डरी अकुलाय ;

हरि, हरिण बलि बिरह चलि मुख-सुखमा दरसाय ।

(वैरीशाल)

यहाँ मार, (सु) मार, डरी - डरी, हरि हरि में यमकानुप्रास है । करी खरी डरी में छेकानुप्रास है । निकल एकाध अर्थालंकार भी आएगा, किंतु कवि ने शब्दालंकार-संसृष्टि के उदाहरण में इसे लिखा है, और उसी की मुख्यता है भी ।

(२) अर्थालंकार-संसृष्टि—

वाके नामहि के सुने होति सौति-दुति मंद ;
चख-चकोर कीजै सखी, लखि राधा-मुख-चंद ।

(वैरीशाल)

यहाँ पहले चरण में चपलातिशयोक्ति (नं० १३) तथा दूसरे में रूपक (नं० ५) है । दोनो एक ही छंद में होकर भी पृथक् हैं ।

संसृष्टि में एक ही भाव को पृष्ट करने का संबंध—संस्कृत के ग्रंथ अलंकार-रत्नाकर में लिखा है कि उनमें परस्पर का कोई संबंध न होने के कारण संसृष्टि के रूप से अलंकारों का लाना दूषित है । उपर्युक्त दोहे में चपलातिशयोक्ति और रूपक में कोई आलंकारिक संबंध न होने पर भी दोनो शोभा को पुष्ट करते हैं । अतएव एक ही भाव के पोषण का संबंध वर्तमान ही है ।

(३) शब्दार्थालंकार-संसृष्टि—

लगयो सुमन, ह्वै है सुफल, आतप रोस निवारि ;
बारी, बारी आपनो सींचि सुहृदता-बारि ।

(बिहारी)

यहाँ बारी (नवयौवना तथा ज्येष्ठ) बारी में भिन्न-भिन्न अर्थ होने से यमकानुप्रास है । सुमन (अन्ध्या मन, फूल) शब्द श्लिष्ट होने से छंद में श्लेषालंकार है । यही दशा सुफल (सुंदर फल, सफलता) की है । आतप रोस तथा सुहृदता बारि में ममाभेदरूपक (नं० ५) होने से छंद में शब्दार्थालंकार-संसृष्टि है, क्योंकि ये हैं पृथक्-पृथक् ।

जागत समीर लंक लहकै समूल अग,
फूल-से दुकूलन सुगंध बिथुरो पै ;
इंदु - सो बदन, मंद हाँसी सुधा-बिंदु, अर-
बिंदु ज्यों मुदित मकरंदन मुरो परै ।

ललित लिलार सम-भलक अलक-भार,
 मग मैं धरत पग जावक धुरो परै ;
 'देव' मनि-नूपुर पदुम-पद दू पर है
 भू पर अनूप रूप-रंग निचुरो परै ।
 (देव)

लंक = कटि । सम-भलक = परिश्रम की भलक, स्वेद-बिंदु । पदुम-पद दू पर = दोनो चरणारविंदों पर । छंद में छेकानुप्रास की भरमार होने से शब्दालंकार है ही । "फूल-से दुकूल" और "इंदु-सो बदन" में उपमाएँ हैं । ज़मीन में महाउर के घुलने तथा रंग के निचुड़ने से तद्गुण (नं० ७४) अलंकार है ।

अरजत दीन, लरजत कुंडकीस गर-
 जत दिग-सिंधुर चलत लखि दीह दब ;
 कहलत कूरम, दिगीस दहजत, दिग-
 दंत टहलत, पारि जगत मैं खलभल ।
 दान दुज पावत, सुनावत असीस, जस
 गावत करत नहि चारन चतुर कल ;
 पूरत प्रताप भूप, अरि बज तूरत, औ'
 दोहिन क चूत करेजन धरनितल ।
 (मिश्रबंधु)

उपर्युक्त छंद के चारो चरणों में छेकानुप्रास है, तथा दूसरे चरण में संबंधातिशयोक्ति (नं० १३) अलंकार है, जिससे शब्दार्थालंकार-संस्पृष्टि प्राप्त है ।

धावते अडाल दल बल सों महीतल पै,
 हीतल अरिंदन के हालत हहरि हैं ;
 उद्वलत चलत तुरंगन के, मानो अरि-
 जूथन के आवैं नाग दंसित लहरि हैं ।

डगमग धरत धरा को धसकत, दिग-
 सिंधुर-समान गुरु कुंजर चलत हैं ;
 धारि कर साँकरि सजोम उलभारि, मद
 गारि जे पछारि मृगराजन मलत हैं ।

(मिश्रबंधु)

यहाँ तीन चरणों में छेकानुप्रास है । प्रथम चरण में पहली असंगति (नं० ३६) है, तथा दूसरे में उक्तविषया वस्तूप्रेक्षा (नं० १२) । तीसरे चरण में उपमा (नं० १) है, तथा चौथे में संबन्धातिशयोक्ति (नं० १३) । इस प्रकार इस छंद में भी शब्दार्थालंकार-संस्पृष्टि है ।

बहु ध्वज बर ऊँचे व्योम पहुँचे सेन सुजस मनु मिलि गावैं ;
 तिनकी परछाहीं छिन थिर नाहीं, दल संचालन सँग धावैं ।
 हिलि-हिलि महि पाहीं ते परछाहीं लिखैं मनो नृप-जस भारी ;
 नभ देव मनाई, खबरिन लाई किधौं कहैं छिति पन धारी ।

(मिश्रबंधु)

इसमें छेकानुप्रास, उप्रेक्षा (नं० १२) तथा संदेहवान् (नं० १०) हैं ।

छोरिकै जगत-हित जगत-पिता सों नित
 जोरिकै सुचित बित प्रेमहि बिचारो तुम ;
 बासनानि पूरन करन के बिचार तजि
 बासना-हनन की सुरीतिन प्रचारो तुम ।
 लालच सों धावत जकंदत फिरत जग,
 जो कञ्चु लहन ताहि नीच निरधारो तुम ;
 जौन सोचि हाल जग बिकल बिलाप करे,
 सोई सति आनंद को हेतु गुनि धारो तुम ।

(मिश्रबंधु)

यहाँ छेकानुप्रास तथा विचित्र (नं० ३६) अलंकार है ।

प्राक्थन

संकर अलंकार—में अलंकार तिल-तंडुलवत् न मिलकर नीर-क्षीरवत् मिले रहते हैं, जिससे उनमें प्रधान तथा अप्रधान का भेद प्रायः निकालना पड़ता है । अतएव संकर का लक्षण तथा उसके भेदोंवाले उदाहरण लिखने के पूर्व इस विषय का भी निर्णय आवश्यक है । कहीं-कहीं देखने में तो दो अलंकार समझ पड़ते हैं, किंतु वास्तव में एक ही होता है । बाधक और साधक हेतुओं से अलंकार निर्णय होता है ।

अलंकारों की बाधकता—

मुख जलजात सोहै, कैसो जलजात सोहै ;

पूरन में पूरे छवि कहै गुन-गथ को ?

यहाँ श्लेष या तुल्ययोगिता की पहचान बाधक हेतु द्वारा होगी । जलजात कमल को कहते हैं, तथा चंद्र को भी । चंद्रमा सोलहो कला-युक्त पूर्ण होने से पूरी छविवाला होता है, तथा पूर्णरूपेण खिला होने से कमल शोभा पाता है । यहाँ एक ही शब्द जलजात से दोनो भाव निकलते हैं, किंतु धर्म दोनो के पृथक् हैं, क्योंकि चंद्र के लिये पूर्ण शब्द सोलहो कलाया का भाव रखता है, तथा कमल के लिये खूब खिले होने का । तुल्ययोगिता में धर्म के शब्द और अर्थ, दोनो एक ही होते हैं, अर्थात् शब्द एक ही होता है, और दोनो के लिये अर्थ भी उसका एक ही होता है । यहाँ शब्द तो एक है, किंतु अर्थ भिन्न । यह भिन्नता तुल्ययोगिता की बाधक है । फिर तुल्ययोगिता में वर्णित विषयों के लिये शब्द दो चाहिए, जो बात भी यहाँ नहीं है । इस प्रकार बाधकों द्वारा तुल्ययोगिता का निराकरण हो जाने से यहाँ केवल श्लेष रह जाता है ।

अलंकारों की साधकता—अब साधक कारण का भी उदाहरण दिया जाता है—

“चंद्र-सा मुख है ।” यहाँ ‘सा’ उपमा का साधक है ।

वही साधक, वही बाधक—कहीं एक ही कारण साधक और बाधक, दोनो होता है। यथा—

स्याम कृपानी तव जनी निरमल कीरति चारु।

यहाँ हेतु और कार्य के रंग विपरीत होने से दूसरा विषम (नं० ३७) है, तथा हेतु से विरुद्ध कार्य से पंचम विभावना (नं० ३३) भी हो सकती है। कृपाण तथा शत्रु-नाशवाले दो हेतुओं से श्वेत कीर्ति प्राप्त हो सकती है। अतएव काली तलवार पूर्ण कारण न होकर भी उसका एक भाग है ही। अतः यह हेतु की विरूपता विषम का साधक तथा निम्नांकित कारण से विभावना का बाधक है। उसमें असली कारण छिपाकर कोई दूसरा ही कहा जाता है, जो बात नहीं है। यथा—

वा मुख की मधुराई कहा कहीं, मोठी लगै अंखियान जोनाई।

यहाँ लोनाई का मीठी लगना कहा गया है, परंतु मुख्य कारण सौंदर्य है। अतः एक ही शब्द लोनाई विभावना का साधक तथा विषम का बाधक कारण है।

अलंकारों की मुख्यता और अमुख्यता का निर्णय—जहाँ एकाधिक अलंकार नीर-क्षीरवत् मिले हुए रहते हैं, वहीं संकर होता है। यथा—

खल-बढ़ई बज्र करि थको, कटै न कुवत कुठार ;

आलबाल-उर भालरी खरी प्रेम-तरु-डार।

(बिहारी)

आलबाल=थाव्हा। कुवत=कुत्सित बातें, चवाव। यहाँ खल-रूपी बढ़ई, कुवत-रूपी कुठार, आलबाल-रूपी उर तथा प्रेम-रूपी तरु कहे जाने से रूपकालंकार (नं० ५) है। कारण छेते हुए भी प्रेम के कम न पड़ने से विशेषोक्ति (नं० ३४) भी है। इन दोनो के साधक कारण तो प्रस्तुत हैं, किंतु बाधक कोई नहीं। रूपक से विशेषोक्ति का पोषण भी होता है। पोषणकारी अलंकार अमुख्य माना जाता है, तथा पोषित मुख्य। ऐसे

स्थान पर अंगी-अंग संकर माना जायगा । भाव में मुख्यता प्रेम न घटने की है, और अमुख्यता उसके प्रतिकूल कारणों की । रूपक का कथन केवल भाषा-सौंदर्य के लिये आया है, किंतु मुख्य भाव के लिये आवश्यक नहीं । इसीलिये रूपक पोषक माना गया है, न कि पोषित । ऐंसे-ही-ऐंसे विचारों से मुख्यता और अमुख्यता का निर्णय होता है ।

स्वतंत्र रूप से न आ सकनेवाले अलंकारों के लिये नियम —

अहन अधर में पीक की लीक न परति लखाय ।

यहाँ दिखलाई पड़ने योग्य पीक की लीक को न दिखलाई पड़ने योग्य कहे जाने से संबन्धातिशयोक्ति (नं० १३) है, तथा दोनो रंगों के मिल जाने और भेद न दिखलाई पड़ने से मीलित (नं० ७८) । मीलित अलंकार विना अतिशयोक्ति के नहीं आता । अतः जहाँ कोई अलंकार पृथक् आ ही न सकता हो, वहाँ दूसरे के होने पर भी वही माना जायगा, न कि संकर । ऐसा न मानने से उस (मीलित) का पृथक् अस्तित्व ही मिट जाता है । ऐसी ही दशा कुल्ल और अलंकारों की भी है ।

लगयो सुमन, ह्वैहै सुफल, आतप रोस निवारि ;

बारी बारी आपनी सींचि सुहृदता - बारि ।

(बिहारी)

यहाँ यद्यपि है श्लेष (नं० २६) भी, तथापि वक्ता का मुख्य अभिप्राय किसी दूसरे के चेताने का है, अतः गूढोक्ति (नं० ८७) की प्रधानता है । कवि ने श्लेष कह अवश्य दिया है, तथापि उस पर ध्यान प्रायः बिलकुल न होने से संकर न कहलाकर केवल गूढोक्ति मानी जायगी । गूढोक्ति प्रायः या सदैव इतर अलंकार या अलंकारों के साथ आती है । अतएव उन्हें पृथक् अलंकारता देने से इस (गूढोक्ति) की भी स्वतंत्र सत्ता मिटती है । इसीलिये जहाँ इतर अलंकार का आभास-मात्र हो, वहाँ उसका आरोप न करके केवल इस (गूढोक्ति) का कथन

हमें युक्ति-संगत दिखाई देता है। इसीलिये हमने गूढोक्ति के साथ इतर अलंकारों का अस्तित्व प्रायः माना है, न कि सदैव। उपर्युक्त उदाहरण में श्लेष इसलिये भी नहीं ठहरता कि यहाँ बारी पर कवि की इच्छा न होकर नायिका पर है। कहीं पर किस अलंकार को मुख्य मानना चाहिए, यह विषय श्लेष में भी समझाया गया है। कृपया वहाँ से भी पढ़ लीजिए। यदि निकले हुए अलंकार में आभासादि न हों, तो वहाँ संकर अलंकार कहना चाहिए।

संकर (१२४)

संकर—में अनेक अलंकार एक ही स्थान पर संबंध-सहित रहते हैं, जो नीर-क्षीरवत् मिले हुए होते हैं।

इसके चार भेद कुवलयानंद ने माने हैं। मम्मटादि कई अन्य आचार्य समप्रधान संकर को न मानकर तीन ही भेद बतलाते हैं। कुवलयानंद द्वारा कथित चारों भेदों के नाम ये हैं—(१) अंगी-अंग-भाव संकर, (२) समप्रधान संकर, (३) संदेह संकर और (४) एकवाचानुप्रवेश संकर।

(१) अंगी-अंग-भाव संकर—में एक अलंकार मुख्य होता है, और अन्य उसके अंग। यथा—

हौं रीझी, लखि रीझिहौ छबिहि छबीले लाल,
सोनजुही-सी होति दुति मिलत मालती-माल।

(बिहारी)

यहाँ मुख्य अलंकार तद्गुण (नं० ७४) है, जो अंगी है। उसका समर्थन करने से उपमा अंग है। आभा सोनजुही (पीला फूल) के समान होती है। इस कथन में धर्मलुप्तोपमा है। मालती (श्वेत पुष्प) की आभा उसके शरीर की सुनहली शोभा मिल जाने से सोनजुही-सी पीली हो गई, जिससे तद्गुण अलंकार प्राप्त हुआ। सोनजुही के रंग की

समानता प्रकट करने से उपमा तद्गुण का पोषण करती है, जिससे वह अंगी तद्गुण का अंग मानी गई है ।

जोग-जुगुति सिखए सबै मनो महामुनि मैन ;
चाहत पिय अद्वैतता, सेवत कानन नैन ।

(बिहारी)

मानो मैन (कामदेव)-रूपी महामुनि ने सब योग की युक्ति (यौगिक क्रियाएँ या प्रियतम से संयोग के उपाय) सिखला दी है । (ये) नैन कानन सेवत (जंगल में बसते या कानों तक पहुँचते हैं), क्योंकि पिय (ईश्वर या प्रियतम) से अद्वैतता (मिल जाना या अलग न रहना) चाहते हैं । उपर्युक्त दो-दो अर्थ होने से यहाँ श्लेष है, तथा “मनो महामुनि ने सिखए” में उत्प्रेक्षा । नैन और मैन के संबंध का अभेद रूपक प्रधान होने से अंगी है, तथा इतर दोनो उपर्युक्त अलंकार पोषक होने से अंग हैं ।

दीन देखि सब दीन, एक न दीनो दुसह दुख ;
सो हम कहँ अब दीन, कछु नहिँ राख्यो बीर बर ।

(अकबर बादशाह)

यह सोरठा स्वयं अकबर ने महाराज बीरबल की मृत्यु पर बनाया था । प्रधान अलंकार अत्युक्ति (नं० ६६) है, क्योंकि यहाँ उदारता का अद्भुत वर्णन है । दीन-दीन में शब्द वही और अर्थ दो होने से यमकानुप्रास है । एक स्थान पर अर्थ है गरीब, और दूसरे पर “दान किया ।” कई शब्दों व. आदि में दकार होने से छेकानुप्रास (नं० ११६ (१)—१) है । “सब दीन” और “अब दीन” में चार वर्णों का अंत्यानुप्रास (नं० ११६—४) सघता है । “दीन को देख (दर्शन ले) कर सब दिया” में परिवृत (नं० २१) आता है । पहले चरण में विनोक्ति (नं० २२) है, क्योंकि दानी सब कुछ देकर भी दुख न देने से

श्रेष्ठ है। यही अलंकार अपने पास कुछ न रखने से सधता है। सब कुछ दे डालने पर (वियोग से मित्र को) दुख भी देने देने में कोई वस्तु अदत्त न रही, जिससे दान-वीरता पूर्ण हो जाने से काव्यलिंग अलंकार (नं० १६) आया। पहले चरण में चाहे विनोक्ति मान लें, चाहे अत्युक्ति। इससे संदेह संकर का भी रूप आ जाता है। व्याजस्तुति (नं० ३०) भी आता है। “हमको दुख दिया” में निंदा है, किंतु उससे मित्रता की प्रगढ़ता-रूपी स्तुति निकलती है। दूसरा भाव यह भी है कि वियोग के कारण स्तुति में निंदा करने पर भी कवि की सहृदयता ही निकलती है। “बीर बर” साभिप्राय विशेष्य है, जिससे परिकरांकुर अलंकार (नं० २५) आता है। प्रायः सब कथित अलंकार अंगी अत्युक्ति के समर्थक होने से उसके अंग हैं।

खरी पातरो कान की, कौन बहाऊ बानि ;

आक-कली न रली करै अली, अली जिय जानि ।

(बिहारी)

(तू) कान की सचमुच पतली है, (यह) कौन-सी बहाऊ (प्रेम खोनेवाली, उड़ाऊ) आदत डाल रक्खी है। हे अली ! (सखी) अली (भ्रमर) आक (मदार)-कली (से) नहीं रली (अठखेलियाँ) करता है, (ऐसा) जी में जान। सखी की शिक्षा संदेह करने के प्रतिकूल है। दूसरा चरण पहले का समर्थन करता है, जिससे काव्यलिंग (नं० १६) है, जिसकी मुख्यता है। भ्रमर-वृत्तांत के अप्रस्तुत तथा उससे निकलनेवाले नायक-वृत्तांत के प्रस्तुत होने से अप्रस्तुत प्रशंसा (नं० २०) का सारूप्य निबंधनावाला भेद आता है, जो काव्यलिंग की सिद्धि करता है, जिससे यह अंग हुआ।

अलि, ये उड़गन अग्नि-कन, अंक धूम अवधारि ,

मानहु आवत दहन ससि ल निज संग दवारि ।

(वैरीशाब्द)

यहाँ तारे अग्नि-करण कहे गए हैं, जिससे चंद्र अग्नि-समूह प्रसंग में, माना जा सकता है, क्योंकि उसका अंक धूम कहा भी गया है। दवारि क्या है, सो नहीं कथित है। प्रसंग से उसे गज-मार्ग कह सकते हैं, या चाँदनी मान लें, क्योंकि वह चंद्र के साथ रहती है। अवधारि=धारण करके, मानकर। यहाँ उन्प्रेक्षा (नं० १२) प्रधान है, और रूपक (नं० ५) उसका साधक होने से अंग।

(२) समप्रधान संकर—में साथ ही प्रकाशित होनेवाले अनेक अलंकारों में सब समान होने हैं; कोई प्रधान तथा इतर अप्रधान नहीं। यथा—

बिमल प्रभा निज ससि तजी मनो बारुनी पाय ;
यह कारी निति अंक मिसि राखी अंक लगाय।

(बैरीशाल)

यहाँ शशि-वृत्तांत प्रस्तुत है, तथा उसमें अप्रस्तुत-नायक-वृत्तांत निकलता है, क्योंकि वह भी चंद्र की भाँति कालिमा-युक्त है। इससे समासोक्ति अलंकार (नं० २३) आता है। वाहणी (पश्चिम दिशा तथा मय) शब्द के श्लिष्ट होने से यह चंद्रमा और नायक, दोनों पर घटित है। इसी से समासोक्ति और उन्प्रेक्षा (नं० १२) निकलती है, जिनमें से कोई प्रधान नहीं। अतएव समप्रधान संकर है। चंद्र ने अंकों के बहाने मानो काली रात अंक में लगाई है, तथा नायक ने शरीर पर अंजन के काले दागों को अंक लगाया है। इन अलंकारों के भाव एक ही साथ निकलने के कारण समप्रधान संकर है।

उर लीन्हे अति चटपटी सुनि मुरली-धुनि धाय ;
हौं निकसी हुलसा सु तौ गो हुल-सी उर लाय।

(बिहारी)

हुल = हूल । सुख के लिये यत्न में दुख मिलने से विषम (नं० ३७) अलंकार निकलता । “हूल-सी लाकर चला गया” में तिङंत की क्रिया होने से उत्प्रेक्षा (नं० १२) है । हुल-सी और हुलसी में यमक है । अतः यहाँ उत्प्रेक्षा यमक विषम अथच उत्प्रेक्षा के निकलने से समप्रधान संकर है । दोनो उदाहरणों में अलंकार प्रधानतया एक ही वाक्य से निकलने के कारण अलग नहीं किए जा सकते । इसीलिये संसृष्टि न होकर संकर है । जो आचार्य इस भेद को पृथक् नहीं मानना चाहते, उनके समर्थन में यह कहा जाता कि यह कहीं तो संसृष्टि होता है, और कहीं अंगी-अंग संकर । अंगी-अंग तथा समप्रधान में तो शुद्ध मत-भेद संभव है, किंतु हमारे उपर्युक्त दोनो उदाहरणों में संसृष्टि का आरोपण नहीं हो सकता । हमको तो इनमें अंगी-अंग भाव समझ नहीं पड़ता, अतएव कुवलयानंद के मतानुसार समप्रधान संकर को हम मान्य समझते हैं । यह कहना अमान्य समझ पड़ता है कि संकर के दो अलंकार कभी सम हो ही नहीं सकते । समप्रधान और संदेह संकर में ही अलंकार-निर्णय की आवश्यकता पड़ती है, अतः प्राकृत्यन में इसका वर्णन कर दिया है ।

(३) संदेह संकर—में अमुक अलंकार है या अमुक, ऐसा संदेह बना ही रहता है । यथा—

मातन सों भाषत अपर बीर, आजु तव
असि को प्रचंड रूप औरई लखात है ,
देखिके प्रताप जासु जगत उजासकर
खासकर भासकाहू लीं दबि जात है ।

तेग को किरन-गन चलत गगन दिसि,
बैरिन को मान जिन्हैं देखि बिलजात है ;

साथ तिनही के अरि-पानन को जाल अब

हीं सों सुरमंडल को बेधत लखात है ।

(मिश्रबंधु)

यहाँ चतुर्थ चरण में अत्यन्तातिशयोक्ति (नं० ११) तथा भाविक (नं० ६४) में संदेह उपस्थित होने से संदेह संकर कहा जा सकता है ।

फिर-फिर चित उत ही रहत, छुटी बाज की लाव ;
अंग-अंग छबि - भौर में भयो भौर की नाव ।

(बिहारी)

यदि यहाँ सखी-वचन सखी से मानिए, तो मुख्य अलंकार रूपक (नं० ५) होता है, और यदि वही वचन नायक से मानें, तो पर्यायोक्ति (नं० २६) द्वितीय बैठती है । सखी-वचन किससे है, इसके निर्णय का कोई साधन दोहे में नहीं है ।

नीकी दई अनाकनी, फीकी परी गोहारि,
मनो तज्यो तरन बिरद वारक बारन तारि ।

(बिहारी)

यदि यहाँ भक्त का वचन-मात्र मानें, तो परिकर (नं० २४) से उपप्रेक्षा (नं० १२) का पोषण होता है, तथा उपप्रेक्षा का प्राधान्य आता है । यदि भगवान् से भक्त का उलाहना मानें, तो जोश दिलाकर स्वकार्य-साधन के कारण परिकर और उपप्रेक्षा पर्यायोक्ति (नं० २६) के अंग हो जायेंगे, और इसी की मुख्यता रहेगी ।

यों भूलत कोऊ कछु राखौ हिये सथान ;
भजौ मधुप तजि पदुमिनिहि जानि होत गत भान ।

(वैरीशाल)

भजौ = भागो । यह भ्रमर तथा नायक, दोनों के प्रस्तुत होने के कारण प्रस्तुतांकुर अलंकार (नं० २७) है । शाम के कारण भ्रमर कमल-कोष में न बँधने की इच्छा से भागता है, तथा उपनायक इसलिपे कि परकीया का पति दिन का काम करके संध्या को घर वापस आता होगा । दूसरा अलंकार गूढोक्ति (नं० ८७) है, क्योंकि नायक से कहने की बात

भ्रमर पर ढालकर उसी से कही जाती है। इस बात के निर्याय का कोई साधन छंद में न होने से संदेह संकर है।

(४) एकवाचानुप्रवेश संकर—में एक ही पद से कई अलंकार निकलते हैं। यथा—

हे हृदि, दीनदयाल, हौं यह माँगौं सिर नाय ;
तुव पद-पंकज आसरे मन-मधुकर लागि जाय।

(गुल्लब)

यहाँ पद-पंकज इस एक ही शब्द में रूपक (नं० २) तथा छेकानुप्रास (नं० ११६) दोनो अलंकार निकलते हैं। यही बात मन-मधुकर में भी समझनी चाहिए।

हौं ही मतिमंद, वहि मंद पै पठाई दोऊ
संकर को चाहि चंद्र-कजा तैं लहाई है ;
कहे कबि 'दूजह' अपूरब प्रकास्यो हितु
नायनि हमारी ठकुरायनि हौं आई है।
चारौ मेद संकर के चारौ पद मैं बिचारो,
दैकरि सुधाई मानो निठुराई लाई है ;
पेखि मनि-मंदिर मैं पबकन पीक पौछी,
सोई अरुनाई इन आँखिन मैं छाई है।

(दूजह)

यहाँ प्रथम चरण में प्रथम प्रहर्षण (नं० ६६) तथा रूपकानु-शयोक्ति (नं० १३) अलंकार हैं, जिनमें प्रहर्षण की मुख्यता होने से अंगी-अंग-भाव संकर है। दूसरे चरण में समप्रधान संकर है। वहाँ नायनि के ठकुरायनि हो जाने से तृतीय विषम (नं० १७) तथा प्रथम व्याघात (नं० ४४) हैं। एक तो हित के यत्न में अहित हुआ है, तथा हितकारी नायनि अहितकारी कही गई है। अपूर्व हित के प्रकाराने

से दोनो अलंकार निकलते हैं, जैसा कि समप्रधान में होना चाहिए । तीसरे चरण में “मानो सीधापन देकर नितुराई लाई है” में अनुक्त-विषया वस्तुत्प्रेक्षा (नं० १२) तथा परिवृत्ति (नं० ११) में संदेह रहता है । चौथे चरण में एकवाचानुप्रवेश संकर है । यहाँ पलकों की लाली पोछने पर भी आँखों की सुरखी बनी रही, जिससे द्वितीय पूर्वरूप (नं० ७५) हुआ । नायिका ने आँख मलकर पलकों की पीकवाली लाली मिटाई, किंतु मलने से वह लाली आँख में फैल गई, जिससे हित के यत्न में अहित होने से तृतीय विषम (नं० ३७) अलंकार हुआ । लाली पहले पलकों में थी, और पीछे आँख में समय के फेर से जा पहुँची, इसलिये पर्याय (नं० १०) भी आ गया, तथा छेकानुप्रास भी है ही । यहाँ पर्याय और छेकानुप्रास दोनो अलंकार “सोई अरुनाई इन आँखिन में छाई” इसमें उन्हीं शब्दों से निकलते हैं । अतः एकवाचानुप्रवेश संकर है ।

उपर्युक्त संकर और संसृष्टि अलंकारों के अतिरिक्त निम्न-लिखित की भी मिश्रालंकारों में गणना है—(नं० १३) सापह्मवातिशयोक्ति, (नं० ६१) विक्रस्वर और (नं० ४७) मालादीपक (दूल्हा के अनुसार) । कई और अलंकार ऐसे हैं, जिनके इतरों से भेद बहुत थोड़े हैं, और उनके रूप अन्यों में थोड़ा-सा ही जुड़ने से मिलते हैं । फिर भी हैं वे स्वतंत्र, और उनकी सजा मिश्रालंकारों में नहीं हो सकती । धारेश्वर भोजराज ने अपने ग्रंथ में २४ शब्दालंकार, २४ अर्थालंकार तथा २४ ही मिश्रालंकार माने हैं । इधर के आचार्यों ने अर्थालंकारों की संख्या बढ़ा दी है, तथा शब्द और मिश्र अलंकार कम रह गए हैं । हम भी वर्तमान समय में हिंदी-आचार्यों द्वारा माने हुए विचारों पर ही विशेषतया चले हैं । हिंदी के कई आचार्यों ने संकर तथा संसृष्टि का वर्णन नहीं किया है, अतः इन्हें वे पृथक् अलंकारता देते ही नहीं ।

संसृष्टि और संकर में पृथक् अलंकारता नहीं—एक दूसरे

अलंकार के साथ संबंध-रहित होकर रहना (यथा संसृष्टि में), या परस्पर संबंध-पूर्वक उनका आना (जैसे संकर में) एकता नहीं लाता । इसमें भी (१) तरु-बीज-न्याय से (एक अलंकार दूसरे का कारण होकर आया हो, यथा अंगांगी-भाव संकर में), (२) दिवस-निशा-न्याय से (जब दिन होता है, तब रात नहीं होती, तथा जब रात्रि होती है, तब दिवस नहीं हो सकता । इस प्रकार से संदेह संकर होता है), (३) नृसिंह-न्याय से (नृसिंह अवतार में एक ही शरीर से मनुष्य और सिंह दोनों कहे जा सकते थे, एक वाचानुप्रवेश संकर में भी एक ही वचन से अनेक अलंकारों का निकलना होता है), (४) अथवा दिवस-रवि-न्याय से (दिन और रवि एक ही समय में प्रकाशित होते हैं, इसी रीति से सम-प्रधान संकर भी होता है), अलंकारों के एक साथ रहने की रीतियाँ-मात्र हैं, उन (अलंकारों) से कोई पृथक् चमत्कार नहीं निकलता ।

अलंकार-किमर्श

काव्य का स्थूल स्वरूप शब्दार्थमय है। आत्मभूत-रस के साक्षात्कार तक सहृदय इसी माध्यम के द्वारा पहुँचता है। आरम्भविहीन शरीर की भाँति रस-हीन शब्दार्थ तो सुलभ है, पर शब्दार्थ-हीन रस दुर्लभ। शब्दार्थ से परे रस की स्वतंत्र सत्ता काव्य-क्षेत्र में सर्वथा कल्पनातीत है। फलतः रस को काव्य-सर्वस्व मान लेने पर भी शब्दार्थ की अनिवार्य सापेक्षता से वह आवद्ध है। तटस्थ दृष्टिकोण से देखने पर व्यक्त हो जाता है कि रस भी विशिष्ट शब्दार्थ की ही परिणति है। शब्दार्थ-विन्यास बदल देने पर ही सरसता और नीरसता का आविर्भाव तथा तिरोभाव हो जाता है। सुप्राचीन आचार्यों ने शब्दार्थ की इस गुरुता को खूब समझा था, अतएव 'काव्य-विवेचना' का नाम उन्होंने 'अलंकार-शास्त्र' रखा, 'रस-शास्त्र' नहीं। अलंकारों का सीधा संबंध शब्द और अर्थ से है। महापंडित विश्वनाथ का श्लोक-मूत्र है—

शब्दार्थयोरस्थिरा ये धर्माः शोभातिशायिनः ।

रसादानुगुर्वन्तोऽलङ्काराः तेऽङ्गदादिवत् ॥

आत्मा का अधिष्ठान है शरीर, और उसकी शोभा बढ़ानेवाले होते हैं—अलंकार, कटक-कुंडल आदि। लगभग ऐसी ही स्थिति काव्य में उपमा-रूपक आदि अलंकारों की है। रस का उद्बोधक अधिष्ठान है—शब्दार्थ, जो वस्तुतः काव्य-शरीर है, उसकी शोभा-वृद्धि करनेवाले होते हैं—उपमा-रूपक प्रभृति। इस प्रकार साम्य के साथ-ही-साथ यह उनकी अन्वर्थ संज्ञा भी सिद्ध होती है।

अलंक्रियते—विभूष्यते—अनेन इति अलङ्कारः, लोके कुण्डलादिः, काव्ये रूपकादिः । अलंकार उःपन्न शोभा को प्रवृद्ध करते हैं । पुण्यात्मा का शरीर विना अलंकारों के भी दर्शनीय होता है—यदि विभूषित हो तो फिर बात ही क्या ? काव्य भी रस-पूर्ण होने पर आस्वादन्य होता है, भले ही वह निरलंकार हो । हाँ, अलंकृत होने से उसकी शोभा और भी बढ़ जाती है । इस तथ्य से यह भी व्यक्त हो जाता है कि अलंकार—शब्दार्थके अस्थिर धर्म हैं । शब्द और अर्थ से उनका निश्चय संबंध नहीं है ।

‘अङ्गाश्रिता स्वजङ्कारा मन्तव्याः कटकदिवत्’

(ध्वन्यालोक)

वाच्य अलंकार सदा अङ्गाश्रित रहते हैं, उन्हें कटक आदि की भाँति मानना चाहिए ।

सुगमता से बुद्धिगम्य होने के लिये कहा जा सकता है कि प्रभावशाली वर्णन के विविध विधान ही अलंकार हैं । अपनी बात को अधिकाधिक हृदयंगम कराने के लिये एवं अपनी कल्पना का पूर्ण साक्षात्कार कराने के लिये कवि अलंकारों का—वर्णन की विभिन्न विधियों का—उपयोग करता है । दुष्टों के स्वभाव का वर्णन करते हुए गोस्वामीजी ने कहा—

‘पर-अकाज लागि तनु परिहरहीं,’

दूसरों का काम बिगाड़ने के लिये खल लोग अपने आपको भी नष्ट कर डालते हैं । बात सच्ची है, और सीधे शब्दों में कह दी गई है । पर इस सच्ची बात का जोर तब कई गुना बढ़ जाता है, जब चौपाई का उत्तरार्ध सामने आता है—

‘जिमि हिम-उपल कृषी-दलि गरहीं ।’

ओला (करक) आसमान से ज़मीन पर टूट पड़ता है—लह-

लहाती खेती को बरबाद करने के लिये—और वह अपने प्रयास में सफल होता है, पर अपने को भी विलीन कर देता है। ओले के साथ खल के आचरण की सांगोपांग वर्णना ने कवि के अभीष्ट अर्थ को पाठक के हृदय में ऐसा अंकित कर दिया कि उसका रंग कभी फीका नहीं पड़ सकता। काक के उदाहरण ने कवि की उक्ति के समर्थन में एक चित्र-सा खींचकर उपस्थित कर दिया है। फलतः भावुक व्यक्ति जितना ही इन पंक्तियों का अनुसंधान करता है, उतना ही आनंद-निमग्न होता जाता है। काव्य में रसास्वाद आनंद की चरम सीमा है, पर उससे पूर्व भी आनंद की अनेक भूमिकाएँ हैं। अलंकार-जनित आनंद भी उनमें से एक है। 'पुरुष-सिंह' और 'मुख-चंद्र' इन दो पदों में किसी पुरुष की तुलना सिंह से और किसी मुख की समता चंद्र से की गई है। इस सादृश्य-स्थापना से पुरुष में सिंहोचित गुण, उत्कृष्ट साहस, निर्भयता, धैर्य, पराक्रमशालिता, बलवत्ता आदि सहज ही व्यंजित हो जाते हैं। और, इतनी प्रबलता से हृत्पटल पर चित्रित हो उठते हैं, जितना अन्य किसी भी प्रकार से संभव न था। यदि सीधे-सीधे इन गुणों की गिनती गिनाने कवि बैठ जाता, तो बेचारे पुरुष की दुर्दशा हो जाती। 'पुरुष-सिंह' कहने से दुर्दशा तो बच ही गई, साथ ही अपूर्व उत्कर्ष भी आ गया। वर्णन को इस प्रभावोत्पादक विशेष विधि को आचार्यों ने उपमालंकार की संज्ञा दी। यही स्थिति मुख के साथ चंद्र की सादृश्य-स्थापना से पैदा हो जाती है।

वर्णनीय रस-भाव-वस्तु आदि का उत्कर्ष करना, उसकी शोभा बढ़ाना अलंकार का फल है। यदि अलंकार के द्वारा वर्णनीय का उपकार नहीं होता, केवल 'अलंकार के लिये अलंकार' आता है, तो वह कविता नहीं, कोरी कलाबाज़ी है। जिन नवीन विद्वानों

का विचार है कि रस-भाव आदि की प्रधानता में ही काव्य-तत्त्व की समाप्ति हो जाती है, अलंकार के द्वारा जहाँ वर्णनीय वस्तु-मात्र का उत्कर्ष होता है, वहाँ काव्यत्व नहीं; हम उनसे कदापि सहमत नहीं। देखिए, नायिका का नख-शिख वर्णन है—

आनन है, अरविंद न फूँयो, अजीगन भूले कहा मड़रात हौ ;
कीर तुम्हैं कत वायु लगी, भ्रम बिंब कै, ओंठन पै लजचात हौ ।
'दासजू' ब्यालीन, बेनी रची, तुम पाी कलापी कहा इतरात हौ ;
बोलत बाल, न बाजति बीन, कहा सिगरे मृग घेरत जात हौ ।

यों तो किसी-न-किसी भाव को शिखा पकड़कर प्रत्येक पद में उसे घसीटा जा सकता है, यदि सहृदयता से सरोकार न रखा जाय। तथापि वस्तु-स्थिति यह है कि उपर्युक्त सवैये में किसी रस-भाव-आभास आदि की प्रधानता नहीं है। शुद्ध वाच्य वस्तु का वर्णन है। विशेष संदर्भ कल्पना द्वारा यहाँ भी नायक के हृदय में अनुराग की मुख्य प्रतीति मानना उतना ही सामंजस्य-पूर्ण होगा, जितना बहलहाती घास के वर्णन में किसी भैंसे की व्यंजना तलाश करना। अस्तु—दासजी नायिका के मुख अभरोष्ठ-वेणी और वाणी का वर्णन कर रहे हैं। उनमें क्रमशः अरविंद-बिंब-ब्याली और वीणा-नाद के काल्पनिक भ्रम का निवारण करते हुए सादृश्य व्यंजन किया गया है। वर्णन में जिस विधि का व्यवहार किया गया है, उसका शास्त्रीय नाम है—'भ्रंतापद्भुति अलंकार'। वह अपूर्व सुंदरी है—सारांश इतना ही है, पर कवि ने अलंकार के माध्यम से अपने कथन में चार चाँद लगा दिए हैं। क्या कोई भी सहृदय ऐसे छंद को काव्य-कोटि से बाहर रखने का साहस कर सकता है? रस-भावादि-प्रधान कविता के समकक्ष इसे न माना जाय, पर उससे नीचे इसे स्थान देना ही पड़ेगा। अतएव

हमने (पेज २ पर) काव्य-ज्ञान करते समय लिखा है—‘अर्थ-चित्र (अलंकार)...के भी होने से वाक्य काव्य होगा’ ।

या अनुरागी चित्त की गति समुझै नहिं कोय ;
ज्यों-ज्यों बूढ़े श्याम-रंग, त्यों-त्यों उज्जल होय ।

(बिहारी)

‘श्रीकृष्ण की भक्ति से अंतःकरण निर्मल हो जाता है’—इतनी-सी बात को कवि एक विशेष प्रकार से—विरोधाभास अलंकार द्वारा कहता है। बस, बात चमक उठती है। यहाँ प्रस्तुत वाक्य का उपकार अलंकार द्वारा पूर्णतया हो रहा है। ‘अलंकार अलंकार के लिये’ नहीं है। इस खूबी की दाद देने के लिये सहृदयता चाहिए। ‘कोरा चमत्कारवाद’ कहकर ऐसे पद्यों को काव्य-कोटि के बाहर रखना अन्याय है।

हम कह आए हैं कि अलंकार का कार्य रसादि का उत्कर्ष करना है। उसे भली भाँति हृदयंगम कर लेना चाहिए। यों तो अलंकार शब्दार्थ का धर्म है—वह रस से काफ़ी दूर रहता है। फिर भी वह रसोपकारक माना गया है। वस्तु-स्थिति यह है कि अलंकार द्वारा शब्दार्थ विशेष शक्ति-संपन्न हो जाता है, जिसके फल-स्वरूप वह सहृदय के अंतःकरण में रसादि चर्वणानुकूल स्थिति उत्पन्न करने में समर्थ होता है। सीधे-सीधे ग्राम्य-वृत्ति से न कहा जाकर अलंकार के प्रभावशाली माध्यम द्वारा कहा गया वाच्यार्थ रस-चर्वणा को सहज ही जन्म देता है। इसी हेतु अलंकार रसोपकारक माना गया है। रसादि की जितनी उत्कृष्ट चर्वणा उत्पन्न कराने में अलंकार शक्त होता है, उतनी ही उसकी कृतार्थता समझनी चाहिए। अर्थालंकार की अपेक्षा शब्दालंकार की रसोपकारिकता अति न्यून है। यमक—चित्र आदि

तो अधिकतर रसास्वाद में बाधक ही सिद्ध होते हैं। ध्वनिकार आचार्य आनंदवर्धन ने कहा है—

ध्वन्यात्मभूते शृङ्गारे यमकादि निबन्धनम् ;
शक्तावदि प्रमादित्वं विप्रलम्भे विशेषतः ।

शृंगार-ध्वनि में, वहाँ भी विशेषकर विप्रलम्भ में, यमकादि वर्ण-विन्यासात्मक अलंकारों का निबन्धन दोषाधायक होता है— भले ही कवि उन अलंकारों के उपन्यास (निबन्धन) में समर्थ हो। हम ध्वनिकार के मत को उचित समझते हैं। जहाँ अलंकारों का सन्निवेश औचित्य-पूर्ण हो, वहाँ भी काव्यत्व होता है—यही मत प्राचीन शास्त्रकारों का रहा है, जिनमें आचार्य मम्मट, पंडितराजजगन्नाथ तथा कविराज विश्वनाथ प्रमुख हैं।

ग्रंथ-समाप्ति-वन्दना

करिवदनकृपातः शारदाभाप्रपातः

प्रथम इतिकृतोऽयं ग्रन्थराजस्य भागः ।

त्रिबुधदुरवगाहेऽलङ्कृतीनां पयोधौ

कलयतु शुचितत्त्वं तेन जिज्ञासुवृन्दम् ॥

(ग्रंथकार)

मंगलमूर्ति श्रीगणेशजी की कृपा से, सरस्वती की छवि के प्रपात-स्वरूपवाला, यह ग्रंथराज का प्रथम भाग समाप्त हुआ । जिज्ञासु-जन इसे पढ़कर, महामेधावी विद्वानों के द्वारा भी, दुरवगाहनीय अलंकार-शास्त्र-मागर में से निर्मल तत्त्व को प्राप्त करें ।

सूचना—इस ग्रंथ की द्वितीयावृत्ति सन् १९७६ ई० से छपती-छपती मुद्रणालय के कारण ५ वर्ष के विलंब में जैसी कुछ छप सकी, भेंट है । पाठकत्रंद इस अप्राप्यावकाश के लिये क्षमा करें ।

(मिश्रबंधु)

मशीन पर टाइप के न उठने तथा प्रेस की असावधानी के कारण अधिक अशुद्धियाँ रह गई हैं। पाठक कृपया शुद्ध कर लें।

दुलारेलाल

शुद्धि-पत्र

पृष्ठ	पंक्ति	अशुद्ध	शुद्ध
२१	७	ता	तो
३१	६	विद्वान्	विद्वान्
३२ नीचे से	१	(३०१,)	१७३०
४४ ,, "	६	काव्य	काव्य
४८	६	क	के
५३	६	मुख्यार्थ	मुख्यार्थ
६६	१४	ह	है
६७	८	'जहाँ' कर	'जहाँ' शब्द कर
५८ नीचे से	१३	लक्षणा	लक्षण
६६	६	'गांगिभाव-सं' ध	अंगांगिभाव-संबंध
६६ नीचे से	१३	तात्कर्म्य	तात्कर्म्य
६०	११	सिपाही	सिपाही से
६२	८-६	रूप कांतिशयोक्ति	रूपकातिशयोक्ति
६४	२	परबीन	परबीने
६५ हेडिंग		व्यंजना	लक्षणा
६६ हेडिंग		व्यंजना	लक्षणा
६७ ,,		शाब्दी व्यंजना	व्यंजना
६६	१	नि टट	निपाट
७१ नीचे से	८	अ य	अन्य
७२ ,,	४	प्रयोजन	प्रयोजन है
७३ ,, "	४	म	में

पृष्ठ	पंक्ति	अशुद्ध	शुद्ध
७५	नीचे से ३	विशेष	विषय
७७	„ „ १३	वृथा हा	वृथा ही
७८	„ „ १४	मान,	माने,
८०	४	काकु वैशिष्ट्य से	काकु से
८१	१२	करा है	करी है
८२	१०	सौंदर्य-भाव	सौंदर्य-भव
८२	३	शुभ	शुभ्र
८३	४	वशिष्ट्य	वैशिष्ट्य
८३	७	जान	जाने
८३	८	ज कछु	जो वछु
८८	५	व्यंग्य भा	व्यंग्य भी
८६	११	इसक	इसके
९०	२	सुनने ली	सुननेवाले
९१	८	रोटा	रोटी
९१	१२	भा	भी
९३	नीचे से ७	पड़ेगा ।	पड़ेगा
९४	„ „ ५	एकावट	रुकावट
९५	„ „ ५	यह ह	यह है
९६	„ „ ३	कह -कहीं	कहीं-कहीं
९६	„ „ ३	एवं उपमान	एवं चंद्र उपमान
१०१	„ „ २	बरुती	बरुनी
१०१	५	अतिशयोक्ति	अतिशयोक्ति
१०७	नीचे से १४	अन्यनञ्च	अन्यञ्च
१११	„ „ ४	चंद ह	चंद है
११४	३	चिन चैन	चित चैन
११५	७	श्वेतवाई	श्वेतताई

पृष्ठ	पंक्ति	अशुद्ध	शुद्ध
११६	१०	उमान	उपमान
११९	८	दुरति	दुरित
१२१	नीचे से १३	क्रिरिश्तों	क्ररिश्तों
१२२	॥ ६	दू प र	दू पर
१२४	॥ २	व्य [ं] मानकर	व्यर्थ मानकर
१२७	॥ ११	विरदैपति	निरदैपति
१२६	॥ ७	भूजति	भूजनि
१३५	७	बज	बर्ज
१३६	१२	हू चली	हूँ चली
१४०	४	प्रकार क	प्रकार के
१४२	६	दक्षि यों	दक्षि त्यों
१४४	नीचे से ११	मेव	भेव
११४	॥ २	ख ग	खङ्ग
१५१	६	अ हू ति	अपहु ति
१५३	२	नैन ासार	नैन घनसार
१५४	नीचे से १०	हेतु देक	हेतु देकर
१५४	॥ २	पारवार	पारावार
१५७	७	कहता	कहती
१५६	७	चाँद	चंद्र
१५६	नीचे से ४	आर तिलाक	और तिलोक
१५६	॥ ४	सब लखराज	सब लेखराज
१५६	॥ १	कहत	कहते
१६०	॥ १०	हराए	ठहराए
१७८	३	रब,	रबि,
१७६	३	द्विति	दुति
१७६	५	फलाप्रेक्षा	फलोप्रेक्षा

पृष्ठ	पंक्ति	अशुद्ध	शुद्ध
१८१	नीचे से ३	वर्ष तीव्रजनं	वर्षतीवाजनं
१८३	३	भी में	भी
१८६	नीचे से ६	एक ही को	एक ही के
१८६	,, २	कलका	कञ्जिका
१९१	२	जलाने क	जलाने के
१९१	११	खरच	खरचि
१९२	नीचे से ३	मदित	मर्दित
१९३	६	भी यह	भी यही
१९५	२	ध नी	धरनी
१९८	नीचे से ११	तेरे न	तेरे नैन
१९९	६	चाये	चौथे
२०१	११	उपमा	उपमान
२०२	७	पिक-धन	पिक-बैन
२०२	६	फीक	फीके
२०३	१०	वया	वृथा
२०४	२	तुह	तुहू
२०४	१२	क साथ	के साथ
२०५	१२	ध	धर्म
२१७	६	दृष्टांतकरणा—दृष्टांतकरणां	दृष्टान्तकरणां—दृष्टान्तकरणां
२१९	४	कल्पना	कल्पना
२१९	४	अश्रित	आश्रित
२१९	नीचे से १०	रूपक की	रूपक का
२२४	,, ७	सदसर्द	सदसदर्श
२२५	६	लाग	लागै
२२७	नीचे से ६	प्र था	प्राण्य

पृष्ठ	पंक्ति	अशुद्ध	शुद्ध
२३५	११	शशिननिशामुखम्	शशिनानिशामुखम्
२३६	४	निर्याय	निर्याय
२४०	११	था जिससे	तथा जिससे
२४१ नीचे से	१०	भरता ह	भरता है
२४१ "	३	प्रकृत ाप्रकृत	प्रकृताप्रकृत
२४३	२	अ पर	अर्थ पर
२४१ नीचे से	११	श्लेष	श्लेष
२४४	८	समझ भी लीजिए	भी समझ लीजिए
२५४	११	छुटे	छुटे
२५७ नीचे से	१३	अपूर्	अपूर्व
२६२	८	अंग	अंग
२६४ नीचे से	३	कवि ी	कवि ने
२६५	३	व्यंग्य हा	व्यंग्य ही
२६६	४	बिराज	बिराजै
२७० नीचे से	१२	मेहमान ह	मेहमान है
२७२ "	५	जात	जात
२७३ "	१२	मैन	मै न
२७७	५	ही ह ।	ही है ।
२८०	अंतिम	भूषण न	भूषण ने
२८४	६	नन	नेन
२८५	७	पापिन	पापन
२८६	२	जायक	जायकै
२८६ नीचे से	१०	वस्त	वस्तु
२८७ "	१२	सुखदेनी	सुखदेन री
२८७ "	११	चन री	चैन री

पृष्ठ	पंक्ति	अशुद्ध	शुद्ध
२८६	नीचे से ५	सुख-दुख	सुख-दुल ह
२६०	५	ह	है
२६२	नीचे से १३	बठा	बैठा
२६२	नीचे से ६	बर	बेर
२३६	७	दूलह व	दूलह वै
२६३	नीचे से १०	कंज	कुंज
२६६	३	माटर	मोटर
२६७	५	मृगछैनी	मृगझौनी
२६७	३	लहौं	लैहौं
२६८	११	हमार तीथ	हमारे तीर्थ
३००	२	हाना	होना
३०१	नीचे से १०	दूषन का	दूषन को
३०६	२	कोट-गरबभ	कोटै-गरबभ
३११	१४	इतना	इतनो
३१६	१२	बिरंच	बिरंचि
३२०	नीचे से १०	रग	रंग
३२१	१२	है एक	है कि
३२७	३	किया	कियो
३३६	नीचे से १३	ता	तो
३५०	५	सकल	सु.ल
३४१	५	जगे	ज.गै
३४६	४	शब्द	शाब्द
३४८	३	व क्य	व.क्य
३४६	४	संसृष्ट	संसृष्टि
३५०	३	सुरसी	सुरसरी
३५१	४	विशष	विशेष

पृष्ठ	पंक्ति	अशुद्ध	शुद्ध
३५३	नीचे से ११	भान	भानु
३५३	„ १०	पारवी	पोरवी
३६०	„ ६	त्यां	त्याँ
३६५	अंतिम	अलकार	अलंकार
३७२	नीचे से १०	अद्भुत	अद्भुत
३८१	११	भेद	भेद
३९०	७	चम कार	चमत्कार
३९०	नीचे से ११	दुःख	दुख
३९३	५	गावरधन	गोवरधन
३९३	नीचे से ३	भुसुकाय	मुसुकाय
४०२	२	कछु	कछू
४०३	२	ठौर	ठौरन
४०५	१३	शीधर	वंशीधर
४०६	६	स्वभाव	स्वभाव
४१६	४	शौर्यात्युक्तावत्युक्त्यलङ्कार शौर्यात्युक्तावत्युक्त्यलङ्कार	
४१६	नीचे से २	इसका	इसको
४२४	„ १०	घहरात	थहरात
४२८	६	सय	समय
४३६	नीचे से ११	मेद्	मेद
४४४	„ ८	वैबोध	विबोध
४४५	„ ११	अलकार	अलंकार
४४६	„ ६	अनुपलब्ध	अनुपलब्धि
४६४	„ ३	कुंजै	कुंजै
४७१	२	उजारिबे	उचारिबे
४८१	नीचे से १३	साथक	सार्थक
४८१	नीचे से ३	कतहि	कंतहि

(८)

पृष्ठ	पंक्ति	अशुद्ध	शुद्ध
४८६	” १३	दंत	दंति
४९१	” १	शब्दों क	शब्दों के
४९५	” ४	”	हे
४९६	” २	ल	लै
४९८	” १	यहाँ उत्प्रेक्षा यमक	यहाँ यमक
५०८	” १	शक्तावदि	शक्तावपि
